

ગુજરાત વિદ્યાપીઠ ગ્રંથાવલિ પુન-૧૩૦

વૈદિકપાઠાવલી

સંપાદક

રસિકલાલ છોટાલાલ પરીખ

દેવસ્ય પશ્ય કાવ્યં ન મમાર ન જીર્યતિ

અ. વે. કા. ૧૦. સુ. ૮. ૩૨

પ્રકાશકની ઓફસ મેટ



ગુજરાત વિદ્યાપીઠ

અમદાવાદ-૧૪

પ્રકાશક :
રામલાલ ડાહ્યાભાઈ પરીખ
મહામાત્ર, ગુજરાત વિદ્યાપીઠ
અમદાવાદ-૧૪

મુદ્રક :
જીવજી ડાહ્યાભાઈ દેસાઈ
નવજીવન મુદ્રણાલય,
અમદાવાદ-૧૪

© સર્વ હક ગુજરાત વિદ્યાપીઠને આધીન છે. સ.સ. ૧૯૨૭

પહેલી આવૃત્તિ : સ.સ. ૧૯૨૭
બીજી આવૃત્તિ : સ.સ. ૧૯૬૩
પ્રત : ૧,૦૦૦

પ્રકાશકનું નિવેદન

પાંત્રીશ વર્ષના ગાળા બાદ વૈદિક પાઠાવલીનું પુનર્મુદ્રણ જેટલું સંપાદકને તેટલું જ અમને પ્રકાશકને પણ ખુશી થવાનું કારણ છે. આવા અદ્ય માંગવાળા ગ્રંથની ફરી વાર માગ જિભી થઈ અને તે માગ સંતોષવા અમે સમર્થ બન્યા તેને માટે મૂળ સંપાદક શ્રી રસિકલાલ છોટાલાલ પરીખ, અધ્યક્ષ, લો. જે. વિદ્યાભવન, અમદાવાદનો અમે અંતઃકરણપૂર્વક આભાર માનીએ છીએ. તેમણે આ પાઠાવલીના પુનર્મુદ્રણ માટે સગવડ કરી આપી ન હોત તો અમે ઉક્ત માગ સંતોષી શક્યા ન હોત. આ પુનર્મુદ્રણમાં ગુજરાતી અનુવાદ આપી નથી શકાયો તેને માટે જાહેર જનતાની અમે ક્ષમા યાચીએ છીએ. અનિવાર્ય સંયોગોને લઈ તેનું પુનરીક્ષણ થઈ ન શક્યું અને તેની તે સ્થિતિમાં તેનું પુનર્મુદ્રણ ઉચિત નથી એમ સંપાદકને જણાયું માટે તેમ બન્યું છે. તેમ છતાં અમે આશા રાખીએ છીએ કે સંપાદક મહોદય અમને વહેલી તકે તે સુધારી આપશે અને અમે તે જાહેર જનતા સમક્ષ મૂકી શકીશું. તેમ છતાં મૂળ પાઠો સમજવામાં સહાયરૂપ બને એ આશયે તે તે અંશ ઉપરનાં પ્રસિદ્ધ ભાષ્યમાંથી તે અંશનો, અર્થ વિશદ થાય એટલા પૂરતો ભાગ પાછળ આપવામાં આવ્યો છે કે જે ગુજરાતી અનુવાદની ઊણપ કાંઈક અંશે

પૂરી પાડશે. આ કાર્યને માટે પુનર્મુદ્રણના કાર્યમાં અગ્રભાગ
લેનાર શ્રી નાગરદાસ કા. બાંલણિયા, આચાર્ય, શ્રી બ્રહ્મચારી
વાડી સંસ્કૃત પાઠશાળા, અમદાવાદ અને પ્રાધ્યાપક, ભો.
જે. વિદ્યાભવન, અમદાવાદનો અમે આભાર માનીએ છીએ
કારણ કે તે કાર્ય તેમણે કર્યું છે.

૫-૧૨-૬૨

विषयानुक्रम

प्रकाशकनु निवेदन

५४

पुनर्मुद्रण

३.

प्रस्तावना [पठेत्ती आवृत्ति]

६

११

ऋग्वेद

विषय	मं.	सू.	पृष्ठ
१ अग्नि	१.	१.	१.
२ वरुण	१.	२५.	४
३ इन्द्र	१.	३२.	१०
४ उपस्	१.	९२.	१८
५ अग्नि	१.	९७.	२६
६ विश्वे देवा :	१.	१०५.	२९
७ ऋभव :	१.	११०.	३७
८ इन्द्र	२.	१२.	४२
९ इन्द्र (विश्वामित्रः - नद्यी)	३.	३३.	५०
१० आत्मा (वरुण-इन्द्र-संवाद)	४.	४२.	५७
११ उपस्	४.	५१.	६३
१२ मित्रावरुण	५.	६२.	६९
१३ पर्जन्य	५.	८३.	७४
१४ पृथिवी	५.	८४.	७९
१५ वरुण	५.	८५.	८१

विषय	मं.	सू.	पृष्ठ
१६ पूषन्	६.	५८.	८५
१७ इन्द्रावरुणौ	७.	८३.	८८
• १८ वरुण	७.	८६.	९३
१९ वरुण	७.	८८.	९७
२० अश्विनौ	८.	१०.	१०१
२१ सोम पवमान	९.	११.	१०४
२२ यम	१०.	१४.	१०७
• २३ अक्ष	१०.	३४.	११५
२४ नद्यः (सिंधु)	१०.	७५.	१२२
२५ विश्वकर्मा	१०.	८२.	१२७
२६ पुरूरवा उर्वशी च	१०.	९५.	१३१
• २७ षणि—सरमा	१०.	१०८.	१४०
२८ दानस्तुति	१०.	११७.	१४६
२९ हिरण्यगर्भ	१०.	१२१.	१५१
३० परमात्मा (वागूदेवी)	१०.	१२५.	१५६
३१ रात्रि	१०.	१२७.	१६१
३२ परमात्मा (नासदीय सूक्त)	१०.	१२९.	१६४
३३ अरण्यानी	१०.	१४६.	१६८
३४ सृष्टि—उत्पत्ति	१०.	१९०.	१७०

शुक्ल यजुर्वेद

	अध्याय	पृष्ठ
३५ दर्शपूर्णमासमन्त्राः	१.	१७३
३६ मनस् (शिवसंकल्पमन्त्राः)	३४.	१८१

कृष्ण यजुर्वेद

	का.	प्रपा.	अनु.	पृष्ठ
३७ पत्नीविषयक मन्त्रो	३.	५.	६.	१८३
३८ औषधीवाप	४.	२.	६.	१८४
३९ कवचस्वीकारादि	४.	६.	६.	१८८

अथर्ववेद

	का	सू.	पृष्ठ
४० वाचस्पति	१.	१.	१९२
४१ द्यावापृथिवी	१.	३२.	१९४
४२ ब्रह्मा	२.	१.	१९५
४३ नाना देवता	२.	१२.	१९६
४४ अग्नि-सोम (कन्याकृते वर- प्राप्तिः)	२.	३६.	१९८
४५ नाना देवता (राज्ञः स्वराष्ट्र- प्रवेशः)	३.	३.	१९९
४६ इन्द्र (राज्ञः स्वराष्ट्रप्रवेशः)	३.	४.	२०१
४७ इन्द्र-अग्नि (वणिजः प्रार्थना)	३.	१५.	२०३
४८ सांमनस्य	३.	३०.	२०५
४९ राज्याभिषेक	४.	८.	२०६
५० वरुण	४.	१६.	२०८
५१ वरुण (अथर्व-वरुण-संवाद) .	५.	११.	२१०
५२ ब्रह्मकर्म	५.	२४.	२१३
५३ जायापतिविषयक	६.	७८.	२१५
५४ आत्मा	७.	१.	२१६
५५ अध्यात्मदेवत्व	१०.	८.	२१७

विषय	का.	सू.	पृष्ठ
५६ पृथिवीसूक्त	१२.	१.	२२५
५७ काल	१९.	५३.	२३८

ताण्ड्यमहाब्राह्मण

	अ.	ख.	पृष्ठ
५८ गायत्री-आख्यायिका	८.	४.	२४१
५९ कल्याण आङ्गिरस	१२.	१०-११	२४२
६० शिशु आङ्गिरस	१३.	३.	२४३
६१ यतयः	१३.	४.	२४३
६२ वत्स	१४.	६.	२४४
६३ वसिष्ठ	१५.	५.	२४५
६४ देव-असुराः	२१.	१३.	२४५
६५ इन्द्र-रुशमा	२४.	१३.	२४६

ऐतरेय ब्राह्मण

६६ सुनःशेष-आख्यान	३३.	१.	२४६
६७ ऐन्द्र महाभिषेक	३८.	१-३	२५५
६८ क्षत्रियाभिषेक	३९.	१.	२५९

शतपथ ब्राह्मण

	का.	अ.	आ.	पृष्ठ
६९ व्रतोपायन	१.	१.	१.	२६१
७० मनुमत्स्थवृत्तान्त	१.	८.	१.	२६४
७१ अश्वच्चवनोपाख्यान	४.	१.	१.	२६५
७२ यूपारोह	५.	२.	१.	२६९

પુનર્મુદ્રણ

વૈદિક પાઠાવલીનું પુનર્મુદ્રણ પાંત્રીશ વર્ષે પણ થાય છે એ મારે માટે તો ખુશી થવાનું કારણ છે. સંશોધન શીખવાના મારા મનોરથનું એ પ્રથમ સાહસ ! એ સાહસ કરવાનો ઉત્સાહ ગાંધીજીના આશીર્વાદ અને પ્રેરણાથી ચાલતા ગૂજરાત વિદ્યાપીઠ અને પુરાતત્ત્વમંદિરના તે કાલના ઉત્તેજક વાયુમંડલમાંથી મળ્યો હતો. કયા સંજોગોમાં આ પાઠાવલી તૈયાર કરવામાં આવી હતી તે પ્રથમ પ્રકાશનની પ્રસ્તાવનામાં જણાવ્યું છે એટલે અહીં પુનરુક્તિ કરતો નથી.

પુનર્મુદ્રણ માટે સંપાદન કરવાનું કાર્ય શ્રી પ્ર. વા. સંસ્કૃત પાઠશાલાના આચાર્ય તથા ભો. જે. વિદ્યાલવનના અધ્યાપક શ્રી. નાગરદાસ બાંલજિયાએ કર્યું છે. તેમની મદદમાં ભો. જે. વિદ્યાલવનનાં અધ્યાપક પ્રો. ડો. એસ્તેર સોલોમન પણ હતાં.

આ ગ્રંથ અધ્યાપકો તથા વિદ્યાર્થીઓને વધારે મદદરૂપ થાય એ માટે એમાં સાયબુલાખ્યમાંથી આવશ્યક લાગો ઉમેરાય એ જરૂરનું લાગ્યું છે. આ કાર્ય આચાર્ય બાંલજિયાએ મારી વિનંતીને માન આપી કર્યું છે. મુદ્રણની શુદ્ધિ સાચવવામાં પણ તેમણે પોતાની લાક્ષણિક ચોકસાઈ દાખવી છે. આ બધી મહેનત લેવા માટે હું તેમનો કૃતજ્ઞ છું. તેમણે તથા પ્રો. રો. સોલોમને આ શ્રમ કરવાનું માથે લીધું ન હોત તો મારાં

ખીજાં કાર્યોનાં રોકાણ તેમ જ તબિયતના કારણે પુનર્મુદ્રણનું સંપાદન કદાચ હાથ ધરી શકાત નહીં.

આ પુનર્મુદ્રણમાં અનુવાદ તથા ટિપ્પણ આપી શકાયું નથી. તે પુનઃ શોધિત કરવા જેટલો અવકાશ મને મળ્યો નથી. ભવિષ્યમાં તે કરી શકું તેમ જ સાથે વૈદિક સાહિત્યની રૂપરેખા આપી શકું એવો મનોરથ રાખું છું.

ગૂજરાત વિદ્યાપીઠે વૈદિક પાઠાવલીનું પુનર્મુદ્રણ કર્યું તે માટે તેનો આભારી છું. નવજીવન મુદ્રણાલયની સ્વચ્છતાનો આ મુદ્રણને લાભ મળ્યો છે તે સંતોષનું કારણ છે.

૧૧, ભારતી નિવાસ સોસાયટી,

અમદાવાદ-૬

૧૭-૧૧-૧૯૬૨

રસિકલાલ ઇ. પરીખ

પ્રસ્તાવના

[પહેલી આવૃત્તિ]

પુરાતત્ત્વમંદિરે સૌથી પ્રથમ પ્રાચીન ભાષા અને સાહિત્યના અધ્યયન માટે પ્રાવેશિક પુસ્તકો તૈયાર કરવાનો ઠરાવ કર્યો. આ ઠરાવ પ્રમાણે ઉપનિષત્પાઠાવલી, પાલિપાઠાવલી, તથા પ્રાકૃતકથાસંગ્રહ મંદિર તરફથી પ્રકટ થયાં છે. તેમાં વેદકાલના અંતિમ યુગની ભાષા, ઐદ્ધ તિપિટકની ભાષા તથા મધ્યયુગની પ્રાકૃત ભાષાઓનો પરિચય થાય છે. સંસ્કૃતના પરિચય માટે અનેક ગ્રંથો હયાત છે એટલે તે માટે તાત્કાલિક નવો પ્રયત્ન કરવાની જરૂર જણાઈ નહીં. વેદકાલીન ભાષા અને સાહિત્યમાં પ્રવેશ તથા તેનો પરિચય કરવા માટે પણ એક પુસ્તકની જરૂર જણાઈ. આ જાતના જે ગ્રંથો પ્રસિદ્ધ છે તે કેવળ ઋગ્વેદ પૂરતા જ છે: જેવા કે પીટરસનના હિન્સ ફોમ ધી ઋગ્વેદ કે પ્રો. બીન્નપુરકરનો ઋક્સંગ્રહ. ઔથર્લિંગની સંસ્કૃત કેસ્ટોમથીમાં વેદથી હિતોપદેશ સુધી સંગ્રહ છે, પણ તે સુલભ નથી. આ જરૂર પૂરી પાડવા માટે આ પાઠાવલી તૈયાર કરવામાં આવી છે.

મન્ત્રબ્રાહ્મણયોર્વેદનામધેયમ્ એ આપસ્તંબના સૂત્રને અનુસરી આમાં સંગ્રહ કરવામાં આવ્યો છે. મંત્ર ભાગમાં ઋગ્વેદ, યજુર્વેદ, સામવેદ તથા અથર્વવેદનો સમાવેશ થાય છે. ગ્રાહ્ય ભાગમાં ઋગ્વેદના ઐતરેય ગ્રાહ્ય આદિનો, સામવેદના

તાણ્ડયમહાપ્રાહ્મણુ આદિનો, યજુર્વેદના શતપથપ્રાહ્મણુ આદિનો અને અથર્વવેદના ગોપથપ્રાહ્મણુ આદિનો સમાવેશ થાય છે.

કાલકમની દૃષ્ટિએ, વિષયની મૌલિકતાની દૃષ્ટિએ, અને ઐતિહાસિક ઉપયોગિતાની દૃષ્ટિએ ઋગ્વેદનું મહત્ત્વ સૌથી વધારે છે. બીજા વેદોમાં જે મંત્રો આવે છે તે મોટે ભાગે ઋગ્વેદમાંથી જ લીધેલા છે. સામવેદમાં તો નવા મંત્રો બહુ થોડા છે, વિદ્વાનોની ગણતરી પ્રમાણે કેવળ ૭૫ મંત્રો જ નવા છે — અને છે તે પણ જૂના મંત્રોની સાથે સોમયાગની દૃષ્ટિએ ગોઠવાયેલા છે; એટલે એમાંથી કંઈ પણ આ પાઠાવલીમાં લીધું નથી. સામવેદ એ એક રીતે સ્વતંત્ર વેદ પણ ન કહેવાય; એને ઋગ્વેદનો ગ્રંથીત — રૂપાત્મક વેદ કહી શકાય. યજુર્વેદમાં પણ ઘણા ભાગ તો ઋગ્વેદના મંત્રોનો જ બનેલો છે. પણ એમાં ગદ્યાત્મક અને પદ્યાત્મક કેટલોક નવો ભાગ છે. અથર્વવેદમાં પણ ઋગ્વેદના ઘણા મંત્રો છે, છતાં બીજા બે વેદોની અપેક્ષાએ એના વીશ કાણ્ડોમાં ઘણા નવા મંત્રો છે. આ મંત્રોમાં કેટલાક તો ઋગ્વેદના જૂના મંત્રોના જેટલા જ જૂના ગણાય છે. તેમનું ઐતિહાસિક દૃષ્ટિએ તથા વિષયની દૃષ્ટિએ પણ ઘણું મહત્ત્વ છે. એથી આ ગ્રંથમાં યજુર્વેદ કરતાં તેમાંથી વધારે પાઠો લેવામાં આવ્યા છે.

ઋગ્વેદમાંથી પાઠો લેવામાં અનેક દૃષ્ટિએ રાખવામાં આવી છે. સૌથી પ્રથમ તો લગભગ બધા મુખ્ય દેવતાઓનો ખ્યાલ આવે એ દૃષ્ટિ છે. આની સાથે નાસદીયસૂક્ત જેવાં તત્ત્વજ્ઞાન-વિષયક સૂક્તો તથા અશ્વસૂક્ત જેવાં સમાજની બીજી બાજુ બતાવતાં સૂક્તો પણ આપ્યાં છે. પુરૂરવા — ઉર્વશીનો સંવાદ

તથા પણિ - સરમાનો સંવાદ જેવાં સૂક્તો સાહિત્યનાં રૂપોના ઇતિહાસમાં મહત્ત્વનાં મનાયાં છે. આ બધે વિષય ઋગ્વેદના દશે મણ્ડલમાંથી કાંઈક કાંઈક આવે એ રીતે આપવા પ્રયત્ન કર્યો છે. આથી ઋગ્વેદનાં સૂક્તોમાં પણ ભાષા કેવી રીતે ફેરફાર પામી છે એની ઝાંખી થાય છે.

યજુર્વેદમાં યજ્ઞવિધિનું મહત્ત્વ છે. આમાં દર્શ્યાગ અને પૂર્ણમાસયાગ કરતી વેળાએ વપરાતા મંત્રોવાળો વાજસનેયિ-માધ્યંદિની શાખાની સંહિતાનો પહેલો અધ્યાય આપ્યો છે. મનોદેવતાવિષયક સુંદર મંત્રો આપી એ બતાવવા પ્રયત્ન કર્યો છે કે એ જમાનામાં કેવળ લોકોનું ચિત્ત કર્મકાણ્ડ-જટિલ ન હતું, કે જેમ કેટલાક વિદ્વાનો માને છે. કૃષ્ણ યજુર્વેદની સંહિતાને હાલના વિદ્વાનો જોકે શુકલ યજુર્વેદની સંહિતા કરતાં પ્રાચીન માને છે; છતાં જંનેમાં મંત્રાત્મક ભાગ લગભગ સમાન હોવાથી જૂની રૂઢિને અનુસરી મેં કૃ. ય. વે.ની તૈત્તિરીય સંહિતામાંથી શુ. ય. વે.ના પાઠો પછી મૂક્યા છે. સુપ્રસિદ્ધ અશ્વમેધમાં ક્ષત્રિય યજ્ઞદીક્ષા લે છે તે સમયે વપરાતા મંત્રો આ ભાગમાં આપ્યા છે. આ અનુવાકમાં આવતા મંત્રો ઋગ્વેદનાં બે સૂક્તોના મંત્રોમાંથી લેવામાં આવ્યા છે — તે ઉપરથી એ પણ સમજાય છે કે ઋગ્વેદના મંત્રોનો અર્થાનુકૂલ વિધિ માટે કેવી રીતે ઉપયોગ થતો. વનસ્પતિવિષયક તથા પત્નીવિષયક મંત્રો પણ આ ભાગમાં આપ્યા છે.

અથર્વવેદના મંત્રોમાં બે સામસાગ્રી કેટલિના વિષયો છે. એક બાળુ ઊર્ધ્વગામી તત્ત્વજ્ઞાનનાં સૂક્તો છે. અને બીજી બાળુ અધમ અભિચાર મંત્રો છે; અને સૌથી વધારે વિલક્ષણ બાળત

તો એ છે કે કેટલાક સ્થાને અતિ ઉચ્ચ કલ્પનાઓનો હલકા પ્રયોજનો માટે વિનિયોગ કરેલો છે : ઉ. ત. કા. ૪. સૂ. ૧૬. પૃ. ૨૦૮. ઋગ્વેદમાંથી સૂક્તો આપવામાં જેમ મુખ્ય દષ્ટિ દેવતાવિષયક છે તેમ અથર્વવેદમાંથી સૂક્તો આપવામાં મુખ્ય દષ્ટિ તત્ત્વજ્ઞાનની તથા ઉચ્ચ કલ્પનાની છે. આ માટે ખાસ કરીને કા. ૧૦. સૂ. ૮નું અધ્યાત્મદેવત્ય સૂક્ત તથા કા. ૧૨. સૂ. ૧નું પૃથ્વીસૂક્ત જેવાં લાંબાં સૂક્તો આખાં આખ્યાં છે. સામાજિક સ્થિતિની કલ્પના આપવા રાગને સ્વરાષ્ટ્રપ્રવેશ કરાવવા બાળતના કા. ૩. સૂ. ૩ અને સૂ. ૪ આખ્યાં છે, વાણિજ્યલાભ માટેનું એક સૂક્ત જેમાં ઇન્દ્રને “વણિક્” કહેલો છે તે પણ આખ્યુ છે. લોકોમાં સાંમનસ્ય ફેલાવવાનું સૂક્ત આપવામાં પણ આ દષ્ટિ છે.

વિદ્યમાન ગ્રાહણ અંથોમાં સામવેદનું તાલુકયમહાગ્રાહણ સૌથી પ્રાચીન મનાય છે. એટલે તેમાંથી પાઠો પ્રથમ આખ્યા છે. ગ્રાહણ અંથોમાં યજ્ઞ સંબંધી વિવિધ વિષયો આવે છે, તેમાંથી મેં મોટા ભાગે ગદ્યાત્મક કથાઓ જ પસંદ કરી છે. આ ગદ્ય મોટા ભાગે સરળ અને સંસ્કારી છે; અને આ પ્રજ્ઞાલી જો પછીના સંસ્કૃત ગદ્યમાં ચાલુ રહી હોત તો સંસ્કૃત ગદ્ય સાહિત્ય કેટલું સરસ થાત એની આપણને કલ્પના આવે છે. ઐતરેય ગ્રાહણમાંથી મુપ્રસિદ્ધ શુનઃશેષ આખ્યાન આખ્યું છે. આ આખ્યાનનું અનેક દષ્ટિએ મહત્ત્વ છે, તેમાંયે ખાસ કરીને સામાજિક દષ્ટિએ. ઇન્દ્રના મહાભિયેક તથા ક્ષત્રિયના અભિયેકવિષયક જે ભાગો આખ્યા છે તે આપણી પ્રાચીન શાસનવ્યવસ્થાઓના ઇતિહાસની દષ્ટિએ મહત્ત્વના છે. શતપથ

પ્રાહ્મણ્યમાંથી વ્રતોપાયનવિષયક પાઠ આપ્યો છે. તે તે જાતની વિધિનો ખ્યાલ આપે છે. યુપારોહ પ્રાહ્મણ્યમાંથી જે ભાગ આપ્યો છે તે તે જમાનામાં સમાજમાં પત્નીનું કેટલું મહત્ત્વ હતું તે બતાવે છે. આ ઉપરાંત મનુમત્સ્યવૃત્તાન્ત (કે જેમાં મહાપૂરમાંથી એકલો મનુ મત્સ્યની મદદથી કેવી રીતે બચે છે તે આવે છે) અને અશ્વિચ્યવનોપાખ્યાન (જેમાં સુકન્યાની વાત આવે છે)ની કથાઓ પણ તેમાં આપી છે.

*

*

*

આ પ્રયત્નની અનેક ઊણપોનું મને ભાન છે. આ ગ્રંથમાં વૈદિક સાહિત્યના પરિચયની તથા વૈદિક ભાષાના વ્યાકરણની અને છંદની માહિતીની અપેક્ષા રહે એ સ્વાભાવિક છે. પણ અનેક કારણથી તે બીજા પ્રસંગ ઉપર મુલતવી રાખવું પડ્યું છે. છાપવાની ભૂલો માટે અભ્યાસકોની મારે માફી માગવાની છે. અનઆવડતના જે જે દોષો આ ગ્રંથમાં રહી ગયા હોય તે બતાવી વિદ્વાનો મને ઉપકૃત કરશે.

આ સ્થળે ઋગ્વેદ મને પ્રથમ શીખવનાર તથા તેમાં રસ ઉત્પન્ન કરનાર કે. વા. રોક્ટર પાંડુરંગ દામોદર ગુણેનું કડુણ સ્મરણ કરી કૃતકૃત્ય થાઉં છું. આ પ્રયાસમાં બે કાંઈ સારું અને ઉપયોગી હોય તો તે તે સહૃદય શિષ્યપ્રિય વિદ્વાનને આભારી છે. તેમનાં અકાલ અવસાનથી આપણી પ્રાચીન સંસ્કૃતિના અભ્યાસને મોટી ખોટ પડી છે.

આ ગ્રંથ તૈયાર કરવાનો આદેશ કરવા માટે તથા અનેક મુશ્કેલીના પ્રસંગે ઉત્સાહ આપવા માટે આચાર્ય શ્રી. જિન-વિજયજીનો આભારી છું.

યજ્ઞુર્વેદના મંત્રો તથા તેનો વિનિયોગ સમજવામાં અધ્યાપક હરિનારાયણ આચાર્યે મને જે મદદ કરી છે તે માટે તેમનો આભારી છું.

વિદ્વાનોને આ ગ્રંથ જોતાં જે કાંઈ ભૂલો દેખાય તે બતાવી મને ઉપકૃત કરશે એવી આશા છે.

ગૂજરાત પુરાતત્ત્વમંદિર,

અમદાવાદ

રસિકલાલ છાગ્રલાલ પરીખ

શ્રાવણી પૂર્ણિમા, રાનિવાર

વિ. સં. ૧૯૮૩

ॐ वेदपुरुषाय नमः

ऋग्वेदः

१

म. १. सू. १

अग्निमीळे इति सूक्तं प्रातरनुवाक आग्नेये ऋतौ विनियुक्तम् । एतत् सूक्तं नवचंम् । विश्वामित्रपुत्रो मधुच्छन्दोनामकस्तस्य सूक्तस्य द्रष्टृत्वात्तदीय ऋषिः । गायत्रं छन्दः । अग्निदेवः ॥

ॐ अ॒ग्नि॒मी॒ळे पु॒रोहि॑तं य॒ज्ञस्य॑ दे॒वमृ॑त्विजम् ।

हो॒ता॒रं र॒त्न॒धा॒त॒मम् ॥ १ ॥

ॐ अ॒ग्निम् । ई॒ळे । पु॒रऽहि॑तम् । य॒ज्ञस्य॑ । दे॒वम् ।

ऋ॒त्वि॒जम् । हो॒ता॒रम् । र॒त्न॒धा॒त॒मम् ॥ १ ॥

अ॒ग्निः पूर्वे॑भि॒र्ऋ॒षिभि॒रो॒ड्यो नू॑त॒नैरु॑त ।

स दे॒वां ए॒ह व॑क्षति ॥ २ ॥

अ॒ग्निः । पूर्वे॑भिः । ऋ॒षि॑भिः । ई॒ड्यः । नू॑त॒नैः । उ॒त ।

सः । दे॒वान् । आ । इ॒ह । व॑क्ष॒ति ॥ २ ॥

१

अ॒ग्निना॑ र॒यिम॑श्नवत्पोष॒मेव॑ दि॒वेदि॑वे ।

य॒शसं॑ वी॒रव॑त्तमम् ॥ ३ ॥

अ॒ग्निना॑ । र॒यिम् । अ॒श्नव॑त् । पो॒षम् । ए॒व । दि॒वेऽदि॑वे ।

य॒शस॑म् । वी॒रव॑त्तमम् ॥ ३ ॥

अग्ने॑ यं य॒ज्ञम॑ध्व॒रं वि॒श्वतः॑ परि॒भूर॑सि ।

स इ॒द्वेवे॑षु गच्छति ॥ ४ ॥

अग्ने॑ । यम् । य॒ज्ञम् । अ॒ध्वर॑म् । वि॒श्वतः॑ । परि॒भूः ।

अ॒सि । सः । इ॒त् । दे॒वेषु॑ । ग॒च्छति॑ ॥ ४ ॥

अ॒ग्निर्हो॑ता क॒विः क्र॑तुः स॒त्यश्चि॒त्रश्र॑वस्तमः ।

दे॒वो दे॒वेभि॒रा ग॑मत् ॥ ५ ॥

अ॒ग्निः । हो॒ता । क॒विः क्र॑तुः । स॒त्यः । चि॒त्रश्र॑वःस्तमः ।

दे॒वः । दे॒वेभिः॑ । आ । ग॒मत् ॥ ५ ॥

यद॒ङ्ग दा॒शुपे॑ त्वमग्ने॑ भ॒द्रं क॑रिष्यसि ।

तवे॑त्तत्स॒त्यम॑ङ्गि॒रः ॥ ६ ॥

यत् । अ॒ङ्ग । दा॒शुपे॑ । त्वम् । अ॒ग्ने । भ॒द्रम् । क॒रि॒ष्यसि॑ ।

तव॑ । इत् । स॒त्यम् । अ॒ङ्गिरः॑ ॥ ६ ॥

उप॑ त्वाग्ने दि॒वेदि॒वे दो॒षाव॑स्त॒धिया॑ व॒यम् ।

नमो॑ भर॒न्त ए॒मसि॑ ॥ ७ ॥

उप॑ । त्वा । अ॒ग्ने । दि॒वेऽदि॒वे । दो॒षाव॑स्तः । धि॒या ।

व॒यम् । नमः॑ । भर॒न्तः । आ । इ॒मसि॑ ॥ ७ ॥

राज॑न्तमध्व॒राणाम् गो॒षामु॑तस्य दी॒दिवि॑म् ।

वर्ध॑मानं स्वे दमे॑ ॥ ८ ॥

राज॑न्तम् । अध्व॒राणाम् । गो॒षाम् । ऋ॒तस्य॑ । दी॒दिवि॑म् ।

वर्ध॑मानम् । स्वे । दमे॑ ॥ ८ ॥

स नः॑ पि॒तेव॑ सु॒नवे॑ऽग्ने॒ स॒पाय॑नो भव ।

सच॑स्वा नः स्व॒स्तये॑ ॥ ९ ॥

सः । नः॑ । पि॒ताऽइ॒व । सु॒नवे॑ । अ॒ग्ने । सु॒ऽउ॒पा॒यनः॑ ।

भव॑ । सच॑स्व । नः॑ । स्व॒स्तये॑ ॥ ९ ॥

२

म. १. सू. २५

राजमूयेऽभिपेक्षनीयेऽहनि मष्टत्वतीये परिसमाप्ते सति सूक्तसप्तक-
भभिषिक्तस्य पुत्रादिभिः परिवृतस्य राज्ञः पुरस्ताद्वोत्राऽध्यातव्यम् ।
[तत्र] यच्चिदित्येकविंशत्युच्चं [पठेऽनुवाके] द्वितीयं सूक्तम् । शुनःशेष
एव ऋषिः । गायत्री छन्दः । वरुणो देवता ॥

यच्चि॒द्वि ते॒ विशो॑ यथा॒ प्र दे॒व वरु॑ण व्र॒तम् ।

मि॒नीम॒सि द्यवि॑द्यवि ॥ १ ॥

यत् । चि॒त् । हि । ते । वि॒शः । य॒था । प्र ।

दे॒व ॥ वरु॑ण । व्र॒तम् । मि॒नीम॒सि । द्यवि॑द्यवि ॥ १ ॥

मा नो॑ व॒धाय॑ ह॒त्नवे॑ जिही॒ळान॑स्य रीर॒धः ।

मा ह॒णान॑स्य म॒न्यवे॑ ॥ २ ॥

मा । नः । व॒धाय॑ । ह॒त्नवे॑ । जिही॒ळान॑स्य । रीर॒धः ।

मा । ह॒णान॑स्य । म॒न्यवे॑ ॥ २ ॥

वि मृ॒ळीका॑य ते॒ मनो॑ र॒थोर॑श्च॒ न सन्दि॑तम् ।

गो॒र्भिर॑व॒रुण॑ सीमा॒हि ॥ ३ ॥

वि । मृ॒ळी॒काय॑ । ते । मनः । र॒थीः । अ॒श्वम् । न ।

सम्प॑दितम् । गीःऽभिः । व॒रुण॑ । सी॒महि॑ ॥ ३ ॥

परा॑ हि मे विम॑न्यवः पत॑न्ति वस्य॑इष्टये ।

वयो॑ न वस॑तीरुप॑ ॥ ४ ॥

परा॑ । हि । मे । वि॒म॑न्यवः । पत॑न्ति । वस्य॑ऽइष्टये ।

वयः॑ । न । व॒स॒तीः । उप॑ ॥ ४ ॥

क॒दा क्ष॑त्र॒श्रियं॑ न॒र॒मा व॑रुणं करामहे ।

मृ॒ळी॒कायो॑रुचक्ष॑सम् ॥ ५ ॥

क॒दा । क्ष॑त्र॒ऽश्रिय॑म् । न॒र॒म् । आ । व॑रुणम् । क॒रा॒म॒हे ।

मृ॒ळी॒काय॑ । उ॒रु॒ऽचक्ष॑सम् ॥ ५ ॥

तदि॑त्स॒मान॑माशा॒ते वे॑न॒न्ता न प्र यु॑च्छतः ।

धृ॒त॒व्र॒ताय॑ दा॒शुपे॑ ॥ ६ ॥

तत् । इत् । स॒मा॒नम् । आ॒शा॒ते इति॑ । वे॑न॒न्ता ।

न । प्र । यु॒च्छ॒तः । धृ॒त॒व्र॒ताय॑ । दा॒शुपे॑ ॥ ६ ॥

वेद॑ यो वी॒नां प॒दम॒न्तरि॑क्षेण॒ पत॑ताम् ।

वेद॑ ना॒वः स॒मुद्रि॑यः ॥ ७ ॥

वेद॑ । यः । वी॒नाम् । प॒दम् । अ॒न्तरि॑क्षेण ।

पत॑ताम् । वेद॑ । ना॒वः । स॒मुद्रि॑यः ॥ ७ ॥

वेद॑ मा॒सो धृ॒तव्र॑तो द्वा॒दश॑ प्र॒जाव॑तः ।

वेद॑ य उ॒पजा॑यते ॥ ८ ॥

वेद॑ । मा॒सः । धृ॒तव्र॑तः । द्वा॒दश॑ । प्र॒जाव॑तः ।

वेद॑ । यः । उ॒पजा॑यते ॥ ८ ॥

वेद॑ वा॒तस्य॑ व॒र्तनि॑मु॒रोऽऋ॑ष्व॒स्य बृ॑हतः ।

वेद॑ ये अ॒ध्या॑सते ॥ ९ ॥

वेद॑ । वा॒तस्य॑ । व॒र्तनि॑म् । उ॒रोः । ऋ॒ष्व॒स्य ।

बृ॒हतः । वेद॑ । ये । अ॒धि॒आ॑सते ॥ ९ ॥

नि॑ प॒साद॑ धृ॒तव्र॑तो वरु॒णः प॒स्त्या॑श्॒स्वा ।

सा॒म्राज्या॑य सु॒क्तुः ॥ १० ॥

नि । स॒स॒द । घृ॒तऽव्र॑तः । व॒रु॒णः । प॒स्त्या॑सु । आ ।

साम्ज॒राज्या॑य । मु॒ञ्क्तुः ॥ १० ॥

अतो॒ वि॒श्या॒न्यद्भु॑ता चि॒कित्वा॑ अ॒भि प॑श्यति ।

कृ॒तानि॑ या च क॒र्त्वा ॥ ११ ॥

अतः॑ । वि॒श्वानि॑ । अ॒द्भु॒ता । चि॒कित्वा॑न् । अ॒भि । प॑श्यति ।

कृ॒तानि॑ । या । च । क॒र्त्वा ॥ ११ ॥

स नो॑ वि॒श्वाहा॑ मु॒क्तु॒रादि॑त्यः सु॒पथा॑ करत् ।

प्र ण॒ आयू॑षि ता॒रि॒षत् ॥ १२ ॥

सः । नः । वि॒श्वाहा॑ । मु॒क्तुः । आ॒दि॒त्यः । सु॒पथा॑ ।

क॒रत् । प्र । नः । आयू॑षि । ता॒रि॒षत् ॥ १२ ॥

वि॒भ्रद् द्रा॒पि हि॒र॒ण्य॑यं व॒रु॒णो व॑स्त नि॒र्णिज॑म् ।

परि॒ स्पशो॑ नि पे॒दिरे ॥ १३ ॥

वि॒भ्रत् । द्रा॒पि॒म् । हि॒र॒ण्य॑यम् । व॒रु॒णः । व॑स्त ।

निः॑ऽनिज॑म् । परि॒ । स्पशः॑ । नि । पे॒दिरे ॥ १३ ॥

न यं दि॒प्स॑न्ति दि॒प्सवो॑ न द्रु॒ह्वा॑णो ज॒नाना॑म् ।

न दे॒वम॒भिमा॑तयः ॥ १४ ॥

न । यम् । दि॒प्स॑न्ति । दि॒प्सवः॑ । न । द्रु॒ह्वा॑णः ।

ज॒नाना॑म् । न । दे॒वम् । अ॒भिमा॑तयः ॥ १४ ॥

उ॒त यो मा॑नु॒पेष्वा॑ यश॑श्च॒क्रे अ॒साम्या॑ ।

अ॒स्माक॑मु॒दरे॑ष्वा ॥ १५ ॥

उ॒त । यः । मा॑नु॒पेष्पु॑ । आ । यशः॑ । च॒क्रे । अ॒सामि॑ ।

आ । अ॒स्माक॑म् । उ॒दरे॑ष्पु । आ ॥ १५ ॥

प॒रा मे॑ य॒न्ति धी॒तयो॑ गा॒वो न ग॑व्यू॒तीर॑नु ।

इ॒च्छ॑न्तीरु॒चक्ष॑सम् ॥ १६ ॥

प॒रा । मे॒ । य॒न्ति । धी॒तयः॑ । गा॒वः । न । ग॑व्यू॒तीः ।

अ॒नु । इ॒च्छ॑न्तीः । उ॒रु॒चक्ष॑स॒म् ॥ १६ ॥

सं नु॑ वो॒चाव॑हे पु॒नर्य॑तो मे॒ म॒ध्वाभू॑तम् ।

हो॒तेव॑ क्ष॒दसे॑ प्रि॒यम् ॥ १७ ॥

सम् । नु । वो॒चा॒व॒है । पुनः॑ । यतः॑ । मे॒ । मघु॑ ।

आ॒ऽभू॒तम् । हो॒ता॒ऽइ॒व । क्ष॒द॒से । प्रि॒यम् ॥ १७ ॥

दर्शं॑ नु वि॒श्वदर्श॑तं दर्शं॑ रथ॒मधि॑ क्षमि॑ ।

ए॒ता जु॑पत मे॒ गिरः॑ ॥ १८ ॥

दर्श॑म् । नु । वि॒श्वऽदर्श॑तम् । दर्श॑म् । रथ॑म् । अधि॑ ।

क्षमि॑ । ए॒ताः । जु॒पत॑ । मे॒ । गिरः॑ ॥ १८ ॥

वरुणप्रघामेप्विम मे वरुणेति वारुणस्य हविषोऽनुवाक्या ।

इ॒मं मे॑ वरुण॑ श्रु॒धो ह॒व॒म॒द्या च॑ मृ॒ळ्य ।

त्वा॒म॒व॒स्यु॒रा च॑के ॥ १९ ॥

इ॒मम् । मे॒ । वरु॑ण । श्रु॒धि॒ । ह॒व॒म् । अ॒द्य । च॒ । मृ॒ळ्य॒ ।

त्वा॒म् । अ॒व॒स्युः । आ । च॒के ॥ १९ ॥

त्वं वि॒श्वस्य॑ मे॒धिर॑ दि॒वश्च॑ ग्म॒श्च॑ राज॑सि ।

स या॒म॒नि॒ प्र॒ति॒ श्रु॒धि ॥ २० ॥

त्वम् । विश्वस्य । मे॒धि॒रु॒ । दि॒वः । च॒ । मः । च॒ ।

रा॒ज॒सि॒ । सः । या॒मनि॒ । प्र॒ति॒ । श्रु॒धि॒ ॥ २० ॥

उ॒दु॒त्त॒मं॒ मु॒मु॒ग्धि॒ नो॒ वि॒ पा॒शं॒ म॒ध्य॒मं॒ च॒त॒ ।

अ॒धा॒ध॒मा॒नि॒ जी॒व॒से॒ ॥ २१ ॥

उ॒त् । उ॒त्स॒त॒मम् । मु॒मु॒ग्धि॒ । नः॒ । वि॒ । पा॒शम् ।

म॒ध्य॒मम् । च॒त॒ । अ॒व॒ । अ॒धा॒मा॒नि॒ । जी॒व॒से॒ ॥ २१ ॥

३

म. १. सू. ३२

इन्द्रस्य नु वीर्याणीति पञ्चदशर्चं [सप्तमेऽनुवाके] द्वितीयं सूक्तम् ।
आङ्गिरसो हिरण्यस्तूप ऋषि । त्रिष्टुप् छन्द । इन्द्रो देवता । अग्निष्टोमे
माध्यन्दिने सवने निष्केवन्गश्च इन्द्रस्य नु वीर्याणीति निविद्धानीय
सूक्तम् । विपुवत्यपि तस्मिन् शस्त्र एतद् विनियुक्तम् । महाव्रते निष्केवल्ये-
ष्येतदेव विनियुक्तम् ।

इ॒न्द्र॒स्य॒ नु॒ वी॒र्या॑णि॒ प्र॒ वो॒चं॒ या॒नि॒ च॒कार॑ प्र॒थ॒मा॒नि॒ व॒ज्री॒ ।

अ॒ह॒न्न॒हि॒म॒न्व॒प॒स्त॒त॒र्दं॒ प्र॒ व॒क्ष॒णा॒ अभि॒न॒त्प॒र्व॒ता॒नाम् ॥ १ ॥

इन्द्रस्य । नु । वीर्याणि । प्र । वोचम् । यानि । चकार ।

प्रथमानि । वज्री ।

अहन् । अहिम् । अनु । अपः । ततदं । प्र । वक्षणाः ।

अभिनत् । पर्वतानाम् ॥ १ ॥

अहन्नहि पर्वते शिश्रियाणं त्वष्टास्मै वज्रं स्वयं ततक्ष ।

वाश्वाइव धेनवः स्यन्दमाना अञ्जः समुद्रमव जग्मुरापः ॥ २ ॥

अहन् । अहिम् । पर्वते । शिश्रियाणम् । त्वष्टा । अस्मै ।

वज्रम् । स्वयम् । ततक्ष ।

वाश्वाइव । धेनवः । स्यन्दमानाः । अञ्जः । समुद्रम् ।

अव । जग्मुः । आपः ॥ २ ॥

वृषायमाणोऽवृणीत सोमं त्रिकद्रुकेष्वपिबत्सुतस्य ।

आ सायकं मघवादत्त वज्रमहन्नेनं प्रथमजामहीनाम् ॥ ३ ॥

वृ॒षऽप॒माणः । अ॒वृ॒णी॒त । सोम॑म् । त्रि॒ज्ज॒द्रु॒के॒षु । अ॒पि॒च॒त् ।
 सु॒त॒स्य॑ ।

आ । सा॒य॒कम् । म॒वऽवा॑ । अ॒द॒त्त । व॒ज्र॑म् । अ॒हन् ।
 ए॒नम् । प्र॒थ॒मऽजा॑म् । अ॒ही॒नाम् ॥ ३ ॥

यदि॒न्द्रा॒हन्प्र॑थ॒मजा॑म॒ही॒ता॒मा॒न्मा॒यि॒ता॒ममि॑नाः प्री॒त मा॒याः ।
 आ॒त्सू॒र्यं ज॒नय॑न्धा॒मु॒धासं॑ ता॒दी॒त्ता श॒त्रुं न॑ किल॑ वि॒वित्से ॥४॥
 यत् । इ॒न्द्र । अ॒हन् । प्र॒थ॒मऽजा॑म् । अ॒ही॒नाम् । आ॒त् ।
 मा॒यि॒नाम् । अ॒मि॒नाः । प्र । उ॒त । मा॒याः ।
 आ॒त् । सू॒र्यम् । ज॒नय॑न् । द्या॒म् । उ॒प॒सम् । ता॒दी॒त्ता ।
 श॒त्रुम् । न । किल॑ । वि॒वित्से ॥ ४ ॥

अ॒हन्वृ॒त्रं वृ॒त्रत॑रं व्य॒स॒मिन्द्रो॑ व॒ज्र॒ण म॒ह॒ता व॒धेन॑ ।

स्कन्धा॑सी॒व कु॒लि॒शे॒ना वि॒वृ॒क॒णाहिः॑ शय॒त उ॒प॒पू॒ष॒पृथि॒व्याः ॥५॥

अ॒हन् । वृ॒त्रम् । वृ॒त्र॒ऽत्तर॑म् । वि॒ऽअ॑सम् । इन्द्रः॑ । वज्र॑ण ।

म॒ह॒ता । व॒धेन॑ ।

स्कन्धा॑सिऽइव । कुलि॑शेन । वि॒ऽवृ॑वणा । अहिः॑ । श॒य॒ते ।

उ॒प॒ऽपृ॒क् । पृ॒थि॒व्याः ॥५॥

अ॒यो॒द्धे॒व दु॒र्म॒द आ हि जु॒ह्वे म॒हावी॑रं तुवि॒बा॒ध॒मृ॒जी॒षम् ।

ना॒ता॒री॒दस्य॑ स॒मृ॒ति व॒धानां॑ सं रु॒जानाः॑ पिपिष॒ इन्द्र॑शत्रुः ॥६॥

अ॒यो॒द्धा॑ऽइव । दुः॒ऽम॒दः । आ । हि । जु॒ह्वे । म॒हा॒ऽवी॑रम् ।

तुवि॒बा॒ध॒म् । ऋ॒जी॒षम् ।

न । अ॒ता॒री॒त् । अ॒स्य । स॒म्ऽऋ॑तिम् । व॒धाना॑म् । स॒म् ।

रु॒जानाः॑ । पि॒पि॒षे । इन्द्र॑ऽशत्रुः ॥ ६ ॥

अ॒पा॒द॒ह॒स्तो अ॒पू॒त॒न्य॒दिन्द्र॑मा॒स्य वज्र॑म॒धि सानौ॑ जघान ।

वृ॒ष्णो व॒ध्रिः प्र॒ति॒मानं॑ बुभू॒षन्पु॒रु॒षा वृ॒त्रो अ॒शय॑द् व्यस्तः ॥७॥

अ॒पात् । अ॒ह॒स्तः । अ॒प॒त॒न्यत् । इन्द्र॑म् । आ । अ॒स्य ।

व॒ज्रम् । अधि॑ । सानौ॑ । ज॒घान् ।

वृ॒ष्णः । व॒ध्विः । प्र॒ति॒ऽमानम् । वु॒भू॒पन् । पु॒ह॒ऽत्रा । वृ॒त्रः ।

अ॒श॒यत् । वि॒ऽअ॒स्तः ॥ ७ ॥

न॒दं न भि॒न्नम॑मु॒या शया॑नं॒ मनो॑ रु॒हाणा॑ अति॑ य॒न्त्यापः॑ ।

याश्चि॑द्वृ॒त्रो म॑हि॒ना प॒र्य॑ति॒ष्ठ॒तासा॑म॒हिः प॒त्सु॒तः शो॒ब॑भूव ॥८॥

न॒दम् । न । भि॒न्नम् । अ॒मु॒या । शया॑नम् । मनः॑ ।

रु॒हाणा॑ । अति॑ । य॒न्ति । आपः॑ ।

या । चि॒त् । वृ॒त्रः । म॒हि॒ना । प॒रि॒ऽअ॒ति॒ष्ठत् । तासा॑म् ।

अ॒हिः । प॒त्सु॒तः॒ऽशीः । व॒भू॒व ॥ ८ ॥

नी॒चाव॑या॒ अभ॒वद्वृ॒त्रपु॒त्रेन्द्रो॑ अ॒स्या अव॑ व॒धज॑भार ।

उत्त॑रा॒ सूर॑धरः पु॒त्र आ॑सी॒द्दानुः॑ श॒मे स॒ह॒व॒त्सा न घे॒नुः ॥९॥

नी॒चा॒ज्व॒याः । अ॒भ॒वत् । वृ॒त्र॒ऽपु॒त्रा । इन्द्रः । अ॒स्याः । अव ।

वधः । ज॒भार ।

उत्त॑रा । सूः । अ॒घरः । पु॒त्रः । आ॒सीत् । दानुः । श॒ये ।

स॒ह॒ज्वत्सा । न । धे॒नुः ॥ ९ ॥

अति॑ष्ठन्तीनामनिवेशनानां का॒ष्ठा॒नां म॒ध्ये नि॒हितं शरी॑रम् ।

वृ॒त्रस्य॑ नि॒ण्यं वि च॑रन्त्यापो दी॒र्घं तम् आ॒शय॑दिन्द्रशत्रुः ॥ १० ॥

अति॑ष्ठन्तीनाम् । अ॒नि॒ज्वेश॑नानाम् । का॒ष्ठा॒नाम् । म॒ध्ये ।

नि॒ऽहि॒तम् । शरी॑रम् ।

वृ॒त्रस्य॑ । नि॒ण्यम् । वि । च॒रन्ति॑ । आपः । दी॒र्घम् । तम् ।

आ । अ॒शय॑त् । इन्द्र॑ऽशत्रुः ॥ १० ॥

दा॒सप॑त्नीरहि॒गोपा॑ अति॑ष्ठन्नि॒रुद्धा॑ आपः प॒णिने॑व गावः ।

अ॒पां बि॒लम॑पि॒हितं॑ यदासीद् वृ॒त्रं ज॒घन्वा॑ अप॒ तद्व॑चार ॥ ११ ॥

दास॑ऽप॒त्नीः । अहि॑ऽगो॒पाः । अ॒ति॒ष्ठन् । नि॒ऽरु॒द्धाः । आपः॑ ।

प॒णिना॑ऽइव । गावः॑ ।

अ॒पाम् । वि॒लम् । अ॒पि॑ऽहि॒तम् । यत् । आसी॑त् । वृ॒त्रम् ।

जघ॑न्वान् । अप॑ । तत् । व॒वार॑ ॥ ११ ॥

अ॒श्वो॒ वारो॑ अ॒भव॑स्तदिन्द्र॑ सु॒के यत्त्वा॑ प्र॒त्यह॑न्दे॒व ए॒कः ।

अ॒जयो॑ गा अ॒जयः॑ शूर॑ सोम॑म॒वामृ॑जः स॒त॒वे स॒प्त॒
सिन्धू॑न् ॥ १२ ॥

अ॒श्व्यः । वारः॑ । अ॒भवः॑ । तत् । इन्द्र॑ । सु॒के । यत् ।

त्वा । प्र॒ति॒ऽअ॒हन् । दे॒वः । ए॒कः ।

अ॒जयः॑ । गाः । अ॒जयः॑ । शूर॑ । सोम॑म् । अ॒व । अ॒सृ॒जः ।

स॒त॒वे । स॒प्त । सिन्धू॑न् ॥ १२ ॥

नास्मि॑ वि॒द्युन् त॒न्यतुः॑ सि॒षेध॑ न यां मि॒हम॑किरद्भ्रा॒दुनि॑ च ।

इन्द्र॑श्च॒ प॒द्यु॒घाते॑ अहि॑श्चो॒ताप॑री॒म्यो म॒धवा॑ वि जि॒ग्ये ॥ १३ ॥

न । अ॒स्मै । वि॒ष्टुत् । न । त॒न्य॒तुः । सि॒से॒ध । न । या॒म् ।

मि॒हम् । अ॒कि॒रत् । हा॒दु॒निम् । च ।

इ॒न्द्रः । च । यत् । यु॒यु॒धा॒ते इति॑ । अ॒हिः । च । उ॒त ।

अ॒प॒री॒भ्यः । म॒घ॒ज्वा । वि । जि॒ग्ये ॥ १३ ॥

अ॒हे॒र्या॒तारं॑ क॒म॒प॒श्य इ॒न्द्र हृ॒दि य॒त्ते ज॒घ्नु॒षो भो॒रग॑च्छत् ।

न॒व च॑ य॒न्न॒वति॑ च॒ स्र॒व॒न्तीः श्ये॒नो न भो॒तो अ॒त॒रो

र॒जांसि॑ ॥ १४ ॥

अ॒हेः । या॒तार॑म् । क॒म् । अ॒प॒श्यः । इ॒न्द्र । हृ॒दि । यत् ।

ते । ज॒घ्नु॒षः । भोः । अ॒ग॑च्छत् ।

न॒व । च । यत् । न॒व॒तिम् । च । स्र॒व॒न्तीः । श्ये॒नः ।

न । भो॒तः । अ॒त॒रः । र॒जांसि॑ ॥ १४ ॥

इ॒न्द्रो या॒तोऽव॑सितस्य॒ राजा॑ श॒म॒स्य च॑ शृ॒ङ्गि॒णो व॒ज्र॒बा॒हुः ।

से॒दु राजा॑ क्षयति च॒र्य॒णीना॒म॒रा॒न्न ने॒मिः परि॒ ता ब॒भूव॑ ॥ १५ ॥

इन्द्रः । यातः । अवसितस्य । राजा । शमस्य । च ।

शृङ्गिणः । वज्रज्वाहुः ।

सः । इत् । ऊँ इति । राजा । क्षयति । चर्पणीनाम् । अरान् ।

न । नेमिः । परि । तां । बभूव ॥ १५ ॥

४

म. १. सू. ९२

एता उ त्या इत्यष्टादशचमम् [चतुदंशेऽनुवाके] अष्टमं सूक्तं गोतम-
भ्यार्थम् । आदितश्चतस्रो अग्नयः । त्रयोदश्याद्याः षड् ऋच उष्णिहः । शिष्टा
अष्टौ त्रिष्टुभ । उपा देवता । अश्विना घतिरित्यन्त्यस्तुचोऽश्विदेवताकः ।
सूक्तविनियोगो लैङ्गिकः । प्रानरनुवाक उपस्ये प्रतो जागते छन्दस्याश्विन-
शस्यै च एता उ त्या इति चतस्रो विनियुक्ताः ॥

एता उ त्या उपसः केतुमप्रत पूर्व अर्धे रजसो भानुमञ्जते ।

निष्कृष्याना आयुधानीय धुष्णवः प्रति गावोऽरयोर्धन्ति

मातरः ॥ १ ॥

ए॒ताः । ॐ इति । त्याः । उ॒प॒सः । के॒तुम् । अ॒क्र॒त् । पू॒र्वे ।

अ॒र्घे । र॒ज॒सः । भा॒नुम् । अ॒ञ्ज॒ते ।

निः॒ऽकृ॒ण्वा॒नाः । आ॒यु॒धा॒निऽइ॒व । धृ॒ष्ण॒वः । प्र॒ति । गा॒वः ।

अ॒रु॒पीः । य॒न्ति । मा॒तरः ॥ १ ॥

उ॒द॒प॒प्त॒न्न॒रु॒णा भा॒न॒वो वृ॒था स्वा॒यु॒जो अ॒रु॒पीर्गा अ॒यु॒क्षत ।

अ॒क्र॒न्न॒पा॒सो व॒यु॒ना॒नि पू॒र्वं॒था रु॒श॒न्तं भा॒नु॒म॒रु॒षो॒र॒शि॒श्र॒युः ॥ २ ॥

उ॒त् । अ॒प॒प्त॒न् । अ॒रु॒णाः । भा॒न॒वः । वृ॒था । सु॒आ॒यु॒जः ।

अ॒रु॒पीः । गाः । अ॒यु॒क्ष॒त ।

अ॒क्र॒न् । उ॒प॒सः । व॒यु॒ना॒नि । पू॒र्वं॒था । रु॒श॒न्त॒म् । भा॒नुम् ।

अ॒शि॒श्र॒युः ॥ २ ॥

अ॒र्च॒न्ति ना॒री॒र॒प॒सो न वि॒ष्टि॒भिः स॒मा॒ने॒न यो॒ज॒ने॒ना प॒रा॒व॒तः ।

इ॒यं व॒ह॒न्तीः सु॒कृ॒ते सु॒दा॒न॒वे वि॒श्वे॒दह॒ यज॑मा॒नाय सु॒न्व॒ते ॥ ३ ॥

अ॒र्च॑न्ति । ना॒रीः । अ॒प॒सः । न । वि॒ष्टिऽभिः । स॒मा॒नेन॑ ।

यो॒ज॑नेन । आ । प॒रा॒ऽव॑तः ।

इ॒प॒म् । व॒ह॑न्तीः । सु॒जृ॒ते । सु॒ज्दान॑वे । वि॒श्वा । इत् ।

अ॒ह । य॒ज॑मा॒नाय॑ । सु॒न्व॑ते ॥ ३ ॥

अ॒धि॒ पेशा॑सि व॒प॒ते नृ॒तूरि॒वापो॑र्णु॒ते वक्ष॑ उ॒त्त्रे॒व व॒ज॑हम् ।

ज्योति॑र्वि॒श्वस्मै॑ भुव॑नाय कृ॒ण्व॒ती गावो॑ न व्र॒जं व्यु॑षा

आ॒व॒र्त॑मः ॥ ४ ॥

अ॒धि । पेशा॑सि । व॒प॒ते । नृ॒तूऽइ॒व । अप॑ । ऊ॒र्णु॒ते । वक्षः॑ ।

उ॒त्त्रा॑ऽइ॒व । व॒ज॑हम् ।

ज्योतिः॑ । वि॒श्वस्मै॑ । भुव॑नाय । कृ॒ण्व॒ती । गावः॑ । न ।

व्र॒जम् । वि । उ॒पाः । आ॒व॒रि॒त्यावः॑ । तमः॑ ॥ ४ ॥

प्रातरनुवाकस्योपस्ये ऋषी प्रत्यविरित्यष्टावनुवक्तव्याः । आश्विन-
शस्त्रे च ॥

प्रत्य॒र्चो रु॒शद॑स्या अ॒र्दाश॑ वि॒ति॒ष्ठ॒ते बा॒ध॒ते कु॒ण्मम॑म्बम् ।

स्व॒रं न पेशो॑ वि॒दथे॑ष्व॒ञ्ज॒ञ्च॒ग्रं दि॒वो दु॒हिता॑ भा॒नुम॑थ्रेत् ॥ ५ ॥

प्रति॑ । अ॒चिः । रु॒शत् । अ॒स्याः । अ॒द॒शि । वि । ति॒ष्ठते॑ ।

वा॒धते॑ । कृ॒ष्णम् । अ॒भ्वम् ।

स्वर॑म् । न । पे॒शः । वि॒दथे॑पु । अ॒ञ्जन् । चि॒त्रम् ।

दि॒वः । दु॒हिता॑ । भा॒नुम् । अ॒श्रेत् ॥ ५ ॥

अ॒ता॒रि॒ष्म त॒मस॑स्पा॒रम॒स्यो॒षा उ॒च्छन्ती॑ व॒युना॑ कृ॒णोति॑ ।

श्रि॒ये छ॒न्दो न स्म॑यते वि॒भा॒ती सु॒प्रती॑का सौम॒न॒साया॑जीगः ॥६॥

अ॒ता॒रि॒ष्म । त॒मसः॑ । पा॒रम् । अ॒स्य । उ॒षाः । उ॒च्छन्ती॑ ।

व॒युना॑ । कृ॒णोति॑ ।

श्रि॒ये । छ॒न्दः । न । स्म॑यते । वि॒भा॒ती । सु॒प्रती॑का ।

सौम॒न॒साय॑ । अ॒जीग॒रिति॑ ॥ ६ ॥

भा॒स्वती॑ ने॒त्रो स॒नृता॑नां दि॒वः स्त॒वे दु॒हिता॑ गो॒त॒मेभिः॑ ।

प्र॒जा॒व॒तो नृ॒वतो॑ अ॒श्वबु॑ध्या॒नुषो॑ गो॒अ॒ग्रां उप॑ मा॒सि वा॒जान् ॥७॥

भास्वती । नेत्री । सुनृता॑नाम् । दि॒वः । स्त॒वे । दु॒हिता ।
 गोत॑मेमिः । प्र॒जा॒ज्वतः । नृ॒ज्वतः । अश्व॑ऽबु॒ध्यान् । उपः ।
 गोऽअ॑ग्रान् । उप । मा॒सि । वा॒जान् ॥७॥

उप॑स्तम॒श्यां य॒शसं॑ सु॒वीरं॑ दा॒सप्र॑वर्गं र॒यिम॑श्चबु॒ध्यम् ।
 सुदं॑स॒सा श्रव॑सा या वि॒भासि॑ वा॒जप्र॑सूता सु॒भगे॑ बृ॒हन्त॑म् ॥८॥
 उपः । तम् । अ॒श्याम् । य॒शसम् । सु॒वीरम् । दा॒सप्र॑वर्गम् ।
 र॒यिम् । अश्व॑ऽबु॒ध्यम् ।
 सुदं॑स॒सा । श्रव॑सा । या । वि॒भासि॑ । वा॒जप्र॑सूता । सु॒भगे॑ ।
 बृ॒हन्त॑म् ॥ ८ ॥

वि॒श्वानि॑ दे॒वी भुव॑नाभि॒चक्ष्या॑ प्र॒तीची॑ चक्षु॒रुवि॒या वि भा॑ति ।
 वि॒श्वं जी॒वं च॒रसे॑ बो॒धय॑न्ती वि॒श्वस्य॑ वा॒चम॑विद॒न्मना॑योः ॥९॥
 वि॒श्वानि॑ । दे॒वी । भुव॑ना । अ॒भि॒चक्ष्य॑ । प्र॒तीची॑ । चक्षुः ।
 उ॒वि॒या । वि । भा॑ति ।
 वि॒श्वम् । जी॒वम् । च॒रसे॑ । बो॒धय॑न्ती । वि॒श्वस्य॑ । वा॒चम् ।
 अ॒वि॒दत् । म॒ना॒योः ॥ ९ ॥

पुनः॑ पुनर्जायमाना॑ पुरा॒णी स॒मानं॑ वर्ण॑म॒भि शु॒म्भमा॑ना ।

श्व॒घ्नीव॑ कृ॒त्नुविज॑ आ॒मिना॑ना म॒तस्य॑ दे॒वी ज॒रय॑न्त्यायुः॑ ॥ १० ॥

पुनः॑ पुनः । जाय॑माना । पुरा॒णी । स॒मानम् । वर्ण॑म् । अ॒भि ।
शु॒म्भमा॑ना ।

श्व॒घ्नीऽश्व॑ । कृ॒त्नुः । विजः॑ । आ॒मिना॑ना । म॒तस्य॑ । दे॒वी ।
ज॒रय॑न्ती । आयुः॑ ॥ १० ॥

व्य॒ण्व॑न्तो दि॒वो अ॒न्ता॑ अबो॒ध्यप॑ स्वसा॒रं स॒नुत॑र्युयोति ।

प्र॒मि॒न॒ती म॒नुष्या॑ यु॒गानि॑ योषा॑ जा॒रस्य॑ चक्ष॑सा वि भा॒ति ।
॥ ११ ॥

विऽऊ॒ण्व॑न्ती । दि॒वः । अ॒न्तान् । अबो॒धि । अप॑ । स्वसा॒रम् ।
स॒नुतः॑ । यु॒योति॑ ।

प्र॒मि॒न॒ती । म॒नुष्या॑ । यु॒गानि॑ । योषा॑ । जा॒रस्य॑ । चक्ष॑सा ।
वि । भा॒ति ॥ ११ ॥

प॒शून् चि॒त्रा सु॒भगा॑ प्रथ॒ाना सि॒न्धुर्न॑ क्षोद॑ उ॒र्विया॑ व्य॒श्व॑न्त ।

अ॒मि॒न॒ती दै॒व्यानि॑ व्र॒तानि॑ सूर्य॑स्य चेति र॒श्मिभि॑र्दृ॒शाना॑ ॥ १२ ॥

प॒शून् । न । चि॒त्रा । सु॒भगा॑ । प्र॒थाना॑ । सि॒न्धुः । न ।

क्षो॒दः । उ॒र्वि॒या । वि । अ॒श्वै॒त् ।

अ॒मि॒न॒ती । द॑व्या॒नि । व्र॒तानि॑ । सूर्य॑स्य । चे॒ति । र॒श्मि॒ऽभिः ।

दृ॒शाना॑ ॥१२॥

प्रातरनुवाकस्योपस्ये कृतावोष्णिहे छन्दस्युपस्तच्चित्रमिति तृचो विनियुक्त आश्विनशस्त्रे च ॥

उ॒प॒स्त॒च्चि॒त्र॒मा भ॑रा॒स्मभ्य॑ वा॒जिनी॑वति ।

येन॑ तो॒कं च॒ तन॑यं च॒ धाम॑हे ॥ १३ ॥

उ॒प॒ । तत् । चि॒त्रम् । आ । भ॒र । अ॒स्मभ्य॑म् । वा॒जिनी॑ज्व॒ति ।

येन॑ । तो॒कम् । च॒ । तन॑यम् । च॒ । धाम॑हे ॥ १३ ॥

उ॒पो अ॒द्येह॑ गो॒म॒त्यश्वा॑वति वि॒भाव॑रि ।

रे॒व॒द॒स्मे व्यु॑च्छ॒ सूनृ॑तावति ॥ १४ ॥

उ॒प॒ । अ॒द्य । इ॒ह । गो॒ऽम॒ति । अ॒श्वज्व॑ति । वि॒भा॒ज्व॒रि ।

रे॒व॒त् । अ॒स्मे इति॑ । वि । उ॒च्छ॒ । सूनृ॑ता॒ज्व॒ति ॥ १४ ॥

यु॒क्त्वा हि वा॑जिनीव॒त्यश्वा॑ अ॒द्यारु॒णां उ॒पः ।

अथा॑ नो वि॒श्वा सौ॒भगा॒न्या वह ॥ १५ ॥

यु॒क्त्व । हि । वा॒जिनी॒ऽव॒ति । अ॒श्वान् । अ॒द्य । अ॒रु॒णान् । उ॒पः ।

अथ॑ । नः । वि॒श्वा । सौ॒भगा॒नि । आ । वह ॥ १५ ॥

अ॒श्विना व॒तिर॒स्मदा गोम॑द॒त्ना हि॒र॒ण्यव॑त् ।

अ॒र्वाप्रि॑यं स॒मन॑सा नि य॒च्छत॑म् ॥ १६ ॥

अ॒श्विना । व॒तिः । अ॒स्मत् । आ । गोऽम॑त् । द॒त्ना । हि॒र॒ण्यव॑त् ।

अ॒र्वाक् । रथ॑म् । स॒मन॑सा । नि । य॒च्छत॑म् ॥ १६ ॥

पावि॒त्या श्लो॒क॒मा दि॒वो ज्योति॑र्जनाय च॒क्रयुः॑ ।

आ न ऊ॒र्ज वह॑तम॒श्विना यु॒वम् ॥ १७ ॥

यौ । इ॒त्या । श्लो॒कम् । आ । दि॒वः । ज्योतिः॑ । ज॒नाय । च॒क्रयुः॑ ।

आ । नः । ऊ॒र्जम् । वह॑तम् । अ॒श्विना । यु॒वम् ॥ १७ ॥

एह॑ दे॒वा म॒योभु॒वा द॒त्ता हि॒र॒ण्यव॑र्त॒नी ।

उ॒ष॒बुधो॑ वह॒न्तु सोम॑पीतये ॥ १८ ॥

आ । इ॒ह । दे॒वा । म॒यःऽभु॒वा । द॒स्त्रा । हि॒र॒ण्य॒वर्त॑नी इति
 हि॒र॒ण्य॒वर्त॑नी ।
 उ॒पःऽबु॒धः । व॒हन्तु॑ । सोम॑ऽपीतये ॥ १८ ॥

— ० —

५

म. १. सू. ९७

अप न इत्यष्टचं [पञ्चदशेऽनुवाके] चतुर्थं सूक्तं कुत्सस्यार्यं गायत्रम् ।
 शुचिगुणकोऽग्निः शुद्धोऽग्निर्वा देवता । विनियोगो लैङ्गिकः ॥

अप॑ नः शोशु॑चद॒घम॑ग्ने शुशु॑ग्ध्या र॒यिम् ।

अप॑ नः शोशु॑चद॒घम् ॥ १ ॥

अप॑ । नः । शोशु॑चत् । अ॒घम् । अ॒ग्ने । शुशु॑ग्धि । आ । र॒यिम् ।

अप॑ । नः । शोशु॑चत् । अ॒घम् ॥ १ ॥

सु॒क्षेत्रि॒या सु॒गातु॒या व॒सूया॑ च य॒जाम॑हे ।

अप॑ नः शोशु॑चद॒घम् ॥ २ ॥

सु॒क्षे॒त्रिया । सु॒गा॒तु॒ज्या । व॒सु॒ज्या । च । य॒जाम॒हे ।

अप॑ । नः॑ । शो॒शु॒चत् । अ॒घम् ॥ २ ॥

प्र य॒द्व॒न्दि॒ष्ठ ए॒षां प्रा॒स्माका॑सश्च॒ सूर॑यः ।

अप॑ नः॑ शो॒शु॒चद॒घम् ॥ ३ ॥

प्र । यत् । भ॒न्दि॒ष्ठः । ए॒षाम् । प्र । अ॒स्माका॑सः । च । सूर॑यः ।

अप॑ । नः॑ । शो॒शु॒चत् । अ॒घम् ॥ ३ ॥

प्र य॒त्ते अ॒ग्ने सूर॑यो जा॒येम॑हि॒ प्र ते॑ व॒यम् ।

अप॑ नः॑ शो॒शु॒चद॒घम् ॥ ४ ॥

प्र । यत् । ते॑ । अ॒ग्ने । सूर॑यः । जा॒येम॑हि । प्र । ते॑ । व॒यम् ।

अप॑ । नः॑ । शो॒शु॒चत् । अ॒घम् ॥ ४ ॥

प्र य॒द॒ग्नेः स॒ह॒स्वतो॑ वि॒श्वतो॑ य॒न्ति॑ भ॒ानवः॑ ।

अप॑ नः॑ शो॒शु॒चद॒घम् ॥ ५ ॥

प्र । यत् । अ॒ग्नेः । स॒ह॒स्वतः॑ । वि॒श्वतः॑ । य॒न्ति॑ । भ॒ानवः॑ ।

अप॑ । नः॑ । शो॒शु॒चत् । अ॒घम् ॥ ५ ॥

त्वं हि विश्वतोमुख विश्वतः परिभूरसि ।

अप नः शोशुचदधम् ॥ ६ ॥

त्वम् । हि । विश्वतःऽमुख । विश्वतः । परिऽभुः । असि ।

अप । नः । शोशुचत् । अधम् ॥ ६ ॥

द्विषो नो विश्वतोमुखाति नावेव पारय ।

अप नः शोशुचदधम् ॥ ७ ॥

द्विषः । नः । विश्वतःऽमुख । अति । नावाऽइव । पारय ।

अप । नः । शोशुचत् । अधम् ॥ ७ ॥

स नः सिन्धुमिव नावयाति पर्षा स्वस्तये ।

अप नः शोशुचदधम् ॥ ८ ॥

सः । नः । सिन्धुम्ऽइव । नावया । अति । पर्ष । स्वस्तये ।

अप । नः । शोशुचत् । अधम् ॥ ८ ॥

६

म. १. सू. १०५

चन्द्रमा इत्येकोनविंशत्युचं [पञ्चदशेऽनुवाके] द्वादशं सूक्तम् ।
 अमा पुत्रस्य त्रितस्य कूपे पतितस्य कुत्सस्य वाऽऽपम् । अन्त्या त्रिष्टुप् ।
 मं मा तपन्नि (ऋ. ८) इत्येपा यवमध्या महाबृहती । शिष्टाः पङ्क्तयः ।
 विश्वे देवा देवता । विनियोगः । अत्र शाटघायनिन इतिहासमाचक्षते ।
 एकतो द्वितस्त्रित इति पुरा त्रयो ऋषयो बभूवुः । ते कदाचिन्मरुभूमावरण्ये
 वर्तमानाः पिषामया सन्तप्तगात्राः सन्त एक कूपमविन्दन् । तत्र त्रितास्य
 एको जलपानाय कूपं प्राविशत् । स्वयं पीत्वेतरयोश्च कूपादुदकमुद्धृत्य
 प्रादात् । तौ तदुदकं पीत्वा त्रितं कूपे पातयित्वा तदीयं धनं सर्वमपहृत्य
 कूपं च रथचक्रेण पिधाय प्रास्थिपाताम् । ततः कूपे पतितः स त्रितः कूपा-
 दुत्तरीतुमशक्नुवन् सर्वे देवा मामुद्धरन्त्विति मनसा सस्मार । ततस्तेषां
 स्तावकमिदं सूक्तं ददशं । तत्र रात्रौ कूपस्यान्तश्चन्द्रमसो रश्मीन् पश्यन्
 परिदेवयते ॥

चन्द्रमा॑ अ॒प्स्व॑ १ न्तरा॑ सु॒पर्णो॑ धा॒वते॑ दि॒वि ।

न॒वो॑ हि॒र॒ण्य॒ने॒मयः॑ प॒दं वि॒न्दन्ति॑ वि॒द्युतो॑ वि॒त्तं मे॑ अ॒स्य॑ रो॒दसी॑ ॥ १ ॥

चन्द्रमाः । अ॒प्स्व । अ॒न्तः । आ । सु॒पर्णः । धा॒वते । दि॒वि ।

न । वः । हि॒र॒ण्य॒ने॒मयः । प॒दम् । वि॒न्दन्ति । वि॒द्युतः ।

वि॒त्तम् । मे । अ॒स्य । रो॒दसी॑ इति ॥ १ ॥

मो षु दे॒वाः अ॒दः स्व॑र॒व पा॒दि दि॒वस्प॑रि ।

मा सो॒म्यस्य॑ शं॒भुवः॑ शू॒ने भू॒म कदा॑ च॒न वि॒त्तं मे॑ अ॒स्य रो॑दसी ॥३॥

मो इति । सु । दे॒वाः । अ॒दः । स्वः । अ॒व । पा॒दि ।

दि॒वः । परि॑ ।

मा । सो॒म्यस्य॑ । शं॒भुवः॑ । शू॒ने । भू॒म । कदा॑ । च॒न ।

वि॒त्तम् । मे॑ । अ॒स्य । रो॒दसी॑ इति ॥ ३ ॥

य॒ज्ञं पृ॑च्छाम्य॒वमं॑ स तद्दू॒तो वि॑ वोचति ।

क्व॑ ऋ॒तं पू॒र्व्यं ग॒तं क॒स्तद्वि॑र्भति नू॒तनो॑ वि॒त्तं मे॑ अ॒स्य रो॑दसी ॥४॥

य॒ज्ञम् । पृ॒च्छामि॑ । अ॒वमम्॑ । सः । तत् । दू॒तः ।

वि॑ । वो॒चति॑ ।

क्व॑ । ऋ॒तम् । पू॒र्व्यम् । ग॒तम् । कः । तत् । वि॒र्भति॑ ।

नू॒तनः॑ । वि॒त्तम् । मे॑ । अ॒स्य । रो॒दसी॑ इति ॥ ४ ॥

अ॒मी ये दे॒वाः स्थ॑न त्रि॒ण्वा रो॑च॒ने दि॒वः ।

क॒द्वं ऋ॒तं क॒दनू॑तं क्व॑ प्र॒त्ना व॒ आहु॑तिवि॒त्तं मे॑ अ॒स्य रो॑दसी ॥५॥

अमी इति । ये । देवाः । स्यन । त्रिपु । आ ।
 रोचने । दिवः ।

कत् । वः । ऋतम् । कत् । अनृतम् । क्व । प्रत्ना । वः ।

आऽहुतिः । वित्तम् । मे । अस्य । रोदसी इति ॥ ५ ॥

कद्व ऋतस्य घर्णसि कद्वरुणस्य चक्षणम् ।

कदर्यम्णो महस्पथाति क्रामेम दूढयो वित्तं मे अस्य रोदसी ॥ ६ ॥

कत् । वः । ऋतस्य । घर्णसि । कत् । वरुणस्य । चक्षणम् ।

कत् । अर्यम्णः । महः । पथा । अति । क्रामेम । दुऽध्यः ।

वित्तम् । मे । अस्य । रोदसी इति ॥ ६ ॥

अहं सो अस्मि यः पुरा सुते वदामि कानि चित् ।

तं मा व्यन्त्याध्यो ३ वृको न तृणजं मृगं वित्तं मे अस्य रोदसी ॥ ७ ॥

अहम् । सः । अस्मि । यः । पुरा । सुते । वदामि । कानि ।

चित् । तम् । मा । व्यन्ति । आऽध्यः । वृकः । न । तृणजम् ।

मृगम् । वित्तम् । मे । अस्य । रोदसी इति ॥ ७ ॥

न॒व्यम् । तत् । उ॒क्थ्यम् । हि॒तम् । दे॒वाः । सु॒अ॒वा॒च॒नम् ।

ऋ॒तम् । अ॒र्प॒न्ति । सि॒न्ध॒वः । स॒त्यम् । त॒तान् । सूर्यः ।

वि॒त्तम् । मे । अ॒स्य । रो॒द॒सी इति ॥ १२ ॥

अ॒ग्ने तव॒ त्यदु॒क्थ्यं दे॒वेष्व॒स्त्याप्य॑म् ।

स नः॑ स॒त्तो म॒नु॒ष्व॒दा दे॒वान्य॑क्षि वि॒दु॒ष्ट॒रो वि॒त्तं मे॑ अ॒स्य

रो॒द॒सी ॥ १३ ॥

अ॒ग्ने । तव॒ । त्यत् । उ॒क्थ्यम् । दे॒वेषु॑ । अ॒स्ति । आ॒प्यम् ।

सः । नः॑ । स॒त्त । म॒नु॒ष्वत् । आ । दे॒वान् । य॒क्षि । वि॒दुः॒ष्ट॒रः ।

वि॒त्तम् । मे । अ॒स्य । रो॒द॒सी इति ॥ १३ ॥

स॒त्तो हो॒ता म॒नु॒ष्व॒दा दे॒वां अ॒च्छा वि॒दु॒ष्ट॒रः ।

अ॒ग्निर्ह॒व्या सु॒सू॒द॒ति दे॒वो दे॒वेषु॑ मे॒धि॒रो वि॒त्तं मे॑ अ॒स्य रो॒द॒सी ॥ १४ ॥

स॒त्त । हो॒ता । म॒नु॒ष्वत् । आ । दे॒वान् । अ॒च्छ । वि॒दुः॒ष्ट॒रः ।

अ॒ग्निः । ह॒व्या । सु॒सू॒द॒ति । दे॒वः । दे॒वेषु॑ । मे॒धि॒रः । वि॒त्तम् ।

मे । अ॒स्य । रो॒द॒सी इति ॥ १४ ॥

ब्र॒ह्मा॑ कृ॒णोति॑ वरु॒णो गा॒तुवि॒दं त॒मीम॑हे ।

व्यू॒र्णोति॑ ह॒दा म॒ति न॒व्यो जा॒यता॑मृ॒तं वि॒त्तं मे॒ अ॒स्य रो॑दसी ॥ १५ ॥

ब्र॒ह्म । कृ॒णोति॑ । वरु॒णः । गा॒तुवि॒दम् । तम् । ई॒म॒हे ।

वि । व्यू॒र्णोति॑ । ह॒दा । म॒तिम् । न॒व्यः । जा॒यता॑म् ।

ऋ॒तम् । वि॒त्तम् । मे॒ । अ॒स्य । रो॑दसी इति ॥ १५ ॥

अ॒सौ यः प॒न्था॑ आ॒दि॒त्यो दि॒वि प्र॒वाच्य॑ कृ॒तः ।

न स॑ दे॒वा अ॒ति॒क्रमे॑ तं म॒र्तासो॑ न पश्य॑थ वि॒त्तं मे॒ अ॒स्य रो॑दसी ॥ १६ ॥

अ॒सौ । यः । प॒न्थाः । आ॒दि॒त्यः । दि॒वि । प्र॒वाच्य॑म् । कृ॒तः ।

न । सः । दे॒वा । अ॒ति॒क्रमे॑ । तम् । म॒र्तासः॑ । न । पश्य॑थ ।

वि॒त्तम् । मे॒ । अ॒स्य । रो॑दसी इति ॥ १६ ॥

त्रि॒तः कू॒पेऽव॑हितो दे॒वान् ह॑वत ऊ॒तये॑ ।

तच्छु॑श्राव॒ बृ॒हस्प॑तिः कृ॒ण्वन्न॑ह॒रणा॑दु॒र वि॒त्तं मे॒ अ॒स्य रो॑दसी ॥ १७ ॥

त्रितः । कूपे । अवऽहितः । देवान् । हवते । ऊतये ।

तत् । शुश्राव । बृहस्पतिः । कृण्वन् । अहूरणात् । उरु । वित्तम् ।

मे । अस्य । रोदसी इति ॥ १७ ॥

अरुणो मा सकृद् वृकः पथा यन्तं ददर्श हि ।

उज्जिहीते निचाय्या तष्टेव पृष्ट्यामयी वित्तं मे अस्य रोदसी ॥ १८ ॥

अरुणः । मा । सकृत् । वृकः । पथा । यन्तम् । ददर्श । हि ।

उत् । जिहीते । निचाय्य । तष्टाऽइव । पृष्टिऽआमयी । वित्तम् ।

मे । अस्य । रोदसी इति ॥ १८ ॥

एनाङ्गुपेण वयमिन्द्रवन्तोऽभि प्याम वृजने सर्ववीराः ।

तप्तो मित्रो वरुणो ममहन्तामदितिः सिन्धुः पृथिवी उत द्यौः

॥ १९ ॥

एना । आङ्गुपेण । वयम् । इन्द्रऽवन्तः । अभि । स्याम ।

वृजने । सर्वऽवीराः ।

तत् । नः । मित्रः । वरुणः । ममहन्ताम् । अदितिः । सिन्धुः ।

पृथिवी । उत । द्यौः ॥ १९ ॥

७

म. १. सू. ११०

ततं म इति नवर्चं [पोडशेऽनुवाके] पञ्चमं सूक्तं कुत्सस्यापमं
ऋभुदेवताकम् । पञ्चमीनवम्यौ त्रिष्टुभौ शिष्टाः सप्त जगत्यः । अभिप्लव-
पडहस्य चतुर्थेऽहनि वैश्वदेवशस्त्र इदमाभंव निविद्वानम् ॥

ततं मे अपस्तदु तायते पुनः स्वादिष्टा धीतिरुचथाय शस्यते ।

अयं समुद्र इह विश्वदेव्यः स्वाहाकृतस्य समु तृष्णुत

ऋभवः ॥ १ ॥

ततम् । मे । अप । तत् । ॐ इति । तायते । पुनरिति ।

स्वादिष्टा । धीतिः । उचथाय । शस्यते ।

अयम् । समुद्रः । इह । विश्वदेव्यः । स्वाहाकृतस्य । सम् ।

ॐ इति । तृष्णुत । ऋभवः ॥ १ ॥

आभोग्यं प्र यदिच्छन्त ऐतनापाकाः प्राञ्चो मम के चिदापयः ।

सोधन्वनासश्चरितस्य भूमनागच्छत सवितुर्दाशुषो गृहम् ॥ २ ॥

आ॒ज्मो॒गय॑म् । प्र । यत् । इ॒च्छन्तः॑ । ऐ॒त॒न । अ॒पा॒काः ।

प्रा॒ञ्चः । म॒म । के । चि॒त् । आ॒पयः॑ ।

सौ॒ध॒न्व॒नासः॑ । च॒रि॒तस्य॑ । भू॒म॒ना । अ॒ग॒च्छ॒त । स॒वि॒तुः ।

दा॒शु॒पः । गृ॒हम् ॥ २ ॥

तत्स॒वि॒ता वो॑ऽमृ॒त॒त्वमा॑मु॒वद॑गो॒ह्यं य॒च्छ॒व्यन्त॑ ऐ॒त॒न ।

त्पं चि॒च्च॒म॒सम॑सु॒रस्य॑ भ॒क्ष॒णमे॒कं स॒न्तम॑कृ॒णु॒ता च॒तुर्व॑यम् ॥ ३ ॥

तत् । स॒वि॒ता । व॒ । अ॒मृ॒त॒ज्ज्व॑म् । आ । अ॒मु॒वत् । अ॒गो॒ह्यम् ।

यत् । श्र॒व॒यन्तः॑ । ऐ॒त॒न ।

त्पम् । चि॒न् । च॒म॒सम् । अ॒मु॒रस्य॑ । भ॒क्ष॒णम् । ए॒कम् ।

म॒न्नम् । अ॒कृ॒णु॒त । च॒तु॒ज्ज्व॑यम् ॥ ३ ॥

वि॒ष्ट्वो॒ शमी॑ तर॒णित्वे॑न॒ या॒घतो॑ म॒र्तासः॑ स॒न्तो अ॒मृ॒त॒त्वमा॑न॒शुः ।

सौ॒प॒न्य॒ना ऋ॒भ॒वः सूर॑चक्ष॒मः सं॒वत्स॑रे॒ सम॑पू॒ज्यन्त॑ धी॒तिभिः॑

वि॒ष्ट्वी । श॒मी । तर॒णि॒ऽत्वेन॑ । वा॒घतः॑ । म॒र्ता॒सिः । स॒न्तः ।

अ॒मृ॒ते॒ऽत्वम् । आ॒न॒शुः ।

सौ॒ध॒न्व॒नाः । ऋ॒भ॒वः । सू॒र॒ऽच॒क्ष॒सः । सं॒व॒त्स॒रे । स॒म् ।

अ॒पृ॒च्य॒न्त । धी॒ति॒ऽभिः ॥ ४ ॥

क्षेत्र॑मि॒व वि॒ म॒मु॒स्ते॒ज॒नेन॑ ए॒कं पा॒त्र॒मृ॒भ॒वो जे॒ह॒मा॒नम् ।

उ॒प॒स्तु॒ता उ॒प॒मं ना॒ध॒मा॒ना अ॒म॒र्त्ये॒षु श्र॒व इ॒च्छ॒मा॒नाः ॥ ५ ॥

क्षेत्र॑मृ॒ऽइ॒व । वि॒ म॒मुः । ते॒ज॒नेन॑ । ए॒कम् । पा॒त्रम् । ऋ॒भ॒वः ।
जे॒ह॒मा॒नम् ।

उ॒प॒ऽस्तु॒ताः । उ॒प॒ऽम॒म् । ना॒ध॒मा॒नाः । अ॒म॒र्त्ये॒षु । श्र॒वः ।

इ॒च्छ॒मा॒नाः ॥ ५ ॥

आ॒ म॒नी॒षा॒म॒न्तरि॑क्ष॒स्य नृ॒म्यः स्रु॒चे॒व घृ॒तं जु॒ह॒वाम॑ वि॒द्य॒ना ।

तर॒णि॒त्वा ये पि॒त॒र॒स्य स॒श्चि॒र ऋ॒भ॒वो वा॒ज॒म॒रु॒ह॒न्दि॒वो

र॒जः ॥ ६ ॥

आ । मनीषाम् । अन्तरिक्षस्य । नृऽभ्यः । सुचाऽश्व ।

घृतम् । जुह्वाम् । विश्वना ।

तरणिञ्वा । ये । पितुः । अस्म्य । सश्चिरे । ऋभवः ।

वाजम् । अरुहन् । दिवः । रजः ॥ ६ ॥

ऋभुर्न इन्द्रः शवसा नवीयान् भुवर्वाजे भिर्वसुभिर्वसुर्ददिः ।

युष्माकं देवा अवसाहनि प्रिये ३ भि तिष्ठेम पृत्सुतीरसुन्वताम्

॥ ७ ॥

ऋभुः । नः । इन्द्रः । शवसा । नवीयान् । ऋभुः । वाजेभिः ।

वसुऽभिः । वसुः । ददिः ।

युष्माकम् । देवाः । अवसा । अहनि । प्रिये । अभिः ।

तिष्ठेम । पृत्सुतीः । असुन्वताम् ॥ ७ ॥

निश्चर्मण ऋभवो गामपिशतं सं वत्सेनासृजता मातरं पुनः ।

सौधन्वनासः स्वपस्यया नरो जिह्वो युवाना पितरा-

कृणेन्न ॥ ८ ॥

निः । चर्मणः । ऋभवः । गाम् । अपिशत । सम् ।
 वत्सेन । असृजत । मातरम् । पुनरिति ।
 सौधन्वनासः । सुअपस्यया । नरः । जिह्री इति । युवाना ।
 पितरा । अकृणोतन ॥ ८ ॥

वाजेभिर्नो वाजसातावविड्द्यूभुमां इन्द्र चित्रमा दधि राधः ।
 तन्नो मित्रो वरुणो मामहन्तामदितिः सिन्धुः पृथिवी उत द्यौः
 ॥ ९ ॥

वाजेभिः । नः । वाजसातौ । अविड्ढि । ऋभुज्मान् ।
 इन्द्र । चित्रम् । आ । दधि । राधः ।
 तत् । नः । मित्रः । वरुणः । ममहन्ताम् । अदितिः । सिन्धुः ।
 पृथिवी । उत । द्यौः ॥ ९ ॥

८

म. २. सू. १२

यो जात इति पञ्चदशर्च [द्वितीयेऽनुवाके] प्रथम सूक्तं गात्र्ममदं त्रैष्टुभमैन्द्रम् । संसवे निष्केवल्ये निविद्वानीयस्य पुरस्ताद्यो जात एव इति सूक्तं शसेत् । आभिप्लविके तृतीयेऽहनि निष्केवल्ये यो जात एव इति निविद्वानीयम् । विश्वजिति माध्यंदिनसवने मंत्रावरुणः स्वशस्त्रे प्राकृतात् सूक्तात्पूर्वं यो जात इति सामसूक्तं शमेत् । अग्निष्टुभिष्केवल्ये निविद्वानमिदम् । महाव्रते निष्केवल्ये यो जात इति सूक्तम् ॥ अत्रेतिहासो बृहद्देवतायामुक्तः । सयुज्य तपसात्मानमैन्द्र बिभ्रन्महद् वपुः । अदृश्यत मुहूर्तेन दिवि च व्योम्नि चेह च ॥ तमिन्द्र इति मत्वा तु दैत्यौ भीमपराक्रमौ । धुनिश्च चुमुरिश्चोभौ सायुध्वावभिपेततुः ॥ विदित्वा स तयोर्भविमृषिः पापं चिकीर्षतो । यो जात इति सूक्तेन कर्मण्यैन्द्राण्यकीर्तयत् ॥ अन्ये त्वन्यथा वर्णयन्ति । पुरा किलेन्द्रादयो वैन्ययज्ञ समाजगम् । गूत्समदोऽपि तत्रागत्य मदस्यासीत् । दैत्याश्चेन्द्रजिघासया तत्र समांगमन् । तान् दृष्ट्वा निर्जंगामेन्द्रो यज्ञाद् गूत्समदाकृति । स च गूत्समदो वैन्येन पूजितो यज्ञवाटान्निरगच्छत् । निर्गच्छन्त तमृषि दृष्ट्वा अयमेव इन्द्र इति मन्यमानास्तममुरा परिवव्रु । नाहमिन्द्रस्तुच्छ कित्येवगुणोपेतः स इत्यनेन सूक्तेन तान् प्रत्युवाच ॥ अपरे त्वेव कथयन्ति । गूत्समदस्य यज्ञे प्रविष्टमेकाकिनमिन्द्र ज्ञात्वाऽमुरा परिवव्रु । स इन्द्रो गूत्समदरूपेण यज्ञवाटान्निर्गत्य स्वर्गं जैगाम । ततोऽमुरा इन्द्रो विलम्बित इत्यन्तः प्रविश्य गूत्समदं दृष्ट्वा पूर्वमेव गूत्समदो गतः अयं त्विन्द्रोऽस्मदभयाद् गूत्समदरूपेणास्ति इति तं जगद्गुहं । स तान् नाहमिन्द्रोऽप्यमित्यनेन सूक्तेन प्रत्युवाच ॥ अयमेवार्थो महाभारते अनुगामनपर्वणि प्रपञ्चितः ॥

यो जात एव प्रथमो मनस्वान्देवो देवान्कृतुना पर्यभूयत् ।

यस्य शुष्माद्रोदसी अम्यसेतां नृम्णस्य मल्ला स जनास

यः । जा॒तः । ए॒व । प्र॒थमः । मन॑स्वान् । दे॒वः । दे॒वान् । अ॒नु॒ना ।
परि॒ऽअ॒भू॒पत् ।

यस्य॑ । शु॒ष्मात् । रो॒द॒सी इति॑ । अभ्य॑सेताम् । नृ॒म्णस्य॑ । म॒ह्ना ।
सः । ज॒ना॒सः । इन्द्रः॑ ॥ १ ॥

यः पृ॒थि॒वीं व्य॑य॒माना॑म॒दृ॒ह्यः पर्व॑ता॒न्प्रकु॑पिता॒ अर॑म्णात् ।
यो अ॒न्तरि॑क्षं वि॒ममे॑ वरी॒यो यो द्या॑मस्त॒भ्नात्स॑ ज॒ना॒स इन्द्रः॑
॥२॥

यः । पृ॒थि॒वीम् । व्य॑य॒मानाम् । अ॒दृ॒हत् । यः । पर्व॑तान् ।
प्रकु॑पितान् । अर॑म्णात् ।
यः । अ॒न्तरि॑क्षम् । वि॒ममे॑ । वरी॒यः । यः । द्या॑म् ।
अस्त॑भ्नात् । सः । ज॒ना॒सः । इन्द्रः॑ ॥ २ ॥

यो ह॒त्वाहि॑म॒रिणा॑त्स॒प्त सि॒न्धू॒न्यो गा उ॒दा॒जद॑प॒धा व॒लस्य॑ ।
यो अ॒श्म॒नो॒रन्त॑रि॒ग्न ज॒जान॑ संवृ॒क्षम॑त्सु स ज॒ना॒स इन्द्रः॑ ॥३॥

यः । ह॒त्वा । अ॒हिम् । अ॒रि॒णात् । स॒प्त । सि॒न्धून् । यः ।

गाः । उ॒त्॒ऽआ॒जत् । अ॒प॒ऽघा । व॒ल॒स्य ।

यः । अ॒श्म॒नोः । अ॒न्तः । अ॒ग्नि॒म् । ज॒जान । स॒म्ज्वृक् ।

स॒मत्॒ऽसु । सः । ज॒ना॒सः । इ॒न्द्रः ॥ ३ ॥

ये॒ने॒मा वि॒श्वा च्य॒व॒ना कृ॒ता॒नि यो दा॒सं वर्ण॑म॒धरं॑ गु॒हाकः॑ ।

श्व॒घ्नी॒व यो जि॒गी॒वां ल॒क्ष॒माद॑द॒र्यः पु॒ष्टा॒नि स ज॒ना॒स

इ॒न्द्रः ॥ ४ ॥

ये॒न । इ॒मा । वि॒श्वा । च्य॒व॒ना । कृ॒ता॒नि । यः । दा॒सम् ।

वर्ण॑म् । अ॒ध॒रम् । गु॒हा । अ॒क॒रि॒त्य॒कः ।

श्व॒घ्नी॒ऽश्व । यः । जि॒गी॒वान् । ल॒क्षम् । आ॒दत् । अ॒र्यः ।

पु॒ष्टा॒नि । सः । ज॒ना॒सः । इ॒न्द्रः ॥ ४ ॥

यं स्मा॑ पृ॒च्छन्ति॒ कु॒ह॒ से॒ति घो॒रमु॒ते॒माहु॑र्न॒पो अ॒स्ती॒त्ये॒नम् ।

सो अ॒र्यः पु॒ष्टी॒वि॒ज॒इ॒वामि॑नाति॒ श्र॒द॒स्मै ध॒त्त स ज॒ना॒स

इ॒न्द्रः ॥ ५ ॥

यम् । स्म । पृच्छन्ति । कुह । सः । इति । घोरम् । उत ।

ईम् । आहुः । न । एषः । अस्ति । इति । एनम् ।

सः । अयं । पुष्टीः । विजःऽइव । आ । मिनाति । श्रत् ।

अस्मै । धत्त । सः । जनास । इन्द्रः ॥ ५ ॥

यो रध्रस्य चोदिता यः कुशस्य यो ब्रह्मणो नाधमानस्य कीरेः ।

युक्तग्राव्णो योऽविता सुशिप्रः सुतसोमस्य स जनास इन्द्रः ॥६॥

यः । रध्रस्य । चोदिता । यः । कुशस्य । यः । ब्रह्मणः ।

नाधमानस्य । कीरेः ।

युक्तऽग्राव्णः । यः । अविता । सुशिप्रः । सुतऽसोमस्य ।

सः । जनासः । इन्द्रः - ॥ ६ ॥

यस्याश्वासः प्रदिशि यस्य गावो यस्य ग्रामा यस्य विश्वे

रथासः ।

यः सूर्यं य उषसं जजान यो अपां नेता स जनास इन्द्रः ॥७॥

यस्य॑ । अश्वा॑सः । प्र॒दिशि॑ । यस्य॑ । गावः॑ । यस्य॑ । ग्रामाः॑ ।

यस्य॑ । विश्वे॑ । रथा॑सः ।

यः॑ । सूर्य॑म् । यः॑ । उप॑सम् । ज॒जान॑ । यः॑ । अपा॑म् ।

नेता॑ । सः॑ । ज॒नासः॑ । इन्द्रः॑ ॥ ७ ॥

यं॑ क्रन्द॑सी संय॑ती वि॒ह्वये॑ते परे॑ऽवर उ॒भया॑ अ॒मित्राः॑ ।

स॒मानं॑ चि॒द्वथ॑मातस्थि॒वासा॑ नाना॑ हवे॒ते स ज॒नास॑ इन्द्रः॑ ॥ ८ ॥

यम् । क्रन्द॑सी इति॑ । संय॑ती इति॑ सम्प॒द्यती॑ । वि॒ह्वये॑ते
इति॑ वि॒ह्वये॑ते । परे॑ । अ॒वरे॑ । उ॒भया॑ । अ॒मित्राः॑ ।

स॒मानम् । चि॒त् । रथ॑म् । आ॒तस्थि॑ऽवासा॑ । नाना॑ । हवे॒ते
इति॑ । सः॑ । ज॒नास॑ । इन्द्रः॑ ॥ ८ ॥

यस्मा॑न्न ऋ॒ते विज॑यन्ते ज॒नासो॑ यं यु॒ध्यमा॑ना अव॑से हव॑न्ते ।

यो विश्व॑स्य प्र॒तिमानं॑ ब॒भूव॑ यो अ॒च्युत॑च्युत्स॒ जना॑स

इन्द्रः॑ ॥ ९ ॥

यस्मात् । न । ऋते । विजयन्ते । जनासः । यम् ।
युध्यमानाः । अवसे । हवन्ते ।

यः । विश्वस्य । प्रतिमानम् । वभूव । यः । अच्युतच्युत् ।
सः । जनासः । इन्द्रः ॥ ९ ॥

यः शश्वतो मह्येनो दधानानमन्यमानाञ्छर्वा जघान ।

यः शर्धते नानुददाति शृध्यां यो दस्योहन्ता स जनास
इन्द्रः ॥ १० ॥

यः । शश्वतः । महि । एनः । दधानान् । अमन्यमानान् ।
शर्वा । जघान ।

यः । शर्धते । न । अनुददाति । शृध्याम् । यः । दस्योः ।
हन्ता । स । जनासः । इन्द्रः ॥ १० ॥

यः शम्बरं पर्वतेषु क्षियन्तं चत्वारिंश्यां शरद्यन्वविन्दत् ।

ओजायमानं यो अहिं जघान दानुं शयानं स जनास
इन्द्रः ॥ ११ ॥

यः । सु॒न्व॒ते । प॒च॒ते । दु॒धः । आ । चि॒त् । वा॒ज॒म् । द॒र्द॒पि ।

सः । कि॒ल । अ॒सि । स॒त्यः ।

व॒य॒म् । ते । इ॒न्द्र । वि॒श्व॒ह । प्रि॒या॒सः । सु॒ज्वी॒रा॒सः । वि॒द॒थ॒म् ।

आ । व॒दे॒म ॥ १५ ॥

९

म. ३. सू. ३३

प्र पर्वतानामिति त्रयोदशर्चं [तृतीयेऽनुवाके] चतुर्थं सूक्तम् ।
अन्त्याऽनुष्टुप् । शिष्टास्त्रिष्टुभ । अत्र चतुर्थोपठ्यष्टमीदशमीनां नदी-
वाक्यत्वास्तद्य एव ऋषयः । शिष्टानां विश्वामित्रवाक्यत्वात्स एव ऋषिः ।
इन्द्रो देवता । यद्यपि पठ्या सप्तम्या च विश्वामित्रो नद्यश्च स्तूयन्ते
तथापीन्द्र एव देवता । सूक्तविनियोगो लैङ्गिकः ॥ पुरा किल विश्वामित्र-
पैजवनस्य मुशसो राज्ञः पुरोहितो वभव । स च पौरोहित्येन लब्धधन-
मर्चं धनमादाय विपाद्छुतुद्रयोः सभेदमाययावनययुरितरे । अथोत्तिनीर्षु-
विश्वामित्रोऽगाधजले ते नद्यौ दृष्ट्वोत्तरणार्थमाद्याभिस्तिमृभिस्तुष्टाव ॥

[विश्वामित्रः—]

प्र पर्व॑तानामु॒श॒सो॒ उप॒स्याद॒श्वे॒द्वय॑ वि॒पि॒ते हा॑स॒माने॑ ।

न॒द्यौ शु॒भ्रे मा॒तरौ रि॒हाणे॑ वि॒पाद्छु॑तु॒द्रौ प॒यसा॑ ज॒येते॑ ॥ १॥

प्र । प्रव॑तानाम् । उ॒शती॑ इति । उ॒प॒स्थात् । अ॒श्वे॒इत्य॒श्वे॒ऽइव ।

वि॒सि॒ते इति॑ वि॒सि॒ते । हा॒स॒मा॒ने इति॑ ।

गा॒वा॒ऽइव । शु॒भ्रे इति॑ । मा॒तरा॑ । रि॒हा॒णे इति॑ । वि॒ष्पाद् ।

शु॒तु॒द्री । प॒य॒सा । ज॒वे॒ते इति॑ ॥ १ ॥

इ॒न्द्रे॒पि॒ते प्र॒स॒वं भि॒क्ष॒मा॒णे अ॒च्छा॑ स॒मु॒द्रं र॒थ्ये॒व या॒थः ।

स॒मा॒रा॒णे ऊ॒र्मि॒भिः पि॒न्व॒मा॒ने अ॒न्या वा॒म॒न्याम॒प्येति॑ शु॒भ्रे ॥२॥

इ॒न्द्रे॒पि॒ते इ॒ती॒न्द्रे॒ऽइ॒पि॒ते । प्र॒स॒व॒म् । भि॒क्ष॒मा॒णे इति॑ । अ॒च्छ ।

स॒मु॒द्रम् । र॒थ्ये॒ऽइव । या॒थः ।

स॒मा॒रा॒णे इति॑ स॒म॒ऽआ॒रा॒णे । ऊ॒र्मि॒ऽभि । पि॒न्व॒मा॒ने इति॑ ।

अ॒न्या । वा॒म् । अ॒न्याम् । अ॒पि । ए॒ति । शु॒भ्रे इति॑ ॥२॥

अ॒च्छा सि॒न्धु॑ मा॒तृ॒त॒मा॒म॒या॒सं वि॒पा॒श॒मु॒र्वी सु॒भ॒गा॒म॒ग॒न्म ।

व॒त्स॒मि॒व मा॒तरा॑ सं॒रि॒हा॒णे स॒मा॒नं यो॒नि॒म॒नु संच॑रन्ती ॥३॥

यः । श॒म्बरम् । प॒र्व॒तेषु । क्षि॒यन्त॑म् । च॒त्वारि॑श्याम् । श॒रदि॑ ।

अनु॒ऽअवि॑न्दत् ।

ओ॒जाय॑मानम् । यः । अ॒हिम् । ज॒घान॑ । दा॒नुम् । श॒यान॑म् ।

सः । ज॒नासः॑ । इन्द्रः ॥ ११ ॥

यः स॒प्त॒र॒श्मिर्वृ॑षभस्तुवि॒ष्मान॑वासृ॒जत्स॑र्त॒वे स॒प्त सि॒न्धून् ।

यो रौ॒हिण॑मस्फुरद्वज्र॒बाहु॑र्धामा॒रोह॑न्तं स ज॒नास॑ इन्द्रः

॥ १२ ॥

यः । स॒प्त॒र॒श्मिः । वृ॒षभः॑ । तुवि॒ष्मान् । अ॒वऽअसृ॑जत् ।

स॑र्त॒वे । स॒प्त । सि॒न्धून् ।

यः । रौ॒हिण॑म् । अस्फुर॑न् । वज्र॒बाहुः॑ । द्याम् । आ॒रोह॑न्तम् ।

सः । ज॒नासः॑ । इन्द्रः ॥ १२ ॥

द्यावा॑ चिद॒स्मं पृ॒थि॒वी न॑मे॒ते शु॒ष्मा॑च्चिद॒स्य प॑र्व॒ता
भ॑यन्ते ।

यः सोम॑पा नि॒क्षि॒तो वज्र॑बाहु॒र्यो वज्र॑हस्तः स ज॒नास॑

इन्द्रः ॥ १३ ॥

धावा॑ । चि॒त् । अ॒स्मै । पृ॒थि॒वी इति॑ । न॒मे॒ते इति॑ । गु॒प्मात् ।

चि॒त् । अ॒स्य । प॒र्व॒ताः । भ॒य॒न्ते ।

यः । सोम॑ष्पाः । नि॒ऽचि॒तः । व॒ज्र॑ज्वाहुः । यः । व॒ज्र॑ऽहस्तः ।

सः । ज॒ना॒सः । इन्द्रः॑ ॥ १३ ॥

यः सु॒न्व॒न्तम॑वति॒ यः प॑च॒न्तं यः शंस॑न्तं यः श॒श॒मा॒नमू॒ती ।

यस्य॑ ब्र॒ह्म व॑र्ध॒नं यस्य॑ सोमो॒ यस्ये॒दं रा॒धः स ज॑ना॒स

इन्द्रः॑ ॥ १४ ॥

यः । सु॒न्व॒न्तम् । अ॒वति॑ । यः । प॑च॒न्तम् । यः । शंस॑न्तम् ।

यः । श॒श॒मा॒नम् । ऊ॒ती ।

यस्य॑ । ब्र॒ह्म । व॑र्ध॒नम् । यस्य॑ । सोमः॑ । यस्य॑ । इ॒दम् । रा॒धः ।

सः । ज॒ना॒सः । इन्द्रः॑ ॥ १४ ॥

यः सु॒न्व॒ते प॑च॒ते दु॒ध आ चि॒द्वाजं॑ दर्द॒षि स किला॑सि

सत्यः॑ ।

व॒यं त इन्द्र॑ वि॒श्वह॑ । प्रि॒यासः॑ सु॒वी॒रा॒सो वि॒दथ॑मा

वदेम॑ ॥ १५ ॥

अच्छ । सिन्धुम् । मातृ॒ष्टमा॒म् । अ॒यास॒म् । वि॒ष्पा॒शम् ।

उ॒र्वो॒म् । सु॒भ॒गा॒म् । अ॒ग॒न्म ।

व॒त्स॒म्ऽइ॒व । मा॒तरा॑ । सं॒रि॒हा॒णे इति॑ स॒म्ऽरि॒हा॒णे । स॒मा॒नम् ।

यो॒निम् । अ॒नु । स॒ंच॒र॒न्ती इति॑ स॒म्ऽच॒र॒न्ती ॥३॥

[नद्यो—]

ए॒ना व॒यं प॒यसा॑ पि॒न्वमा॒ना अ॒नु यो॒नि दे॒वकृ॑तं च॒र॒न्तीः ।

न व॒त॒वे प्र॒स॒वः सर्ग॑त॒क्तः कि॒युर्वि॒प्रो न॒द्यो जो॒हवी॑ति ॥४॥

ए॒ना । व॒यम् । प॒यसा॑ । पि॒न्वमा॒नाः । अ॒नु । यो॒निम् ।

दे॒वऽकृ॑तम् । च॒र॒न्तीः ।

न । व॒त॒वे । प्र॒स॒वः । सर्ग॑त॒क्तः । कि॒म्ऽयुः । वि॒प्रः ।

न॒द्यः । जो॒हवी॑ति ॥ ४ ॥

[विश्वामित्रः—]

र॒म॒ध्वं मे व॒च॒से सो॒म्याय॑ ऋ॒ताव॑री॒रुप॑ मु॒हू॒तं मे॒वैः ।

प्र सिन्धु॒मच्छा॑ वृ॒हती॑ म॒नी॒षाव॑स्युर॒ह्वे कु॒शिक॑स्य॒सूनुः॑ ॥५॥

रमध्वम् । मे । वचसे । सोम्याय । ऋतञ्ज्वरीः । उप ।

मुहूर्तम् । एवं ।

प्र । सिन्धुम् । अच्छ । वृहती । मनीषा । अवस्युः । अह्वे ।

कुशिकस्य । सूनुः ॥ ५ ॥

[नद्यो— (इन्द्रस्तुतिः)]

इन्द्रो अस्मां अरदद्वज्रबाहुरपाहन्वृत्रं परिधि नदीनाम् ।

देवोऽनयत्सविता सुपाणिस्तस्य वयं प्रसवे याम उर्वीः ॥ ६ ॥

इन्द्रः । अस्मान् । अरदत् । वज्रञ्ज्वाहुः । अप । अहन् । वृत्रम् ।

परिधिम् । नदीनाम् ।

देवः । अनयत् । सविता । सुपाणिः । तस्य । वयम् । प्रसवे ।

यामः । उर्वीः ॥ ६ ॥

* प्रवाच्यं शश्वधा वीर्यं १ तदिन्द्रस्य कर्म यदाहिं विवृश्चत् ।

वि वज्रेण परिपदो जघानायन्नापोऽयनमिच्छमानाः ॥ ७ ॥

प्र॒ज्वा॒च्यम् । श॒श्व॒धा । वी॒र्य॑म् । तत् । इन्द्र॑स्य । कर्म॑ । यत् ।

अ॒हिम् । वि॒ज्वृ॒क्षत् ।

वि । वज्रे॑ण । परि॒ऽसदः॑ । ज॒घान॑ । आय॑न् । आपः॑ । अ॒यन॑म् ।

इच्छ॑मानाः ॥ ७ ॥

[नद्यो—]

ए॒तद्व॒चो ज॒रित॑र्मापि॑ मृ॒ण्ठा आ॒ यत्ते॒ घोषा॑नुत्तरा॑ यु॒गानि॑ ।

उ॒क्थेपु॑ का॒रो प्र॒ति नो॑ जु॒पस्व॒ मा नो॑ नि॒ कः पु॒रुष॑ञ्चा॒ नम॑स्ते

॥ ८ ॥

ए॒तत् । व॒चः । ज॒रितः॑ । मा । अ॒पि । मृ॒ण्ठाः । आ । यत् ।

ते । घोषा॑न् । उत्॒स्तरा॑ । यु॒गानि॑ ।

उ॒क्थेपु॑ । का॒रो इति॑ । प्र॒ति । नः । जु॒पस्व । मा । नः । नि ।

क॒रिति॑ कः । पु॒रुष॑ञ्चा । नमः॑ । ते ॥ ८ ॥

[विश्वामित्रः—]

ओ पु॒ स्व॑सारः॒ कार॑खे शृ॒णोत॑ य॒यौ वो॑ दू॒राद॑नसा॒ रथे॑न ।

नि पू॒ नम॑ध्वं भ॒वता॑ सु॒पारा॑ अधो॒भक्षाः॑ सि॒न्धवः॑ स्त्रो॒त्याभिः॑

॥ ९ ॥

ओ इति । सु । स्वसारः । कारवे । शृणोत् । ययो । वः ।
 दूरात् । अनसा । रयेन ।

नि । सु । नमध्वम् । भवत । सुप्पाराः । अधःऽअक्षाः ।
 सिन्धवः । स्रोत्यामिः ॥ ९ ॥

[नद्यो—]

आ ते कारो शृणवामा वचांसि ययाय दूरादनसा रयेन ।
 नि ते नंसै पीप्यानेव योषा मयायेव कन्या शश्वचं ते ॥ १० ॥
 आ । ते । कारो इति । शृणवाम । वचांसि । ययाय । दूरात् ।
 अनसा । रयेन ।
 नि । ते । नंसै । पीप्यानाऽइव । योषा । मयायेऽइव । कन्या ।
 शश्वचं । ते इति ते ॥ १० ॥

[विश्वामित्रः]

यदङ्ग त्वा भरताः संतरेयुर्गव्यन्ग्राम इषित इन्द्रजुतः ।
 अपदिह प्रसवः सर्गतवत आ वो वृणे सुमति यजियानाम् ॥ ११ ॥

यत् । अ॒ङ्ग । त्वा । भ॒र॒ताः । स॒म्॒ज्ज॒रै॒युः । ग॒व्यन् । ग्रामः ।

इ॒पितः । इन्द्र॑ज॒तः ।

अ॒र्पात् । अ॒ह । प्र॒ज॒सवः । स॒ग॒ज॒क्तः । आ । वः । वृ॒णे ।

सु॒ज॒म॒तिम् । य॒ज्ञि॒या॒नाम् ॥ ११ ॥

अ॒ता॒रि॒षु॒भ॒र॒ता ग॒व्यवः स॒म॒भ॒क्त वि॒प्रः सु॒म॒ति न॒दी॒नाम् ।

प्र पि॒न्व॒ध्वमि॒षय॑न्तीः सु॒रा॒धा आ व॒क्षणाः पु॒ण॒ध्वम् या॒त

शी॒भम् ॥ १२ ॥

अ॒ता॒रि॒षुः । भ॒र॒ताः । ग॒व्यवः । स॒म् । अ॒भ॒क्त । वि॒प्रः ।

सु॒ज॒म॒तिम् । न॒दी॒नाम् ।

प्र । पि॒न्व॒ध्वम् । इ॒षय॑न्तीः । सु॒रा॒धाः । आ । व॒क्षणाः ।

पु॒ण॒ध्वम् । या॒त । शी॒भम् ॥ १२ ॥

उ॒द्व ऊ॒र्मिः श॒म्पा ह॒न्त्वा॒पो यो॒क्त्रा॒णि मु॒ञ्च॒त ।

मा॒दु॒ष्कृ॒तो व्ये॒नसा॒घ्न्यौ शून॑मा॒र॒ताम् ॥ १३ ॥

उत् । यः । ऊ॒र्मिः । श॒म्याः । ह॒न्तु । आपः । योक्त्राणि ।
मुञ्चत ।

मा । अदुः॑कृ॒तो । वि॒ष्ण॑न्त॒सा । अ॒घ्न्यो । दू॒नम् । आ ।
अ॒रता॑म् ॥ १३ ॥

१०

म. ४. सू. ४२

मम द्वितेति दशर्चं [चतुर्थेऽनुवाके.] दशमं सूक्तम् । पुरुकुत्सस्य
पुत्रस्त्रसदस्यू राजर्षिः । आद्यासु पट्स्वात्मनः स्तुत्यत्वादात्मा देवता ।
अवशिष्टानां चतसृणामिन्द्रावरुणौ देवता । त्रिष्टुप् छन्दः । विनियोगः ।
आभिप्लविकेपूक्थेपु तृतीयसवने मैत्रावरुणशस्त्रेपु स्तोमवृद्धावावापार्थम् ॥

मम॑ द्वि॒ता रा॒ष्ट्रम् क्ष॒त्रिय॑स्य वि॒श्वायो॒र्वि॒श्वे अ॒मृता॒ यथा॑ नः ।

ऋ॒तुं स॒चन्ते॒ वरु॑णस्य दे॒वा रा॒जामि॑ कृ॒ष्टेरु॑पमस्य व॒त्रेः

मम॑ । द्वि॒ता । रा॒ष्ट्रम् । क्ष॒त्रिय॑स्य । वि॒श्वऽआ॑योः । वि॒श्वे ।
अमृ॑ताः । यथा॑ । नः ।

ऋ॒तुम् । स॒च॒न्ते । वरु॑णस्य । दे॒वाः । रा॒जामि॑ । कृ॒ष्टेः ।
उ॒प॒ऽम॒स्य । व॒व्रेः ॥ १ ॥

अ॒हं रा॒जा वरु॑णो म॒ह्यं ता॒न्यसु॑र्या॒णि प्रथ॑मा धा॒रय॑न्त ।
ऋ॒तुम् स॒च॒न्ते वरु॑णस्य दे॒वा रा॒जामि॑ कृ॒ष्टेरु॒प॒मस्य॑ व॒व्रेः ॥ २ ॥

अ॒हम् । रा॒जा । वरु॑ण. । म॒ह्यम् । ता॒नि । अ॒सु॒र्या॒णि ।
प्रथ॑मा । धा॒र॒य॒न्त ।

ऋ॒तुम् । स॒च॒न्ते । वरु॑णस्य । दे॒वा । रा॒जामि॑ । कृ॒ष्टेः ।
उ॒प॒ऽम॒स्य । व॒व्रेः ॥ २ ॥

अ॒हमि॑न्द्रो वरु॑णस्ते म॒हि॒त्वोर्वा॑ ग॒भीरे॑ रज॒सी सु॑मे॒के ।

स्त्व॑ष्टे॒व वि॒श्वा भु॑वनानि वि॒द्वान्त्सम॑रयं रो॒द॒सी धा॒रयं॑ च

म. ४ सू. ४२

अ॒हम् । इन्द्रः । वरुणः । ते इति । म॒हि॒ज्त्वा । उ॒र्वी इति ।

ग॒भी॒रे इति । रज॑सी इति । सु॒मे॒के इति सु॒मे॒के ।

त्व॑ष्टाऽइव । वि॒श्वा । भुव॑नानि । वि॒द्वान् । सम् । ऐ॒र॒यम् ।

रोद॑सी इति । धा॒र॒यम् । च ॥ ३ ॥

अ॒ह॒म॒पो अ॒पि॒न्व॒मु॒क्ष॒मा॒णा धा॒र॒यं दि॒वं स॒दन ऋ॒त॒स्य ।

ऋ॒तेन॑ पु॒त्रो अ॒दि॒तेः ऋ॒ता॒वो॒त त्रि॒धा॒तु प्रथ॑य॒द्वि भू॒म् ॥ ४ ॥

अ॒हम् । अ॒पः । अ॒पि॒न्व॒म् । उ॒क्ष॒मा॒णाः । धा॒र॒यम् । दि॒वम् ।

स॒दने॑ । ऋ॒त॒स्य ।

ऋ॒तेन॑ । पु॒त्रः । अ॒दि॒तेः । ऋ॒त॒ज्वा । उ॒त । त्रि॒धा॒तु ।

प्रथ॑यत् । वि । भू॒म् ॥ ४ ॥

मां न॒रः स्व॑श्वा वा॒ज॒य॒न्तो मां वृ॒ताः स॒म॒रणे॑ हव॒न्ते ।

कृ॒णो॒म्या॒जि म॒घ॒वा॒ह॒मिन्द्र॑ इ॒र्या॒मि रे॒णु॒म॒भि॒भू॒त्यो॒जाः ॥ ५ ॥

पु॒रु॒ञ्जु॒त्सानी॑ । हि॒ । वा॒म् । अ॒दा॒शत् । ह॒व्येभिः॑ । इ॒न्द्रा॒वरु॒णा ।

नमः॑ऽभिः ।

अथ॑ । रा॒जनि॑म् । त्र॒सद॑स्युम् । अ॒स्याः । वृ॒त्र॒ज्हन॑म् । द॒दथुः॑ ।

अ॒र्घ॑ऽदे॒वम् ॥ ९ ॥

रा॒या व॒यं स॒स॒वांसो॑ म॒देम॑ ह॒व्येन॑ दे॒वा यव॑सेन गा॒वः ।

तां धे॒नुमि॑न्द्रावरु॒णा यु॒वं नो॑ वि॒श्वाहा॑ ध॒त्तम॑नपस्फुरन्तीम्

॥ १० ॥

रा॒या । व॒यम् । स॒स॒ज्वा॒स । म॒देम॑ । ह॒व्येन॑ । दे॒वा ।

यव॑सेन । गा॒वः ।

ता॒म् । धे॒नुम् । इ॒न्द्रा॒वरु॒णा । यु॒वम् । नः॑ । वि॒श्वाहा॑ । ध॒त्तम् ।

अ॒न॒प॒स्फु॒रन्ती॑म् । ॥ १० ॥

म. ४. सू. ५१

११

म. ४. सू. ५१

इदमु त्यदित्येकादशार्चं [पञ्चमेऽनुवाके] पठ्यं सूक्तं वामदेवस्यार्पं
 त्रैष्टुभमुपोदेवताकम् । प्रानरनुवाक उपस्ये त्रती त्रैष्टुभे छन्दस्याश्विनशस्त्र
 इदं सूक्तम् ॥

इदमु त्यत्पुरु॑तमं॑ पुरस्ता॑ज्ज्योति॑स्तमसो॑ व्युना॑वदस्थात् ।

नूनं॑ दि॒वो दु॒हितरो॑ वि॒भाती॑र्गातुं॑ कृ॒णवन्नुप॑सो जना॑य ॥ १ ॥

इदम् । ऊँ इति । त्यत् । पुरु॑तमम् । पुरस्ता॑त् । ज्योतिः ।

तमसः । व्यु॑न॒ज्वत् । अ॒स्थात् ।

नूनम् । दि॒वः । दु॒हितर॑ । वि॒भातीः । गा॒तुम् । कृ॒णवन् ।

उप॑सः । जना॑य ॥ १ ॥

अ॒स्थुरु॑ चि॒त्रा उ॒पसः॑ पुरस्ता॑न्मिता॑इव॒ स्वर॑वोऽध्व॒रेषु॑ ।

व्यू॑ वज॑स्य तमसो॑ द्वारो॒च्छन्ती॑र॒ग्रश्चु॑चयः पा॒वकाः ॥ २ ॥

माम् । नरः । सु॒अश्वाः । वा॒जय॑न्तः । माम् । वृ॒ताः ।

सम्॒अ॒रणे । ह॒वन्ते ।

कृ॒णोमि॑ । आ॒जिम् । म॒व॒ज्वा । अ॒हम् । इन्द्रः । इ॒यमि॑ ।

रेणु॑म् । अ॒भिभू॑ति॒ओजाः ॥ ५ ॥

अ॒हं ता॒ वि॒श्वा च॒करं॒ नकि॑र्मा दै॒व्यं स॒हो व॑र॒ते अ॒प्रती॑तम् ।

यन्मा॒ सोमा॑सो म॒मद॑न्यदु॒क्थोभे॑ भ॒येते॒ रज॑सी अ॒पारे ॥६॥

अ॒हम् । ता । वि॒श्वा । च॒कर॑म् । नकिः । मा । दै॒व्यम् ।

स॒हः । व॑र॒ते । अ॒प्रति॑त॒इत॑म् ।

यत् । मा । सोमा॑सः । म॒मद॑न् । यत् । उ॒क्था । उ॒भे इति॑ ।

भ॒येते॒ इति॑ । रज॑सी॒ इति॑ । अ॒पारे॒ इति॑ ॥६॥

वि॒दुष्टे॒ वि॒श्वा भु॑वनानि॒ तस्य॒ ता प्र॑ ब्रवी॒षि व॑रुणाय वेधः ।

त्वं वृ॒त्राणि॑ शृ॒ण्विष्ये॑ ज॒वन्वा॑न्त्वं वृ॒ता अ॑रिणा इन्द्र॒ सिन्धू॑न्

म. ४. सू. ४२

वि॒दुः । ते । वि॒द्या । भुव॑नानि । तस्य॑ । ता । प्र ।

ग्र॒वी॒पि । व॒रु॒णाय॑ । वे॒धः ।

त्वम् । वृ॒त्राणि॑ । शृ॒ण्वि॒पे । ज॒घ्न॒वान् । त्वम् । वृ॒तान् ।

अ॒रि॒णाः । इ॒न्द्र । सि॒न्धून् ॥ ७ ॥

अ॒स्माक॑मत्र॑ पि॒तर॑स्त आ॒सन्त॑स्त ऋ॒षयो॑ दी॒र्गहे॑ व॒ध्यमा॑ने ।

त आ॒यज॑न्त त्र॒सद॑स्युम॒स्या इ॒न्द्रं न वृ॒त्रतु॑रम॒र्धदे॒वम् ॥ ८ ॥

अ॒स्माक॑म् । अत्र॑ । पि॒तरः॑ । ते । आ॒सन् । स॒प्त ।

ऋ॒षयः॑ । दी॒र्गहे॑ । व॒ध्यमा॑ने ।

ते । आ । अ॒यज॑न्त । त्र॒सद॑स्युम् । अ॒स्याः । इ॒न्द्रम् । न ।

वृ॒त्रतु॑रम् । अ॒र्धदे॒वम् ॥ ८ ॥

पु॒रु॒कु॒त्सा॑नी हि वा॒मदा॑शद्व्येभि॒रिन्द्रा॑वरु॒णा नमो॑भिः ।

अ॒था रा॒जा॒नं त्र॒सद॑स्युम॒स्या वृ॒त्रह॑णं द॒दयु॑र॒र्धदे॒वम् ॥ ९ ॥

अ॒स्थुः । ऊँ॑ इति । चि॒त्राः । उ॒पसः । पु॒रस्तात् । मि॒ताऽऽ॒व ।

स्व॒रवः । अ॒ध्व॒रेपु ।

वि । ऊँ॑ इति । व्रज॑स्य । तम॑सः । द्वा॒रा । उ॒च्छन्तीः ।

अ॒न्नन् । शु॒चयः । पा॒वकाः ॥ २ ॥

उ॒च्छन्ती॑र॒द्य चि॑तयन्त भो॒जान् रा॑धो॒देया॑यो॒षसो॑ म॒घोनीः ।

अ॒चित्रे॑ अ॒न्तः प॒णयः॑ स॒सन्त्व॑बु॒ध्यमा॑नास्तम॑सो वि॒म॒ध्ये ॥ ३ ॥

उ॒च्छन्तीः । अ॒द्य । चि॒तय॑न्त । भो॒जान् । रा॒धऽदे॑याय ।

उ॒पसः । म॒घोनीः ।

अ॒चित्रे॑ । अ॒न्तरि॑ति । प॒णयः॑ । स॒सन्तु । अ॒बु॒ध्यमा॑नाः ।

तम॑सः । वि॒म॒ध्ये ॥ ३ ॥

कु॒वित्स॑ दे॒वीः स॒नयो॑ न॒द्यो या॒ यामो॑ य॒भूया॑दु॒षसो॑ धो अ॒द्य ।

ये॒ना न॒द्यावे॑ अ॒ङ्गिरे॑ द॒शावे॑ स॒प्तास्ये॑ रे॒वती॑ रे॒वदू॒य ॥ ४ ॥

कु॒वित् । सः । दे॒वीः । स॒नयः । न॒वः । वा । या॒मः ।

व॒भूयात् । उ॒प॒सः । वः । अ॒द्य ।

ये॒न । न॒व॒ऽवे । अ॒ङ्गि॒रे । द॒श॒ऽवे । स॒प्त॒ऽआ॒स्ये । रे॒व॒तीः ।

रे॒वत् । ऊ॒प ॥ ४ ॥

यू॒यं हि दे॒वीः ऋ॒त॒यु॒ग्भि॒र॒श्वः॑ परि॒प्र॒याथ॑ भु॒व॒ना॒नि स॒द्यः ।

प्र॒बो॒ध॒य॒न्ती॑रु॒ष॒सः स॒स॒न्तं द्वि॒पा॒च्चतु॑ष्पा॒च्च॒र॒थाय॑ जी॒वम् ॥५॥

यू॒यम् । हि । दे॒वीः । ऋ॒त॒यु॒क्॒ऽभिः॑ । अ॒श्वः॑ । परि॒ऽप्र॒याथ॑ ।

भु॒व॒ना॒नि । स॒द्यः ।

प्र॒बो॒ध॒य॒न्तीः॑ । उ॒प॒सः । स॒स॒न्तम् । द्वि॒ज्यात् । चतु॑ऽज्यात् ।

च॒र॒थाय॑ । जी॒वम् ॥ ५ ॥

क्व॑ स्वि॒दा॒सां क॒त॒मा पु॒रा॒णी यथा॑ वि॒धाना॑ वि॒दधु॑र्ऋ॒भू॒णाम् ।

शु॒भं यच्छु॒भ्रा उ॒प॒स॒श्च॒र॒न्ति॑ न वि॒ज्ञाय॑न्ते स॒द॒शी॒र॒जु॒र्याः ॥६॥

क्व । स्वि॒त् । आ॒साम् । क॒त॒मा । पु॒रा॒णी । य॒या ।

वि॒ध॒ना । वि॒द॒धुः । ऋ॒भू॒णाम् ।

शु॒भम् । यत् । शु॒भ्राः । उ॒प॒सः । च॒र॒न्ति । न । वि ।

ज्ञा॒य॒न्ते । स॒द्दृ॒शीः । अ॒जु॒र्याः ॥ ६ ॥

ता घा ता भ॒द्रा उ॒ष॒सः पु॒रा॒सुर॒भि॒ष्टि॒द्यु॒म्ना ऋ॒त॒जा॒त॒स॒त्याः ।

यास्वी॒जानः श॒श॒मान उ॒क्थैः स्तु॒व॒न्त्स॒न्द्र॒वि॒णं स॒द्य आप

॥ ७ ॥

ताः । घ । ताः । भ॒द्राः । उ॒प॒सः । पु॒रा । आ॒सुः ।

अ॒भि॒ष्टि॒द्यु॒म्नाः । ऋ॒त॒जा॒त॒स॒त्याः ।

या॒सु । ई॒जानः । श॒श॒मानः । उ॒क्थैः । स्तु॒वन् । शंस॑न् ।

द्र॒वि॒णम् । स॒द्यः । आप ॥ ७ ॥

ता आ च॒र॒न्ति स॒म॒ना पु॒र॒स्ता॒त्स॒मा॒न॒तः स॒म॒ना प॒प्र॒थ॒नाः ।

ऋ॒त॒स्य दे॒वीः स॒द॒सो बु॒धा॒ना ग॒वां न सर्गा॑ उ॒ष॒सो ज॒र॒न्ते

॥ ८ ॥

ताः । आ । चरन्ति । समना । पुरस्तात् । समानतः ।
 समना । पप्रथानाः ।
 ऋतस्य । देवीः । सदसः । बुधानाः । गवाम् । न । सर्गाः ।
 उपसः । जरन्ते ॥ ८ ॥

ता-इ॒श्वे॒श्व॒ सम॒ना॒ सम॒नीर॒मीत॒वर्णा॒ उप॒सश्च॒रन्ति॒ ।
 गू॒हन्ती॒र॒भ्व॒म॒सितं॒ रु॒शद्भिः॒ शु॒क्रास्त॒नूभिः॒ शु॒चयो॒ रु॒चानाः॒
 ॥ ९ ॥

ताः । इत् । नु । ए॒व । सम॒ना । सम॒नीः । अ॒मीत॒वर्णाः ।
 उप॒सः । च॒रन्ति॒ ।

गू॒हन्तीः । अ॒भ्वम् । अ॒सितम् । रु॒शत्भिः । शु॒क्राः ।
 त॒नूभिः । शु॒चयः । रु॒चानाः ॥ ९ ॥

र॒यि दि॒वो बृ॒ह॒त॒रो वि॒भातीः॒ प्र॒जाव॑न्तं य॒च्छ॒ता॒स्मासु॑ दे॒वीः ।
 स्यो॒नादा॑ वः प्र॒तिबु॑ध्य॒मानाः॒ सु॒वीर्य॑स्य प॒तयः॑ स्याम ॥१०॥

रयि॑म् । दि॒वः । दु॒हि॒तरः । वि॒ज्भा॑तीः । प्र॒जा॒ज्व॑न्तम् ।

य॒च्छ॑त । अ॒स्मा॒सु । दे॒वीः ।

स्यो॒नात् । आ । वः । प्र॒ति॒ज्व॑ध्य॒मा॒नाः । सु॒ज्वी॑र्यस्य ।

प॒तयः । स्या॒म ॥ १० ॥

तद्वो दिव इति व्युष्टायां जपेत् ॥

तद्वो॑ दि॒वो दु॒हि॒तरो॑ वि॒भा॒तीरु॑प॒ ब्रु॒व॒ उ॒प॒सो य॒ज्ञ॒के॒तुः ।

व॒यं स्या॑म॒ य॒श॒सो ज॒नेषु॑ तद् द्यौश्च॑ ध॒त्तां पृ॒थि॒वी च॑
दे॒वी ॥ ११ ॥

तत् । वः । दि॒वः । दु॒हि॒तरः । वि॒ज्भा॑तीः । उ॒प । ब्रु॒वे ।

उ॒प॒सः । य॒ज्ञ॒के॒तुः ।

व॒यम् । स्या॒म । य॒श॒सः । ज॒नेषु॑ । तत् । द्यौः । च । ध॒त्ताम् ।

पृ॒थि॒वी । च । दे॒वी ॥ ११ ॥

१२

म. ५. सू. ६२

ऋतेन ऋतमिति [पञ्चमेऽनुवाके] नवचं पठं सूक्तमात्रेयस्य
धृतविद आपं त्रैष्टुभं मैत्रावरुणम् । विनियोगो लैङ्गिकः ॥

ऋतेन ऋतमपिहितं ध्रुवं वां सूर्यस्य यत्र विमुचन्त्यश्वान् ।

दश शता सह तस्युस्तदेकं देवानां श्रेष्ठं वपुषामपश्यम् ॥१॥

ऋतेन । ऋतम् । अपिऽहितम् । ध्रुवम् । वाम् । सूर्यस्य ।

यत्र । विऽमुचन्ति । अश्वान् ।

दश । शता । सह । तस्युः । तत् । एकम् । देवानाम् ।

श्रेष्ठम् । वपुषाम् । अपश्यम् ॥ १ ॥

तत्सु वां मित्रावरुणा महित्वमोर्मा तस्युषीरहभिर्बुद्धे ।

विश्वाः पिन्वथः स्वसरस्य घेना अनु वामेकः पविरा चवर्त

तत् । सु । वाम् । मि॒त्रावरु॑णा । महि॒ऽस्त्वम् । ई॒र्मा ।

तस्यु॑पीः । अह॑ऽभिः । दु॒दु॒हे ।

वि॒श्वाः । पि॒न्वथः॑ । स्व॑सरस्य । धे॒नाः । अनु॑ । वाम् ।

ए॒कः । प॒विः । आ । वव॑र्त ॥ २ ॥

अ॒घ्रा॒रय॑तं पृ॒थि॒वीमु॒त द्यां मि॒त्ररा॑जाना वरु॒णा महो॑भिः ।

व॒र्धय॑तमोप॒धीः पि॒न्वतं॑ गा अव॑ वृ॒ष्टि सृ॑जतं जीर॒दानू ॥ ३ ॥

अ॒घ्रा॒रय॑तम् । पृ॒थि॒वीम् । उ॒त । द्याम् । मि॒त्रऽरा॑जाना ।

वरु॒णा । महो॑भिः ।

व॒र्धय॑तम् । ओप॒धीः । पि॒न्वतम् । गाः । अव॑ । वृ॒ष्टिम् ।

सृ॒जतम् । जी॒र॒दानू इति॑ जीर॒ऽदानू ॥ ३ ॥

आ॒ वाम॑श्वा॒सः सु॒युजो॑ वहन्तु य॒तर॑श्मय॒ उप॑ यन्त्व॒र्वाक् ।

घृ॒तस्य॑ नि॒र्णिग॑नु च॒तंते॑ वा॒मुप॑ सिन्ध॒वः प्र॒दिवि॑ क्षर॒न्ति ॥ ४ ॥

आ । वाम् । अश्वासः । सुप्युजः । वहन्तु । यतऽरक्ष्यमः ।

उप । यन्तु । अर्वाक् ।

घृतस्य । निऽनिक् । अनु । वर्तते । वाम् । उप । सिन्धवः ।

प्रऽदिवि । क्षरन्ति ॥ ४ ॥

अनु श्रुताममति वर्धदुर्वो वहिरिव यजुषा रक्षमाणा ।

नमस्वन्ता घृतदक्षाधि गते मित्रासाथे वरुणेऽस्वन्तः ॥ ५ ॥

अनु । श्रुताम् । अमतिम् । वर्धत् । उर्वीम् । वहिऽइव ।

यजुषा । रक्षमाणा ।

नमस्वन्ता । घृतदक्षा । अधि । गते । मित्र । आसाथे इति ।

वरुण । इलामु । अन्तरिति ॥ ५ ॥

अक्रविहस्ता सुकृते परस्या यं त्रासाथे वरुणेऽस्वन्तः ।

राजाना क्षत्रमदृणीयमाना सहस्रस्यूर्णं विभूयः सह द्वौ ॥ ६ ॥

अ॒रु॒वि॒ह॒स्ता । सु॒कृ॒ते । प॒र॒प्ता । यम् । त्रा॒सा॒ये इति ।

वरु॒णा । इ॒ळा॒सु । अ॒न्त॒रि॒ति ।

रा॒जा॒ना । क्ष॒त्रम् । अ॒ह॒णी॒य॒मा॒ना । स॒ह॒स्र॒स्यू॒णम् । वि॒भू॒यः ।

स॒ह । द्वी ॥ ६ ॥

हि॒र॒ण्य॒नि॒र्णि॒ग॒यो, अ॒स्य॒ स्थू॒णा, वि॒ भ्रा॒ज॒ते

दि॒व्य॑श्श॒वा॒ज॒नी॒व ।

भ॒द्रे क्षे॒त्रे नि॒मि॒ता ति॒त्वि॒ले वा स॒ने॒म म॒ध्वो अ॒धि॒ग॒त्य॑स्य ॥७॥

हि॒र॒ण्य॒नि॒र्नि॒क् । अ॒यः । अ॒स्य॒ । स्थू॒णा । वि॒ । भ्रा॒ज॒ते ।

दि॒वि॒ । अ॒श्वा॒ज॒नी॒इ॒व ।

भ॒द्रे । क्षे॒त्रे । नि॒मि॒ता । ति॒त्वि॒ले । वा । स॒ने॒म । म॒ध्व ।

अ॒धि॒ग॒त्य॑स्य ॥ ७ ॥

हि॒र॒ण्य॒रु॒प॒मु॒प॒सो द्यु॒ष्टा॒व॒य॒स्थू॒ण॒मु॒दि॒ता सूर्य॑स्य ।

आ रो॒ह॒यो वरु॒ण मि॒त्र ग॒त॒म॒त॒श्च॒क्षा॒ये अ॒दि॒ति॒ दि॒ति च ॥८॥

हिरण्यरूपम् । उपसः । विञ्जष्टी । अयःस्थूणम् ।

उत्तुङ्गता । सूर्यस्य ।

आ । रोह्यः । वरुण । मित्र । गर्तम् । अतः । चक्षाये इति ।

अदितिम् । दितिम् । च ॥ ८ ॥

दाशापणपणे यद् बंहिष्ठमिति नवमी द्वितीयस्याममावास्यायां
मित्रावरुणस्य हविषो याज्या । मित्रावरुणे पशौ हविष एषेवं याज्या ॥

यद् बंहिष्ठं नातिविधे सुदानु अच्छिद्रं शर्म भुवनस्य गोपा ।

तेन नो मित्रावरुणावविष्टं सिषासन्तो जिगीवांसः स्याम ॥९॥

यत् । बंहिष्ठम् । नः । अतिविधे । सुदानू इति सुदानू ।

अच्छिद्रम् । शर्म । भुवनस्य । गोपा ।

तेन । नः । मित्रावरुणौ । अविष्टम् । सिषासन्तः । जिगीवांसः ।

स्याम ॥ ९ ॥

१३

म. ५. सू. ८३

अच्छा वदेति दगर्चं [पठेऽनुवाके] एकादशं सूक्तं भीमस्यात्रेणर्पम् ।
यत्पर्जन्येत्येया नवम्यनुष्टुप्, वि वृक्षानित्याद्यास्तिस्रो जगत्यः, शिष्टाः पट्
त्रिष्टुभः । पर्जन्यो देवता । अनेन सूक्तेन प्रत्यृचं वा दिश उपस्थेयाः ॥

अच्छा॑ वद॑ तव॑सं गी॒भि॒राभिः॑ स्तु॒हि॒ पर्ज॑न्यं नम॒सा वि॒वास॑ ।

कनि॑क्रद॒वृष॑भो जी॒र॒दानू॑ रेतो॑ दधा॒त्योष॑धीषु॒ गर्भ॑म् ॥ १ ॥

अच्छ॑ । वद॑ । तव॑सम् । गी॒ऽभिः॑ । आभिः॑ । स्तु॒हि॒ । पर्ज॑न्यम् ।

नम॑सा । आ । वि॒वास॑ ।

कनि॑क्रदत् । वृ॒षभः॑ । जी॒र॒ऽदानुः॑ । रेतः॑ । दधा॒ति॒ ।

ओष॑धीषु । गर्भ॑म् ॥ १ ॥

वि वृ॒क्षान् ह॑न्त्यु॒त ह॑न्ति र॒क्षसो॑ वि॒श्वं वि॒भाय॑ भुवनं॑

महा॑वधात् ।

उ॒ताना॑गा ई॒षते॑ वृ॒ष्ण्याव॑तो यत्पर्ज॑न्यः स्तन॑यन् ह॑न्ति ।

दु॒ष्ट॒कृतः॑ ॥ २ ॥

वि । वृक्षान् । हन्ति । उत् । हन्ति । रक्षत । विद्वम् ।

विभाय । भुवनम् । महाज्वधात् ।

उत् । अनागा । ईपते । वृण्यज्वत । यत् । पर्जन्य ।

स्तनयन् । हन्ति । दुःकृत ॥ २ ॥

रथीव कशयाश्वौ अभिक्षिपन्नाविदूतान्कृणुते वप्यौ ३ अह ।

दूरात्सिंहस्य स्तनया उदीरते यत्पर्जन्यः कृणुते

वप्यौ १ नभः ॥ ३ ॥

रथीज्व । कशया । अश्वान् । अभिक्षिपन् । आवि ।

दूतान् । कृणुते । वप्यान् । अह ।

दूरात् । सिंहस्य । स्तनया । उत् । ईरते । यत् । पर्जन्य ।

कृणुते । वप्यम् । नभः ॥ ३ ॥

प्र वाता इति चतुर्यी पर्जन्यस्य चरोपज्या ॥

प्र वाता वान्ति पतयन्ति विद्युत् उदोषधीजिह्वे पिन्वते स्वः ।

इरा विश्वस्मै भुवनाय जायते यत्पर्जन्यः पृथिवीं रेतसावति

॥ ४ ॥

प्र । वाताः । वान्ति । पतयन्ति । विद्युत् । उत् ।

ओषधीः । जिह्वे । पिन्वते । स्वश्चरिति स्वः ।

इरा । विश्वस्मै । भुवनाय । जायते । यत् । पर्जन्यः ।

पृथिवीम् । रेतसा । अवति ॥ ४ ॥

यस्य व्रते पृथिवी नन्नमीति यस्य व्रते शफवज्जभुरीति ।

यस्य व्रत ओषधीर्विश्वरूपाः स नः पर्जन्य महि शर्म यच्छ

॥ ५ ॥

यस्य । व्रते । पृथिवी । नन्नमीति । यस्य । व्रते । शफवत् ।

जभुरीति ।

यस्य । व्रते । ओषधीः । विश्वरूपाः । सः । नः । पर्जन्य ।

महि । शर्म । यच्छ ॥ ५ ॥

दिवो नो वृष्टि मरुतो ररीध्वं प्र पिन्वत वृष्णो अश्वस्य
धाराः ।

अर्वाङ्तेन स्तनयित्नुनेह्यपो निषिञ्चन्नसुरः पिता नः ॥ ६ ॥

दिवः । नः । वृष्टिम् । मरुतः । ररीध्वम् । प्र । पिन्वत ।

वृष्णः । अश्वस्य । धाराः ।

अर्वाङ् । एतेन । स्तनयित्नुना । आ । इहि । अपः ।

निषिञ्चन् । असुरः । पिता । नः ॥ ६ ॥

अभि क्रन्द स्तनय गर्भमा धा उदन्वता परि दीया रथेन ।

दृति सु कर्ष विषितं न्यञ्चं समा भवन्तूद्वतो निपादाः ॥ ७ ॥

अभि । क्रन्द । स्तनय । गर्भम् । आ । धा । उदन्वता ।

परि । दीय । रथेन ।

दृतिम् । सु । कर्ष । विषितम् । न्यञ्चम् । समा ।

भवन्तु । उद्वतः । निपादाः ॥ ७ ॥

म॒हान्तं॑ मु॒ कोश॑मुद॒चा नि पिञ्च॑ स्यन्दन्तां कु॒ल्या वि॒पिता :

पु॒रस्तात् ।

घृ॒तेन॑ द्यावापृथि॒वी व्यु॑न्धि सुप्रपा॒णं भव॑त्व॒घ्न्याभ्यः ॥ ८ ॥

म॒हान्त॑म् । को॒शम् । उ॒त् । अ॒च । नि । सिञ्च॑ । स्यन्द॑न्ताम् ।

कु॒ल्या : । वि॒सिताः । पु॒रस्ता॑त् ।

घृ॒तेन॑ । द्यावापृथि॒वी इति॑ । वि । उ॒न्धि । सु॒प्रपा॑नम् ।

भव॑तु । अ॒घ्न्याभ्यः ॥ ८ ॥

यत्प॑र्जन्य क॒निक॑दस्त॒नय॑न् ह॒ंसि दुः॑कृतः ।

प्र॒तीदं॑ वि॒श्वं मो॑दते॒ यत्किं॑ च पृथि॒व्यामधि॑ ॥ ९ ॥

यत् । प॒र्जन्य॑ । क॒निक॑दत् । स्त॒नय॑न् । ह॒ंसि । दुः॑कृतः ।

प्र॒ति । इ॒दम् । वि॒श्वम् । मो॑दते । यत् । किम् । च ।

पृथि॒व्याम् । अधि॑ ॥ ९ ॥

अव॑र्षो॒वंप॑मु॒दु पू॒ गृ॒भा॒या॒क॒र्ध॒न्वा॒न्य॒त्ये॒त॒वा उ॑ ।

अजी॑जन॒ ओष॑धी॒भो॑ज॒नाय॒ क॒मु॒त प्र॒जा॒भ्योऽवि॑दो॒ मनी॒षाम्

॥ १० ॥

अव॑र्षोः । व॒पंम् । उ॒त् । ऊँ॒ इति॑ । सु॒ । गृ॒भा॒य । अ॒कः ।

ध॒न्वा॒नि । अ॒ति॒ऽए॒त॒व॑ । ऊँ॒ इति॑ ।

अजी॑जनः । ओष॑धीः । भो॑ज॒नाय॒ कम् । उ॒त् । प्र॒जा॒भ्यः ।

अ॒वि॒दः । मनी॒षाम् ॥ १० ॥

१४

म. ५. सू. ८४

वळित्येति तृचात्मकं [पठेज्नुवाके] द्वादशं सूक्त भीमस्यात्रेरार्यं
पृथिवीदेवताकमानुष्टुभम् । सूक्तविनियोगो लैङ्गिकः । आद्या देवाना
हविष्यु पृथिव्या अनुवाक्या ॥

वळि॑त्था पर्व॑तानां खि॒द्रं वि॒र्भा॒पि पृथि॑वि ।

प्र॒ या भूमि॑ प्रव॒त्वति॑ म॒ह्ना जि॒नोषि॑ महि॒नि ॥ १ ॥

बट् । इ॒त्या । पर्व॑तानाम् । खि॒द्रम् । वि॒भ॒र्षि । पृ॒थि॒वि ।

प्र । या । भू॒मिम् । प्र॒व॒त्त्व॒ति । म॒ह्ना । जि॒नो॒षि ।

म॒हि॒नि ॥ १ ॥

स्तो॒मा॒स॒स्त्वा वि॒चा॒रि॒णि प्र॒ति प्ठो॒भ॒न्त्य॒क्तु॒भिः ।

प्र या वा॒जं न हे॒प॒न्तं पे॒रु॒म॒स्य॒स्य॒र्जु॒नि ॥ २ ॥

स्तो॒मा॒सः । त्वा । वि॒च्चा॒रि॒णि । प्र॒ति । स्तो॒भ॒न्ति ।

अ॒क्तु॒भिः ।

प्र । या । वा॒जम् । न । हे॒प॒न्तम् । पे॒रुम् । अ॒स्य॒सि ।

अ॒र्जु॒नि ॥ २ ॥

देवानां हवि॑षु दृ॒ळ्हा चि॒दिति॑ पृथि॒व्या या॒ज्या । ए॒षैव॑ भूमिस्तोमे
निष्के॑वल्ये सूक्तमु॒न्नीया ॥

दृ॒ळ्हा चि॒द्या वन॒स्पती॑न्क्ष॒मया दध॑र्ष्यो॒जसा ।

यत्तै॑ अ॒भ्र॒स्य वि॒द्युतो॑ दि॒वो वर्ष॑न्ति वृ॒ष्टयः॑ ॥ ३ ॥

दृ॒ष्ट्वा । चि॒त् । या । व॒नस्प॑तीन् । द॒मया॑ । द॒र्धपि॑ ।

ओज॑सा ।

यत् । ते । अ॒भ्रस्य॑ । वि॒द्युतः॑ । दि॒वः । व॒र्षन्ति॑ । वृ॒ष्टयः॑

॥ ३ ॥

१५

म. ५. सू. ८५

प्र स॒म्राज॑ इत्यष्टचं [प॒ष्ठेऽनु॑वाके] त्रयोदशं सूक्तमात्रेयं त्रैष्टुभं
वारुणम् । विनियोगो लैङ्गिकः ॥

प्र स॒म्राजे॑ बृ॒हद॑र्चा ग॒भीरं॑ ब्र॒ह्म प्रि॒यं वरु॑णाय श्रु॒ताय॑ ।

वि यो ज॒घान॑ श॒मिते॒व च॒र्मोऽप॑स्तिरे पृथि॒वीं सूर्या॑य ॥ १ ॥

प्र । स॒म॒ऽरा॒जे । बृ॒हत् । अ॒र्चं । ग॒भी॒रम् । ब्र॒ह्म । प्रि॒यम् ।

वरु॑णाय । श्रु॒ताय॑ ।

वि । यः । ज॒घान॑ । श॒मि॒ता॒ऽइ॒व । च॒र्म । उ॒प॒ऽस्ति॒रे ।

पृथि॒वीम् । सूर्या॑य ॥ १ ॥

वनेषु व्य॑न्तरिक्षं ततान॑ वाज॑मव॑त्सु पय॑ उ॒त्तिया॑सु ।

हृत्सु॑ क्रतुं॑ वरु॑णो अ॒प्स्व॑ग्निं दि॒वि सूर्य॑मद॒धात्सोम॑मद्रौ
॥ २ ॥

वने॑षु । वि । अ॒न्तरि॑क्षम् । त॒तान॑ । वाज॑म् । अ॒वत्सु॑ ।
पयः॑ । उ॒त्तिया॑सु ।

हृत्सु॑ । क्रतु॑म् । वरु॑णः । अ॒प्सु । अ॒ग्निम् । दि॒वि ।
सूर्य॑म् । अ॒दधा॑त् । सोम॑म् । अ॒द्रौ ॥ २ ॥

नी॒चीन॑वारं वरु॑णः कव॑न्धं प्र स॑सर्ज रोद॑सी अ॒न्तरि॑क्षम् ।
तेन॑ वि॒श्वस्य॑ भुव॑नस्य राजा॑ यव॑ं न वृ॒ष्टिर्व्यु॑नत्ति भूम॑
॥ ३ ॥

नी॒चीन॑वारम् । वरु॑णः । कव॑न्धम् । प्र । स॒सर्ज॑ । रोद॑सी इति ।
अ॒न्तरि॑क्षम् ।

तेन॑ । वि॒श्वस्य॑ । भुव॑नस्य । राजा॑ । यव॑म् । न । वृ॒ष्टिः ।
वि । उ॒नत्ति॑ । भूम॑ ॥ ३ ॥

उ॒न॒त्ति॑ भूमि॑ पृथि॒वीमु॒त द्यां॑ य॒दा दु॒ग्धं॑ वरु॒णो व॒ष्ट॒द्यादि॒त् ।

स॒म॒भ्रेण॑ व॒सत॑ प॒र्व॒तास॑स्त॒विषी॑यन्तः श्र॒य॒यन्त॑ वी॒राः ॥ ४ ॥

उ॒न॒त्ति॑ । भूमि॑म् । पृथि॒वीम् । उ॒त । द्याम् । य॒दा ।

दु॒ग्धम् । वरु॒णः । व॒ष्टि॑ । आ॒त् । इ॒त् ।

स॒म् । अ॒भ्रेण॑ । व॒सत॑ । प॒र्व॒तासः॑ । त॒वि॒षी॒य॒न्तः॑ ।

श्र॒य॒यन्त॑ । वी॒राः ॥ ४ ॥

इ॒मा॒म् । ष्वा॑सु॒रस्य॑ श्रु॒तस्य॑ म॒हीं मा॒यां वरु॑णस्य प्र वोच॑म् ।

मा॒ने॒ने॒व त॒स्थि॒वां अ॒न्त॒रि॒क्षे॒ वि॒ यो म॒मे पृथि॒वीं सूर्ये॑ण ।

॥ ५ ॥

इ॒मा॒म् । ॐ॑ इति॑ । सु॒ । आ॒सु॒रस्य॑ । श्रु॒तस्य॑ । म॒हीम् ।

मा॒या॒म् । वरु॑णस्य । प्र । वोच॑म् ।

मा॒ने॒न॒इ॒व । त॒स्थि॒ऽवा॒न् । अ॒न्त॒रि॒क्षे॒ । वि॒ । यः । म॒मे ।

पृथि॒वीम् । सूर्ये॑ण ॥ ५ ॥

इ॒मा॒म् नु॑ क॒वि॒त॒म॒स्य॑ मा॒यां म॒हीं दे॒व॒स्य॑ न॒कि॒रा द॒ध॒र्षं ।

ए॒कं यदु॒द्ना न॑ पु॒ण॒न्त्ये॒नी॒रा॒सिञ्च॑न्ती॒र॒व॒न॒यः । स॒मु॒द्र॒म्

॥ ६ ॥

इ॒मा॒म् । ऊँ इति॑ । नु॑ । क॒वि॒त॒म॒स्य॑ । मा॒या॒म् । म॒ही॒म् ।

दे॒व॒स्य॑ । न॒कि॑ः । आ । द॒ध॒र्षं ।

ए॒क॒म् । यत् । उ॒द्ना । न । पु॒ण॒न्ति॑ । ए॒नी॑ः ।

आ॒सिञ्च॑न्तीः । अ॒व॒न॒यः । स॒मु॒द्र॒म् ॥ ६ ॥

अ॒य॒म्यं व॒रु॒ण मि॒त्र्यं वा॑ स॒खायं॑ वा स॒द॒मिद् भ्रा॑तरं वा ।

वै॒शं वा॑ नि॒त्यं व॒रु॒णार॑णं वा यत्सी॒मा॒गश्च॑कृ॒मा शि॒श्र॒थ॒स्तत्

॥ ७ ॥

अ॒य॒म्य॒म् । व॒रु॒ण । मि॒त्र्य॒म् । वा । स॒खा॒य॒म् । वा ।

स॒द॒म् । इत् । भ्रा॑तरम् । वा ।

वै॒श॒म् । वा । नि॒त्य॒म् । व॒रु॒ण । अ॒र॒ण॒म् । वा । यत् ।

सी॒म् । आ॒गः । च॒कृ॒म । शि॒श्र॒थः । तत् ॥ ७ ॥

कित॒वासो॑ यद्वि॒रिपु॑र्न दी॒वि यद्वा॑ घा स॒त्यमु॑त्त यन्न वि॒द्य ।
 सर्वा॑ ता वि॒ष्य शि॒थिरे॒व दे॒वाधा॑ ते स्याम वरुण प्रियासः॑
 ॥ ८ ॥

कित॒वासः॑ । यत् । रि॒रिपुः॑ । न । दी॒वि । यत् । वा ।
 घ । स॒त्यम् । उत्त । यत् । न । वि॒द्य ।
 सर्वा॑ । ता । वि । स्य । शि॒थिरा॑ऽऽव । दे॒व । अध ।
 ते । स्या॒म । वरु॒ण । प्रि॒यासः॑ ॥ ८ ॥

१६

म. ६. सू. ५८

शुक्रं त इति चतुर्द्ध्वम् [पञ्चमेऽनुवाके] नवमं सूक्तं भरद्वाजस्यार्प
 षोष्णम् । द्वितीया जगती शिष्टास्त्रिष्टुभ । वैश्वदेवे पर्वणि षोष्णस्य
 हविषः । शुक्रं त इति याज्या । एकादशितस्य षोष्णस्य पशोर्वपाया एषैव
 याज्या । प्रवर्ग्याभिष्टवऽप्येषा ॥

शु॒क्रं ते॑ अ॒न्यद्य॑ज॒तं ते॑ अ॒न्यद्वि॑षु॒रूपे॑ अ॒हनी॑ द्यौ॒रिवा॑सि ।

वि॒द्या हि॒ मा॒या अ॒वसि॑ स्वधा॒वो भ॒द्रा ते॑ पू॒षन्नि॒ह रा॒ति-
 र॒स्तु ॥ १ ॥

शुक्रम् । ते । अन्यत् । यजतम् । ते । अन्यत् । विपु॑रूपे
 इति॑ विपु॑रूपे । अ॒ह॒नी इति॑ । द्यौः॑ऽइव । अ॒सि ।
 वि॒श्वाः । हि । मा॒याः । अ॒व॒सि । स्व॒घा॒ऽवः । भ॒द्रा । ते ।
 पू॒पन् । इ॒ह । रा॒तिः । अ॒स्तु ॥ १ ॥

अ॒जा॒श्वः प॒शु॒पा वा॒ज॒प॒स्त्यो धि॒यंजि॒न्वो भु॒वने॑ वि॒श्वे अ॒र्पितः॑ ।
 अ॒ष्ट्रां पू॒षा शि॒थिरा॒मुद्व॑रीवृ॒जत्संच॑क्षा॒णो भु॒वना॑ दे॒व ई॒यते॑
 ॥ २ ॥

अ॒जऽअ॒श्वः । प॒शु॒ष्पाः । वा॒ज॒ऽप॒स्त्यः । धि॒यम्जि॒न्वः ।
 भु॒वने॑ । वि॒श्वे । अ॒र्पितः॑ ।
 अ॒ष्ट्रा॑म् । पू॒षा । शि॒थिरा॑म् । उ॒त्स्व॑रीवृ॒जत् । स॒म्ज॒क्षा॒णः ।
 भु॒वना॑ । दे॒वः । ई॒यते॑ ॥ २ ॥

पौष्णस्य पगोर्वपापुरोडागयोर्वास्ते पूषन्नित्यादिके द्वे ऋची अनु-
 वाक्ये ॥

यास्ते॑ पू॒ष॒न्नावो॑ अ॒न्तः स॒मु॒द्रे हि॒र॒ण्य॒यो॒रन्त॑रि॒क्षे च॑रन्ति ।
 ताभि॑र्यासि दू॒त्यां सूर्य॑स्य का॒मेन॑ कृ॒त श्र॒व इ॒च्छ॒मानः॑

याः । ते । पू॒पन् । ना॒वः । अ॒न्तरि॑ति । स॒मु॒द्रे । हि॒र॒ण्य॒यीः ।

अ॒न्तरि॑क्षे । च॒रन्ति॑ ।

ताभिः । या॒सि । दू॒त्याम् । सू॒र्य॑स्य । का॒मेन॑ । कृ॒त ।

श्र॒वः । इ॒च्छ॒मानः॑ ॥ ३ ॥

पू॒षा सु॒व॒न्धु॑दि॒व आ पृ॑थि॒व्या इ॒ळ॒स्पति॑म॒ध॒वा द॒स्मव॑र्चाः ।

यं दे॒वासो॑ अ॒द॒दुः सू॒र्यायै॑ का॒मेन॑ कृ॒तं त॒वसं॑ स्व॒ञ्च॑म् ॥ ४ ॥

पू॒षा । सु॒व॒न्धुः । दि॒वः । आ । पृ॑थि॒व्याः । इ॒ळः । प॒तिः ।

म॒ध॒वा । द॒स्मव॑र्चाः ।

यम् । दे॒वासः । अ॒द॒दुः । सू॒र्यायै॑ । का॒मेन॑ । कृ॒तम् । त॒वसं॑म् ।

सु॒ञ्च॑म् ॥ ४ ॥

१७

म. ७. सू. ८३

युवां नरेति दशर्चम् [पञ्चमेऽनुवाके] त्रयोदशं सूक्तं वसिष्ठस्यार्प
जगत्तमैन्द्रावरुणम् । आभिप्लविकेपूक्येषु स्तोमवृद्धौ प्रशास्तुरिदं सूक्त-
मावापार्यम् ॥

युवां नरा पश्यमानास आप्य प्राचा गव्यन्तः पृथुपशवो
ययुः ।

दासा च वृत्रा हतमार्याणि च सुदासमिन्द्रावरुणावसावतम्
॥ १ ॥

युवाम् । नरा । पश्यमानासः । आप्यम् । प्राचा । गव्यन्तः ।
पृथुपशवः । ययुः ।

दासा । च । वृत्रा । हतम् । आर्याणि । च । सुदासम् ।
इन्द्रावरुणा । असा । अवतम् ॥ १ ॥

यत्रा नरः समयन्ते कृतध्वजो यस्मिन्नाजा भवति किं चन
प्रियम् ।

यत्रा भयन्ते भुवना स्वर्दशस्तत्रा न इन्द्रावरुणाधि वोचतम्
॥ २ ॥

यत्र । नरः । सम्अयन्ते । कृतध्वजः । यस्मिन् । आजा ।

भवति । किम् । चन । प्रियम् ।

यत्र । भयन्ते । भुवना । स्वऽदृशः । तत्र । नः ।

इन्द्रावरुणा । अधि । वोचतम् ॥ २ ॥

सं भूम्या अन्ता ध्वसिरा अदृक्षतेन्द्रावरुणा दिवि घोष
आरुहत् ।

अस्थ्युज्जनानामुप माभरातयोर्वागवसा हवनश्रुता गतम् ॥ ३ ॥

सम् । भूम्याः । अन्ताः । ध्वसिराः । अदृक्षत ।

इन्द्रावरुणा । दिवि । घोषः । आ । अरुहत् ।

अस्थुः । जनानाम् । उप । माम् । अरातयः । अर्वाक् ।

अवसा । हवनश्रुता । आ । गतम् ॥ ३ ॥

इन्द्रावरुणा वयनाभिरप्रति भेदं वन्यन्ता प्र सुदासमावतम् ।

ब्रह्माण्येषां शृणुतं हवीमनि सत्या तृत्सूनामभवत्पुरोहितः ।

इन्द्रावरुणा । वधनाभिः । अप्रति । भेदम् । वन्वन्ता ।

प्र । सु॒ऽदासम् । आव॒तम् ।

ब्रह्मा॑णि । ए॒पाम् । शु॒णु॒तम् । ह॒वीम॑नि । स॒त्या ।

तृ॒त्सूना॑म् । अ॒भव॑त् । पु॒रःऽहि॑तिः ॥ ४ ॥

इन्द्रावरुणावभ्या तपन्ति माघान्यर्यो वनुषामरातयः ।

यु॒वं हि व॑स्व उ॒भय॑स्य रा॒जथो॑ऽध स्मा नो॒ऽवत॑तं पा॒र्ये दि॒वि

॥ ५ ॥

इन्द्रावरुणौ । अ॒भि । आ । त॒प॒न्ति । मा । अ॒घानि॑ ।

अ॒र्येः । व॒नुषा॑म् । अ॒रा॒तयः॑ ।

यु॒वम् । हि । व॑स्वः । उ॒भय॑स्य । रा॒जथः॑ । अ॒ध । स्म ।

नः । अ॒व॒त॒म् । पा॒र्ये । दि॒वि ॥ ५ ॥

यु॒वां ह॑वन्त उ॒भया॑स्त आ॒जिष्वि॑न्द्रं च व॒स्यो व॑रुणं च सा॒तये॑ ।

यत्र॑ रा॒जभि॑र्दं॒शभि॑र्निवा॒धितं॑ प्र सु॒दा॒समा॑व॒तं तृ॒त्सुभिः॑ स॒ह

॥ ६ ॥

यु॒वाम् । ह॒वन्ते । उ॒भया॑सः । आ॒जि॒पु । इन्द्र॑म् । च ।
 व॒स्वः । व॒रुण॑म् । च । सा॒तये॑ ।
 यत्र॑ । रा॒ज॒ग्भिः । द॒श॒ग्भिः । नि॒ज्वा॑धितम् । प्र । सु॒ज्दा॑सम् ।
 आ॒व॒तम् । तृ॒त्सु॑ग्भिः । सह ॥ ६ ॥

द॒श रा॒जा॒नः । स॒मि॒ता अ॒य॒ज्य॒वः । सु॒दा॑स॒मिन्द्रा॑वरुणा न यु॒यु॒धुः ।
 स॒त्या नृ॒णाम॑स॒दामु॑प॒स्तुति॑दे॒वा ए॒षाम॑भ॒वन्दे॒वहू॑तिषु ॥ ७ ॥
 द॒श । रा॒जा॒नः । स॒म्॒इ॒ताः । अ॒य॒ज्य॒वः । सु॒ज्दा॑सम् ।
 इन्द्रा॑वरुणा । न । यु॒यु॒धुः ।
 स॒त्या । नृ॒णाम् । अ॒स॒ज्ज॑स॒दाम् । उ॒प॒स्तु॑तिः । दे॒वाः ।
 ए॒षाम् । अ॒भव॑न् । दे॒वहू॑तिषु ॥ ७ ॥

दा॒श॒रा॒ज्ञे परि॑य॒त्ताय॑ वि॒श्व॒तः । सु॒दा॑स॒ इन्द्रा॑वरुणाव॒शिक्ष॑तम् ।
 शि॒व॒त्य॒ञ्चो यत्र॑ नम॒सा क॒प॒दि॒नो धि॒या धी॑व॒न्तो अ॑स॒प॒न्त
 तृ॒त्सवः ॥ ८ ॥

दा॒श॒रा॒ज्ञे । परि॒ज्य॒त्ताय॑ । वि॒श्वतः॑ । सु॒ज्दा॒से । इन्द्रा॒वरु॒णौ ।
अ॒शि॒क्ष॒तम् ।

शिव॒त्यञ्चः॑ । यत्र॑ । नम॒सा । क॒र्प॒दिनः॑ । धि॒या ।
धी॒ज्वन्तः॑ । अ॒स॒पन्त॑ । तृ॒त्सवः॑ ॥ ८ ॥

वृ॒त्राण्य॒न्यः स॒मि॒थेषु॑ जिघ्न॒ते व्र॒तान्य॒न्यो अ॒भि र॒क्षते॑ सदा॑ ।
ह॒वाम॑हे वां वृष॒णा सु॒वृ॒क्तिभि॒रस्मे॑ इन्द्रा॒वरु॒णा शर्म॑ यच्छ॒तम्
॥ ९ ॥

वृ॒त्राणि॑ । अ॒न्यः । स॒म्ज्ये॒षु । जिघ्न॒ते । व्र॒तानि॑ । अ॒न्यः ।
अ॒भि । र॒क्षते॑ । सदा॑ ।
ह॒वाम॑हे । वा॒म् । वृष॒णा । सु॒वृ॒क्तिभिः॑ । अ॒स्मे इति॑ ।
इन्द्रा॒वरु॒णा । शर्म॑ । यच्छ॒तम् ॥ ९ ॥

अ॒स्मे इन्द्रो॑ वरु॒णो मि॒त्रो अ॒र्य॒मा द्यु॒म्नं यच्छ॑न्तु म॒हि शर्म॑
स॒प्रयः॑ ।

अ॒व॒ध्रं ज्योति॑र॒दिते॑ऋ॒तावृ॒धो दे॒वस्य॑ इ॒लोकं॑ स॒वितु॑र्म॒नाम॑हे
॥ १० ॥

अस्मे इति । इन्द्रः । वरुणः । मित्रः । अयमा । शुम्नम् ।
यच्छन्तु । महि । शर्म । सऽप्रथः ।
अवध्रम् । ज्योतिः । अदितेः । ऋतऽवृधः । देवस्य ।
श्लोकम् । सवितुः । मनामहे ॥ १० ॥

१८

म. ७. सू. ८६

धीरा त्वस्येत्यष्टचम् [पञ्चमेऽनुवाके] षोडशं सूक्तं वसिष्ठस्यार्प
त्रैष्टुभं वरुणदेवत्यम् । गतो विनियोगः ॥

धीरा त्वस्य महिना जनूपि वि यस्तस्तम्भ रोदसी चिदुर्वी ।
प्र नाकमुष्वं नुनुदे बृहन्तं द्विता नक्षत्रं पप्रयच्च भूम ॥ १ ॥
धीरा । तु । अस्य । महिना । जनूपि । वि । यः ।
तस्तम्भ । रोदसी इति । चित् । उर्वी इति ।
प्र । नाकम् । ऋष्वम् । नुनुदे । बृहन्तम् । द्विता । नक्षत्रम् ।
पप्रयत् । च । भूम ॥ १ ॥

उ॒त स्व॒या त॒न्वा॒३ सं व॒दे तत्क॒दा न्व॒॑न्तर्व॑रु॒णे भु॒वन्ति॑ ।

कि॒ मे ह॒व्यम॑ह॒णानो॑ जु॒पेत् क॒दा मृ॒ळीकं॑ सु॒मना॑ अ॒भि ख्य॑म्

॥ २ ॥

उ॒त । स्व॒या । त॒न्वा । स॒म् । व॒दे । तत् । क॒दा । नु ।

अ॒न्तः । व॒रु॒णे । भु॒वन्ति॑ ।

कि॒म् । मे । ह॒व्यम् । अ॒ह॒णानः॑ । जु॒पेत् । क॒दा । मृ॒ळीक॑म् ।

सु॒मनाः॑ । अ॒भि । ख्य॑म् ॥ २ ॥

पृ॒च्छे त॒वेनो॑ व॒रु॒ण दि॒दृक्षु॑ ए॒मि चि॒कि॒तुषो॑ वि॒पृच्छ॑म् ।

स॒मा॒नमि॒न्मे क॒वय॑श्चि॒दाहृ॒रयं॑ ह॒ तुम्यं॑ व॒रु॒णो ह॒णीते॑ ॥ ३ ॥

पृ॒च्छे । तत् । ए॒नः । व॒रु॒ण । दि॒दृक्षु॑ । उ॒पो इति॑ ।

ए॒मि । चि॒कि॒तुषः॑ । वि॒पृच्छ॑म् ।

स॒मा॒नम् । इत् । मे । क॒वयः॑ । चि॒त् । आ॒हुः । अ॒यम् ।

ह॒ । तुम्य॑म् । व॒रु॒णः । ह॒णीते॑ ॥ ३ ॥

किमा॑ग आ॒स व॒रुण॒ ज्येष्ठं॒ यत्स्तो॒तारं॒ जिघा॑स॒सि सखा॑यम् ।

प्र तन्मे॑ वोचो॒ ॥ दू॒ळभ॒ स्वधा॒वोऽव॑ त्वाने॒ना नम॑सा॒ तुर

इ॒याम् ॥ ४ ॥

किम् । आ॒गः । आ॒स । व॒रुण॒ । ज्येष्ठ॑म् । यत् ।

स्तो॒तारम् । जिघा॑स॒सि । सखा॑यम् ।

प्र । तत् । मे । वोचः॑ । दुः॒ऽद॒भ । स्वधा॒वः । अव॑ । त्वा ।

अने॒नाः । नम॑सा । तुरः॑ । इ॒याम् ॥ ४ ॥

अव॑ द्रु॒ग्धानि॑ पि॒त्र्या सृ॒जा नोऽव॒ या व॒यं च॒क्रमा॑ त॒नूभिः॑ ।

अव॑ राज॒न्पशु॑तृ॒पं न ता॒युं सृ॒जा व॒त्सं न दा॒मनो॑ वसि॒ष्ठम्

॥ ५ ॥

अव॑ । द्रु॒ग्धानि॑ । पि॒त्र्या । सृ॒ज । नः । अव॑ । या । व॒यम् ।

च॒क्रम॑ । त॒नूभिः॑ ।

अव॑ । राज॒न् । पशु॑तृ॒पम् । न । ता॒युम् । सृ॒ज । व॒त्सम् ।

न । दा॒मनः॑ । वसि॒ष्ठम् ॥ ५ ॥

न स स्वो दक्षो वरुण ध्रुतिः सा सुरा मन्युर्विभीदको
अचित्तिः ।

अस्ति ज्यायान्कनीयस उपारे स्वप्नश्चनेदनृतस्य प्रयोता
॥ ६ ॥

न । सः । स्वः । दक्षः । वरुण । ध्रुतिः । सा । सुरा ।
मन्युः । विभीदकः । अचित्तिः ।

अस्ति । ज्यायान् । कनीयसः । उपारे । स्वप्नः । चन ।
इत् । अनृतस्य । प्रयोता ॥ ६ ॥

अरं दासो न मीळ्हुषे कराण्यहं देवाय भूर्णयेऽनागाः ।
अचेतयदचितो देवो अयों गृत्सं राये कवितरो जुनाति
॥ ७ ॥

अरम् । दासः । न । मीळ्हुषे । कराणि । अहम् । देवाय ।
भूर्णये । अनागाः ।
अचेतयत् । अचितः । देवः । अयः । गृत्सम् । राये ।
कविस्तरः । जुनाति ॥ ७ ॥

एकादशने वारुणे पशायमिति पुरोडाशस्यानुवाकः ॥

अ॒यं सु॒ तु॒भ्य॑ व॒रुण॑ स्व॒धावो॑ हृ॒दि स्तो॑म॒ उप॑श्रितश्चिदस्तु ।
शं नः॒ क्षेमे॑ श॒मु यो॑गे नो अस्तु॒ यूयं॑ पा॒त स्व॒स्तिभिः॑ सदा॑
नः ॥ ८ ॥

अ॒यम् । सु॒ । तु॒भ्यम् । व॒रुण॑ । स्व॒धाऽवः॑ । हृ॒दि । स्तो॑मः ।
उप॑श्रितः । चि॒त् । अ॒स्तु ।
शम् । नः॒ । क्षेमे॑ । शम् । ऊँ इति॑ । यो॑गे । नः॒ । अ॒स्तु ।
यू॒यम् । पा॒त । स्व॒स्तिभिः॑ । सदा॑ । नः॒ ॥ ८ ॥

१९

म. ७. सू. ८८

प्र शुन्ध्युवमिति सप्तचमम् [पञ्चमेऽनुवाके] अष्टादशं सूक्तं वसिष्ठ-
स्यापि त्रैष्टुभं वारुणम् । गतो विनियोगः ॥

प्र शु॒न्ध्यु॒वं व॑रुणा॒य प्रे॑ष्ठां म॒ति व॑सिष्ठ मी॒ळ॒हुषे॑ भरस्व ।
य ई॒मर्वा॑ञ्चिं॒ कर॑ते यज॒त्रं स॒हस्रा॑मघं वृष॒णं बृ॑हन्तम्
॥ १ ॥

प्र । शुन्ध्युवम् । वरुणाय । प्रेष्ठाम् । मतिम् । वसिष्ठ ।
मीळ्हुपे । भरस्व ।

यः । ईम् । अर्वञ्चम् । करते । यजत्रम् । सहस्रजघम् ।
वृषणम् । वृहन्तम् ॥ १ ॥

अथा ग्वस्य संदृशं जगन्वानग्नेरनीकं वरुणस्य मंसि ।
त्वय्यदश्मन्नधिपा उ अन्धोभि मा वपुर्दृशये निनीयात्
॥ २ ॥

अथ । नु । अस्य । सम्जृक्षम् । जगन्वान् । अग्नेः ।
अनीकम् । वरुणस्य । मंसि ।
स्वः । यत् । अदश्मन् । अधिष्ठाः । ऊँ इति । अन्धः ।
अभि । मा । वपुः । दृशये । निनीयात् ॥ २ ॥

आ यद्रहाय यदणश्च नायं प्र यत्समुद्रमोरयाव मध्यम् ।
अपि यदपां स्नुभिश्चराय प्र प्रेक्ष ईह्वयावहे शुभे कम्

आ । यत् । रु॒हाव॑ । वरु॑णः । च॒ । नाव॑म् । प्र । यत् ।
समु॒द्रम् । ईर॑याव । मध्य॑म् ।

अधि॑ । यत् । अ॒पाम् । स्तु॒ग्भिः । चरा॑व । प्र । प्र॒ऽई॒ह्वे ।
ई॒ह्वया॒वहै॑ । शु॒भे । कम् ॥ ३ ॥

वसि॑ष्ठं ह॒ वरु॑णो ना॒व्याधा॒दृषि॑ चका॒र स्व॒पा म॒होभिः॑ ।
स्तो॒तारं॑ वि॒प्रः सु॒दिन॒त्वे अ॒ह्नां या॒शु द्या॒वस्त॒तन॒न्यादु॒पासः॑
॥ ४ ॥

वसि॑ष्ठम् । ह॒ । वरु॑णः । ना॒वि । आ । अ॒धात् । ऋ॒षिम् ।
चका॒र । सु॒अ॒पाः । म॒हः॒ग्भिः ।

स्तो॒तारम् । वि॒प्रः । सु॒दिन॒त्वे । अ॒ह्नाम् । यात् । नु ।
द्या॒वः । त॒तन॑न् । यात् । उ॒पसः॑ ॥ ४ ॥

क्व १॒ त्पानि॑ नौ स॒ख्या ब॒भूवुः॑ स॒चाव॑हे यद॒वृकं॑ पु॒रा
चित् ।

बृ॒हन्तं॑ मा॒नं वरु॑ण स्व॒धावः॑ स॒हस्र॑द्वारं जग॒मा गृ॒हं ते॑
॥ ५ ॥

क्व । त्यानि । नौ । सखा । वभूवुः । सचावहे इति ।

यत् । अवृकम् । पुरा । चित् ।

बृहन्तम् । मानम् । वरुण । स्वधाऽवः । सहस्रद्वारम् ।

जगम् । गृहम् । ते ॥ ५ ॥

य अपि नित्यो वरुण प्रियः सन्त्वामागांसि कृणवत्सखा ते ।

मा त एनस्वन्तो यक्षिन्भुजेम यन्धि त्मा विप्रः स्तुवते

वरुथम् ॥ ६ ॥

यः । अपिः । नित्यः । वरुण । प्रियः । सन् । त्वाम् ।

आगांसि । कृणवत् । सखा । ते ।

मा । ते । एनस्वन्तः । यक्षिन् । भुजेम । यन्धि । स्म ।

विप्रः । स्तुवते । वरुथम् ॥ ६ ॥

अत्र ऋग्विधानम् । ध्रुवासु त्वासु क्षितिषु जपन् वन्धात् प्रमुच्यते ।
तिष्ठन् रात्रौ जपेदेता पिशाचस्त न गच्छति ॥

ध्रुवासु त्वासु क्षितिषु क्षियन्तो व्यश्मत्पाशं वरुणो

मुमोचत् ।

अवो वन्वाना अदितेरुपस्थाद्ययं पात स्वस्तिभिः सदा नः

म. ८. सू. १०

ध्रु॒वासु॑ । त्वा । आ॒सु । क्षि॒तिपु॑ । क्षि॒यन्तः॑ । वि ।
 अ॒स्मत् । पा॒शम् । वरु॑णः । मु॒मोच॑त् ।
 अवः॑ । व॒न्वा॒नाः । अदि॑तेः । उ॒प॒ज्यात् । यू॒यम् । पा॒त ।
 स्व॒स्ति॒भिः । सदा॑ । नः ॥ ७ ॥

२०

म. ८. सू. १०

यत्स्थ इति पङ्चमं [द्वितीयेऽनुवाके] पञ्चमं सूक्तं कण्वपुत्रस्य
 प्रगाथस्यापमश्विनम् । आद्या बृहती । द्वितीया मध्येज्योतिस्त्रिष्टुप् ।
 तृतीयाऽनुष्टुप् । चतुर्थ्यास्तारपङ्क्तिः । पञ्चमी बृहती षष्ठी सतोबृहती ।
 प्रातरनुवाकाश्विने ऋतौ बाह्वते छन्दस्याश्विनशस्त्रे चेदं सूक्तम् ॥

यत्स्थो दी॒र्घप्र॑सन्ननि यद्वा॒दो रो॒चने॑ दि॒वः ।

यद्वा॑ स॒मुद्रे॑ अ॒ध्याकृ॑ते गृ॒हेत॑ आ या॒तम॑श्विना ॥ १ ॥

यत् । स्थः । दी॒र्घ॑ऽप्रसन्ननि । यत् । वा । अ॒दः ।
 रो॒चने॑ । दि॒वः ।

यत् । वा । स॒मुद्रे॑ । अधि॑ । आ॒कृ॑ते । गृ॒हे । अतः॑ ।

आ । या॒तम् । अ॒श्वि॒ना ॥ १ ॥

यद्वा यज्ञं मनवे संमिमिक्षयुरेवेत्काण्वस्य बोधतम् ।

बृहस्पतिं विश्वान्देवां अहं हुव इन्द्राविष्णू अश्विनावाशुहेपसा

॥ २ ॥

यत् । वा । यज्ञम् । मनवे । सम्मिमिक्षयुः । एव ।

इत् । काण्वस्य ।

बोधतम् । बृहस्पतिम् । विश्वान् । देवान् । अहम् । हुवे ।

इन्द्राविष्णू इति । अश्विनौ । आशुहेपसा ॥ २ ॥

त्या न्वश्विना हुवे सुदंससा गृभे कृता ।

ययोरस्ति प्र णः सख्यं देवेष्वध्याप्यम् ॥ ३ ॥

त्या । नु । अश्विना । हुवे । सुदंससा । गृभे । कृता ।

ययोः ।

अस्ति । प्र । नः । सख्यम् । देवेषु । अधि । आप्यम्

॥ ३ ॥

ययो॒रधि॒ प्र य॒ज्ञा अ॒सूरे॑ सन्ति॑ सू॒रयः॑ ।

ता य॒ज्ञस्या॑ध्व॒रस्य॑ प्रचे॒तसा॑ स्व॒धामि॒र्या पि॒बतः॑ सो॒म्यं मधु॑
॥ ४ ॥

ययोः॑ । अधि॑ । प्र । य॒ज्ञाः । अ॒सूरे॑ । सन्ति॑ । सू॒रयः॑ ।

ता । य॒ज्ञस्य॑ । अ॒ध्वर॑स्य । प्र॒चे॒तसा॑ । स्व॒धामि॑ः । या ।
पि॒बतः॑ । सो॒म्यम् । मधु॑ ॥ ४ ॥

यद॒द्याश्चि॑ना॒वपा॒ग्यत्प्रा॑क्स्थो वा॒जिनी॑वसू ।

यद् द्रु॒ह्यव्य॑नवि॒ तुर्व॑शे॒ यदौ॑ हु॒वे वा॒मथ॑ मा ग॒तम् ॥ ५ ॥

यत् । अ॒द्य । अ॒श्चि॒नौ । अ॒पाक् । यत् । प्राक् । स्थः ।

वा॒जिनी॑व॒सू इति॑ वाजिनीवसू ।

यत् । द्रु॒ह्यवि॑ । अ॒नवि॑ । तुर्व॑शे॒ यदौ॑ । हु॒वे । वा॒म् ।

अथ॑ । मा । आ । ग॒तम् ॥ ५ ॥

यद॒न्तरि॑क्षे॒ पत॑थः पु॒रुभु॑जा॒ यद्वे॑मे॒ रोद॑सी॒ अनु॑ ।

यद्वा॑ स्व॒धामि॑र॒धिति॑ष्ठ॒थो रथ॑म॒त आ॑ या॒तम॑श्चि॒ना ॥ ६ ॥

यत् । अ॒न्तरि॑क्षे । प॒त॒थः । पु॒रु॒ष्भु॒जा । यत् । वा ।

इ॒मे इति॑ । रो॒द॒सी इति॑ । अ॒नु ।

यत् । वा । स्व॒धाभिः॑ । अ॒धि॒ऽति॒ष्ठ॒थः । रथ॑म् । अ॒तः ।

आ । या॒त॒म् । अ॒श्वि॒ना ॥ ६ ॥

२१

म. ९. सू. ११

उपास्मा इति नवचंम् [प्रथमं अनुवाके] एकादशं सूक्तम् । असितो देवल ऋषिः । तौ च कश्यपगोत्रजौ । गायत्र छन्दः । सोम. पवमानो देवता । यावस्तोत्रेऽर्बुदसूक्तस्य प्रागुत्तमाया इदमादिकं सर्वं पावमानं विकल्पेनावपनीयम् । अभिष्टवे धर्मदुष्पावत्सेवनीयमाने नमसेदुपेत्येपा ॥

उपा॑स्मै गाय॒ता न॒रः प॒व॒मा॒नाये॑न्द॒वे । अ॒भि दे॒वा इ॒य॒क्ष॒ते ॥ १ ॥

उप॑ । अ॒स्मै । गा॒य॒त । न॒रः । प॒व॒मा॒नाय॑ । इ॒न्द॒वे ।
अ॒भि । दे॒वान् । इ॒य॒क्ष॒ते ॥ १ ॥

अ॒भि ते म॒धु॒ना प॒योऽय॑र्वा॒णो अ॒शि॒श्रु॒युः । दे॒वं दे॒वाय॑ दे॒व्यु ॥ २ ॥

म. ९. सू. ११

अ॒भि । ते । म॒धु॒ना । प॒यः । अ॒य॒र्वा॒णिः । अ॒शि॒श्र॒युः ।

दे॒वम् । दे॒वाय॑ । दे॒व॒ज्यु ॥ २ ॥

स॒ नः॑ प॒वस्व॑ शं ग॒वे शं ज॒नाय॑ श॒मर्व॑ते । शं रा॒ज॒न्मो॒षधी॑भ्यः
॥ ३ ॥

सः । नः । प॒वस्व॑ । श॒म् । ग॒वे । श॒म् । ज॒नाय॑ ।

श॒म् । अ॒र्व॒ते । श॒म् । रा॒ज॒न् । ओ॒षधी॑भ्यः ॥ ३ ॥

व॒भ्र॒वे नु॑ स्व॒त॒व॒से॒रु॒णाय॑ दि॒वि॒स्पृ॒शे । सो॒माय॑ गा॒थम॑र्च॒त
॥ ४ ॥

व॒भ्र॒वे । नु॑ । स्व॒त॒व॒से । अ॒रु॒णाय॑ । दि॒वि॒स्पृ॒शे । सो॒माय॑ ।
गा॒थम् । अ॒र्च॒त ॥ ४ ॥

ह॒स्त॑च्यु॒तेभि॒रद्वि॑भिः सु॒तं सोमं॑ पु॒नीत॑न । म॒घा॒वा धा॒वता॑
म॒धु ॥ ५ ॥

ह॒स्त॑च्यु॒तेभिः । अ॒द्वि॑भिः । सु॒तम् । सोम॑म् । पु॒नीत॑न ।
म॒घा । आ । धा॒व॒ता । म॒धु ॥ ५ ॥

नम॑सेदुप॑ सीदत॑ द॒ध्नेद॒भि श्रीणी॑तन इन्दु॑मिन्द्रे॑ दधातन

॥ ६ ॥

नम॑सा । इत् । उप॑ । सीदत॑ । द॒ध्ना । इत् । अ॒भि ।

श्रीणी॑तन । इन्दु॑म् । इन्द्रे॑ । द॒धातन॑ ॥ ६ ॥

अमि॑त्रहा विच॑र्षणिः पव॑स्व सोम॒ शं गवे॑ । देवे॑भ्यो

अनु॑काम॒कृत् ॥ ७ ॥

अमि॑त्रऽहा । विऽच॑र्षणिः । पव॑स्व । सोम॒ । शम् । गवे॑ ।

देवे॑भ्यः । अनु॑कामऽकृत् ॥ ७ ॥

इन्द्रा॑य सोम॒ पात॑वे मदा॑य परि॑ षिच्यसे । मन॑श्चिन्मन॑सस्पतिः॑

॥ ८ ॥

इन्द्रा॑य । सोम॒ । पात॑वे । मदा॑य । परि॑ । सिच्य॑से ।

मन॑ऽचित् । मन॑सः । पतिः॑ ॥ ८ ॥

पव॑मान सु॒वीर्यं॑ र॒यि सोम॑ रिरीहि॑ नः । इन्द्र॑विन्द्रेण॑ नो

युजा॑ ॥ ९ ॥

पव॑मान । सु॒ज्वीर्य॑म् । र॒यिम् । सो॒म । रि॒रीहि॑ । नः । इ॒न्दो
इति॑ । इ॒न्द्रेण॑ । नः । यु॒जा ॥ ९ ॥

२२

म. १०. सू. १४

परेयिवासमिति षोडशर्चं चतुर्दशं सूक्तं विवस्वतः पुनस्त्य यमत्पार्षम् ।
अङ्गिरसो नः पितरो नवम्वा इति पष्ठधा अङ्गिरःपित्रयवर्चभृगुलक्षणा
लिङ्गोक्ता देवताः । प्रेहीत्याद्यास्तिस्रो लिङ्गोक्तदेवताकाः पितृदेवताका
वा । अति द्रव सारमेयावित्यादिकस्तृच सारमापुत्री यो श्वानो परलोक-
मार्गमभितः स्थितौ तद्देवताकः । शिष्टा यमदेवताः । यमाय सोममिति
त्रयोदश्याद्या अनुष्टुभः । यमाय मधुमत्तममित्येषा बृहती । आदितो
द्वादश त्रिष्टुभः । गतः सूक्तविनियोगः । महापितृभजे यमयागाख्या
याज्या ॥

प॒रे॒यि॒वा॒सं॑ प्र॒यतो॑ म॒हीर॑नु ब॒हु॒भ्यः प॒न्था॑मनुप॒स्प॒शान॑म् ।

वै॒व॒स्व॒तं स॒ङ्ग॑मनं ज॒नानां॑ य॒मं रा॒जानं॑ ह॒विषा॑ दु॒व॒स्य ॥ १ ॥

प॒रे॒यि॒ज्वा॑सम् । प्र॒ज्वतः॑ । म॒हीः । अ॒नु । ब॒हु॒भ्यः । प॒न्था॑म् ।

अ॒नु॒प॒स्प॒शान॑म् ।

वै॒व॒स्व॒तम् । स॒म॒ज॒म॒नम् । ज॒नाना॑म् । य॒मम् । रा॒जान॑म् ।

ह॒विषा॑ । दु॒व॒स्य ॥ १ ॥

य॒मो नो॑ गा॒तुं प्र॒थ॒मो वि॒वेद॑ नै॒षा ग॒व्यूति॑र॒प॒भ॒र्त॒वा उ॑ ।

यत्रा॑ नः॒ पूर्वे॑ पि॒तरः॑ प॒रेयु॒रेना॑ ज॒ज्ञा॒नाः प॒थ्या ३ अनु॑ स्वाः

॥ २ ॥

य॒मः । नः॑ । गा॒तुम् । प्र॒थ॒मः । वि॒वेद॑ । न । ए॒षा ।

ग॒व्यूतिः॑ । अ॒प॒भ॒र्त॒वै । ॐ इति॑ ।

यत्र॑ । नः॑ । पूर्वे॑ । पि॒तरः॑ । प॒राऽई॒युः । ए॒ना । ज॒ज्ञा॒नाः ।

प॒थ्याः । अनु॑ । स्वाः ॥ २ ॥

आग्निमाशते मातली कव्यैरित्येषा धार्या ॥

मा॒तली॑ क॒व्यैर्य॒मो अ॒ङ्गि॒रोभि॒वंह॒स्पति॑र्ऋ॒क्वभि॒र्वावृ॒धानः॑ ।

यांश्च॑ दे॒वा वा॒वृ॒धु॒र्ये च॑ दे॒वान्त॑स्वाहा॒न्ये स्व॒घया॒न्ये म॒दन्ति॑

॥ ३ ॥

मा॒तली॑ । क॒व्यैः । य॒मः । अ॒ङ्गि॒रऽभिः॑ । वृ॒ह॒स्पतिः॑ ।

ऋ॒क्वभिः॑ । वृ॒वा॒धानः॑ ।

या॒न् । च॑ । दे॒वाः । वृ॒धुः । ये । च॑ । दे॒वान् । स्वाहा॑ ।

अ॒न्ये । स्व॒घया॑ । अ॒न्ये । म॒द॒न्ति ॥ ३ ॥

म. १०. सू. १४

महापितृयज्ञे यमस्येमं यमेत्यादिके द्वे अनुवाक्ये । मैवाग्निनास्तेऽपि
पाय्या ॥

इ॒मं य॒म प्र॒स्तर॒मा हि सी॒दाङ्गि॒रोभिः पि॒तृभिः संवि॒दानः ।

आ त्वा॒ मन्त्राः॑ क॒विश॒स्ता व॒हन्त्वे॒ना रा॒जन् ह॒विषा॑
मा॒दय॒स्व ॥ ४ ॥

इ॒मम् । य॒म । प्र॒स्तर॒म् । आ । हि । सी॒द । अ॒ङ्गि॒रः॒भिः ।

पि॒तृ॒भिः । स॒म्वि॒दानः ।

आ । त्वा । मन्त्राः॑ । क॒वि॒श॒स्ताः । व॒हन्तु॑ । ए॒ना । रा॒जन् ।

ह॒विषा॑ । मा॒दय॒स्व ॥ ४ ॥

अ॒ङ्गि॒रोभि॒रा ग॒हि य॒ज्ञिये॑भि॒र्यमं॑ व॒रूपै॑रि॒ह मा॒दय॒स्व ।

वि॒वस्व॑न्तं हु॒वे यः पि॒ता ते॒ऽस्मि॒न्य॒ज्ञे ब॒र्हिष्या॑ नि॒षद्य॑
॥ ५ ॥

अ॒ङ्गि॒रः॒भिः । आ । ग॒हि । य॒ज्ञिये॑भिः । य॒म । व॒रूपैः॑ ।

इ॒ह । मा॒दय॒स्व ।

वि॒वस्व॑न्तम् । हु॒वे । यः । पि॒ता । ते । अ॒स्मिन् । य॒ज्ञे ।

ब॒र्हिषि॑ । आ । नि॒षद्य॑ ॥ ५ ॥

अङ्गिर॑सो नः पि॒तरो नव॑ग्वा अथ॑र्वा॒णो भृ॑गवः सो॒म्यासः॑ ।

तेषां॑ व॒यं सु॒म॒तौ य॒ज्ञिया॑ना॒मपि॑ भ॒द्रे सौ॑म॒न॒से स्या॑म ॥ ६ ॥

अङ्गिर॑सः । नः । पि॒तरः॑ । नव॑ग्वाः । अथ॑र्वा॒णिः । भृ॑गवः ।

सो॒म्यासः॑ ।

तेषा॑म् । व॒यम् । सु॒म॒तौ । य॒ज्ञिया॑ना॒म् । अपि॑ । भ॒द्रे ।

सौ॑म॒न॒से । स्या॑म् ॥ ६ ॥

मत्रमध्ये दीक्षितस्य मरणे प्रेहीत्याद्याः पञ्चर्वस्तृतीयावजिता होत्रा शमनीया ॥

प्रेहि॑ प्रेहि॑ प॒थिभिः॑ पू॒र्व्येभि॑र्यत्रा नः॒ पू॒र्वे पि॒तरः॑ प॒रेयुः॑ ।

उ॒भा रा॒जा॒ना स्व॒धया॑ म॒दन्ता॑ य॒मं प॑श्यासि वरु॑णं च

दे॒वम् ॥ ७ ॥

प्र । इ॒हि । प्र । इ॒हि । प॒थिभिः॑ । पू॒र्व्येभिः॑ । यत्र॑ । नः॒ ।

पू॒र्वे । पि॒तरः॑ । प॒रा॒ऽइ॒युः॑ ।

उ॒भा । रा॒जा॒ना । स्व॒धया॑ । म॒दन्ता॑ । य॒मम् । प॑श्यासि ।

वरु॑णम् । च । दे॒वम् ॥ ७ ॥

सं गच्छस्व पितृभिः सं यमेनेष्टापूतेन परमे व्योमन् ।

हित्वापावद्यं पुनरस्तमेहि सं गच्छस्व तन्वा सुवर्चाः ॥ ८ ॥

सम् । गच्छस्व । पितृभिः । सम् । यमेन । इष्टापूतेन ।

परमे । विओमन् ।

हित्वाय । अवद्यम् । पुनः । अस्तम् । आ । इहि । सम् ।

गच्छस्व । तन्वा । सुवर्चाः ॥ ८ ॥

पैतृमेधिके कर्मणि श्मशानावनं प्रोक्षत्यपेत वीतेति ॥

अपेत वीत वि च सर्पतातोऽस्मा एतं पितरो लोकमक्रन् ।

अहोभिरद्विरक्तुभिर्व्यक्तं यमो ददात्यवसानमस्मै ॥ ९ ॥

अप । इत । वि । इत । वि । च । सर्पत । अतः ।

अस्मै । एतम् । पितरः । लोकम् । अक्रन् ।

अहोभिः । अतुभिः । अक्तुभिः । विअक्तम् । यमः ।

ददाति । अवसानम् । अस्मै ॥ ९ ॥

अनुस्तरण्या वृक्को पाश्वयोराभ्रफलाकृती । तावुद्धृत्य प्रेतस्य
हस्तगोर्निदधात्यति द्रव सारमेयाविति द्वाभ्याम् ॥

अति॑ द्रव॑ सार॒मे॒यो॑ श्वानो॑ चतु॒र॒क्षो॑ श॒बलो॑ सा॒धुना॑ प॒था ।

अथा॑ पि॒तृन्सु॑वि॒दत्रां॑ उपे॑हि य॒मेन॑ ये स॒ध॒मादं॑ म॒दन्ति॑

॥ १० ॥

अति॑ । द्र॒व । सा॒र॒मे॒यो॑ । श्वानो॑ । च॒तुः॑अ॒क्षो॑ । श॒बलो॑ ।

सा॒धुना॑ । प॒था ।

अथ॑ । पि॒तृन् । । सु॒वि॒दत्रा॑न् । उपे॑ । इ॒हि । य॒मेन॑ ।

ये । स॒ध॒माद॑म् । म॒दन्ति॑ ॥ १० ॥

यो ते॑ श्वानो॑ यम॑ रक्षि॒तारो॑ चतु॒र॒क्षो॑ पथि॒रक्षी॑ नृचक्ष॑सौ ।

ताभ्यामे॒नं परि॑ देहि॑ राजन्स्व॒स्ति चा॑स्मा अन॒मीवं॑ च॑

धेहि॑ ॥ ११ ॥

यो । ते॑ । श्वानो॑ । य॒म । र॒क्षि॒तारो॑ । च॒तुः॑अ॒क्षो॑ । प॒थि॒रक्षी॑

इति॑ प॒थि॒रक्षी॑ । नृ॒चक्ष॑सौ ।

ताभ्या॑म् । ए॒नम् । परि॑ । दे॒हि । रा॒जन् । स्व॒स्ति । च॑ ।

अ॒स्मै । अ॒न॒मी॒वम् । च॑ । धे॒हि ॥ ११ ॥

उ॒रू॒ण॒सा॒व॒सु॒त॒पा॒ उ॒दु॒म्ब॒ली॒ य॒म॒स्य॑ दू॒तौ॑ च॒र॒तो॒ ज॒नां॑ अ॒नु॑ ।

ता॒व॒स्म॒भ्य॑ दृ॒श॒ये॒ सूर्या॑य पुन॑र्दा॒ता॒म॒सु॒म॒द्ये॒ह भ॒द्रम् ॥ १२ ॥

उ॒रू॒ज॒सी॑ । अ॒सु॒ज॒तृ॒पा॑ । उ॒दु॒म्ब॒ली॑ । य॒म॒स्य॑ । दू॒तौ॑ ।
च॒र॒तः॑ । ज॒ना॒न् । अ॒नु॑ ।

तौ॑ । अ॒स्म॒भ्य॑म् । दृ॒श॒ये॑ । सूर्या॑य । पुन॑ः । दा॒ता॒म् ।
अ॒सु॒म् । अ॒द्य॑ । इ॒ह॑ । भ॒द्रम् ॥ १२ ॥

य॒मा॒य॒ सोमं॑ सु॒नु॒त॒ य॒मा॒य॒ जुहु॑ता ह॒विः॑ ।
य॒मं॑ ह॒ य॒ज्ञो॑ ग॒च्छ॒त्य॒ग्नि॒दू॒तो॒ अ॒र॒कृ॒तः॑ ॥ १३ ॥

य॒मा॒य॑ । सोमं॑म् । सु॒नु॒त॒ । य॒मा॒य॑ । जुहु॑त॒ । ह॒विः॑ ।
य॒मम्॑ । ह॒ । य॒ज्ञः॑ । ग॒च्छ॒ति॒ । अ॒ग्नि॒दू॒तः॑ । अ॒र॒मू॒कृ॒तः॑
॥ १३ ॥

य॒मा॒य॑ घृ॒त॒व॒द्वि॒र्जु॒हो॒त॒ प्र च॑ तिष्ठ॒त॒ ।
स॒ नो॑ दे॒वे॒ष्व॒ य॒म॒दी॒र्घ॒मा॒युः॑ प्र जी॒व॒से ॥ १४ ॥

य॒माय॑ । घृ॒त॒ज्वत् । ह॒विः । जु॒होत् । प्र । च । ति॒ष्ठत् ।
 सः । जः । दे॒वेषु॑ । आ । य॒मत् । दी॒र्घम् । आ॒युः ।
 प्र । जी॒वसे॑ ॥ १४ ॥

य॒माय॑ म॒धु॒मत्त॑मं रा॒ज्ञे ह॒व्यं जु॒होत॑न ।

इ॒दं न॒म ऋ॒षि॒भ्यः पू॒र्व॒जे॒भ्यः पू॒र्व॒भ्यः प॒थि॒कृ॒द्भ्यः ।
 ॥ १५ ॥

य॒माय॑ । म॒धु॒मत्॒स्त॑मम् । रा॒ज्ञे । ह॒व्यम् । जु॒होत॑न । इ॒दम् ।
 न॒मः ।

ऋ॒षि॒भ्यः । पू॒र्व॒जे॒भ्यः । पू॒र्व॒भ्यः । प॒थि॒कृ॒त्भ्यः ॥ १५ ॥

त्रि॒क॒द्रु॒के॒भिः प॒त॒ति प॒ञ्च॒र्वी॒रे॒क॒मि॒द् बृ॒हत् ।

त्रि॒ष्टु॒ब्गा॒य॒त्री छ॒न्दा॑सि॒ सर्वा॑ ता॒ य॒म आ॒हि॒ता ॥ १६ ॥

त्रि॒ज्क॒द्रु॒के॒भिः । प॒त॒ति । प॒ट् । उ॒र्वीः । ए॒कम् । इ॒त् ।
 बृ॒हत् ।

त्रि॒ज्स्तु॑प् । गा॒य॒त्री । छ॒न्दा॑सि॒ सर्वा॑ । ता॒ य॒मे ।
 आ॒हि॒ता ॥ १६ ॥

२३

म. १०. सू. ३४

प्रावेपा इति चतुर्दशर्चं [तृतीयेऽनुवाके] पञ्चमं सूक्तमैलूपस्य
 कवपस्यापि मुजवतः पुत्रस्याक्षास्यस्य वा । सप्तमी जगती शिष्टास्त्रयोदश
 त्रिष्टुभः । अत्र द्वादश्यान् स्तौति नवम्याद्या च सप्तमी [च] । अतस्ता-
 स्तद्देवत्याः । त्रयोदशी कृपिं स्तौति । अतस्तस्याः सा देवता । एवं पञ्च
 गताः । शिष्टाभिर्नवभिः कितवोऽक्षाश्च निन्द्यन्ते अतस्ता अपि तद्देवत्याः ।
 गतो विनियोगः ॥

प्रावेपा मा बृहतो मादयन्ति प्रवातेजा इरिणे वर्वतानाः ।

सोमस्येव मौजवतस्य भक्षो विभीदको जागृविर्मह्यमच्छान्

॥ १ ॥

प्रावेपाः । मा । बृहतः । मादयन्ति । प्रवातेजाः ।

इरिणे । वर्वतानाः ।

सोमस्येव । मौजवतस्य । भक्षः । विभीदकः ।

जागृविः । मह्यम् । अच्छान् ॥ १ ॥

न मा मिमेथ न जिहीळ एषा शिवा सखिभ्य उत

मह्यमासीत् ।

अक्षस्याहमेकपरस्य हेतोरनुव्रतामप जायामरोधम् ॥ २ ॥

न । मा । मिमेथ । न । जिहीळे । एपा । शिवा ।

सखिऽभ्यः । उत । मह्यम् । आसीत् ।

अक्षस्य । अहम् । एकऽपरस्य । हेतोः । अनुऽन्नताम् ।

अप । जायाम् । अरोधम् ॥ २ ॥

द्वेष्टि श्वश्रूरप जाया रुणद्धि न नायितो विन्दते मडितारम् ।

अश्वस्येव जरतो वस्यस्य नाहं विन्दामि कितवस्य भोगम्

॥ ३ ॥

द्वेष्टि । श्वश्रूः । अप । जाया । रुणद्धि । न । नायितः ।

विन्दते । मडितारम् ।

अश्वस्यऽश्व । जरतः । वस्यस्य । न । अहम् । विन्दामि ।

कितवस्य । भोगम् ॥ ३ ॥

अग्रे जायां परि मृशन्त्यस्य यस्यागुधद्वेदने याज्यक्षः ।

पिता माता भ्रातर एनमाहुनं जनीमो नयता यदमेतम्

॥ ४ ॥

अन्ये । जायाम् । परि । मृशन्ति । अस्य । यस्य ।

अगृधत् । वेदने । वाजी । अक्षः ।

पिता । माता । भ्रातरः । एनम् । आहुः । न ।

जानीमः । नयत । बद्धम् । एतम् ॥ ४ ॥

यदादीध्ये न दविषाण्येभिः परायद्बुचोऽव हीये सखिभ्यः ।

न्युप्ताश्च बभ्रवो वाचमकृतं एमीदेषां निष्कृतं जारिणीव

॥ ५ ॥

यत् । आऽदीध्ये । न । दविषाणि । एभिः । परायत्भ्यः ।

अव । हीये । सखिभ्यः ।

निऽउप्ताः । च । बभ्रवः । वाचम् । अकृत । एमि । इत् ।

एपाम् । निऽकृतम् । जारिणीऽइव ॥ ५ ॥

सभामेति कितवः पृच्छमानो जेष्यामीति तन्वा ३ शूशुजानः ।

अक्षासो अस्य वि तिरन्ति कामं प्रतिदीप्ये दधत् आ कृतानि

॥ ६ ॥

स॒भाम् । ए॒ति । कि॒तवः । पृ॒च्छ॒मानः । जे॒प्यामि॑ । इति॑ ।

तन्वा॑ । शू॒शु॒जानः॑ ।

अ॒क्षासः॑ । अ॒स्य । वि । ति॒रन्ति॑ । का॒मम् । प्र॒ति॒ऽदी॒व्ने ।

दध॑तः । आ । कृ॒ता॒नि ॥ ६ ॥

अ॒क्षास॑ इ॒द॒ङ्कु॒शिनो॑ नि॒तो॒दिनो॑ नि॒कृ॒त्वा॒नस्त॑प॒नास्ता॑पयि॒ष्णवः॑ ।

कु॒मा॒र॒दे॒ष्णा ज॑यतः पुन॒र्ह॒णो म॒ध्वा संपू॑क्ताः कि॒तव॑स्य

व॒र्ह॒णा ॥ ७ ॥

अ॒क्षासः॑ । इत् । अ॒ङ्कु॒शिनः॑ । नि॒ज्तो॒दिनः॑ । नि॒कृ॒त्वा॒नः ।

त॑प॒नाः । ता॑पयि॒ष्णवः॑ ।

कु॒मा॒र॒दे॒ष्णाः । ज॑यतः । पुन॒र्ह॒नः । म॒ध्वा । स॒म्पू॑क्ताः ।

कि॒तव॑स्य । व॒र्ह॒णा ॥ ७ ॥

त्रि॒पञ्चा॒शः क्री॑ळति॒ यात॑ ए॒षां दे॒वइ॒व स॒वि॒ता स॒त्यध॑र्मा ।

उ॒ग्रस्य॑ वि॒म॒न्यवे॒ ना न॑मन्ते॒ राजा॑ चि॒दे॒भ्यो न॑म इ॒त्कृ॒णोति॑

॥ ८ ॥

त्रि॒ष्पञ्चा॒शः । क्री॒ळति॑ । व्रातः॑ । ए॒षाम् । देवः॑ऽइव ।

स॒वि॒ता । स॒त्य॒ध॒र्मा ।

उ॒ग्रस्य॑ । चि॒त् । म॒न्यवे॑ । न । न॒म॒न्ते । राजा॑ । चि॒त् ।

ए॒भ्यः । नमः॑ । इत् । कृ॒णो॒ति ॥ ८ ॥

नी॒चा वर्त॑न्त उ॒परि॑ स्फुरन्त्य॒हस्ता॑सो हस्त॑वन्तं सहन्ते ।

दि॒व्या अ॒ङ्गारा॑ इरि॒णे न्यु॑प्ताः शी॒ताः सन्तो॑ हृद॑यं निर्द॑हन्ति
॥ ९ ॥

नी॒चा । वर्त॑न्ते । उ॒परि॑ । स्फुर॑न्ति । अ॒हस्ता॑सः ।

हस्त॑वन्तम् । सह॑न्ते ।

दि॒व्याः । अ॒ङ्गाराः । इरि॑णे । निऽउ॑प्ताः । शी॒ताः । सन्तः॑ ।

हृद॑यम् । निः । द॒हन्ति ॥ ९ ॥

जा॒या त॑प्यते कि॒तव॑स्य ही॒ना मा॒ता पु॒त्रस्य॑ च॒रतः॑ ष्य
स्वित् ।

शृ॒णा॒या वि॒भ्य॒र्द्धन॑मिच्छ॒मानो॑ऽन्ये॒षामस्त॑मुप॒ नव॑तमेति

जा॒या । त॒प्य॒ते । कि॒त॒व॒स्य॑ । ही॒ना । मा॒ता । पु॒त्र॒स्य॑ ।

च॒र॒तः । क॒व । स्वि॒त् ।

ऋ॒ण॒ऽवा । वि॒भ्य॑त् । ध॒न॒म् । इ॒च्छ॒मा॒नः । अ॒न्ये॒षा॒म् ।

अ॒स्त॒म् । उ॒प । न॒क्त॒म् । ए॒ति ॥ १० ॥

स्त्रि॒यं दृ॒ष्ट्वा॒य कि॒त॒वं त॒ता॒पा॒न्ये॒षां जा॒यां सु॒कृ॒तं च॒ यो॒नि॒म् ।

पू॒र्वा॒ल्ले अ॒श्वान्यु॒यु॒जे हि॒ व॒भ्रू॒न्त्सो अ॒ग्ने॒र॒न्ते दृ॒ष॒लः प॒पा॒द

॥ ११ ॥

स्त्रि॒यम् । दृ॒ष्ट्वा॒य । कि॒त॒व॒म् । त॒ता॒प । अ॒न्ये॒षा॒म् । जा॒या॒म् ।

सु॒कृ॒त॒म् । च॒ । यो॒नि॒म् ।

पू॒र्वा॒ल्ले । अ॒श्वान् । यु॒यु॒जे । हि॒ । व॒भ्रू॒न् । सः । अ॒ग्नेः ।

अ॒न्ते । दृ॒ष॒लः । प॒पा॒द ॥ ११ ॥

यो॒ यः से॒ना॒नी॒र्म॒ह॒तो ग॒ण॒स्य॒ रा॒जा घ्रा॒त॒स्य॒ प्र॒थ॒मो व॒भू॒व ।

त॒स्मै कृ॒णो॒मि न॒ ध॒ना र॒ण॒ध्मि व॒शा॒हं प्रा॒ची॒स्त॒दृ॒तं द॒दामि॑

॥ १२ ॥

यः । वः । सेनाऽनीः । महतः । गणस्य । राजा । व्रातस्य ।

प्रथमः । वभूव ।

तस्मै । कृणोमि । न । धना । कृण्विम् । दश । अहम् ।

प्राचीः । तत् । ऋतम् । वदामि ॥ १२ ॥

अक्षौर्मा दीव्यः कृपिमित्कृषस्व वित्ते रमस्व बहु मन्यमानः ।

तत्र गावः कितव तत्र जाया तन्मे वि चष्टे सवितायमयः

॥ १३ ॥

अक्षैः । माः । दीव्यः । कृपिम् । इत् । कृपस्व । वित्ते ।

रमस्व । बहु । मन्यमानः ।

तत्र । गावः । कितव । तत्र । जाया । तत् । मे । वि ।

चष्टे । सविता । अयम् । अयः ॥ १३ ॥

मित्रं कृणुध्वं खलु मृळता नो मा नो घोरेण चरताभि

धृणु ।

नि यो नु मन्युविशतामरातिरन्यो बभ्रूणां प्रसितो न्वस्तु

॥ १४ ॥

मि॒त्रम् । कृ॒णु॒ध्वम् । खलु॑ । मृ॒ळत॑ । नः । मा । नः ।

घो॒रेण॑ । च॒रत॑ । अ॒भि । धृ॒ष्णु ।

नि । वः । नु । म॒न्युः । वि॒श॒ताम् । अ॒रा॒तिः । अ॒न्यः ।

व॒भ्रू॒णाम् । प्र॒ज॒सि॒ती । नु । अ॒स्तु ॥ १४ ॥

—०—

२४

म. १०. सू. ७५

प्र सु व इति नवर्चं [पण्डेऽनुवाके] सप्तमं सूक्तम् । प्रियमेधपुत्रस्य
सिन्धुक्षित आर्घं जागत नदीदेवताकम् । गतो विनियोगः ॥

प्र सु व आपो महि॒मान॑मु॒त्त॒मं का॒रु॒र्वो॒चा॒ति स॒द॒ने वि॒वस्व॑तः ।

प्र स॒प्तस॒प्त त्रे॒धा हि च॒क्र॒मुः प्र सृ॒त्व॒री॒णा॒म॒ति सिन्धु॑रोज॒सा

॥ १ ॥

प्र । सु । वः । आ॒पः । म॒हि॒मान॑म् । उ॒त्त॒मम् । का॒रुः ।

वो॒चा॒ति । स॒द॒ने । वि॒वस्व॑तः ।

प्र । स॒प्त॒स॒प्त । त्रे॒धा । हि । च॒क्र॒मुः । प्र । सृ॒त्व॒री॒णा॒म् ।

अ॒ति । सिन्धुः । ओ॒ज॒सा ॥ १ ॥

प्र तेऽरद्वरुणो यातवे पथः सिन्धो यद्वाजा अम्यद्रवस्त्वम् ।
 भूम्या अधि प्रवता यासि सानुना यदेवामग्रं जगतामिरज्यसि
 ॥ २ ॥

प्र । ते । अरदत् । वरुणः । यातवे । पथः । सिन्धो इति ।
 यत् । वाजान् । अभि । अद्रवः । त्वम् ।
 भूम्याः । अधि । प्रवता । यासि । सानुना । यत् । एवाम् ।
 अग्रम् । जगताम् । इरज्यसि ॥ २ ॥

दिवि स्वनो यतते भूम्योपर्यनन्तं शुष्ममुदिर्यति भानुना ।
 अभ्रादिव प्र स्तनयन्ति वृष्टयः सिन्धुर्यदेति वृषभो न
 रोरुवत् ॥ ३ ॥

दिवि । स्वन. । यतते । भूम्या । उपरि । अनन्तम् । शुष्मम् ।
 उत् । इर्यति । भानुना ।
 अभ्रात्इव । प्र । स्तनयन्ति । वृष्टयः । सिन्धुः । यत् ।
 एति । वृषभः । न । रोरुवत् ॥ ३ ॥

अभि॑ त्वा॑ सिन्धो॑ शिशु॑मिन्न॑ मा॒तरो॑ वा॒श्रा अ॒र्पन्ति॑ पय॑सेव
धेनवः॑ ।

राजे॑व यु॒ध्वा नय॑सि त्वमि॒त्सिचो॑ यदा॒साम॑ग्रं प्रव॒तामि॑नक्ष॒सि
॥ ४ ॥

अभि॑ । त्वा॑ । सिन्धो॑ इति॑ । शिशु॑म् । इत् । न । मा॒तरोः॑ ।
वा॒श्राः । अ॒र्पन्ति॑ । पय॑साऽइव । धेनवः॑ ।
रा॒जाऽइव॑ । यु॒ध्वा । नय॑सि । त्वम् । इत् । सि॒चो । यत् ।
आ॒साम् । अ॒ग्रम् । प्र॒ज्वता॑म् । इ॒नक्ष॑सि ॥ ४ ॥

इ॒मं मे॑ ग॒ङ्गे य॒मुने॑ सर॒स्वति॑ शु॒तुद्रि॑ स्तोमं॑ स॒चता॑ प॒रुण्या॑ ।
अ॒सिक्न्या॑ म॒रुद्वृ॑धे वि॒तस्त॑या॒र्जीकी॑ये शृ॒णु॒ह्या सु॒षोम॑या
॥ ५ ॥

इ॒मम् । मे॑ । ग॒ङ्गे । य॒मुने॑ । सर॒स्वति॑ । शु॒तुद्रि॑ । स्तोमं॑ ।
स॒चत॑ । प॒रुणि॑ । आ ।
अ॒सिक्न्या॑ । म॒रुत्ज्व॑षे । वि॒तस्त॑या । आ॒र्जीकी॑ये । शृ॒णु॒हि ।
आ । सु॒ऽस्तोम॑या ॥ ५ ॥

तृ॒ष्टा॑मया॒ प्रथ॑मं या॒तवे॑ स॒ज्जुः॑ सु॒स॒त्त्वा॑ र॒सया॑ श्वे॒त्या॑ त्या ।
 त्वं सि॒न्धो॑ कु॒भया॑ गो॒मतीं॑ क्रुमु॑ मे॒ह॒त्वा॑ स॒रथं॑ या॒भिरी॑यसे
 ॥ ६ ॥

तृ॒ष्टा॑मया । प्र॒थ॒मम् । या॒तवे॑ । स॒ज्जुः॑ । सु॒स॒त्त्वा॑ ।
 र॒सया॑ । श्वे॒त्या॑ । त्या ।
 त्वम् । सि॒न्धो॑ इति॑ । कु॒भया॑ । गो॒मती॑म् । क्रुमु॑म् ।
 मे॒ह॒त्वा॑ । स॒रथ॑म् । या॒भिः । ई॒यसे॑ ॥ ६ ॥

ऋ॒जी॒त्येनी॑ रु॒शती॑ म॒हि॒त्वा॑ परि॒ ज्रया॑सि भ॒रते॑ रजा॑सि ।
 अ॒द॒ब्धा॑ सि॒न्धुर॑प॒साम॑प॒स्तमा॑श्वा न चि॒त्रा व॑पु॒षीव॑ दर्श॒ता
 ॥ ७ ॥

ऋ॒जी॒ती । एनी॑ । रु॒शती॑ । म॒हि॒त्वा॑ । परि॑ । ज्रया॑सि ।
 भ॒रते॑ । रजा॑सि ।
 अ॒द॒ब्धा॑ । सि॒न्धुः । अ॒प॒साम् । अ॒पः॒स्तमा॑ । अ॒श्वा । न ।
 चि॒त्रा । व॑पु॒षी॒व । दर्श॒ता ॥ ७ ॥

स्व॒श्वा॑ सि॒न्धुः॑ सु॒रया॑ सु॒वासा॑ हि॒र॒ण्ययी॑ सु॒कृता॑ वा॒जिनी॑वती ।
 ऊ॒र्णा॑वती यु॒वतिः॑ सी॒लमा॑वत्यु॒ताधि॑ वस्ते सु॒भगा॑ मधु॒वृध॑म्
 ॥ ८ ॥

सु॒अ॒श्वा । सि॒न्धुः । सु॒रया॑ । सु॒वासाः । हि॒र॒ण्ययी॑ ।
 सु॒कृता॑ । वा॒जिनी॑वती ।
 ऊ॒र्णा॑वती । यु॒वतिः । सी॒लमा॑वती । उ॒त । अ॒धि ।
 वस्ते॑ । सु॒भगा॑ । मधु॒वृध॑म् ॥ ८ ॥

सु॒खं रथं॑ यु॒युजे॑ सि॒न्धुर॑श्वि॒नं तेन॑ वा॒जं स॒निप॑दस्मि॒न्नाजौ॑ ।
 म॒हान्हा॑स्य म॒हिमा॑ प॒नस्य॑तेऽद॒ब्धस्य॑ स्वय॑शसो वि॒र॒प्तिनः॑
 ॥ ९ ॥

सु॒खम् । रथ॑म् । यु॒युजे॑ । सि॒न्धुः । अ॒श्वि॒नम् । तेन॑ ।
 वा॒जम् । स॒निप॑त् । अ॒स्मिन् । आ॒जौ ।
 म॒हान् । हि॑ । अ॒स्य । म॒हिमा॑ । प॒नस्य॑ते । अ॒द॒ब्धस्य॑ ।
 स्वय॑शसः । वि॒र॒प्तिनः॑ ॥ ९ ॥

२५

म. १०. सू. ८२

चक्षुष इति सप्तचंम् [पठेज्जुवाके] चतुर्दशं सूक्तं भुवनपुत्रस्य
विश्वकर्मण आपं त्रैष्टुभं विश्वकर्मदेवत्यम् । गतः सूक्तविनियोगः ॥

चक्षुषः पिता मनसा हि धीरो घृतमेने अजनन्नमन्माने ।

यदेदन्ता अददृहन्त पूर्व आदिद् द्यावापृथिवी अप्रयेताम् ॥ १ ॥

चक्षुषः । पिता । मनसा । हि । धीरः । घृतम् । एने इति ।

अजनत् । नमन्माने इति ।

यदा । इत् । अन्ताः । अददृहन्त । पूर्व । आत् । इत् ।

द्यावापृथिवी इति । अप्रयेताम् ॥ १ ॥

वैश्वकर्मणस्य पशोर्हविष एपानुवाक्या ॥.

विश्वकर्म विमना आद्विहाया धाता विधाता परमोत
संदृक् ।

तेषामिष्टानि समिषा मदन्ति यत्रा सप्तऋषोन् पर एकमाहुः

वि॒श्वऽकर्मा॑ । वि॒ष्म॑नाः । आ॒त् । वि॒ष्ठा॑याः । धा॒ता ।

वि॒ष्ठा॒ता । प॒र॒मा । उ॒त । स॒म्ऽदृ॒क् ।

ते॒षाम् । इ॒ष्टानि॑ । स॒म् । इ॒षा । म॒द॒न्ति॑ । यत्र॑ ।

स॒प्तऽऋ॒षीन् । प॒रः । ए॒कम् । आ॒हुः ॥ २ ॥

पूर्वोक्त एव पशौ पुरोडाशस्य यो न पितेत्येषा याज्या ॥

यो नः॑ पि॒ता ज॒नि॒ता यो वि॒धा॒ता धा॒मा॒नि वे॒द भुव॑ना॒नि
वि॒श्व॑ ।

यो दे॒वानां॑ ना॒म॒घा ए॒क ए॒व तं स॑प्र॒श्नं भुव॑ना॒ यन्त्य॒न्या
॥ ३ ॥

यः । नः॑ । पि॒ता । ज॒नि॒ता । यः । वि॒ष्ठा॒ता । धा॒मा॒नि ।
वे॒द । भुव॑ना॒नि । वि॒श्व॑ ।

यः । दे॒वाना॑म् । ना॒म॒घाः । ए॒कः । ए॒व । तम् ।
स॒म्ऽप्र॒श्नम् । भुव॑ना॒ यन्ति॑ । अ॒न्या ॥ ३ ॥

त आय॑जन्त॒ द्रवि॑णं॒ सम॑स्मा ऋष॑यः पूर्वे॑ जरि॒तारो॑ न भू॒ना ।
अ॒सू॒ते॒ सू॒ते॒ रज॑सि नि॒प॒त्ते॒ ये भू॒तानि॑ सम॑कृ॒ण्वन्नि॒मानि॑ ॥ ४ ॥

ते । आ । अ॒य॒जन्त॒ । द्रवि॑णम् । सम् । अ॒स्मै । ऋष॑यः ।
पूर्वे॑ । जरि॒तारः॑ । न । भू॒ना ।
अ॒सू॒ते॒ । सू॒ते॒ । रज॑सि । नि॒प॒त्ते॒ । ये । भू॒तानि॑ ।
सम्॑कृ॒ण्वन् । इ॒मानि॑ ॥ ४ ॥

प॒रो दि॒वा प॒र ए॒ना पृ॑थि॒व्या प॒रो दे॒वेभि॒रसु॑रैर्यदस्ति॑ ।
कं स्वि॒द् गर्भं॑ प्रथ॒मं द॒ध्र आपो॑ यत्र॑ दे॒वाः सम॑पश्यन्त॒ विश्वे॑
॥ ५ ॥

प॒रः । दि॒वा । प॒रः । ए॒ना । पृ॑थि॒व्या । प॒रः । दे॒वेभिः॑ ।
असु॑रैः । यत् । अस्ति॑ ।
कम् । स्वि॒त् । गर्भं॑ । प्रथ॒मम् । द॒ध्रे । आपः॑ । यत्र॑ ।
दे॒वाः । सम्॑पश्यन्त॒ । विश्वे॑ ॥ ५ ॥

तमिद् ग॒र्भं प्रथ॑मं द॒ध्रे आ॒पो यत्र॑ दे॒वाः स॒मगच्छ॑न्त॒ विश्वे॑ ।
 अ॒जस्य॑ ना॒भाव॑ध्येकमर्पितं यस्मिन्वि॒श्वानि॑ भुव॒नानि॑ त॒स्थुः
 ॥ ६ ॥

तम् । इत् । गर्भम् । प्रथमम्- । दध्रे । आपः । यत्र ।
 देवाः । सम्अगच्छन्त । विश्वे ।
 अजस्य । नाभा । अधि । एकम् । अर्पितम् । यस्मिन् ।
 विश्वानि । भुवनानि । तस्थुः ॥ ६ ॥

न तं वि॒दाथ॑ य इ॒मा ज॒जाना॑न्यद्यु॒ष्माक॑मन्तरं वभूव ।
 नी॒हा॒रेण॑ प्रावृ॒ता ज॒ल्प्या चा॒सुतृ॑ष उ॒वथ॑शासश्चरन्ति ॥ ७ ॥
 न । तम् । विदाथ । यः । इमा । जजान । अन्यत् ।
 युष्माकम् । अन्तरम् । वभूव ।
 नीहारेण । प्रावृताः । जल्प्या । च । असुतृषः । उवथशासः ।
 चरन्ति ॥ ७ ॥

२६

म. १०. सू. ९५

ह्ये जाय इत्यष्टादशर्चम् [अष्टमेऽनुवाके] पञ्चमं सूक्तं त्रैष्टुभम् ।
 ह्ये जाये, इपुनं श्रिये, या मुर्जाणि, कदा मूनुः, सुदेवो अद्य, अन्तरिक्षप्रां,
 सचा यदासु जहतीष्वित्याद्यास्तिस्रश्चेति नवर्चः (१, ३, ६, १२, १४,
 १७, ८-१०) ऐलस्य पुरुरवसो वाक्यानि । अतस्तासा स ऋषिः ।
 शिष्टा नवोर्वस्या वाक्यानि । अतस्तासु सपिका । उभयोर्वक्येषु योऽर्थः
 प्रतिपाद्यते सा देवता । गतो विनियोगः ॥

[पुरुरवाः --]

ह्ये जाये मनसा तिष्ठ घोरे वचांसि मिश्रा कृणवावहै नु ।

न नौ मन्त्रा अनुदितास एते मयस्करन् परतरे चनाहन्

॥ १ ॥

ह्ये । जाये । मनसा । तिष्ठ । घोरे । वचांसि । मिश्रा ।

कृणवावहै । नु ।

न । नौ । मन्त्राः । अनुदितासः । एते । मयः । करन् ।

परतरे । चन । अहन् ॥ १ ॥

[उर्वशी--]

कि॒मे॒ता वा॒चा कृ॒णवा॒ तवा॒हं प्रा॒क्रमि॒षमु॒पसा॒मप्रि॒येव ।

पु॒रुर॒वः पुन॒रस्तं॒ परे॒हि दुरा॒पना॒ वात॑इ॒वाह॑मस्मि ॥ २ ॥

किम् । ए॒ता । वा॒चा । कृ॒ण॒व । त॒व । अ॒हम् । प्र ।

अ॒क्र॒मि॒षम् । उ॒प॒सा॒म् । अ॒ग्रि॒याऽइ॒व ।

पु॒रुर॒वः । पुनः॑ । अ॒स्तम् । परा॑ । इ॒हि । दुः॒आ॒प॒ना ।

वा॒तःऽइ॒व । अ॒हम् । अ॒स्मि ॥ २ ॥

[पुरुरवाः—]

इ॒पुर्न॑ श्रि॒य इ॒पु॒धेर॑स॒ना गो॒पाः श॒त॒सा न रं॒हिः ।

अ॒वी॒रे क॒र्ता वि॑ द॒विद्यु॑त्त॒न्मो॒रा न मा॒युं चि॒तय॑न्त॒ धुन॑यः ॥ ३ ॥

इ॒पुः । न । श्रि॒ये । इ॒पु॒धेः । अ॒स॒ना । गो॒प्ताः ।

श॒त॒प्ताः । न । रं॒हिः ।

अ॒वी॒रे । क॒र्ता । वि॑ । द॒वि॒द्यु॒त्तत् । न । उ॒रा । न ।

मा॒युम् । चि॒त॒य॒न्त । धुन॑यः ॥ ३ ॥

[उवंशी—]

सा वसु॑ दध॑ती॒ श्वशु॑राय॒ वय॒ उपो॒ यदि॒ वष्ट॑यन्ति॒गृहा॑त् ।

अस्तं॑ नन॒क्षे॒ यस्मि॑ञ्चाकन् ॥ ४ ॥

सा । वसु॑ । दध॑ती । श्वशु॑राय । वयः॑ । उपः॑ । यदि॑ ।
वष्टि॑ । अन्ति॑गृहात् ।

अस्तम् । नन॒क्षे । यस्मिन् । चाकन् । ॥ ४ ॥

पुरु॑रवोऽनु॒ ते के॑तमाय॒ राजा॑ मे वी॒र तन्व॑स्तदासीः ॥ ५ ॥

पुरु॑रवः । अनु॑ । ते । के॑तम् । आय॑म् । राजा॑ । मे ।
वी॒र । तन्वः॑ । तत् । आसीः॑ ॥ ५ ॥

[पुरु॑रवाः—]

या सु॒जृ॒णिः श्रे॑णिः सु॒म्नआ॑पिह॒र्वेच॑क्षुर्न॒ ग्र॒न्यिनी॑ च॒र॒ण्युः ।

ता अ॒ञ्जयो॑ऽरु॒णयो॒ न स॒लुः धि॒ये गावो॒ न धे॒नवो॑नवन्त ॥ ६ ॥

या । सु॒ऽजृ॒णिः । श्रे॒णिः । सु॒म्नेऽअ॒पिः । ह॒देऽचक्षुः । न ।

ग्रन्थिनी । च॒र॒ण्युः ।

ताः । अ॒ञ्जयः । अ॒रु॒णयः । न । स॒स्रुः । श्रि॒ये । गावः ।

न । धे॒नवः । अ॒न॒व॒न्त ॥ ६ ॥

[उवंशी--]

सम॑स्मिञ्जायमान आस॑त ग्ना उ॒तेम॑वर्ध॒न्नद्य॑ः स्व॒गूर्ताः ।

म॒हे य॒त्वा पुरु॑रवो र॒णाय॑वर्ध॒न्यदस्यु॑ह॒त्याय॑ दे॒वाः ॥ ७ ॥

सम् । अ॒स्मिन् । जा॒य॒मा॒ने । आ॒स॒त । ग्नाः । उ॒त ।

ई॒म् । अ॒व॒र्ध॒न् । न॒द्यः । स्व॒गूर्ताः ।

म॒हे । य॒त् । त्वा । पु॒रु॒र॒व॒ । र॒णाय॑ । अ॒व॒र्ध॒न्य॒ ।

द॒स्यु॒ह॒त्याय॑ । दे॒वाः ॥ ७ ॥

[पुरु॒र॒वाः—]

स॒च्चा य॒दा॒मु ज॒ह॒तो॒ष्वत्क॒म॒मानु॑षी॒षु मानु॑षो नि॒पे॒वे ।

अ॒प॒स्म म॒त्तुर॑स॒न्ती न भु॒ज्यु॑स्ता अ॒त्रस॑न् र॒य॒स्पृ॒शो ना॒श्वाः ॥ ८ ॥

सचा॑ । यत् । आ॒सु । जह॑तीषु । अत्क॑म् । अमा॑नुषीषु ।

मानु॑पः । नि॒ऽसेवे॑ ।

अप॑ । स्म । मत् । तर॑सन्ती । न । भु॒ज्युः । ताः । अ॒व्रसन् ।

रथ॑ऽस्पृशः । न । अश्वाः॑ ॥ ८ ॥

यदा॑सु मर्तो॑ अ॒मृता॑सु नि॒स्पृक्त्वं क्षो॒णीभिः॑ क्रतु॑भिर्न पृ॒ङ्क्ते ।

ता आ॒तयो॑ न त॒न्वः शु॒म्भत॑ स्वा अश्वा॑सो न क्री॒ळयो॑

द॒न्दशानाः॑ ॥ ९ ॥

यत् । आ॒सु । मर्तः॑ । अ॒मृता॑सु । नि॒स्पृक् । सम् ।

क्षो॒णीभिः॑ । क्रतु॑भिः । न । पृ॒ङ्क्ते ।

ताः । आ॒तयः॑ । न । त॒न्वः । शु॒म्भत॑ स्वाः । अश्वा॑सः ।

न । क्री॒ळयः॑ । द॒न्दशानाः॑ ॥ ९ ॥

वि॒द्युन्न॑ या पत॑न्ती द॒विद्यो॑द्भू॒रन्ती॑ मे अप्या॑ काम्यानि ।

जनि॑ष्टो अ॒पो न॒र्यः सुजा॑तः प्रोर्व॑शी तिर॑त दी॒र्घमा॑युः ॥ १० ॥

वि॒द्युत् । न । या । प॒त॒न्ती । द॒वि॒द्योत् । भ॒र॒न्ती । मे ।

अ॒प्या । का॒म्या॒नि ।

ज॒नि॒ष्टो इति॑ । अ॒पः । न॒यः । सु॒ज्जा॒तः । प्र । उ॒र्व॒शी ।

ति॒र॒स्त । दी॒र्घ॒म् । आ॒युः ॥ १० ॥

[उ॒र्व॒शी--]

ज॒ज्ञि॒ष इ॒त्या गो॒पी॒थ्या॒य हि द॒घाथ॑ तत्पु॒रुर॒वो म॒ ओजः॑ ।

अ॒शा॒सं त्वा वि॒दुषी॑ स॒स्मिन्न॒ह॒न् म॒ आ॒शृ॒णोः कि॒म॒भु॒ग्व॒दा॒सि

॥ ११ ॥

ज॒ज्ञि॒षे । इ॒त्या । गो॒पी॒थ्या॒य । हि । द॒घाथ॑ । तत् ।

पु॒रुर॒वः । मे । ओजः॑ ।

अ॒शा॒सम् । त्वा । वि॒दुषी॑ । स॒स्मिन् । अ॒ह॒न् । न । मे ।

.. आ । अ॒शृ॒णोः । कि॒म् । अ॒भु॒क् । व॒दा॒सि ॥ ११ ॥

[पुरुषाः—]

कदा॑ सूनुः॑ पितरं॑ जात॑ इच्छाच्चक्रन्नाश्रु॑ वर्तयद्विजानन् ।

को दम्पती॑ समनसा॑ वि यूयोदध॑ यदग्निः॑ श्वशुरेषु॑ दीदयत्

॥ १२ ॥

कदा । सूनुः । पितरम् । जातः । इच्छात् । चक्रन् । न ।

अश्रु । वर्तयत् । विजानन् ।

कः । दम्पती इति दम्पती । समनसा । वि । यूयोत् ।

अध । यत् । अग्निः । श्वशुरेषु । दीदयत् ॥ १२ ॥

[उवंशी—]

प्रति॑ ब्रवाणि॑ वर्तयते॑ अश्रु॑ चक्रन् क्रन्ददा॑ध्ये शिवायै॑ ।

प्र तत्ते॑ हिनवा॑ यत्ते॑ अस्मे परे॑ह्यस्तं नहि॑ मूर॑ मापः॑ ॥ १३ ॥

प्रति । ब्रवाणि । वर्तयते । अश्रु । चक्रन् । न । क्रन्दत् ।

आध्ये । शिवायै ।

प्र । तत् । ते । हिनव । यत् । ते । अस्मे इति । परा । इहि ।

अस्तम् । नहि । मूर । मा । आपः ॥ १३ ॥

[पुरुषवाः—]

सु॒दे॒वो अ॒द्य प्र॒प॒ते॒दना॑वृ॒त्परा॑वतं॒ पर॒मां गन्त॒वा उ॑ ।

अ॒ध॒ा शयी॑त॒ निऋ॑ते॒रुप॒स्थेऽर्ध॑नं॒ वृ॒का र॒भ॒सासो॑ अ॒द्युः ॥ १४ ॥

सु॒दे॒वः । अ॒द्य । प्र॒प॒ते॒त् । अ॒ना॒वृ॒त् । प॒रा॒ऽव॒त॒म् ।

प॒र॒मा॒म् । गन्त॒वै । ऊँ इति॑ ।

अ॒ध॒ । शयी॑त॒ । निःऽऋ॑तेः । उ॒प॒ऽस्थे॑ । अ॒ध॒ । ए॒न॒म् ।

वृ॒काः । र॒भ॒सा॒सः । अ॒द्युः ॥ १४ ॥

[उर्वशी—]

पु॒रु॒र॒वो मा मृ॑था॒ मा प्र प॑प्तो॒ मा त्वा वृ॑का॒सो अ॒शि॒वास॑
उ क्षन् ।

न वै स्त्रै॑णानि स॒ख्यानि॑ सन्ति सा॒लावृ॑का॒णाम् हृ॒द॒या॒न्ये॒ता ॥ १५ ॥

पु॒रु॒र॒वः । मा । मृ॒थाः । मा । प्र । प॒प्तः । मा । त्वा ।

वृ॒का॒सः । अ॒शि॒वासः । ऊँ इति॑ । क्षन् ।

न । वै । स्त्रै॑णानि । स॒ख्या॒नि॑ । स॒न्ति । सा॒ला॒वृ॒का॒णाम् ।

हृ॒द॒या॒नि । ए॒ता ॥ १५ ॥

यद्वि॒रूपा॑च॒रं म॒र्त्ये॒ष्यव॑सं रा॒त्रोः शर॑दश्चत॒स्रः ।

घृ॒तस्य॑ स्तो॒कं स॒कृद॑ह्म आ॒श्नां तादे॒वेदं ता॑तृपा॒णा च॑रामि

॥ १६ ॥

यत् । वि॒रूपा । अच॑रम् । म॒र्त्ये॒षु । अव॑सम् । रा॒त्रोः ।

शर॑दः । चत॒स्रः ।

घृ॒तस्य॑ । स्तो॒कम् । स॒कृत् । अ॒ह्मः । आ॒श्ना॒म् । तात् ।

ए॒व । इ॒दम् । त॒तृपा॒णा । च॒रामि॑ ॥ १६ ॥

[पुरु॒खाः--]

अ॒न्त॒रि॒क्ष॒प्रां रज॑सो वि॒मा॒नीमु॒प॑ शि॒क्षा॒म्यु॒र्वशीं॑ वसि॒ष्ठः ।

उ॒प॑ त्वा रा॒तिः मु॒कृ॒तस्य॑ ति॒ष्ठा॒नि वर्त॑स्व हृ॒दयं॑ त॒प्यते॑ मे ॥ १७ ॥

अ॒न्त॒रि॒क्ष॒प्रा॒म् । रज॑सः । वि॒मा॒नी॒म् । उ॒प॑ । शि॒क्षा॒मि॒ ।

उ॒र्वशी॑म् । वसि॒ष्ठः ।

उ॒प॑ । त्वा । रा॒तिः । मु॒कृ॒तस्य॑ । ति॒ष्ठा॒त् । नि ।

वर्त॑स्व । हृ॒दय॑म् । त॒प्य॒ते । मे ॥ १७ ॥

[उर्वशी—]

इति॑ त्वा दे॒वा इ॒म आ॑हु॒रै॒ळ यथे॑मे॒तद्भू॑वसि मृ॒त्यु॑बन्धुः ।

प्र॒जा ते॑ दे॒वान् ह॒विषा॑ य॒जाति॑ स्व॒रं उ॒ त्वमपि॑ मा॒दया॑से ॥ १८ ॥

इति॑ । त्वा । दे॒वाः । इ॒मे । आ॒हुः । ऐ॒ळ । यथा॑ । ई॒म् ।

ए॒तत् । भव॑सि । मृ॒त्यु॑बन्धुः ।

प्र॒जा । ते॒ । दे॒वान् । ह॒विषा॑ । य॒जाति॑ । स्वः॒ऽजे॒ ।

ॐ इति॑ । त्वम् । अपि॑ । मा॒दया॑से ॥ १८ ॥

२७

म. १०. सू. १०८

किमिच्छन्तीत्येकादशचं [नवमेऽनुवाके] नवम सूक्तं त्रैष्टुभम् ।
ऐन्द्रपुरोहितस्य बृहस्पतेर्गोषु बलनाम्नोऽमुरस्य भट्टे पणितामकैरमुरैरप-
हृत्य गुहाया निहितामु मतीषु बृहस्पतिप्रेरितेनेन्द्रेण गवामन्वेपणाय सरमा
नाम देवशुनी प्रेषिता । सा च महती नदीनुत्तीर्यं बलपुर प्राप्य गुप्तस्थाने
नीतास्ता गा ददर्श । अथ तस्मिन्नन्तरे पणय इदं वृत्तान्तमवगच्छन्त एना
मित्रीकर्तुं संवादमकुर्वन् । तत्र प्रथमातृतीयाद्या अयुजोऽन्त्यावर्जिताः
पणीता वाक्यानि । अथ त ऋषय सरमा देवता । द्वितीयाचतुर्थ्याद्या
युज एकादशी च षट् सरमाया वाक्यानि । अतस्तासु सर्पिः पणयो देवता ।
मतो विनियोगः ॥

[पणयः—]

कि॒मि॒च्छन्ती॑ स॒रमा॑ प्रे॒दमा॑न॒ङ् दू॒रे ह्य॒ध्वा ज॒गुरिः॑ प॒राचैः॑ ।
कास्मे॑हि॒तिः का॑ परि॒तक्म्या॑सीत्कथं॑ र॒साया॑ अ॒तरः॑ प॒यांसि ॥१॥

किम् । इ॒च्छन्ती॑ । स॒रमा॑ । प्र । इ॒दम् । आ॒न॒ट् । दू॒रे ।
हि । अ॒ध्वा । ज॒गुरिः॑ । प॒राचैः॑ ।

का । अ॒स्मेहि॑तिः । का । परि॒तक्म्या॑ । आ॒सीत् । क॒थम् ।
र॒सायाः॑ । अ॒तरः॑ । प॒यांसि ॥ १ ॥

[सरमा—]

इन्द्र॑स्य दू॒तीरि॑पि॒ता च॑रामि म॒ह इ॒च्छन्ती॑ पण॒यो नि॒धीन्वः॑ ।
अ॒ति॒ष्क॒वो भि॒यसा॑ तन्न॑ आ॒व॒त्तया॑ र॒सायाः॑ अ॒तरं॑ प॒यांसि ॥२॥

इन्द्र॑स्य । दू॒तीः । इ॒पि॒ता । च॒रामि॑ । म॒हः । इ॒च्छन्ती॑ ।
प॒ण॒यः । नि॒धीन् । वः ।

अ॒ति॒ष्क॒दः । भि॒यसा॑ । तत् । नः । आ॒व॒त् । तया॑ ।
र॒सायाः॑ । अ॒तर॒म् । प॒यांसि ॥ २ ॥

[पणयः—]

कीदृ॒ङ्इन्द्रः॑ सर॒मे का दृ॒शीका॑ यस्ये॒दं दू॒तीर॑सरः परा॒कात् ।

आ च गच्छा॑न्मित्र॒मे॒ना दधा॑मा॒था गवा॑ं गोप॒तिर्नो॑ भवा॒ति ॥३॥

कीदृ॒ङ् । इन्द्रः॑ । सर॒मे । का । दृ॒शीका॑ । यस्य॑ । इ॒दम् ।

दू॒तीः । अ॒सरः॑ । परा॒कात् ।

आ । च । गच्छा॑त् । मि॒त्रम् । ए॒न । द॒धाम॑ । अथ॑ ।

गवा॑म् । गो॒प॒तिः । नः । भवा॒ति ॥ ३ ॥

[सरमा—]

नाहं॑ तं वे॒द द॒भ्यं द॒भत्स॑ यस्ये॒दं दू॒तीर॑सरं परा॒कात् ।

न तं गू॒हन्ति॑ स्र॒वतो॑ ग॒भीरा॑ ह॒ता इन्द्रे॑ण पणयः शय॒ध्वे ॥४॥

न । अ॒हम् । तम् । वे॒द । द॒भ्यम् । द॒भेत् । यस्य॑ । इ॒दम् ।

दू॒तीः । अ॒सरम् । परा॒कात् ।

न । तम् । गू॒ह॒न्ति । स्र॒वतः॑ । ग॒भी॒राः । ह॒ताः । इन्द्रे॑ण ।

पणयः॑ । शय॒ध्वे ॥ ४ ॥

[पणयः—]

इ॒मा गा॒वः सर॒मे या ऐ॒च्छः परि॑ दि॒वो अन्ता॑न्त्सुभ॒गे पत॑न्ती ।

कस्त॑ ए॒ना अव॑ सृ॒जाद॒युध्व्यु॑तास्माक॒मायु॑धा सन्ति ति॒ग्मा ॥ ५ ॥

इ॒माः । गा॒वः । सर॒मे । याः । ऐ॒च्छः । परि॑ । दि॒वः ।

अन्ता॑न् । सु॒भगे॑ । पत॑न्ती ।

कः । ते । ए॒नाः । अव॑ । सृ॒जात् । अ॒युध्वी॑ । उ॒त ।

अ॒स्माक॑म् । आ॒यु॒धा । सन्ति॑ । ति॒ग्मा ॥ ५ ॥

[सरमा—]

अ॒से॒न्या वः॑ पण॒यो वचा॑स्यनिष॒ध्यास्त॑न्वः सन्तु पा॒पीः ।

अधृ॑ष्टो व ए॒तवा॑ अस्तु॒ पन्था॑ बृ॒हस्प॑तिर्व उ॒भया॑ न मृ॒ळात् ॥ ६ ॥

अ॒से॒न्या । वः॑ । पण॒यः । वचा॑सि । अ॒निष॒ध्याः । त॑न्वः ।

सन्तु॑ । पा॒पीः ।

अधृ॑ष्टः । वः॑ । ए॒तव॑ । अस्तु॑ । पन्थाः॑ । बृ॒हस्प॑तिः ।

वः॑ । उ॒भया॑ । न । मृ॒ळात् ॥ ६ ॥

[पणयः—]

अयं निधिः सरमे अद्रिबुध्नो गोभिरश्वेभिर्वसुभिर्न्यृष्टः ।

रक्षन्ति तं पणयो ये सुगोपा रेकु पदमलकमा जगन्थ ॥ ७ ॥

अयम् । निधिः । सरमे । अद्रिबुध्नः । गोभिः । अश्वेभिः ।

वसुभिः । निऽन्यृष्टः ।

रक्षन्ति । तम् । पणयः । ये । सुगोपाः । रेकु । पदम् ।

अलकम् । आ । जगन्थ ॥ ७ ॥

[सरमा—]

एह गमन्नुपयः सोमशिता अयास्यो अङ्गिरसो नवग्वाः ।

त एतमूर्ध्वं वि भजन्त गोनामथैतद्वचः पणयो वमन्नित् ॥ ८ ॥

अ । इह । गमन् । कृपयः । सोमशिताः । अयास्यः ।

अङ्गिरसः । नवग्वाः ।

ते । एतम् । ऊर्ध्वम् । वि । भजन्त । गोनाम् । अथ ।

एतत् । वचः । पणयः । वमन् । इत् ॥ ८ ॥

[पणयः--]

ए॒वा च॒ त्वं॑ स॒रम॑ आ॒ज॒ग॒न्ध॒ प्र॒वा॒धि॒ता स॒ह॒सा दै॒व्ये॑न ।

स्व॒सा॒रं॑ त्वा कृ॒ण्वै॒ मा पु॒नर्गा॑ अप॒ ते ग॒वां सु॒भगे॑ भ॒जाम॑ ॥९॥

ए॒व । च॒ । त्व॒म् । स॒र॒मे । आ॒ज॒ग॒न्ध॒ । प्र॒वा॒धि॒ता ।

स॒ह॒सा । दै॒व्ये॑न ।

स्व॒सा॒र॒म् । त्वा । कृ॒ण्वै॒ । मा । पु॒नः॑ । गाः॒ । अप॒ । ते॒ ।

ग॒वा॒म् । सु॒भ॒गे । भ॒जाम॑ ॥ ९ ॥

[सरमा--]

नाहं॑ वे॒द भ्रा॒तृ॒त्वं नो॑ स्व॒सृ॒त्वमि॒न्द्रो वि॒दु॒र॒ङ्गि॒रस॑श्च॒ घो॒राः ।

गो॒का॒मा मे॑ अ॒च्छ॒द॒य॒न्य॒दा॒य॒म॒पात॑ इ॒त प॒ण॒यो व॒री॒यः ॥१०॥

न । अ॒ह॒म् । वे॒द । भ्रा॒तृ॒त्व॒म् । नो॑ इ॒ति॑ । स्व॒सृ॒त्व॒म् ।

इ॒न्द्रः । वि॒दुः । अ॒ङ्गि॒र॒सः । च॒ । घो॒राः ।

गो॒का॒माः । मे॒ । अ॒च्छ॒द॒य॒न् । यत् । आ॒य॒म् । अप॒ । अ॒तः ।

इ॒त । प॒ण॒यः । व॒री॒यः ॥ १० ॥

दूर॑मित॒ पण॒यो वरी॑य॒ उद् गावो॑ यन्तु॒ मिन॒तीऋ॒तेन॑ ।

बृह॒स्पति॑र्या॒ अवि॑न्दन्नि॒गूळ्हाः॑ सोमो॒ ग्रावा॑ण॒ ऋष॑यश्च॒ विप्राः॑ ॥११॥

दूर॑म् । इ॒त । प॒ण॒यः । वरी॑यः । उ॒त् । गावः॑ । य॒न्तु ।

मि॒न॒तीः । ऋ॒तेन॑ ।

बृह॒स्पतिः॑ । याः । अ॒वि॒न्दत् । नि॒गूळ्हाः॑ । सोमः॑ ।

ग्रा॒वा॒णः । ऋ॒ष॒यः । च । वि॒प्राः ॥११॥

—०—

२८

म. १०. सू. ११७

न वेति नवर्चं [दशमेऽनुवाके] पञ्चमं सूक्तम् । भिक्षुर्नामाङ्गिरस
ऋषिः । प्रथमाद्वितीये जगत्यो शिष्टा सप्त त्रिष्टुभः । अथ धनस्याश्वस्य
च दानं स्तूयते । अतस्तदैवत्यमिदम् । गतो विनियोगः ॥

न वा उ॑ दे॒वाः क्षु॒घमि॒द्वघं॑ ददु॒स्ताशि॑तमु॒प गच्छ॑न्ति मृ॒त्यवः॑ ।

उ॒तो र॒पिः पु॒णतो॑ नोप॑ दस्यत्यु॒तापु॑णन् म॒डिता॑रं न वि॒न्दते॑

न । वै । ॐ इति । देवाः । क्षुधम् । इत् । वधम् । ददुः ।

उत् । आशितम् । उप । गच्छन्ति । मृत्यवः ।

उतो इति । रयिः । पृणतः । न । उप । दस्यति । उत् ।

अपृणन् । मडितारम् । न । विन्दते ॥ १ ॥

य आध्राय चकमानाय पित्वोऽन्नवान्सन् रफितायोपजग्मुषे ।

स्थिरं मनः कृणुते सेवते पुरोतो चित्स मडितारं न विन्दते ॥ २ ॥

यः । आध्राय । चकमानाय । पित्वः । अन्नज्वान् । सन् ।

रफिताय । उपजग्मुषे ।

स्थिरम् । मनः । कृणुते । सेवते । पुरा । उतो इति ।

चित् । सः । मडितारम् । न । विन्दते ॥ २ ॥

स इन्द्रो जो यो गृह्वे ददात्यन्नकामाय चरते कृशाय ।

अरमस्मै भवति यामहता उतापरीषु कृणुते सखायम् ॥ ३ ॥

सः । इत् । भोजः । यः । गृह्वे । ददाति । अन्नऽकामाय ।

चरते । कृशाय ।

अरम् । अस्मै । भवति । यामऽहूतो । उत । अपरीपु ।

कृणुते । सखायम् ॥ ३ ॥

न स सखा यो न ददाति सख्ये सचाभुवे सचमानाय पित्वः ।

अपास्मात्प्रेषान्न तदोको अस्ति पूणन्तमन्यमरणं चिदिच्छेत्

॥४॥

न । स । सखा । यः । न । ददाति । सख्ये । सचाभुवे ।

सचमानाय । पित्वः ।

अप । अस्मात् । प्र । इयात् । तत् । ओकः । अस्ति ।

पूणन्तम् । अन्यम् । अरणम् । चित् । इच्छेत् ॥ ४ ॥

पूणीयादिप्राप्यमानाय तव्यान्वाधीयांसमनु पश्येत् पन्याम् ।

ओ हि यतन्ते रघ्येय चक्रान्यमन्यमुप तिष्ठन्त रायः ॥५॥

पृणीयात् । इत् । नाधमानाय । तव्यान् । द्राघीयांसम् ।

अनु । पश्येत । पन्थाम् ।

ओ इति । हि । वर्तन्ते । रथ्याऽइव । चका । अन्यम्ऽअन्यम् ।

उप । तिष्ठन्त । रायः ॥ ५ ॥

मोघमन्नं विन्दते अप्रचेताः सत्यं ब्रवीमि वध इत् स तस्य ।

नार्यमणं पुष्यति नो सखायं केवलाघो भवति केवलादी ॥ ६ ॥

मोघम् । अन्नम् । विन्दते । अप्रचेताः । सत्यम् । ब्रवीमि ।

वध. । इत् । सः । तस्य ।

न । नार्यमणम् । पुष्यति । नो इति । सखायम् । केवलऽअधः ।

भवति । केवलऽआदी ॥ ६ ॥

कृषन्नित्फाल आशितं कृणोति यन्नध्वानमप बृङ्क्ते चरित्रैः ।

वदन्नह्मावदतो वनीयान्पूणन्नापिरपूणन्तममि प्यात् ॥ ७ ॥

कृ॒पन् । इत् । फालः । आ॒शितम् । कृ॒णोति । यन् । अध्वा॑नम् ।

अप । वृ॒ङ्क्ते । च॒रित्रः ।

वदन् । ब्र॒ह्मा । अव॑दतः । वनी॑यान् । पृ॒णन् । आ॒पिः ।

अपृ॑णन्तम् । अ॒भि । स्यात् ॥ ७ ॥

ए॒कपा॑द् भू॒यो द्वि॒पदो॑ वि च॒क्रमे॑ द्वि॒पात् त्रि॒पाद॑मभ्येति प॒श्चात् ।

चतु॑ष्पादेति द्वि॒पदाम॑भिस्वरे संप॑श्यन् प॒ङ्क्तीरु॑पतिष्ठ॒मानः

॥ ८ ॥

ए॒क॒ष्पात् । भू॒यः । द्वि॒ष्पदः॑ । वि । च॒क्रमे॑ । द्वि॒ष्पात् ।

त्रि॒ष्पाद॑म् । अ॒भि । ए॒ति । प॒श्चात् ।

चतुः॑ष्पात् । ए॒ति । द्वि॒ष्पदाम् । अ॒भिस्व॑रे । स॒म्प॑श्यन् ।

प॒ङ्क्तीः । उ॒प॒तिष्ठ॑मानः ॥ ८ ॥

स॒मो चि॒द्वस्तौ॑ न स॒मं विवि॑ष्टः संमा॒तरा॑ चि॒न्न स॒मं दु॑हाते ।

य॒मयो॑दिच॒न्न स॒मा वी॒र्या॑णि ज्ञा॒ती चि॒त्सन्तौ॑ न स॒मं पृ॑णीतः ॥ ९ ॥

स॒मो । चि॒त् । ह॒स्तो॑ । न । स॒मम् । वि॒वि॒ष्टः । स॒म्ज्मा॒तरा॑ ।

चि॒त् । न । स॒मम् । दु॒हा॒ते इति॑ ।

य॒मयोः॑ । चि॒त् । न । स॒मा । वी॒र्या॑णि । ज्ञा॒ती इति॑ ।

चि॒त् । स॒न्तो॑ । न । स॒मम् । पू॒णी॒तः ॥ ९ ॥

२९

म. १०. सू. १२१

हिरण्यगर्भं इति दशर्च [दशमेऽनुवाके] नवमं सूक्तं प्रजापतिपुत्रस्य
हिरण्यगर्भाख्यस्वर्पं त्रैष्टुभम् । कसब्दाभिधेयः प्रजापतिदेवता । गतः
सूक्तविनियोगः ॥

हि॒र॒ण्य॒ग॒र्भः॑ स॒म॒व॒र्त॒ता॒ग्रे॑ भू॒तस्य॑ जा॒तः प॒ति॒रेक॑ आसीत् ।

स दा॑धार पृथि॒र्वीं द्या॒मु॒ते॒मां क॒स्मै दे॒वाय॑ ह॒विषा॑ विधेम ॥ १ ॥

हि॒र॒ण्य॒ग॒र्भः॑ । स॒म् । अ॒व॒र्त॒त । अ॒ग्रे । भू॒तस्य॑ । जा॒तः ।

प॒तिः । ए॒कः । आ॒सीत् ।

सः । दा॒धार । पृथि॒वीम् । द्याम् । उ॒त । इ॒माम् । क॒स्मै ।

दे॒वाय॑ । ह॒विषा॑ । वि॒धेम ॥ १ ॥

य आ॒त्म॒दा॒ व॒ल॒दा॒ यस्य॑ वि॒श्व॑ उ॒पा॒स॒ते प्र॒शि॒षं॒ यस्य॑ दे॒वाः ।

यस्य॑ छा॒या॒मृतं॑ यस्य॑ मृ॒त्युः क॒स्मै दे॒वाय॑ ह॒विषा॑ वि॒धेम ॥ २ ॥

यः । आ॒त्म॒दाः । व॒ल॒दाः । यस्य॑ । वि॒श्वे॑ । उ॒प॒आ॒स॒ते ।

प्र॒शि॒ष॒म् । यस्य॑ । दे॒वाः ।

यस्य॑ । छा॒या । अ॒मृत॑म् । यस्य॑ । मृ॒त्युः । क॒स्मै । दे॒वाय॑ ।

ह॒विषा॑ । वि॒धेम ॥ २ ॥

यः प्रा॒णतो॑ नि॒मिष॑तो म॒हि॒त्वैक॑ इ॒न्द्रा॒जा जग॑तो ब॒भूव॑ ।

य ई॒शे अ॒स्य द्वि॒पद॑श्चतु॒ष्पदः॑ क॒स्मै दे॒वाय॑ ह॒विषा॑ वि॒धेम ॥ ३ ॥

यः । प्रा॒ण॒तः । नि॒मि॒ष॒तः । म॒हि॒त्वा । एकः॑ । इत् ।

रा॒जा । जग॑तः । ब॒भूव॑ ।

यः । ई॒शे । अ॒स्य । द्वि॒प॒दः । चतु॑ः॒ष्प॒दः । क॒स्मै । दे॒वाय॑ ।

ह॒विषा॑ । वि॒धेम ॥ ३ ॥

यस्ये॑मे हि॒मय॑न्तो म॒हि॒त्वा यस्य॑ स॒मु॒द्रं र॒स॒या स॒हा॒हुः ।

यस्ये॑माः प्र॒दि॒शो यस्य॑ वा॒ह क॒स्मै दे॒वाय॑ ह॒वि॒षा वि॒धेम ॥ ४ ॥

यस्य॑ । इ॒मे । हि॒म॒ज्व॑न्तः । म॒हि॒ज्वा । यस्य॑ । स॒मु॒द्रम् ।

र॒स॒या । स॒ह । आ॒हुः ।

यस्य॑ । इ॒माः । प्र॒दि॒शः । यस्य॑ । वा॒ह इति॑ । क॒स्मै ।

दे॒वाय॑ । ह॒वि॒षा । वि॒धेम ॥ ४ ॥

येन॑ द्यौ॒र॒ग्रा पृ॒थि॒वी च॑ दृ॒ळ्हा येन॑ स्वः॑ स्त॒भि॒तं येन॑ ना॒कः ।

यो अ॒न्त॒रि॒क्षे र॒ज॒सो वि॒मानः॑ क॒स्मै दे॒वाय॑ ह॒वि॒षा वि॒धेम ॥ ५ ॥

येन॑ । द्यौः । उ॒ग्रा । पृ॒थि॒वी । च॒ । दृ॒ळ्हा । येन॑ ।

स्व॑ र॒ति स्वः॑ । स्त॒भि॒तम् । येन॑ । ना॒कः ।

यः । अ॒न्त॒रि॒क्षे । र॒ज॒सः । वि॒ज्मानः॑ । क॒स्मै । दे॒वाय॑ ।

ह॒वि॒षा । वि॒धेम ॥ ५ ॥

यं क्रन्द॑सी अव॑सा तस्त॒भाने॑ अ॒भ्यैक्षे॑तां मन॑सा रेज॑माने ।

यत्रा॒धि सूर॑ उ॒दितो॑ वि॒भाति॒ कस्मै॑ दे॒वाय॑ ह॒विषा॑ वि॒धेम ॥ ६ ॥

यम् । क्रन्द॑सी इति॑ । अव॑सा । तस्त॒भाने॑ इति॑ । अ॒भि ।

ऐक्षे॑ताम् । मन॑सा । रेज॑माने इति॑ ।

यत्र॑ । अधि॑ । सूरः॑ । उत्॒द्भूतः॑ । वि॒भाति॑ । कस्मै॑ ।

दे॒वाय॑ । ह॒विषा॑ । वि॒धेम ॥ ६ ॥

आपो॑ ह॒ यद् वृ॒हती॑ वि॒श्वमा॒यन् गर्भं॑ दधा॑ना ज॒नय॑न्तीर॒ग्निम् ।

ततो॑ दे॒वानां॑ स॒मव॑त॒तासु॒रेकः॑ कस्मै॑ दे॒वाय॑ ह॒विषा॑ वि॒धेम ॥ ७ ॥

आपः॑ । ह॒ । यत् । वृ॒हतीः॑ । वि॒श्वम् । आ॒यन् । गर्भ॑म् ।

दधा॑नाः । ज॒नय॑न्तीः । अ॒ग्निम् ।

ततः॑ । दे॒वाना॑म् । स॒म् । अ॒वत॑त । अ॒सुः । ए॒कः । कस्मै॑ ।

दे॒वाय॑ । ह॒विषा॑ । वि॒धेम ॥ ७ ॥

यश्चि॒दापो॑ म॒हिना॑ प॒र्यप॑श्यद्द॒क्षं द॑धाना ज॒नय॑न्तीर्य॒ज्ञम् ।

यो दे॒वेष्व॑धि॒ देव॑ ए॒क आ॑सीत्कस्मै॑ दे॒वाय॑ ह॒विषा॑ वि॒धेम ॥ ८ ॥

यः । चि॒त् । आपः॑ । म॒हिना॑ । प॒रि॒ञ्ज॑पश्यत् । द॒क्षम् ।

द॒धानाः । ज॒नय॑न्तीः । य॒ज्ञम् ।

यः । दे॒वेषु॑ । अधि॑ । दे॒वः । ए॒कः । आ॑सीत् । कस्मै॑ ।

दे॒वाय॑ । ह॒विषा॑ । वि॒धेम ॥ ८ ॥

मा नो॑ हि॒सो॒ज्ज॒निता॑ यः पृ॒थि॒व्या यो वा॒ दि॒वं स॒त्यध॑र्मा ज॒जान॑ ।

यश्चा॒पश्च॑न्द्रा बृ॒हती॑र्ज॒जान॑ कस्मै॑ दे॒वाय॑ ह॒विषा॑ वि॒धेम ॥ ९ ॥

मा । नः॑ । हि॒सो॒त् । ज॒निता॑ । यः । पृ॒थि॒व्याः । यः ।

वा । दि॒वम् । स॒त्यध॑र्मा । ज॒जान॑ ।

यः । च॑ । अ॒पः । च॒न्द्राः । बृ॒हतीः॑ । ज॒जान॑ । कस्मै॑ ।

दे॒वाय॑ । ह॒विषा॑ । वि॒धेम ॥ ९ ॥

इळादधाह्य इष्टचयने प्राजापत्यस्य हविष. प्रजापत इत्येपानुवाक्या ।
केशनखकीटादिभिर्दुष्टानि हवीष्यनयैवाप्सु प्रक्षिपेत् । चीलादिकर्मस्वप्येषा
होमार्था ॥

प्रजा॑पते॒ न त्वदे॒तान्यन्यो॑ वि॒श्वा जा॒तानि॒ परि॒ ता व॑भूव ।
यत्का॑मास्ते जुहु॒मस्तन्नो॑ अस्तु व॒यं स्याम॑ प॒तयो॑ र॒यीणाम् ॥ १० ॥

प्रजा॑पते॒ न त्वदे॒तान्यन्यो॑ वि॒श्वा जा॒तानि॒ परि॒ ता व॑भूव ।
यत्का॑मास्ते जुहु॒मस्तन्नो॑ अस्तु व॒यं स्याम॑ प॒तयो॑
र॒यीणाम् ॥ १० ॥

३०

म. १०. सू. १२५

अहमित्यष्टर्च [दशमेऽनुवाके] त्रयोदश सूक्तम् । अम्भृणस्य
महर्षेर्वृहिता वाङ्मानी ब्रह्मविदुषी स्वात्मानमस्तीत् । अतः सर्पिः ।
सच्चित्तुखात्मक सर्वगत परमात्मा देवता । तेन ह्येषा तादात्म्यमनुभवन्ती
सर्वजगद्रूपेण सर्वस्याधिष्ठानत्वेन चाहमेव सर्व भवामीति स्वात्मानं स्तीति ।
द्वितीया जगती शिष्टा. सप्त त्रिष्टुभ. । गतो विनियोगः ॥

अ॒हं रु॒द्रेभिर्व॑सु॒भिश्च॑रा॒म्यह॑मा॒दित्य॑रु॒त वि॒श्वदे॑वः ।

अ॒हं मि॒त्राव॑र॒णोभा॑ वि॒भर्म्य॑ह॒मिन्द्रा॑ग्नी अ॒हम॑श्व॒नोभा॑ ॥ १ ॥

अ॒हम् । रु॒द्रेभिः॑ । वसु॑ऽभिः । च॒रामि॑ । अ॒हम् । आ॒दि॒त्यैः॑ ।

उ॒त । वि॒श्वऽदे॒वैः॑ ।

अ॒हम् । मि॒त्रावरु॑णा । उ॒भा । वि॒भर्मि॑ । अ॒हम् । इन्द्रा॑ग्नी

इति॑ । अ॒हम् । अ॒श्विना॑ । उ॒भा ॥ १ ॥

अ॒हं सोम॑मा॒हन॑सं वि॒भर्म्य॑हं त्व॒ष्टार॑मु॒त । पू॒षणं॑ भ॒गम् ।

अ॒हं द॑धामि द्र॒विणं॑ ह॒विष्म॑ते सु॒प्रा॒च्ये॑ऽय॒ज॑मा॒नाय॑ सु॒न्वते ॥ २ ॥

अ॒हम् । सोम॑म् । आ॒हन॑सम् । वि॒भर्मि॑ । अ॒हम् । त्व॒ष्टार॑म् ।

उ॒त । पू॒षण॑म् । भ॒गम् ।

अ॒हम् । द॑धामि । द्र॒विण॑म् । ह॒विष्म॑ते । सु॒प्रा॒अ॒व्ये॑ ।

य॒ज॑मा॒नाय॑ । सु॒न्वते ॥ २ ॥

अ॒हं रा॒ष्ट्री॑ सं॒गम॑नी वसू॑नां चि॒क्ति॒तुषी॑ प्र॒थ॒मा य॒ज्ञिया॑नाम् ।

तां मा॑ दे॒वा द्य॑दधुः पुरु॒त्रा भूरि॑स्त्या॒त्रां भू॒यवि॑शय॒न्तीम् ॥ ३ ॥

अ॒हम् । रा॒ष्ट्री । स॒म्ज॒मनी । व॒सूना॑म् । चि॒कि॒तुपी॑ ।

प्र॒थ॒मा । य॒ज्ञिया॑नाम् ।

ताम् । मा । दे॒वाः । वि । अ॒द॒धुः । पु॒रु॒ऽन्ना । भू॒रि॑ऽस्था॒न्नाम् ।

भू॒रि । आ॒ऽवे॒शय॑न्तीम् ॥ ३ ॥

मया॑ सो अ॒न्नम॑त्ति यो वि॒पश्य॑ति यः प्रा॒णि॒ति य ई

शृ॒णोत्यु॒क्तम् ।

अ॒म॒न्त॒वो मां॑ त उप॑ क्षि॒यन्ति॑ श्रु॒धि श्रु॑त श्र॒द्धि॒वं ते॑ व॒दामि॑ ॥४॥

मया॑ । सः । अ॒न्नम् । अ॒त्ति । यः । वि॒स्पश्य॑ति । यः ।

प्रा॒णि॒ति । यः । ई॒म् । शृ॒णोति॑ । उ॒क्तम् ।

अ॒म॒न्त॒वः । मा॒म् । ते । उप॑ । क्षि॒यन्ति॑ । श्रु॒धि । श्रु॑त ।

श्र॒द्धि॒ऽवम् । ते । व॒दामि॑ ॥ ४ ॥

अ॒हमे॒व स्व॒यमि॒दं व॑दामि जु॒ष्टं दे॒वेभि॑रु॒त मा॒नु॒षेभिः॑ ।

यं का॒मये॑ तं॒तमु॒ग्रं कृ॑णोमि तं अ॒ह्य॒णं तमृ॑षि तं सु॒मे॒धाम् ॥५॥

अ॒हम् । ए॒व । स्व॒यम् । इ॒दम् । व॒दामि॑ । जु॒ष्टम् । दे॒वेभिः॑ ।

उ॒त । मानु॑षेभिः ।

यम् । का॒मये॑ । तम्ज॑तम् । उ॒ग्रम् । कृ॒णो॒मि । तम् ।

ब्र॒ह्माण॑म् । तं । ऋ॒षिम् । तम् । सु॒ज्मे॒धाम् ॥ ५ ॥

अ॒हं रु॒द्राय॑ ध॒नुरा॑ त॒नोमि॑ ब्र॒ह्मद्वि॑षे श॒रवे॑ ह॒न्त॒वा उ॑ ।

अ॒हं ज॒नाय॑ स॒मदं॑ कृ॒णोम्य॑हं द्या॒वापृ॑थि॒वी आ वि॑वेश ॥ ६ ॥

अ॒हम् । रु॒द्राय॑ । ध॒नुः । आ । त॒नोमि॑ । ब्र॒ह्माद्वि॑षे ।

श॒रवे॑ । ह॒न्त॒वा । ऊँ इति॑ ।

अ॒हम् । ज॒नाय॑ । स॒मदम्॑ । कृ॒णोमि॑ । अ॒हम् । द्या॒वापृ॑थि॒वी

इति॑ । आ । वि॒वेश ॥ ६ ॥

अ॒हं सु॒वे पि॒तर॑मस्य मूर्ध॒न्मम॑ यो॒निर॑स्व॒न्तः स॒मुद्रे॑ ।

ततो॑ वि ति॒ष्ठे भु॒वनानु॑ वि॒श्वोता॑मू द्यां वर्ष्म॑णी॒प स्पृ॑शामि ॥७॥

अ॒हम् । सु॒वे । पि॒तरम् । अ॒स्य । मूर्ध॑न् । म॒म । योनिः॑ ।

अप्सु॑ । अ॒न्तरि॑ति । स॒मु॒द्रे ।

ततः॑ । वि । ति॒ष्ठे । भुव॑ना । अनु॑ । वि॒श्वा । उ॒त ।

अ॒मूम् । द्याम् । वर्ज्म॑णा । उप॑ । स्पृ॒शामि॑ ॥ ७ ॥

अ॒हमे॒व वा॒तइ॒व प्र वा॒म्यार॑भ॒माणा॑ भुव॑नानि वि॒श्वा ।

प॒रो दि॒वा प॒र ए॒ना पृथि॑व्यै॒ताव॑ती म॒हि॒ना सं व॑भूव ॥ ८ ॥

अ॒हम् । ए॒व । वा॒तइ॒व । प्र । वा॒मि । आ॒र॑भ॒माणा॑ ।

भुव॑नानि । वि॒श्वा ।

प॒रः । दि॒वा । प॒र । ए॒ना । पृथि॑व्या । ए॒ताव॑ती । म॒हि॒ना ।

सम् । व॒भूव॑ ॥ ८ ॥

३१

म. १०. सू. १२७

रात्रीत्यष्टर्च [दशमेऽनुवाके] पञ्चदशं सूक्तं मोभरिपुत्रस्य कुशिकस्यार्पम् । यद्वा भारद्वाजस्य सुता राश्याश्यास्य सूक्तस्यार्पिका । गायत्रं रात्रिदेवताकम् । दुःस्वप्नदर्शनं उपोषितेन कर्त्रा पायमेन होतव्यम् । तत्रैतत्सूक्तं करणत्वेन विनियुक्तम् ॥

रात्री व्यस्यदायती पुरुत्रा देव्यक्षभिः ।

विश्वा अधि श्रियोऽधित ॥ १ ॥

रात्री । वि । अस्यत् । आस्यती । पुरुत्रा । देवी ।
अक्षभिः । विश्वाः । अधि । श्रियः । अधित ॥ १ ॥

ओर्वप्रा अमर्त्या निवतो देव्युद्धतः ।

ज्योतिषा बाधते तमः ॥ २ ॥

आ । उह । अप्राः । अमर्त्या । निज्वतः । देवी ।
उत्ज्वतः । ज्योतिषा । बाधते । तमः ॥ २ ॥

नि॒रु स्व॑सार॒मस्कृ॑तो॒षसं॑ दे॒व्या॑यती ।

अपे॑दु हा॒सते॑ तमः ॥ ३ ॥

निः । ऊँ इति॑ । स्व॑सार॒म् । अ॒कृत॑ । उ॒पस॑म् । दे॒वी ।
आ॒ज्य॒ती । अप॑ । इत् । ऊँ इति॑ । हा॒स॒ते । तमः॑ ॥ ३ ॥

सा नो॑ अ॒द्य यस्या॑ व॒यं नि ते॑ या॒मन्न॑वि॒क्ष्महि॑ ।

वृ॒क्षे न व॑स॒ति वयः॑ ॥ ४ ॥

सा । नः॑ । अ॒द्य । यस्याः॑ । व॒यम् । नि । ते॑ । या॒मन् ।
अ॒वि॒क्ष्महि॑ । वृ॒क्षे । न । व॒स॒तिम् । वयः॑ ॥ ४ ॥

नि ग्रा॒मासो॑ अ॒वि॒क्षत॑ नि प॒द्वन्तो॑ नि प॒क्षिणः॑ ।

नि श्ये॒नास॑श्चि॒दर्थि॑नः ॥ ५ ॥

नि । ग्रा॒मासः॑ । अ॒वि॒क्ष॒त । नि । प॒त्स्व॒न्तः । नि ।
प॒क्षिणः॑ । नि । श्ये॒नासः॑ । चि॒त् । अर्थि॑नः ॥ ५ ॥

याव॑या वृ॒क्षयं॑ वृ॒क्षं यव॑य स्तेन॑मूर्म्ये ।

अथा॑ नः सु॒तरा॑ भव ॥ ६ ॥

यव॑य । वृ॒क्षय॑म् । वृ॒क्षम् । यव॑य । स्तेन॑म् । ऊ॒र्म्ये ।

अथ॑ । नः । सु॒तरा॑ । भव॑ ॥ ६ ॥

उप॑ मा पेपि॑शत्तमः कृ॒ष्णं व्य॑क्तमस्थित ।

उप॑ ऋ॒णेव॑ यातय ॥ ७ ॥

उप॑ । मा । पेपि॑शत् । तमः । कृ॒ष्णम् । वि॒ञ्ज॑क्तम् ।

अ॒स्थित॑ । उपः । ऋ॒णाऽइ॑व । या॒तय॑ ॥ ७ ॥

उप॑ ते गा॒इवा॑करं वृ॒णीष्व॑ दु॒हित॑दिवः ।

रात्रि॑ स्तोमं॒ न जि॒ग्युषे॑ ॥ ८ ॥

उप॑ । ते । गा॒ऽइ॑व । आ । अ॒कर॑म् । वृ॒णीष्व॑ । दु॒हितः ।

दि॒वः । रात्रि॑ । स्तोम॑म् । न । जि॒ग्युषे॑ ॥ ८ ॥

३२

म. १०. सू. १२९

नासदासीदिति [एकादशेऽनुवाके] सप्तचं प्रथमं सूक्तं त्रैष्टुभम् ।
परमेष्ठी नाम प्रजापतिर्ऋषिः । वियदादिभावाना सृष्टिस्थितिप्रलयादी-
नामत्र प्रतिपाद्यत्वात्तेषां कर्ता परमात्मा देवता । गतो विनियोगः ॥

नासदासीन्नो सदासीत्तदानीं नासीद्रजो नो व्योमा परो यत् ।

किमावरीवः कुह कस्य शर्मन्नम्भः किमासीद् गहनं गभीरम्

॥ १ ॥

न । असत् । आसीत् । नो इति । सत् । आसीत् ।

तदानीम् । न । आसीत् । रजः । नो इति । विऽओम ।

परः । यत् ।

किम् । आ । अवरीवरिति । कुह । कस्य । शर्मन् ।

अम्भः । किम् । आसीत् । गहनम् । गभीरम् ॥ १ ॥

न मृत्युरासीदमृतं न तर्हि न राज्या अहं आसीत्प्रकेतः ।

आनीदवातं स्वयया तदेकं तस्माद्धान्यन्न परः किं चनात् ॥ २ ॥

न । मृत्युः । आसीत् । अमृतम् । न । तर्हि । न ।

राश्याः । अह्नः । आसीत् । प्रज्केतः ।

आनीत् । अवातम् । स्वधया । तत् । एकम् । तस्मात् ।

ह । अन्यत् । न । परः । किम् । चन । आस ॥ २ ॥

तम आसीत्तमसा गूळ्हमग्रेऽप्रकेतं सलिलं सर्वमा इदम् ।

तुच्छयेनाम्बपिहितं यदासीत्तपस्तन्महिनाजायतैकम् ॥ ३ ॥

तमः । आसीत् । तमसा । गूळ्हम् । अग्रे । अप्रज्केतम् ।

सलिलम् । सर्वम् । आः । इदम् ।

तुच्छयेन । आम्बु । अपिजहितम् । यत् । आसीत् । तपसः ।

तत् । महिना । अजायत । एकम् ॥ ३ ॥

कामस्तदग्रे समवर्तताधि मनसो रेतः प्रथमं यदासीत् ।

सतो बन्धुमसति निरविन्दहृदि प्रतीष्या कवयो मनीषा ॥ ४ ॥

कामः । तत् । अग्रे । सम् । अवर्तत । अधि । मनसः ।

रेतः । प्रथमम् । यत् । आसीत् ।

सतः । वन्धुम् । असति । निः । अविन्दन् । हृदि ।

प्रतिऽइष्य । कवयः । मनीषा ॥ ४ ॥

तिरश्चीनो विततो रश्मिरेषामधः स्विदासीदुपरि स्विदासीत् ।

रेतोधा आसन्महिमान् आसन्स्वधा अवस्तात्प्रयतिः

परस्तात् ॥ ५ ॥

तिरश्चीनः । विस्तत । रश्मिः । एषाम् । अधः । स्वित् ।

आसीत् । उपरि । स्वित् । आसीत् ।

रेतऽधाः । आसन् । महिमानः । आसन् । स्वधा ।

अवस्तात् । प्रयतिः । परस्तात् ॥ ५ ॥

को अद्वा वेद क इह प्र वोचत्कुत आजाता कुत इयं विसृष्टिः ।

अर्याग्देवा अस्मि विसर्जनेनाया को वेद यत आ वभूव ॥ ६ ॥

कः । अ॒द्वा । वे॒द । कः । इ॒ह । प्र । वो॒चत् । कु॒तः ।

आ॒ज्जा॒ता । कु॒तः । इ॒यम् । वि॒सृ॒ष्टिः ।

अ॒र्वाक् । दे॒वाः । अ॒स्य । वि॒सृ॒ज्जने॑न । अथ । कः । वे॒द ।

यतः । आ॒ज्व॒भूव॑ ॥ ६ ॥

इ॒यं वि॒सृ॒ष्टि॒र्यत॑ आ॒ज्व॒भूव॑ यदि॑ वा द॒धे यदि॑ वा न ।

यो अ॒स्याध्य॑क्षः प॒रमे॑ व्यो॒मन्त॑सो अ॒ङ्ग वे॒द यदि॑ वा न वे॒द ॥ ७ ॥

इ॒यम् । वि॒सृ॒ष्टिः । यतः । आ॒ज्व॒भूव॑ । यदि॑ । वा । द॒धे ।

यदि॑ । वा । न ।

यः । अ॒स्य । अधि॑ऽअक्षः । प॒रमे॑ । वि॒ओम॑न् । सः ।

अ॒ङ्ग । वे॒द । यदि॑ । वा । न । वे॒द ॥ ७ ॥

३३

म. १०. सू. १४६

अरण्यानीति पट्टचम् [एकादशेऽनुवाके] अष्टादशं सूतमिरंभद-
पुत्रस्य देवमुनेरार्पम् । महदरण्यमरण्यानी तद्देवताकम् । । आनुष्टुभम् ।
गतो विनियोगः ॥

अ॒र॒ण्य॒न्य॒र॒ण्य॒न्य॒सौ॒ या॒ प्रे॒व॒ नश्य॑सि ।

क॒था॒ ग्रामं॑ न पृ॒च्छ॒सि॒ न त्वा॒ भीरि॑व विन्दती३ ॥ १ ॥

अ॒र॒ण्य॒नि॒ । अ॒र॒ण्य॒नि॒ । अ॒सौ॒ । या॒ । प्रऽइ॒व॒ । नश्य॑सि ।

क॒था॒ । ग्राम॑म् । न । पृ॒च्छ॒सि॒ । न । त्वा॒ । भीःऽइ॒व॒ ।

वि॒न्दती॑३ ॥ १ ॥

वृ॒षा॒र॒वाय॑ वद॒ते॒ यदु॒पा॒वति॑ चि॒च्चि॒कः॑ ।

आ॒घा॒टि॒भिरि॑व धा॒वय॑न्न॒र॒ण्य॒निर्म॑हीयते ॥ २ ॥

वृ॒षऽर॒वाय॑ । वद॒ते॒ । यत् । उ॒पऽअ॒वति॑ । चि॒च्चि॒कः॑ ।

आ॒घा॒टि॒भिःऽइ॒व॒ । धा॒वय॑न् । अ॒र॒ण्य॒निः॒ । म॒ही॒यते॑ ॥ २ ॥

उ॒त गा॒वइ॒वा॒द॒न्त्यु॒त॒ वेश॑मे॒व दृ॒श्यते॑ ।

उ॒तो अ॒र॒ण्य॒निः॒ सा॒यं श॒क॒टीरि॑व स॒र्जति॑ ॥ ३ ॥

उ॒त । गा॒वःऽइ॒व । अ॒द॒न्ति । उ॒त । वे॒श्मऽइ॒व । दृ॒श्य॒से ।

उ॒तो इति॑ । अ॒र॒ण्य॒निः । सा॒य॒म् । श॒क॒टीऽइ॒व । स॒र्ज॒ति ॥ ३ ॥

गा॒म॒ङ्गै॒ष आ ह्व॑यति दा॒वं॒ङ्ग॒पो अ॒पा॒व॒धी॒त् ।

व॒स॒न्न॒र॒ण्य॒न्यां सा॒य॒म॒क्रु॒क्ष॒दिति॑ म॒न्य॒ते ॥ ४ ॥

गा॒म् । अ॒ङ्ग । ए॒पः । आ । ह्व॑यति । दा॒रु । अ॒ङ्ग । ए॒पः ।

अ॒प । अ॒व॒धी॒त् ।

व॒स॒न् । अ॒र॒ण्य॒न्याम् । सा॒य॒म् । अ॒क्रु॒क्ष॒त् । इति॑ । म॒न्य॒ते ॥४॥

न वा अ॒र॒ण्य॒निह॑न्त्यन्य॒श्चे॒न्नाभि॑गच्छति ।

स्वा॒दोः फ॒ल॒स्य ज॒ग्ध्वाय॑ यथा॒का॒मं नि प॑द्यते ॥ ५ ॥

न । वै । अ॒र॒ण्य॒निः । ह॒न्ति । अ॒न्यः । च । इत् । न ।

अ॒भि॒ग॒च्छ॒ति ।

स्वा॒दोः । फ॒ल॒स्य । ज॒ग्ध्वाय॑ । यथा॒ज्का॒मम् । नि ।

प॑द्यते ॥ ५ ॥

आञ्जनगन्धि॑ सुर॒भि बहु॑न्नामकृ॒षीव॑लाम् ।

प्राहं॑ मृ॒गाणां॑ मा॒तर॑मर॒ण्यानि॑मशंसि॒पम् ॥ ६ ॥

आञ्जन॑गन्धिम् । सुर॒भिम् । बहु॑ञ्जनाम् । अकृ॑षिज्वलाम् ।

प्र । अ॒हम् । मृ॒गाणाम् । मा॒तरम् । अ॒र॒ण्यानि॑म् ।

अशंसि॒पम् ॥ ६ ॥

३४

म. १०. सू. १९०

ऋतमिति तृचम् [आदेशेऽनुगाके] एकोनतत्त्वान्निशं सूक्तं मधुच्छन्दसः
पुनश्चावमर्षं गव्यार्पमानुष्टुभम् । रात्र्यादीनां भावानां मृष्ट्यादिप्रति-
पादकत्वात्तादृश एवार्थो देवता । लिङ्गद्विनिर्गोऽवगन्तव्यः ॥

ऋ॒तं च॑ स॒त्यं चा॒भी॒क्षात्त॑प्तोऽध्यजा॒यत॑ ।

ततो॒ रात्र्य॑जा॒यत॑ ततः॑ समु॒द्रो अ॑र्णवः ॥ १ ॥

ऋ॒तं च॑ स॒त्यं चा॒भी॒द्वा॒त्त॒प॒सोऽध्य॑जायत ।

ततो॑ रा॒त्र्य॒जाय॑त ततः॑ स॒मु॒द्रो अ॒र्ण॒वः ॥ १ ॥

स॒मु॒द्रा॒दर्ण॑वा॒दधि॑ संवत्स॒रो अ॒जाय॑त ।

अ॒हो॒रा॒त्राणि॑ वि॒दध॑द्वि॒श्व॑स्य मि॒षतो॑ व॒शी ॥ २ ॥

स॒मु॒द्रा॒दर्ण॑वा॒दधि॑ संवत्स॒रो अ॒जाय॑त ।

अ॒हो॒रा॒त्राणि॑ वि॒दध॑द्वि॒श्व॑स्य मि॒षतो॑ व॒शी ॥ २ ॥

सू॒र्या॒च॒न्द्र॒म॒सौ धा॒ता यथा॑पूर्व॒मक॑ल्पयत् ।

दि॒वं च॑ पृथि॒वीं चा॒न्तरि॑क्ष॒मथो॑ स्वः ॥ ३ ॥

सू॒र्या॒च॒न्द्र॒म॒सौ धा॒ता यथा॑पूर्व॒मक॑ल्पयत् ।

दि॒वं च॑ पृथि॒वीं चा॒न्तरि॑क्ष॒मथो॑ स्वः ॥ ३ ॥

[इदमधिकमग्नानुसन्धेयम् ।]

[यच्चिद् (२ : म. १. सू. २५) इति सूक्तस्य] विशेषविनियोगस्तु अभिप्लवपडहे इदं सूक्तं होत्रकदास्त्रे स्तोमनिमित्तमावापायम् ॥

[अपन. (५ : म. १. सू. ९७) इति] अत्रेदमाख्यानम् । दीर्घजिह्वी नाम राक्षसी सर्वान् यजान् वव्राधे । तां हन्तुमिन्द्रोऽशक्तः सन् सर्वस्य मित्रभूतं कुत्समग्रवीदेपा त्वया हन्तव्येति । स चावधीत् । तं वागभ्यवदत् । अनुचितमिदं त्वया चरितं यत् त्वं सर्वेषां मित्रभूतः सन् क्रूरमकार्षीरिति । तमृषिं शोकः प्राप्नोत् । स ऋषिरनेन सूक्तेनानि स्तुत्वा शोकमपागमयत् ॥

[हये जाये (२६ : म. १०. सू. ९५) इति] अत्र वाजसनेयकम् । उर्वशी हाप्तरा पुरुखसमैलं चकमे । तौ ह विन्दमानोवाच . . . मो स्म त्वा नग्नं दर्शमेप वै न स्त्रीणामुपचार इति । सा हास्मिद् ज्यो-
गुवासापि हास्माद् गभिण्यास तावज् ज्योग्धास्मिन्नुवास । ततो ह गन्धर्वाः समूदिरे ज्योग् वा इयमुर्वशी मनुष्येष्ववात्सीदुपजानीत यथेयं पुनरागच्छे-
दिति । तस्यै हाविद्वर्चुरेणा शयन उपबद्धात् । ततो ह गन्धर्वा अन्यतर-
मुरण प्रमेथुः । सा होवाचावीर इव बत मेऽजन इव पुत्रं हरन्तीति ।
द्वितीयं प्रमेथु । सा ह तथैवोवाच । अथ हायमीक्षाञ्चक्रे कथं नु तदवीरं
कथमजनं स्याद् यत्राहं स्यामिति स नग्न एवानूत्पपात, चिरं तन् मेने
यद् वास पर्यधास्यत । ततो ह गन्धर्वा विद्युतं जनयाञ्चक्रुस्तं यथा
दिवैव नग्नं ददर्श । ततो ह वैवेयं तिरोबभूव पुनरमीत्येत् तिरोभूतां स
आध्या जल्पन् कुरुक्षेत्रं समया चचार । अन्यतः प्लक्षेति विसवती तस्यै
हाध्यन्तेन वव्राज । तद्ध ता अप्सरस आतयो भूत्वा परिपुष्णुविरे । तं
हेयं ज्ञात्वोवाच अयं वै स मनुष्यो यस्मिन्नहमवात्समिति । ता होचुस्तस्मै
वा आविरसामेति । तथेति तस्मै हाविरासु । तां हायं ज्ञात्वाभि परोवाद्
हये जाये मनसेत्यादि ॥

यजुर्वेदः

३५

शु. य. वा. अ. १

अत्र इपे त्वा द्वावध्यायी दर्शपूर्णमासमन्त्राः । परमेष्ठिनः प्राजापत्य-
स्यार्प देवानां वा प्राजापत्यानाम् । तत्रास्मिन्नध्याये सर्वाण्येव यजूषि ॥

हरिः ॐ । *इषे त्वोर्जे त्वा वायवस्य देवो वः सविता
प्रार्पयतु श्रेष्ठतमाय कर्मण आप्यायध्वमध्व्या इन्द्राय भागं
प्रजावतीरनमीवा अयश्मा मा वस्तेन ईशत माघशंसो ध्रुवा
अस्मिन्नोपतौ स्यात बह्वीर्यजमानस्य पशून्पाहि ॥ १ ॥

वसोः पवित्रमसि शौरसि पृथिव्यसि मातरिश्वनो घर्मोऽसि
विश्वधा असि । परमेण धाम्ना दृष्ट्वहस्व मा ह्वामा ते
यज्ञपतिर्ह्वार्षोत् ॥ २ ॥

*इमे पाठा (पृ० १७३-१८२) वाजसनेयिमाध्यदिनसूक्लयजुर्वेदसं-
हिताया उद्धृता । अर्थावबोधमोक्षाय अत्र अकारप्रश्लेषः अवग्रहेण
निर्दिष्टः । महितापाठिनस्तु स्वरे परे विमगंलोप मन्त्रमात्रं च अवग्रहेण
निर्दिशन्ति न अकारप्रश्लेषम् ॥

वसोः पवित्रमसि शतधारं वसोः पवित्रमसि सहस्रधारम् ।
 देवस्त्वा सविता पुनातु वसोः पवित्रेण शतधारेण सुप्वा
 कामधुक्षः ॥ ३ ॥

सा विश्वायुः सा विश्वकर्मा सा विश्वधायाः । इन्द्रस्य त्वा
 भागं सोमेनातनन्मि विष्णो हव्यं रक्ष ॥ ४ ॥

अग्ने अतपते अतं चरिष्यामि तच्छकेयं तन्मे राध्यताम् ।
 इदमहमनृतात्सत्यमुपैमि ॥ ५ ॥

कस्त्वा युनक्ति स त्वा युनक्ति कस्मे त्वा युनक्ति तस्मे
 त्वा युनक्ति । कर्मणे वां वेपाय वाम् ॥ ६ ॥

प्रत्युष्टं रक्षः प्रत्युष्टा अरातयो निष्टप्तं रक्षो निष्टप्ता
 अरातयः । उर्वन्तरिक्षमन्वेमि ॥ ७ ॥

धूरसि धूर्वं धूर्वन्तं धूर्वं तं योऽस्मान्धूर्वति तं धूर्वं यं वयं
 धूर्वामः ।

दे॒वाना॑म॒सि व॒ह्नि॒त॒म॒णं स॒स्ति॒त॒मं प॒प्रि॒त॒मं जु॒ष्ट॒त॒मं
दे॒व॒ह॒त॒म॒म् ॥ ८ ॥

अ॒हु॒त॒म॒सि ह॒वि॒र्धा॒नं दृ॒ष्ट॒ह॒स्व मा ह॒व॒र्मा ते य॒ज्ञ॒प॒ति॒र्द्वा॒र्यो॒त् ।
वि॒ष्णु॑स्त्वा॒क्र॒म॒ता॒मु॒रु वा॒ता॒या॒प॒ह॒त॒ण् र॒क्षो य॒च्छ॒न्तां पञ्च॑ ॥ ९ ॥

दे॒व॒स्य॑ त्वा स॒वि॒तुः प्र॒स॒वे॒श्वि॒नो॒र्बा॒हु॒भ्यां पू॒ष्णो ह॒स्ता॒न्या॒म् ।
अ॒ग्नये॑ जु॒ष्टं गृ॒ह्णा॒म्य॒ग्नी॒षो॒मा॒भ्यां जु॒ष्टं गृ॒ह्णामि॑ ॥ १० ॥

भू॒ताय॑ त्वा ना॒रा॒त॒ये स्वर॑भि॒वि॒ष्ये॒षं दृ॒ष्ट॒ह॒न्तां दु॒र्याः पृ॒थि॒व्या॒म् ।
उ॒र्व॒न्त॒रि॒क्ष॒म॒न्वे॒मि पृ॒थि॒व्या॒स्त्वा ना॒भौ सा॒द॒या॒म्य॒दि॒त्या
उ॒प॒स्थे॒ऽग्ने॑ ह॒व्य॒ण् र॒क्ष ॥ ११ ॥

प॒वि॒त्रे स्थो वै॒ष्ण॒व्यौ स॒वि॒तुर्वः प्र॒स॒व उ॒त्पु॒ना॒म्य॒च्छि॒द्रेण॑
प॒वि॒त्रेण॑ सूर्य॑स्य र॒श्मि॒मिः । दे॒वी॒रा॒पो अ॒ग्ने॒गु॒वो अ॒ग्ने॒पु॒वो॒ऽग्रं
इ॒म॒म॒द्य य॒ज्ञं न॑य॒ता॒ग्ने य॒ज्ञ॒प॒ति॒ण् सु॒धा॒तुं य॒ज्ञ॒प॒ति॒ दे॒व॒यु॒व॒म् ॥ १२ ॥

यु॒ष्मा इन्द्रोऽवृ॒णीत वृ॒त्रतू॒र्ये यू॒यमिन्द्रमवृ॒णीध्वं वृ॒त्रतू॒र्ये
 प्रो॒क्षिताः स्थ । अ॒ग्नये॑ त्वा जु॒ष्टं प्रो॒क्षाम्य॒ग्नीषोमा॒भ्यां त्वा
 जु॒ष्टं प्रो॒क्षामि । दै॒व्याय॑ कर्म॒णे शु॒न्धध्वं॑ दे॒वय॒ज्याय॑ यद्वोऽशु॒द्धाः
 पराज॒घ्नुरिदं॑ व॒स्तच्छु॒न्धामि ॥ १३ ॥

शम॒स्यव॑धूत॒ः रक्षोऽव॑धूता अरा॒तयोऽदि॒त्यास्त्वग॑सि॒ प्रति
 त्वादि॑तिवे॒त्तु । अ॒द्रिरसि॑ वानस्प॒त्यो ग्रा॒वा॒सि पृथु॑बु॒ध्नः प्रति
 त्वादि॑त्यास्त्वगवे॒त्तु ॥ १४ ॥

अ॒ग्नेस्त॒नूर॑सि ब्रा॒चो वि॒सर्जनं॑ दे॒ववी॑तये त्वा गृ॒ह्णामि बृ॒हद्ग्रा॑-
 वासि वानस्प॒त्यः स इ॒दं दे॒वेभ्यो॑ ह॒विः श॑मी॒ष्व सु॒शमि॑ शमी॒ष्व ।
 ह॒विष्कृ॑देहि॒ ह॒विष्कृ॑देहि ॥ १५ ॥

कु॒क्कुटोऽसि॑ मधु॒जिह्व॑ इ॒षमूर्ज॑मावद॒ त्वया॑ वय॒ः संघा॑त॒ः-
 संघा॑तं जे॒ष्म वर्ष॑वृ॒द्धमसि॑ प्रति॒ त्वा वर्ष॑वृ॒द्धं वे॒त्तु परा॑पूत॒ः रक्षः॑
 परा॑पूता अरा॒तयः॑ । अ॒पहत॑ः रक्षो वा॒युर्वो॑ वि॒विन॑क्तु

दे॒वो यः॑ स॒विता॑ हि॒र॒ण्य॒पा॒णिः॑ प्र॒तिगृ॑न्ना॒स्त्वच्छि॑द्रेण
पा॒णिना॑ ॥ १६ ॥

धृ॒ष्टि॒र॒स्य॒पा॒ग्ने॑ अ॒ग्नि॒मा॒माद॑ ज॒हि नि॒ष्क्र॒व्याद॑ से॒धा दे॒वय॑जं
व॒ह । ध्रु॒वम॑सि पृथि॒र्वी दृ॑ह ब्र॒ह्म॒वनि॑ त्वा क्षत्र॒वनि॑
स॒जात॑व॒न्युप॑दधामि भ्रातृ॒व्यस्य॑ व॒धाय॑ ॥ १७ ॥

अ॒ग्ने ब्र॒ह्म गृ॑ष्णी॒ष्व ध॒रु॒णम॑स्यन्त॒रिक्षं॑ दृ॑ह ब्र॒ह्म॒वनि॑ त्वा
क्षत्र॒वनि॑ स॒जात॑व॒न्युप॑दधामि भ्रातृ॒व्यस्य॑ व॒धाय॑ । ध॒त्रंम॑सि
दि॒व दृ॑ह ब्र॒ह्म॒वनि॑ त्वा क्षत्र॒वनि॑ स॒जात॑व॒न्युप॑दधामि
भ्रातृ॒व्यस्य॑ व॒धाय॑ । वि॒श्वाम्य॑स्त्वाशा॒म्य उप॑दधामि चि॒तः
स्थो॒र्ध्वचि॑तो भृ॒गूणा॑मङ्गि॒रसां॑ तप॒सा तप्य॑ध्वम् ॥ १८ ॥

शम॑स्यव॒धूत॑ रक्षो॒ज्वधू॑ता अ॒रात॑योऽदि॒त्यास्त्व॑ग॒सि प्र॒ति
त्वादि॑तिवे॒त्तु । धि॒षणा॑सि प॒र्वती॑ प्र॒ति त्वादि॑त्यास्त्व॒ग्वेत्तु॑

दिवः स्क्म्भनीरसि धिषणासि पार्वंतेयी प्रति त्वा पर्वती
वेत्तु ॥ १९ ॥

धान्यमसि धिनुहि देवान्प्राणाय त्वोदानाय त्वा व्यानाय त्वा ।
दीर्घामनु प्रसितिमायुषे धां देवो वः सविता हिरण्यपाणिः
प्रतिगृम्णात्वच्छिद्रेण पाणिना चक्षुषे त्वा महीनां पयोऽसि
॥ २० ॥

देवस्य त्वा सवितुः प्रसवेऽश्विनोर्बाहुभ्यां पूष्णो हस्ताभ्याम् ।
संवपामि समाप ओषधीभिः समोषधयो रसेन । सत्
रेवतीर्जगतीभिः पृच्यन्तां सं मधुमतीर्मधुमतीभिः पृच्यन्ताम्
॥ २१ ॥

जनयत्ये त्वा संयामीदमग्नेरिदमग्नीषोमयोरिये त्वा धर्मोऽसि
विश्वायुरुप्रथा उरु प्रथस्वोरु ते यज्ञपतिः प्रथतामग्निष्टे
त्वच्च मा हिंसीद्देवस्त्वा सविता श्रपयतु वयिष्ठेऽधि
नाके ॥ २२ ॥

मा भेर्मा संविबया अतमेरुयंजोऽतमेरुयंजमानस्य प्रजा भूयात् ।

त्रिताय त्वा द्विताय त्वैकताय त्वा ॥ २३ ॥

देवस्य त्वा सवितुः प्रसवेऽश्विनोर्बाहुभ्यां पूष्णो हस्ताभ्याम् ।

आददेऽध्वरकृतं देवेभ्य इन्द्रस्य बाहुरसि दक्षिणः सहस्र-

भृष्टिः शततेजा वायुरसि तिग्मतेजा द्विपतो वधः ॥ २४ ॥

पृथिवि देवयजन्योपध्यास्ते मूलं मा हिंसिष्यं व्रजं गच्छ

गोष्ठानं वर्षतु ते द्यौर्ब्रधान देव सवितः परमस्यां पृथिव्यां

शतेन पाशैर्योऽस्मान्द्वेष्टि यं च वयं द्विष्मस्तमतो मा मौक्

॥ २५ ॥

अपारसं पृथिव्यै देवयजनाद्वध्यासं व्रजं गच्छ गोष्ठानं वर्षतु

ते द्यौर्ब्रधान देव सवितः परमस्यां पृथिव्यां शतेन पाशै-

र्योऽस्मान्द्वेष्टि यं च वयं द्विष्मस्तमतो मा मौक् । अररो दिवं

मा प्तो द्रप्सस्ते द्यां मा स्कन् व्रजं मौक् ॥ २६ ॥

गाय॒त्रेण॑ त्वा॒ छन्द॑सा॒ परिगृ॑ह्णामि॒ त्रैष्टु॑भेन त्वा॒ छन्द॑सा॒
 परिगृ॑ह्णामि॒ जाग॑तेन त्वा॒ छन्द॑सा॒ परिगृ॑ह्णामि । सु॒क्ष्मा
 चा॒सि॑ शि॒वा चा॑सि॒ स्यो॒ना चा॑सि॒ सुष॑दा॒ चास्य॑र्ज॒स्वती
 चा॒सि॑ प॒यस्व॑ती च ॥ २७ ॥

पु॒रा क्रू॒रस्य॑ वि॒सृ॒पो वि॒रश्नि॑न्नुदा॒दाय॑ पृथि॒वीं जी॒वदा॑नुम् ।
 या॒मैरय॑श्च॒न्द्रम॑सि॒ स्वधा॑भि॒स्तामु॒ धीरा॑सो अनु॒दिश्य॑ यज॒न्ते ।
 प्रो॒क्षणी॑रा॒सादय॑ द्वि॒षतो॒ वधो॑ऽसि ॥ २८ ॥

प्र॒त्युष्ट॑ र॒क्षः प्र॒त्युष्टा॑ अ॒रात॑यो नि॒ष्टप्ता॑ र॒क्षो नि॒ष्टप्ता॑
 अ॒रात॑यः । अ॒नि॒शितो॑ऽसि स॒पत्न॑क्षि॒द्वाजि॑नं त्वा वा॒जे॒ध्याय॑
 सं॒मा॒ज्मि । प्र॒त्युष्ट॑ र॒क्षः प्र॒त्युष्टा॑ अ॒रात॑यो नि॒ष्टप्ता॑
 र॒क्षो नि॒ष्टप्ता॑ अ॒रात॑यः । अ॒नि॒शिता॑सि स॒पत्न॑क्षि॒द्वाजि॑नीं
 त्वा वा॒जे॒ध्याय॑ सं॒मा॒ज्मि ॥ २९ ॥

अदित्यं रास्नासि विष्णोर्वैष्णोऽस्युर्जे त्वाऽदब्धेन त्वा
चक्षुषावपश्यामि । अग्नेजिह्वासि सुहृद्वैवेभ्यो धाम्नेधाम्ने मे
भव यजुषेयजुषे ॥ ३० ॥

सवितुस्त्वा प्रसव उत्पुनाम्यच्छिद्रेण पवित्रेण सूर्यस्य रश्मिभिः ।
सवितुर्वः प्रसव उत्पुनाम्यच्छिद्रेण पवित्रेण सूर्यस्य
रश्मिभिः । तेजोऽसि शुक्रमस्यमृतमसि धाम नामासि प्रियं
देवानामनाधृष्टं देवयजनमसि ॥ ३१ ॥

— ० —

३६

शु. य. वा. अ. ३४

यज्जाग्रतो पट् कण्डिकास्त्रिष्टुभो मनोदेवत्या । अस्मिन्नध्याये
लैङ्गिको वित्तियोग ॥

यज्जाग्रतो हूरमुदति देवं तदु सुप्तस्य तथैवेति ।

हूरंगमं ज्योतिषां ज्योतिरेकं तन्मे मनः शिवसंकल्पमस्तु

येन कर्माण्यपसो मनोषिणो यज्ञे कृण्वन्ति विदथेऽपु धीराः ।

यदपूर्वं यक्षमन्तः प्रजानां तन्मे मनः शिवसंकल्पमस्तु ॥ २ ॥

यत्प्रज्ञानमुत चेतो धृतिश्च यज्ज्योतिरन्तरमृतं प्रजासु ।

यस्मान्न ऋते किं चन कर्म क्रियते तन्मे मनः शिवसंकल्पमस्तु

॥ ३ ॥

येनेदं भूतं भुवनं भविष्यत्परिगृहीतममृतेन सर्वम् ।

येन यज्ञस्तायते सप्तहोता तन्मे मनः शिवसंकल्पमस्तु ॥ ४ ॥

यस्मिन्नृचः साम यजूंषि यस्मिन्प्रतिष्ठिता रथनाभाविवाराः ।

यस्मिंश्चित्तं सर्वमोतं प्रजानां तन्मे मनः शिवसंकल्पमस्तु

॥ ५ ॥

सुपारथिरश्वानिव यन्मनुष्यान्नेनीयतेऽभीशुभिर्वाजिन इव ।

हृत्प्रतिष्ठं यदजिरं जविष्ठं तन्मे मनः शिवसंकल्पमस्तु ॥ ६ ॥

३७

कृ. य. तं. का. ३. प्रपा. ५. अनु. ६

अथ पष्ठेऽनुवाके पत्नीविषया मन्त्रा उच्यन्ते ॥

*सं त्वा नह्यामि पयसा घृतेन सं त्वा नह्याम्यप ओषधीभिः ।

सं त्वा नह्यामि प्रजयाऽहमद्य सा दीक्षिता सनयो वाजमस्मे ।

प्रैतु ब्रह्मणस्पत्नी वेदि वर्णेन सीदतु ।

अथाहमनुकामिनी स्वे लोके विशा इह ।

सुप्रजसस्त्वा वयं सुपत्नीरूपं सेदिम ।

अग्ने सपत्नदम्भनमदब्धासो अवाभ्यम् ।

इमं वि ष्यामि वरुणस्य पाशम् (१) यमवध्नीत सविता सुकेतः ।

धातुश्च योनीं सुकृतस्य लोके स्योनं मे सह पत्यां करोमि ।

प्रेह्युदेह्युतस्य वामोरन्वग्निस्तेऽग्रं नयत्वदितिमंध्यं वदतां

रुद्रावसृष्टाऽसि युवा नाम मा मा हिंसीर्वसुभ्यो रुद्रेभ्य

* इमे पाठा (पृ० १८३-१९१) कृष्णयजुर्वेदीयतैत्तिरीयसंहिताया उद्धृताः ॥

आ॒दि॒त्येभ्यो॒ वि॒श्वेभ्यो॒ वो दे॒वेभ्यः॑ प॒न्नेज॑नीगृ॒ह्णामि॑ य॒ज्ञाय॑ वः
 प॒न्नेज॑नीः सा॒दयामि॑ वि॒श्वस्य॑ ते वि॒श्वाय॑तो वृ॒ष्णि॒याव॑तः (२)
 तवा॒ग्ने वा॒मीर॑नु स॒दृशि॑ वि॒श्वा रेता॑ंसि धि॒षीया॑गन्
 दे॒वान्य॒ज्ञो नि दे॒वोर्दे॒वेभ्यो॑ य॒ज्ञम॑शि॒षन्न॒स्मिन्सु॑व॒ति य॒ज॒-
 मान॑ आ॒शिषः॑ स्वाहा॑कृ॒ताः स॒मुद्रे॑ष्ठा गन्ध॒र्वमा ति॑ष्ठ॒तानु॑ ।
 वा॒तस्य॑ प॒त्मन्नि॒ड ई॒डिताः॑ (३) ॥

३८

कृ. य. तै. का. ४ प्रपा. २. अनु. ६

अयं पठे [अनुवाके] ओषधिवापो विधीयते ॥

या जा॒ता ओष॑धयो दे॒वेभ्य॑स्त्रि॒युगं॑ पु॒रा ।

म॒न्दामि॑ ब॒भ्रूणा॑म॒हं श॒तं धा॑मानि स॒प्त च॑ ॥ १ ॥

श॒तं यो अ॒म्य धा॑मानि स॒हस्र॑मु॒त वो र॒हः ।

अ॒या श॑त॒श्रुत्वो॑ यू॒यमि॒मं मे अ॒गदं॑ कृ॒त ॥ २ ॥

पुष्पावतीः प्रसूवतीः कलिनोरफला उत ।

अश्वा इव सजित्वरीर्वोरुधः पारयिष्णवः ॥ ३ ॥

ओषधीरिति मातरस्तद्वो देवीरूपं श्रुवे ।

रपांस्ति विघ्नतीरिति रपः (१) चातयमानाः ॥ ४ ॥

अश्वत्थे वो निपदनं पर्णे वो वसतिः कृता ।

गोभाज इत्किंलासय यत्सनवय पूरुषम् ॥ ५ ॥

यदहं वाजयन्निमा ओषधीर्हस्त आदधे ।

आत्मा यक्ष्मस्य नश्यति पुरा जीवगृभो यथा ॥ ६ ॥

यदोषधयः संगच्छन्ते राजानः समिताविव ।

विप्रः स उच्यते भिषप्रक्षोहाऽग्नीवचातनः ॥ ७ ॥

निष्कृतिर्नाम वो माताऽथा यूयं स्थ संकृतीः ।

सराः पतत्रिणीः (२) स्थन यदामपति निष्कृत ॥ ८ ॥

अ॒न्या वो॑ अ॒न्याम॑व॒त्वन्या॑ज्यस्या॒ उपा॑वत् ।

ताः सर्वा॑ ओष॒धयः॑ संवि॒दाना॑ इ॒दं मे॒ प्राव॑ता वचः॑ ॥ ९ ॥

उच्छु॒ष्मा ओष॑धीनां॒ गावो॑ गो॒ष्ठादि॑वेरते ।

घन॑ः सनि॒ष्यन्ती॑नामा॒त्मानं॑ तव॑ पू॒रुष ॥ १० ॥

अति॑ वि॒श्वाः परि॒ष्ठाः स्तेन॑ इव॒ व्रज॑मक्रमुः ।

ओष॑धयः प्राचु॒च्यव॑र्यत् किं च॑ त॒नुवा॑ः रपः॑ ॥ ११ ॥

याः (३) त॒ आ॒तस्थु॑रा॒त्मानं॑ या आ॒वि॒विशुः॑ परुः॑परुः ।

तास्ते॒ यक्ष॑मं वि॒ वाध॑न्तामु॒ग्रो म॑ध्यम॒शीरि॑व ॥ १२ ॥

सा॒कं यक्ष॑म॒ प्र प॑त॒ श्येने॑न॒ किकि॑दी॒विना॑ ।

सा॒कं वा॑तस्य॒ ध्राज्या॑ सा॒कं न॑श्य नि॒हाक्या॑ ॥ १३ ॥

अ॒श्याव॑तीः सो॒मव॑तीमु॒र्जय॑न्तीमु॒दो॒जस॑म् ।

आ॒ वि॒त्ति सर्वा॑ ओष॒धीर॑स्मा अ॒रि॒ष्टता॑तये ॥ १४ ॥

याः फलिनीर्या अफला अपुष्पा याश्च पुष्पिणीः ।

बृहस्पतिप्रसूतास्ता नो मुञ्चन्त्वहंसः ॥ १५ ॥

याः (४) ओषधयः सोमराज्ञोः प्रविष्टाः पृथिवोमनु ।

तासां त्वमस्युत्तमा प्र णो जीवातवे सुव ॥ १६ ॥

अवपतन्तीरवदन्दिव ओषधयः परि ।

यं जीवमश्नयामहे न स रिष्याति पूरुषः ॥ १७ ॥

याश्चेदमुपशृण्वन्ति याश्च दूरं परागताः ।

इह संगत्य ताः सर्वा अस्मै सं दत्त भेषजम् ॥ १८ ॥

मा वो रियत्खनिता यस्मै चाहं खनामि वः ।

द्विपच्चतुष्यदस्माकं सर्वमस्त्वनानुरम् ॥ १९ ॥

ओषधयः सं वदन्ते सोमेन सह राजा ।

यस्मै करोति ग्राह्यणस्तं राजन् पारयामसि (५) ॥ २० ॥



३९

कृ. य. तं. का. ४. प्रपा. ६. अनु. ६

अथ पठे [अनुवाके] अश्वमेधकर्तुं रथमज्जीकरणभावीनि कवच-
स्वीकारादीन्यङ्गान्युच्यन्ते ॥

जी॒मू॒त॒स्पे॒व भ॒वति॒ प्र॒ती॒कं य॒द्वर्मा॑ या॒ति स॒मदा॑मु॒प॒स्थे ।

अना॑वि॒द्वया॒ तनु॒वा ज॒य त्व॑ स त्वा॒ वर्म॑णो॒ महि॒मा पि॒प॒र्तु

॥ १ ॥

ध॒न्व॒ना गा॒ धन्व॑नाऽऽजि॒जये॑म॒ धन्व॑ना॒ ती॒व्राः स॒मदो॑ ज॒येम॑ ।

ध॒नुः श॒त्रो॒रप॑का॒मं कृ॑णोति॒ धन्व॑ना॒ सर्वाः॑ प्र॒दि॒शो ज॒येम॑ ॥ २ ॥

व॒क्ष्य॒न्ती॒वे॒दा ग॑नी॒गन्ति॒ कर्ण॑ प्रि॒यं स॒खायं॑ परि॒षस्व॑जाना ।

यो॒षे॒व शि॒ङ्क्ते॒ वि॒त॒ताऽधि॒ धन्व॑न् (१) ज्या॒ इ॒यं स॒मने॑

पा॒र॒य॒न्ती ॥ ३ ॥

ते आ॒च॒र॒न्ती स॒मने॑व॒ योषा॑ मा॒ते॒व पु॒त्रं वि॒भू॒तामु॒प॒स्थे ।

अ॒प श॒त्रून्वि॑ध्यता॑ सं॒वि॒दाने॒ आ॒र्त्ता इ॒मे वि॑ष्फु॒रन्ती

अ॒भि॒त्रा॒न् ॥ ४ ॥

ब॒ह्वी॒नां पि॒ता ब॒हुर॑स्य पु॒त्रश्चि॑श्चा कृ॒णोति॑ सम॒नाऽव॑गत्य ।

इ॒पु॒धिः स॒ङ्काः प॑त॒नाश्च॑ सर्वाः पृ॒ष्ठे नि॒नद्धो॑ जयति प्रसूतः ।

॥ ५ ॥

रथे ति॒ष्ठन्न॑यति वा॒जिनः॑ पु॒रो यत्र॑यत्र का॒मय॑ते सु॒पा॒रथिः॑ ।

अ॒भी॒शूनां॑ म॒हि॒मानम् (२) प॒नाय॑त मनः प॒श्चाद॑नु यच्छन्ति

र॒श्मयः॑ ॥ ६ ॥

तो॒ब्रान्धो॑षान्कृ॒ण्वते॑ वृष॒पाण॑योऽश्वा रथे॑भिः सह वा॒जय॑न्तः ।

अ॒व॒क्राम॑न्तः प्र॒पदे॑रमित्रान्नि॒क्षण॑न्ति शत्रूँ र॒नप॑व्ययन्तः ॥ ७ ॥

रथ॑वाहनँ ह॒विर॑स्य ना॒म यत्रा॑ऽऽयुधं नि॒हित॑मस्य॒ वर्म॑ ।

तत्रा॑ रथ॒मुप॑ श॒म्भँ स॑दे॒म वि॒श्वाहा॑ वयँ सु॒मन॑स्यमा॒नाः

॥ ८ ॥

स्वा॒दु॒षँ स॑दः पि॒तरो॑ वयो॒धाः कृ॒च्छ्रे॒श्चितः॑ शक्ती॒वन्तो॑ ग॒भीराः॑ ।

चि॒त्र॒से॒ना इ॒पु॒बला॑ अ॒मृ॒ध्राः स॒तो॒वीरा॑ उ॒रवो॑ ब्रा॒त॒साहाः॑ ॥ ९ ॥

ब्रा॒ह्म॒णासः॑ (३) पि॒तरः॑ सो॒म्यासः॑ शि॒वे नो॑ द्या॒वापृ॑थि॒वी

अ॒ने॒ह॒सा । पू॒षा नः॑ पा॒तु दु॒रि॒ता॒दृ॒ता॒वृ॒धो र॒क्षा मा॒कि॒र्नो
अ॒घ॒श॒ं॒स ई॒शत ॥ १० ॥

सु॒प॒र्णं ध॑स्ते मृ॒गो अ॒स्या द॑न्तो गो॒भिः सं॑न॒द्धा प॑तति प्र॒सू॒ता ।
यत्रा॒ नरः॑ सं च॒ वि च॒ द्रव॑न्ति तत्रा॒स्मभ्य॑मिष॒वः शर्म॑ य॒ं॒सन्
॥ ११ ॥

ऋ॒जी॒ते परि॑ वृ॒द्धि॒ नोऽश्मा॑ भवतु न॒स्तनूः ।
सोमो॑ अधि॒ ब्रवी॑तु नोऽदि॒तिः (४) शर्म॑ यच्छतु ॥ १२ ॥
आ ज॒ह्यन्ति॑ सा॒न्वे॒षां ज॒घना॑त् उप॒ जिघ्न॑ते ।

अ॒श्वा॒जनि॑ प्र॒चेत॑सोऽश्वा॒न्त॒स॒मत्सु॑ चोदय ॥ १३ ॥
अ॒हि॒रि॒व भो॒गैः प॑र्येति बा॒ह्वं ज्या॑या हे॒ति परि॑बाध॒मानः ।
ह॒स्त॒घ्नो वि॒श्वा व॒युना॑नि वि॒द्वान्पु॒मान्पु॒मां॒सं परि॑ पा॒तु
वि॒श्वतः॑ ॥ १४ ॥

व॒न॒स्पते॑ वी॒ड्व॒ङ्गो हि भू॒या अ॒स्मत्स॑त्ता प्र॒तर॑णः सु॒वीरः॑ ।
गो॒भिः सं॑न॒द्धो अ॒सि वी॒डय॑स्वाऽऽस्था॒ता ते ज॑यतु
जे॒त्वानि॑ ॥ १५ ॥

दिवः पृथिव्याः परि (५) ओज उद्भूतं वनस्पतिभ्यः
पर्याभूतं सहः ।

अपामोजमानं परि गोभिरावृतमिन्द्रस्य वज्रं हविषा रथं
यज ॥ १६ ॥

इन्द्रस्य वज्रो मरुतामनीकं मित्रस्य गर्भो वरुणस्य नाभिः ।
सेमां नो हव्यदाति जुषाणो देव रथ प्रति हव्या गृभाय ॥ १७ ॥

उप श्वासय पृथिवीमुत द्यां पुरुत्रा ते मनुतां विष्टितं जगत् ।
स दुन्दुभे सजूरिन्द्रेण देवैर्दूराद् (६) दधीयो अप सेध
शत्रून् ॥ १८ ॥

आ क्रन्दय बलमोजो न आ धा निष्टनिहि दुरिता बाधमानः ।
अप प्रोथ दुन्दुभे दुच्छुनां इत इन्द्रस्य मुष्टिरसि
घोडयस्व ॥ १९ ॥

आऽभूरज प्रत्यावर्तयेमाः केतुमद् दुन्दुभिर्वावदीति ।
समश्चपणश्चरन्ति नो नरोऽस्माकमिन्द्र रथिनो जयन्तु (७)

अथर्ववेदः

४०

का. १. सू. १

[ऋषिरयर्वा । वाचस्पत्यम् । चतुर्ग्रन्थम् । आनुष्टुभम् । चतुर्थी चतुष्पदा विराडुरोवृहती ॥]

ये श्रिपप्ता इत्येतत् प्रथमं सूक्तम् । अस्य मेधाजननकर्ममु विनियोगः । उपनयनदिवसेऽपि मेधाकामस्य ब्रह्मचारिणोऽग्नेन सूक्तेनाज्य-
होमः कार्यः । तथैव ब्रह्मचारिसंपत्कर्मस्वस्य सूक्तस्य विनियोगः ।
तथा ग्रामसपत्कामस्य तत्साधनेष्वेतेषु दुःस्वरपलाशकर्मन्धूतक्षणाधानसमोप-
स्तरणतृणाधानाभिमन्त्रिताभ्यासवप्रदानेषु कर्मस्वस्य सूक्तस्य विनियोगः ।
तथा सर्वसपत्कर्मस्वप्यस्य सूक्तस्य विनियोगः । (तथा वर्चस्यकर्मण्यनेन
सूक्तेन वर्चस्काम औदुम्बर्यादीनि त्रीणि कुर्यात् । तथा च) वर्चस्कामायाः
कुमार्या दक्षिणोरोरभिमन्त्रण त्रीतवपाहोमोऽग्न्युपस्थानमित्येतानि कर्माण्य-
नेन सूक्तेन तेजस्कामोऽनुतिष्ठेत् । तथा शत्रुहस्तित्रासनकर्माण्यप्यनेनैव
सग्रामजयकामो राजा कारयेत् । तथा पञ्च निऋतिकर्माणि क्षान्तिकपौष्टि-
केषु सर्वथाङ्गत्वेन वा पापक्षयार्थं स्वातन्त्र्येण वा कर्तव्यत्वेन सूत्रकारेणो-
क्तानि । तत्राद्यो कर्मणो नपातिताभिमन्त्रितभक्तप्राशन आज्यहोमं
चैतत् सूक्तं विनियुक्तम् । तथा पौष्टिकविशेषे चित्राकर्मणि सपाति-
तसारूपवत्सौदनप्राशनपलाशादिसमिदाधानरूपेऽस्य सूक्तस्य विनियोगः ।
तेजोव्रते चैतत् सूक्तं विनियुक्तम् । तथा पौष्टिकमन्त्राणामुपधानोपस्थान-
योर्विनियोगविधानेन तन्मध्यपातिमोऽग्न्य सूक्तस्य तत्रापि विनियोगः ।
(उपधानं नामाज्यादित्रयोदशद्रव्यहोमः ।) [तथा] सर्वव्याधिपञ्चनेन सूक्ते-
नाज्यं हुत्वोदपात्रं सपात्यानेनैव व्याधितशरीरं समार्जयेत् । तथानेनैव

भूक्तेन पुत्रकामायाः स्त्रिया मृतापत्यायाश्च संपातितोदकवसेकं पुरोडाश-
भक्षण कन्दुकक्रीडनमलंकारधारणं वा कारयेत् । तयोपाकर्मणि माणवक-
वाचने विनियुक्तम् । तथा राज्ञः पुण्याभिषेके ये त्रिपता इत्यृचा शाखा-
दिभूतया पयोहोमः कार्यः ॥

तदेवमाथर्वणमन्त्राणा मिद्धमन्त्रत्वेनापरिमितवीर्यत्वप्रदर्शनार्थमादिम-
भूक्तस्य विस्तरतः सर्वेषु कर्मसूपलक्षणत्वेन सूत्रकृता विनियोगोऽभ्यधायि ।
ततः सर्वेषा मन्त्राणामभिलपितसर्वफलमाधनत्वं प्रत्येतव्यम् ॥

ॐ ये त्रिप॒प्ताः परि॒यन्ति॒ विश्वा॑ रू॒पाणि॒ विभ्र॑तः ।

वा॒चस्पति॑र्ब॒ला तेपा॑ त॒न्वो अ॒द्य द॑धातु मे ॥ १ ॥

पुन॑रेहि॒ वाच॑स्पते दे॒वेन॒ मन॑सा स॒ह ।

वसो॑ष्पते नि र॒मय॒ मय्ये॒वास्तु॒ मयि॑ श्रु॒तम् ॥ २ ॥

इहै॒वाभि॒ वि त॑नू॒भे आ॒र्त्ता इ॒व ज्य॑या ।

वा॒चस्पति॑नि य॒च्छतु॒ मय्ये॒वास्तु॒ मयि॑ श्रु॒तम् ॥ ३ ॥

उप॑हूतो वा॒चस्पति॑रूपा॒स्मान् वा॒चस्पति॑र्ह्वय॒ताम् ।

सं श्रु॑तेन॒ गमे॑महि॒ मा श्रु॑तेन॒ वि रा॑धिषि ॥ ४ ॥

४१

का. १. सू. ३२

[ऋषिर्ग्रन्था । द्यावापृथिवीयम् । आनुष्टुभम् । द्वितीया ककुम्भती ॥]

इदं जनास इति सूक्तेन यन्ध्यायाः पुत्रप्रजननकर्मणि तस्याः
शान्तोऽधिसहितोदकाभिषेकं पुरोडाशकन्दुकालंकारप्रदानं च कुर्यात् । तथा-
नेन सूक्तेन पुष्टिकाम. संपत्कामो वा द्यावापृथिव्योर्वागमुपस्थानं वा
कुर्यात् । अथाद्या दर्शपूर्णमासयो. पत्न्यञ्जला उदपात्रनिनयने विनियुक्ता ॥

इदं जनासो विदथ महद् ग्रहं वदिष्यति ।

न तत् पृथिव्यां नो दिवि येन प्राणन्ति वीर्यः ॥ १ ॥

अन्तरिक्ष आसां स्थाम श्रान्तसदामिव ।

आस्थानमस्य भूतस्य विदुष्टद्वेधसो न वा ॥ २ ॥

यद्रोदसी रेजमाने भूमिश्च निरतक्षतम् ।

आर्द्रं तदद्य सर्वदा समुद्रस्येव लोत्स्याः ॥ ३ ॥

विश्वमन्यामभीवार तदन्यस्यामधिश्चितम् ।

दिवे च विश्ववेदसे पृथिव्यै चाकरं नमः ॥ ४ ॥

४२

का. २. सू. १

[अपिर्वेनः । अह्यात्मदैवतम् । अष्टुभम् । तृतीया जगती ॥]

वेनस्तत् इत्यस्याभिमतफलसिद्धयसिद्धिविज्ञानकर्ममु विनियोगः ।
 ...अत्र स नः पिता जनिता (३) इत्यस्या ऋचोऽग्निचयने षोडश-
 गृहीतोत्तरार्धाज्येन वैश्वकर्मणहोमे विनियोगः ॥

वेनस्तत् पश्यत् परमं गुहा यद् यत्र विश्वं भवत्येकरूपम् ।
 इदं पृश्निरदुहज्जायमानाः स्वविदो अभ्यनूयन्तः ॥ १ ॥

प्र तद् वोचेदमृतस्य विद्वान् गन्धर्वो धाम परमं गुहा यत् ।
 त्रीणि पदानि निहिता गुहास्य यस्तानि वेद स
 पितुष्पितासत् ॥ २ ॥

स नः पिता जनिता स उत बन्धुर्धामानि वेद भुवनानि विश्वा ।
 यो देवानां नामध एक एव तं संप्रशनं भुवना यन्ति
 सर्वा ॥ ३ ॥

परि द्यावापृथिवी सद्य आयमुपातिष्ठे प्रथमजामृतस्य ।
 वाचमिव वक्तारि भुवनेष्ठा धास्युरेप नन्वेक्ष्यो अग्निः ॥ ४ ॥

परि॒ विश्वा॒ भुव॑नान्याय॒मृत॑स्य॒ तन्तुं॑ वि॒त॒तं॑ दृ॒शे॒ कम् ।

यत्र॑ दे॒वा अ॒मृत॑मान॒शानाः॑ स॒माने॑ यो॒ना॒व॒धैर्य॑न्त ॥ ५ ॥

४३

का. २. सू. १२

[ऋषिभरद्वाजः । अष्टर्चम् । नानादेवत्यम् । त्रैष्टुभम् । द्वितीया जगती, सप्तम्यष्टमी चानुष्टुभी ॥]

द्यावापृथिवी उरु इति सूक्तेनाभिचारकर्मणि दीक्षार्थं धेनुदण्डं वृश्चति । तथानेनैव सूक्तेन द्वेप्यनिपूदनकर्मणि दक्षिणाभिमुखं धावतः शत्रोः पदेषु वृक्षपत्राणि प्रक्षिप्य परशुना छित्त्वा सपांसून् पर्णच्छेदान् वधकपात्रे प्रक्षिप्यानीय भ्राष्ट्रे भर्जयेत् ॥

द्यावा॑पृथि॒वी उ॒र्व॑न्त॒रि॒क्षं॑ क्षेत्र॒स्य॒ पत्न्यु॑रुगा॒योऽद्भु॑तः ।

उ॒तान्तरि॑क्षमु॒रु वा॑त॒गोपं॑ त इ॒ह त॑प्यन्तां॒ मयि॑ त॒प्यमा॑ने ॥ १ ॥

इ॒दं दे॒वाः शृ॑णुत॒ ये य॒ज्ञिया॒ स्थ भ॒रद्वा॑जो॒ मह्य॑मु॒वथा॑नि॒ शंस॑ति ।

पा॒शे स॒ ब॒द्धो दु॑रिते॒ नि यु॑ज्यतां॒ यो अ॒स्माकं॒ मन॑ इ॒दं

हि॒नस्ति॑ ॥ २ ॥

इदमिन्द्र शृणुहि सोमप यत् त्वा हृदा शोचता जोहवीमि ।

वृश्चामि तं फुलिशेनेव वृक्षं यो अस्माकं मन इदं हिनस्ति ॥ ३ ॥

अशोतिभिस्तिस्सृभिः सामगेभिरादित्येभिर्वसुभिरङ्गिरोभिः ।

इष्टापूर्तमवतु नः पितृणामामुं वदे हरसा देव्येन ॥ ४ ॥

द्यावापृथिवी अनु मा दीधीयां विश्वे देवासो अनु मा रभध्वम् ।

अङ्गिरसः पितरः सोम्यासः पापमाछत्वपकामस्य कर्ता ॥ ५ ॥

अतीव यो महतो मन्यते नो ब्रह्म वा यो निन्दिषत् क्रियमाणम् ।

तपूषि तस्मै वृजिनानि सन्तु ब्रह्मद्विषं द्यौरभिसंतपाति ॥ ६ ॥

सप्त प्राणानष्टौ मन्यस्तांस्ते वृश्चामि ब्रह्मणा ।

अया यमस्य सादनमग्निदूतो अरंकृतः ॥ ७ ॥

आ वधामि ते पदं समिद्धे जातवेदसि ।

अग्निः शरीरं वेवेष्ट्वसुं वागपि गच्छतु ॥ ८ ॥

का. २. सू. ३६

[पतिवेदन सूक्तम् । अष्टचम् । आग्नीषोमीयम् । त्रैष्टुभम् । प्रथमा भुरिक्, द्वितीया पञ्चम्याद्याः सप्तम्यन्ताश्चानुष्टुभः । अष्टमी निचत्पु-
र-उष्णिक् ॥]

आ नो अग्ने इति सूक्तेन पतिलाभकर्मण्यागमकृत्सरं संपात्य
कुमारीमाशयेत् । [एवविधान्यकर्मस्त्वप्यस्य सूक्तस्य विनियोगः] ॥

आ नो अग्ने सु॒मति॑ सं॒भलो ग॑मे॒दिमां कु॑मा॒रीं सह॒ नो भ॑गेन ।

जु॒ष्टा व॒रेषु॒ सम॑नेषु व॒ल्गुरो॒षं प॒त्या सौ॑भ॒गम॑स्त्वस्यै ॥ १ ॥

सोम॑जु॒ष्टं ब्र॑ह्मजु॒ष्टम॑र्य॒म्णा सं॑भू॒तं भ॑गम् ।

धा॒तुर्दे॒वस्य॑ स॒त्येन॑ कृ॒णोमि॑ पति॒वेदन॑म् ॥ २ ॥

इ॒यम॑ग्ने ना॒री पति॑ विदेष्ट सोमो हि राजा सु॒भगा॑ कृ॒णोति॑ ।

सुवा॑ना पु॒त्रान् महि॑षी भवाति ग॒त्वा पति॑ सु॒भगा वि॑ राजतु

॥ ३ ॥

यया॑ख॒रो म॑घव॒न्श्चा॑र॒रेष प्रि॒यो मृ॒गाणां सु॒पदा॑ ब॒भूव॑ ।

ए॒वा भ॑गस्य जु॒ष्टेय॑मस्तु ना॒री संप्रि॑या प॒त्या वि॑राधयन्ती ॥ ४ ॥

भग॑स्य॒ ना॒व॒मा रो॑ह॒ पू॒र्णामि॑नु॒पद॑स्वतीम् ।

तयो॑प॒प्रता॑रय॒ यो वरः॑ प्र॒ति॒का॒म्यः ॥ ५ ॥

आ क्र॑न्दय॒ धन॑पते॒ वर॑माम॒नसं॑ कृणु ।

सर्व॑ प्र॒दक्षि॑णं॒ कृणु॒ यो वरः॑ प्र॒ति॒का॒म्यः ॥ ६ ॥

इ॒दं हि॑र॒ण्यं गु॒ल्गु॒ल्वं॒यमौ॒क्षो अ॒यो भगः॑ ।

ए॒ते प॒ति॒म्य॒स्त्वाम॑दुः प्र॒ति॒का॒माय॒ वेत्त॑वे ॥ ७ ॥

आ ते॑ न॒यतु॑ स॒वि॒ता न॒यतु॑ प॒तिर्यः॑ प्र॒ति॒का॒म्यः ।

त्वम॑स्यै॒ धे॒ह्यो॒पधे॑ ॥ ८ ॥

४५

का. ३. सू. ३

[ऋषिरथर्वा । नानादेवत्यमुताग्नेयम् । त्रैष्टुभम् । तृतीया चतुष्पदा भुरिकूपङ्क्ति, पञ्चमी पष्ठी चानुष्टुभौ ॥]

अचिक्रदत् इति सूक्तेन शत्रुत्सादितस्य राज्ञः पुनः स्वराष्ट्रप्रवेशार्थं शत्रुसेनाकार पुरोडाशमुदकेषु दर्भान् सस्तीर्य तत्र निनयेत् । ततो निमज्जनार्थं तं पुरोडाशं लोष्टेन पूरयेत् । तथानेन सूक्तेन स्वराष्ट्रप्रवेशार्थं

क्षीरोदनं संपात्यामिमन्त्र्य राजानमाशयेत् । अत्र अचिक्रदत् (१) इत्यस्य
साकमेधाख्यपर्वणि पूर्वैद्युः क्रियमाणायामाग्नेय्यामिष्ट्या प्रधानयागानु-
मन्त्रणे विनियोगः ॥

अचिक्रदत् स्वपा इह भुवदग्ने व्यचिस्व रोदसी उरुची ।

युञ्जन्तु त्वा मरतो विश्ववेदस आमुं नय नमसा रातहव्यम्

॥ १ ॥

दूरे चित् सन्तमरुपास इन्द्रमा च्यावयन्तु सख्याय विप्रम् ।

यद् गायत्रीं बृहतीमकमस्मै सौत्रामण्या दधृषन्त देवाः ॥ २ ॥

अद्भ्यस्त्वा राजा वरुणो ह्वयतु सोमस्त्वा ह्वयतु पर्वतेभ्यः ।

इन्द्रस्त्वा ह्वयतु विड्भ्य आभ्यः श्येनो भूत्वा विश आ

पतेमाः ॥ ३ ॥

श्येनो हन्यं नयत्वा परस्मादन्यक्षेत्रे अपरुद्धं चरन्तम् ।

अश्विना पन्यां कृणुतां सुगं त इमं सजाता अभिसंविशध्वम्

॥ ४ ॥

ह्वयन्तु त्वा प्रतिजनाः प्रति मित्रा अवृषत ।

इन्द्राग्नी विश्वे देवास्ते विशि क्षेममदीधरन् ॥ ५ ॥

यस्ते हव्यं विवदत् सजातो यश्च निष्ट्यः ।

अपाञ्चमिन्द्र तं कृत्वायेममिहाव गमय ॥ ६ ॥

४६

फा. ३. सू. ४

[ऋषिरथर्वा । ऐन्द्रम् । सप्तकम् । त्रैष्टुभम् । आद्या जगती, चतुर्यो-
पञ्चम्यौ भुरिजौ ॥]

आ त्वा गन् इति सूक्तेन स्वराष्ट्रप्रवेशकर्मण्येव पूर्वसूक्तोक्तानि
कर्माणि कुर्यात् । अत्र पथ्या रेवती (७) इत्येषा प्रायणीयेष्ट्या पथ्या-
स्वस्तियागानुमन्त्रणे विनियुक्ता ॥

आ त्वा गन् राष्ट्रं सह वर्चसोदिहि प्राङ् विशां पतिरेकराट्
त्वं वि राज ।

सर्वास्त्वा राजन् प्रदिशो ह्वयन्तूपसद्यो नमस्यो भवेह ॥ १ ॥

त्वां विशो वृणतां राज्या य त्वामिमाः प्रदिशः पञ्च देवीः ।
 वर्धन् राष्ट्रस्य ककुदि श्रयस्व ततो न उग्रो वि भजा
 वसूनि ॥ २ ॥

अच्छ त्वा यन्तु हविनः सजाता अग्निर्दूतो अजिरः सं चरात ।
 जायाः पुत्राः सुमनसो भवन्तु बहुं वलिं प्रति पश्याता
 उग्रः ॥ ३ ॥

अश्विना त्वाग्ने मित्रावरुणोभा विश्वे देवा मरुतस्त्वा ह्वयन्तु ।
 अधा मनो वसुदेयाय कृणुष्व ततो न उग्रो वि भजा
 वसूनि ॥ ४ ॥

आ प्र द्रव परमस्याः परावतः शिवे ते द्यावापृथिवी उभे स्ताम् ।
 तदयं राजा वरुणस्तथाह स त्वायमह्वत् स उपेदमेहि ॥ ५ ॥

इन्द्रेन्द्र मनुष्याः परेहि सं ह्यजास्था वरुणः संविदानः ।
 स त्वायमह्वत् स्वे सधस्थे स देवान् यक्षत् स उ कल्पयाद्
 विशः ॥ ६ ॥

पथ्या रेवतीर्बहुधा विरूपाः सर्वाः संगत्य वरीयस्ते अक्रन् ।
तास्त्वा सर्वाः संविदाना ह्वयन्तु दशमीमुग्रः सुमना वशेह ॥ ७ ॥

४७

का. ३. सू. १५

[ऋषिरथर्वा (पण्यकामः) । अष्टचंम् । वैश्वदेवमुतैन्द्राग्नम् ।
त्रैष्टुभम् । आद्या भुरिक्, चतुर्थी त्र्यवसाना पदपदा बृहतीगर्भा विराड-
त्यष्टिः, पञ्चमी विराड्जगती, सप्तम्यनुष्टुप्, अष्टमी निचृत् ॥]

इन्द्रमह वणिजम् इति वाणिज्यलाभार्थं विनियुज्यते । वित्रन्यार्थं
पण्यानि विर्पाणि नयन् वणिक् कर्म वाणिज्यलाभार्थं कुर्यात् । तथानेनैव
सूक्तेन पण्यकाम इन्द्रं यजते, उपतिष्ठते वा । तथा त्रव्याच्छमने कर्मणि
विश्वाहा ते (८) इत्युच्चा पूर्णाहुतिं जुहोति ॥

इन्द्रमहं वणिजं चोदयामि स न ऐतु पुरेता नो अस्तु ।

नुदन्नराति परिपन्थिनं मृगं स ईशानो धनदा अस्तु

मह्यम् ॥ १ ॥

ये पन्थानो बहवो देवयाना अन्तरा द्यावापृथिवी संचरन्ति ।

ते मा जुषन्तां पयसा घृतेन यथा क्रीत्वा धनमाहराणि ॥ २ ॥

इ॒ध्मेना॑ग्न इ॒च्छमा॑नो घृ॒तेन॑ जुहोमि ह॒व्यं तर॑से बला॒य ।

याव॑दी॒शे ब्र॒ह्मणा॑ वन्द॒मान इ॒मां धियं॑ शत॒सेया॑य दे॒वीम् ॥ ३ ॥

इ॒माम॑ग्ने श॒रणि॑ मी॒मृषो॑ नो यम॒ध्वान॑मगा॒म दूर॑म् ।

शु॒नं नो॑ अस्तु प्र॒पणो॑ वि॒क्रय॑श्च॒ प्रति॒पणः॑ फ॒लिनं॑ मा कृ॒णोतु॑ ।

इ॒दं ह॒व्यं स॑वि॒दानो॑ जु॒षेथां॑ शु॒नं नो॑ अस्तु चरि॒तमु॒त्थितं॑

च ॥ ४ ॥

येन॑ ध॒नेन॑ प्र॒पणं॑ च॒रामि॑ ध॒नेन॑ दे॒वा धन॑मिच्छ॒मानः॑ ।

तन्मे॑ भू॒यो भव॑तु मा क॒नीयो॑ऽग्ने सा॒तघ्नो॑ दे॒वान् ह॒विषा॑

नि वे॑ध ॥ ५ ॥

येन॑ ध॒नेन॑ प्र॒पणं॑ च॒रामि॑ ध॒नेन॑ दे॒वा धन॑मिच्छ॒मानः॑ ।

तस्मि॑न् म इन्द्रो॑ रुचि॒मा द॑धातु प्र॒जाप॑तिः स॒विता॑ सोमो॑

अ॒ग्निः ॥ ६ ॥

उप॑ त्वा नम॒सा व॒यं होत॑र्वैश्वान॒र स्तु॑मः ।

स नः॑ प्र॒जास्वा॒त्मसु॑ गो॒षु प्रा॒णेषु॑ जागृ॒हि ॥ ७ ॥

वि॒श्वाहा॑ ते॒ स॒दमि॒द्भूरे॒माश्वा॑येव ति॒ष्ठते॑ जा॒तवे॑दः ।

रा॒यस्पोषे॑ण॒ समि॒षा म॑दन्तो॒ मा ते॑ अ॒ग्ने प्र॑ति॒वेशा॑ रि॒ष्याम॑

॥ ८ ॥

४८

का. ३. सू. ३०

[ऋ॒पिरथ॑र्वा । स॒प्तर्चं॑म् । चा॒न्द्रम॑सम् । सा॒मन॑स्यम् । आ॒नुष्टु॑भम् । पञ्च॒मी वि॒राड्ज॑गती, प॒ष्ठी प्र॑स्तारपङ्क्तिः, स॒प्तमी त्रि॑ष्टुभ् ॥]

सहृदयं सांमनस्यम् इति सूक्तेन सामनस्यकर्मणि ग्राममध्ये संपातितोदकुम्भनिनयनं, तद्वत् सुराकुम्भनिनयनं, त्रिवर्षवत्सिकाया गोः पिपित्तानां प्राशनं, सपातिताग्नप्राशनं, संपातितसुरायाः पायनं, तथाविधप्रपौदकपायनं च कुर्यात् । तयोपाकर्मण्यप्याज्यहोमेऽस्य सूक्तस्य विनियोगः ॥

सहृ॑दयं सांमन॑स्यमवि॒द्वेषं॑ कृ॒णोमि॑ वः ।

अ॒न्यो अ॒न्यम॒भि ह॑र्यंत व॒त्सं जा॒तमि॑वा॒घ्न्या ॥ १ ॥

अ॒नु॒ग्र॒तः पि॒तुः पु॒त्रो मा॒त्रा भ॑वतु॒ संम॑नाः ।

जा॒या प॒त्ये म॑धु॒मतीं॑ वाचं॒ वद॑तु श॒न्ति॒वाम् ॥ २ ॥

मा भ्रा॒ता भ्रा॑तरं॒ द्वि॒क्षन्मा॑ स्वसा॒रमु॑त स्वसा॒ ।

स॒म्यञ्चः॑ स॒व॒ता भू॒त्वा वाचं॑ वदत॒ भद्र॑या ॥ ३ ॥

येन देवा न वियन्ति नो च विद्विष्यते मिथः ।

तत् कृष्णो ब्रह्म वो गृहे संज्ञानं पुरुषेभ्यः ॥ ४ ॥

ज्यायस्वन्तश्चित्तिनो मा वि यौष्ट संराधयन्तः सधुराश्चरन्तः ।

अन्यो अन्यस्मै बलु वदन्त एत सध्रीचीनान् वः समनस-
स्कृणोमि ॥ ५ ॥

समानी प्रपा सह वोऽन्नभागः समाने योयत्रे सह वो युनज्मि ।

सम्यञ्चोऽग्निं सपर्यंतारा नाभिमिवाभितः ॥ ६ ॥

सध्रीचीनान् वः समनसस्कृणोम्येकश्नुष्टीन्त्संवन्नेन सर्वान् ।

देवा इवामृतं रक्षमाणाः सायंप्रातः सौमनसो वो अस्तु ॥ ७ ॥

४९

का. ४. सू. ८

[ऋषिरथर्वाङ्गिरा । राज्याभिषेकम् । चान्द्रमसमाप्यम् । आनु-
ष्टुभम् । आद्या सप्तमी च भुरिक्त्रिष्टुभौ, तृतीया त्रिष्टुभ्, पञ्चमी
विराट् प्रस्तरस्पङ्कितः ॥]

भूतो भूतेषु इति सूक्तेन महति लघौ वा राजाभिषेककर्मणि शान्त्यु-
दककलशेनोदपात्रेण चाभिषेक जप च पुरोहितः कुर्यात् । तथा सपातित-

स्थालीपाकप्राशनमभिमन्त्रितमश्वमारोह्यापराजितदिशं प्रति गमनं च
कायेत् । तथा राजमूय आसन्द्यारोहणे राजाभिपेके चैतत् सूक्तम् ॥

भूतो भूतेषु पय आ दधाति स भूतानामधिपतिर्बभूव ।

तस्य मृत्युश्चरति राजसूयं स राजा राज्यमनु मन्यतामिवम्

॥ १ ॥

अभि प्रेहि माप वेन उग्रश्चेत्ता सपत्नहा ।

आ तिष्ठ मित्रवर्धन तुभ्यं देवा अधि ब्रुवन् ॥ २ ॥

आतिष्ठन्तं परि विश्वे अभूषंष्ट्रियं वसानश्चरति स्वरोचिः ।

महत् तद् वृष्णो असुरस्य नामा विश्वरूपो अमृतानि तस्थौ

॥ ३ ॥

व्यात्रो अधि वैयात्रे वि क्रमस्व दिशो महोः ।

विशस्त्वा सर्वा वाञ्छन्त्वापो दिव्याः पयस्वतोः ॥ ४ ॥

या आपो दिव्याः पयसा मदन्त्यन्तरिक्ष उत वा पृथिव्याम् ।

तासां त्वा सर्वासामपामभि पिञ्चामि वर्चसा ॥ ५ ॥

अभि त्वा वचसासिचन्नापो दिव्याः पयस्वतोः ।

यथासो मित्रवर्धनस्तथा त्वा सविता करत् ॥ ६ ॥

एना व्याघ्रं परियस्वजानाः सिंहं हिन्वन्ति महते सौभगाय ।

समुद्रं न सुभुवस्तस्थिवांसं मर्मृज्यन्ते द्वीपिनमप्स्वश्नतः ॥ ७ ॥

— ० —

५०

का. ४. सू. १६

[ऋषिर्ब्रह्मा । नवर्चम् । सत्यानृतानुवीक्षणसूक्तम् । वारुणम् । त्रैष्टुभम् । आद्याऽनुष्टुप्, पञ्चमी भुरिक्, सप्तमी जगती, अष्टमी त्रिपदा महावृहती, नवमी विराज्जामत्रिपादगायत्री ॥]

तत्र बृहन्नेषाम् इति सूक्तेनाभिचारकर्मणि शत्रु क्रोशन्तमनुब्रूयात् । घूमकेतुत्पातशान्तां वारुणपशुप्रयोगे उतेय भूमिः (३) इत्येषा ॥

बृहन्नेषामधिष्ठाता अन्तिकादिव पश्यति ।

यस्तायन्मन्यते चरन्त्सर्वं देवा इदं विदुः ॥ १ ॥

यस्तिष्ठति चरति यश्च वञ्चति यो निलायं चरति यः प्रतङ्गम् ।

द्वौ सन्निपद्य यन्मन्यते राजा तद् वेद वरुणस्तृतीयः ॥ २ ॥

उ॒तेयं॑ भूमि॒र्वरुण॑स्य॒ राज॑ उ॒तासी॑ द्यौर्बृ॒हती॑ दू॒रेअ॑न्ता ।

उ॒तो स॑मु॒द्रो वरुण॑स्य कुक्षो॑ उ॒तास्मि॑न्नल्प उ॒दके॑ नि॒लीनः॑ ॥ ३ ॥

उ॒त यो॑ द्याम॑ति॒सर्पा॑त् प॒रस्ता॒न्न स मु॑च्यातै वरुण॑स्य॒ राजः॑ ।

दि॒व स्प॒शः प्र च॑रन्तो॒दम॑स्य॒ सहस्रा॑क्षा अति॑ पश्यन्ति॒

भूमि॑म् ॥ ४ ॥

स॒र्वं तद् राजा॑ वरुणो॒ वि च॑ष्टे॒ यदन्तरा॑ रोदसी॒ यत् प॒रस्ता॑त् ।

संख्या॑ता अस्य नि॒मिषो॒ जना॑नाम॒क्षानि॑व इ॒व ध॒नी नि॒मिनो॑ति॒

तानि॑ ॥ ५ ॥

ये ते॒ पाशा॑ वरुण॒ सप्त॑सप्त॒ त्रेधा॑ तिष्ठन्ति॒ विवि॑ता॒ रश॑न्तः ।

छि॒नन्तु॒ सर्वे॑ अ॒नृतं॑ वदन्तं॒ यः सत्य॑वा॒द्यति॒ तं सृ॑जन्तु ॥ ६ ॥

श॒तेन॒ पाशै॑र॒भि धेहि॑ वरुणं॒ मा ते॑ मोच्यन्त॒वाङ् नृ॑चक्षः ।

आस्ता॑ जा॒ल्म उ॒दरं॑ श्रंश॑पित्वा कोश॑ इ॒वाद्य॑न्धः परि॑कृत्य-

मातः॑ ॥ ७ ॥

यः समा॒म्यो॑३ वरु॒णो यो व्या॒म्यो॑३ यः सं॒देश्यो॑३ वरु॒णो यो
वि॒देश्यः ।

यो दे॒वो वरु॒णो यश्च॒ मानु॑षः ॥ ८ ॥

तै॒स्त्वा स॒र्वैर॒भि प्या॑मि पा॒शंर॑सा॒वामु॑प्या॒यणामु॑प्याः पु॒त्र ।

ता॒नु ते॒ सर्वा॑ननु॒संदि॑शामि ॥ ९ ॥

५१

का. ५. सू. ११

[ऋ॒पिर॒य॒र्वा । ए॒का॒द॒श॒कम् । वा॒रु॒णम् । त्रै॒ष्टु॒भम् । आ॒द्या भु॒रिक्, तृ॒तीया प॒ङ्क्ति, प॒ष्ठी पञ्च॑प॒दाति॑श॒क्वरी, ए॒का॒द॒शी त्र्य॑व॒माना षट्प॑दान्य॒ष्टि ॥]

सर्वस॒पत्क॑र्म॒सु क॒य म॒हे इति॑ सूक्तेन मा॒दान॑कका॒ष्ठनृ॒तं क्षी॑री॒दनं स॒पात्या॑भि॒मन्त्र्या॑ञ्जाति । तथा तत्रै॒वाने॑न सूक्तेन च॒मसे॑ स॒रूप॑वत्सा॒या दुग्धे॑ ब्री॒ह्यवा॑व॒धाय॑ भू॒र्छयित्वा [=चूर्णी॑कृ॒त्वा] म॒ध्वासि॑च्य स॒पात्या॑भि॒मन्त्र्या॑-
शयति ॥

[अ॒य॒र्वा —]

क॒यं म॒हे अ॒सुरा॑या॒ब्रवी॑रि॒ह क॒यं पि॒त्रे ह॒रये॑ त्वे॒षनृ॑म्णः ।

पू॒रि॒नं वरु॒ण दक्षि॑णां द॒दा॒वान् पुन॑र्म॒ध त्वं मन॑सा-

चि॒कि॒त्सीः ॥ १ ॥

[वरुणः—]

न कामेन पुनर्मघो भवामि सं चक्षे कं पृश्निमेतामुपाजे ।

केन नु त्वमयर्वन् काव्येन केन जातेनासि जातवेदाः ॥ २ ॥

*सत्यमहं गभीरः काव्येन सत्यं जातेनास्मि जातवेदाः ।

न मे दासो नार्यो महित्वा व्रतं मीमाय यदहं धरिष्ये ॥ ३ ॥

[अयर्वा—]

न त्वदन्यः कवितरो न मेधया धीरतरो वरुण स्वधावन् ।

त्वं ता विश्वा भुवनानि वेत्य स चिन्तु त्वज्जनो मायी

विभाय ॥ ४ ॥

त्वं ह्य१ङ्ग वरुण स्वधावन् विश्वा वेत्य जनिमा सुप्रणीते ।

किं रजस एना परो अन्यदस्त्येना किं परेणायरममुर ॥ ५ ॥

*एकं रजस एना परो अन्यदस्त्येना पर एकेन दुर्णंशं चिदर्वाक् ।

तत् ते विद्वान् वरुण प्र ब्रवीम्यधोवचसः पणयो भवन्तु

नीचर्दासा उप सर्पन्तु भूमिम् ॥ ६ ॥

त्वं ह्य१ङ्ग वरुण ब्रवीषि पुनर्मघेष्ववद्यानि भूरि ।

मो घु पणोरभ्येक्षतावतो भून् मा त्वा वोचन्नराधसं जनासः

॥ ७ ॥

[वरुणः—]

मा मा वोचन्नराधसं जनासः पुनस्ते पृश्निं जरितर्ददामि ।

स्तोत्रं मे विश्वमा याहि शचीभिरन्तविश्वासु मानुषीषु दिक्षु

॥ ८ ॥

[अथर्वा —]

आ ते स्तोत्राण्युद्यतानि यन्त्वन्तविश्वासु मानुषीषु दिक्षु ।

देहि नु मे यन्मे अदत्तो असि युज्यो मे सप्तपदः सखासि

॥ ९ ॥

* इमामृचं वरुणो वक्तीति राधदयः । 'वरुण' इत्यस्य स्थाने 'वरुणः' इति पाठं कल्पयन्ति ॥

स॒मा नो॒ बन्धु॑र्व॒रुण॒ स॒मा जा वेदा॑हं तद्यन्नावे॒षां स॒मा जा ।

[वरुणः—]

द॒दामि॒ तद् यत् ते॒ अ॒दत्तो॒ अस्मि॒ युज्य॑स्ते स॒प्तप॑दः

सखा॑स्मि ॥ १० ॥

दे॒वो दे॒वाय॑ गृ॒णते॑ व॒योधा॑ वि॒प्रो वि॒प्राय॑ स्तु॒वते॑ सु॒मेधाः॑ ।

[ऋषिः—]

अ॒जी॒जनो॒ हि व॒रुण॑ स्व॒धाव॒न्नथ॑र्वा॒णं पि॒तरं॑ दे॒वब॑न्धुम् ।

तस्मा॑ उ॒ राधः॑ कृ॒णुहि॑ सु॒प्रश॑स्तं सखा॑ नो अ॒सि पर॑मं च

बन्धुः॑ ॥ ११ ॥

५२

का. ५. सू. २४

[ऋषिरथर्वा । सप्तदशकम् । ब्रह्मकर्म । आत्मदेवत्यम् । अति-
शाक्वरम् ॥]

पौरोहित्य करिष्यन् सविता प्रसवानाम् इति सूक्तेन शूद्रेणाहताः
समिध आदधाति । तथास्य सूक्तस्य विवाह आज्यहोमे विनियोगः । तथा
चातुर्मास्ये वैश्वदेवपर्वणि सावित्र यागं सविता प्रसवानाम् इति ब्रह्मा-
नुमन्त्रयेत् ॥

स॒वि॒ता प्र॒स॒वा॒ना॒मधि॒पतिः॑ स मा॒वतु॑ ।

अ॒स्मिन् ब्र॒ह्म॒ण्य॒स्मिन् कर्म॑ण्यस्यां पु॒रो॒धा॒या॒म॒स्यां प्र॒ति॒ष्ठा॒या॒म॒स्यां
चि॒त्पा॒म॒स्यामा॒कू॒त्या॒म॒स्यामा॒शि॒ष्य॒स्यां दे॒व॒हू॒त्यां स्वाहा॑ ॥ १ ॥

अ॒ग्नि॒र्वन॒स्पती॑ना॒मधि॒पतिः॑ स ०।० ॥ २ ॥

द्या॒या॒पृ॒थि॒वी दा॒तृ॒णा॒मधि॒पत्नी॑ ते मा॒वता॑म् ॥ ३ ॥

व॒रु॒णोऽपाम॑धि॒पतिः॑ स मा॒वतु॑ ॥ ४ ॥

मि॒त्राव॑रु॒णौ वृ॒ष्ट्या॑धि॒पती॑ तौ मा॒वता॑म् ॥ ५ ॥

म॒रुतः॑ प॒र्व॒ता॒ना॒मधि॒पत॑यस्ते मा॒वन्तु॑ ॥ ६ ॥

सोमो॑ वी॒रु॒धाम॑धि॒पतिः॑ स मा॒वतु॑ ॥ ७ ॥

वा॒युर॒न्तरि॑क्ष॒स्याधि॒पतिः॑ स ०।० ॥ ८ ॥

सूर्य॑श्चक्षु॒षाम॑धि॒पतिः॑ स ०।० ॥ ९ ॥

च॒न्द्रमा॑ नक्ष॒त्राणा॑मधि॒पतिः॑ स ०।० ॥ १० ॥

इन्द्रो॑ दि॒वोऽधि॒पतिः॑ स ०।० ॥ ११ ॥

म॒रुतां॑ पि॒ता प॒शूना॑मधि॒पतिः॑ स ०।० ॥ १२ ॥

मु॒त्युः प्र॒जाना॑मधि॒पतिः॑ स ०।० ॥ १३ ॥

य॒मः पि॒तॄणा॑मधि॒पतिः॑ स ०।० ॥ १४ ॥

पि॒तरः॑ प॒रे ते मा॑वन्तु ॥ १५ ॥

त॒ता अ॒व॒रे ते ०।० ॥ १६ ॥

त॒तस्त॑तामहा॒स्ते मा॑वन्तु ।

अ॒स्मिन् ब॒ह्म॒ण्य॒स्मिन् क॒र्म॒ण्य॒स्यां पु॒रो॒धाया॑म॒स्यां

प्र॒ति॒ष्ठाया॑म॒स्यां

चि॒त्त्या॑म॒स्यामा॑कू॒त्याम॒स्यामा॑शि॒ष्य॒स्यां दे॒व॒हू॒त्यां स्वाहा॑ ॥ १७ ॥

५३

का. ६. सू. ७८

[ऋ॒पिर॒य॒र्वा । प्रथ॑माद्वितीये चान्द्रम॒स्यो, तृ॒तीया॑ स्वा॒ष्ट्री ।
आ॒नु॒ष्ट॒भम् ॥]

तेन भूतेन इति तूचेन विवाह आज्यं हृत्वा वरवध्वोर्मूर्ध्नि संपाता-
नानयेत् । तथा तत्रैव कर्मणि तेनैव तूचेन रसान् स्थालीपाकं च संपात्या-

भिमन्त्र्य भोजनसमये जायापती प्राशयेत् । तथा तस्मिन्नेव कर्मण्यनेन
तृचेनाज्यमिश्रैर्यवैरञ्जलिं परिपूर्य जुहुयात् ॥

तेन॑ भू॒तेन॑ ह॒विषा॒यमा॒प्याय॑तां पुनः ।

जा॒यां या॒मस्मा॒ आवा॑क्षुस्तां रसे॒नाभि॑ वर्ध॒ताम् ॥ १ ॥

अ॒भि वर्ध॑तां प॒यसा॒भि रा॒ष्ट्रेण॑ वर्ध॒ताम् ।

र॒द्या स॒हस्र॑वर्च॒सेमो॑ स्तामनु॒पक्षितो॑ ॥ २ ॥

त्व॒ष्टा जा॒याम॑जनयत् त्व॒ष्टास्यै॒ त्वां पति॑म् ।

त्व॒ष्टा स॒हस्र॑मायू॒षि दी॒र्घमा॑युः कृ॒णोतु॑ वाम् ॥ ३ ॥

५४

का. ७. सू. १

[ऋषिरथर्वा (ब्रह्मवर्चंसकाम) । द्वष्टृचम् । आत्मदेवत्यम् ।
ऋष्टुभम् । द्वितीया विराड् जगती ॥]

धीती वा ये इति द्वाभ्यामृग्यामर्योत्यापनविघ्नशमनकर्मण्याज्य-
ममित्पुरोडाशादिशक्नुत्यन्तानां त्रयोदशानां द्रव्याणामन्यतमं जुहुयाज्
जपेद् वा । तथा सर्वफलकाम् आभ्यामृग्यामिन्द्राग्नी यजते उपतिष्ठते
वा ॥

धी॒ती वा॒ ये अ॒नयन् वा॒चो अ॒ग्रं म॒नसा वा॒ येऽव॑द॒न्नृता॑नि ।
 तृ॒तीये॑न ब्र॒ह्म॒णा वा॒वृ॒धाना॑स्तु॒रीये॑णाम॒न्वत॑ नाम॒ धे॒नोः ॥ १ ॥
 स वे॒द पु॒त्रः पि॒तरं॑ स मा॒तरं॑ स सू॒नुर्भु॑वत् स भु॒वत् पु॒नर्म॑घः ।
 स द्या॒मौर्णो॑द॒न्तरि॑क्षं स्व॒ः स इ॒दं वि॒श्वम॑भवत् स आ॒भवत्
 ॥ २ ॥

५५

का. १०. सू. ८

[ऋषि. कुत्स । चतुश्चत्वारिंशत् । अध्यात्मदेवत्यम् । त्रैष्टुभम् ।
 १ उपरिष्टाद्विराड्बृहती, २ बृहतीगर्भानुष्टुप्, ५ भुरिगनुष्टुप्; ६,
 १४, १९-२१, २३, २५, २९, ३१-३४, ३७-३८, ४१, ४३
 अनुष्टुभः; ७ पराबृहती; १० अनुष्टुभार्भा; ११ जगती; १२ पुरोबृहती
 त्रिष्टुभार्भाऽर्षो पङ्क्तिः, १५, २७ भुरिबृहत्यो; २२ पुरज्जिष्णु, २६
 द्विष्टुष्णिगगर्भानुष्टुप्; ३० भुरिक्; ३९ बृहतीगर्भा; ४२ विराड् गायत्री ॥]

यो भूतम् इति सूक्तं स्कम्भदेवताकम् । अत्र स्कम्भस्य ज्येष्ठत्वं
 ज्येष्ठत्वं सर्वेषामाश्रयभूतत्वं च दृश्यते ॥

यो भू॒तं च॒ भव्यं॑ च॒ सर्वं॑ यश्चा॒धिति॑ष्ठति ।

स्य॑र्धस्य॑ च॒ के॒वलं॑ तस्मै॑ ज्ये॒ष्ठाय॑ ब्र॒ह्म॒णे नमः॑ ॥ १ ॥

स्कम्भेनेमे विष्टभिते द्यौश्च भूमिश्च तिष्ठतः ।

स्कम्भ इदं सर्वमात्मन्वद् यत् प्राणन्निमिषच्च यत् ॥ २ ॥

तित्तो ह प्रजा अत्यायमायन् न्य॑न्या अक॑मभितोऽविशन्त ।

बृहन् ह तस्थी रजसो विमानो हरितो हरिणीरा विवेश

॥ ३ ॥

शदश प्रथयश्चक्रमेकं त्रीणि नभ्यानि क उ तच्चिकेत ।

तत्राहतास्त्रीणि शतानि शङ्खवः पष्टिश्च खीला अविचाचला

ये ॥ ४ ॥

इदं सवितर्वि जानीहि षड् यमा एक॑ एकजः ।

तस्मिन् हापित्वमिच्छन्ते य एयामेक॑ एकजः ॥ ५ ॥

आविः सन्निहितं गुहा जरन्नाम महत् पदम् ।

तत्रेदं सर्वमापितमेजत् प्राणत् प्रतिष्ठितम् ॥ ६ ॥

एकचक्रं वर्तत एकनेमि सहस्राक्षरं प्र पुरो नि पश्चा ।

अर्धेन विश्वं भुवनं जजान यदस्यार्धं क्व॑ तद् बभूव ॥ ७ ॥

पञ्चवाही वहत्यग्रमेवां प्रष्टयो युक्ता अनुसंवहन्ति ।

अयातमस्य ददृशे न यातं परं नेदीयोऽवरं दवीयः ॥ ८ ॥

तिर्यग्बिलश्चमस ऊर्ध्वबुध्नस्तस्मिन् यशो निहितं विश्वरूपम् ।

तदासत ऋपयः सप्त साकं ये अस्य गोपा महतो बभूवुः

॥ ९ ॥

या पुरस्ताद् युज्यते या च पश्चाद् या विश्वतो युज्यते या
च सर्वतः ।

यया यज्ञः प्राङ् तायते तां त्वा पृच्छामि कतमा सर्चाम्

॥ १० ॥

यदेजति पतति यच्च तिष्ठति प्राणदप्राणन्निमिषच्च यद्
भुवत् ।

तद् दाधार पृथिवीं विश्वरूपं तत् संभूय भवत्येकमेव ॥ ११ ॥

अनन्तं यितं पुरुप्रानन्तमन्तवच्चा समन्ते ।

ते नाकपालश्चरति यिचिन्वन् विद्वान् भूतमुत भव्यमस्य ॥ १२ ॥

प्रजापतिश्चरति गर्भे अन्तरदृश्यमानो बहुधा वि जायते ।

अर्धेन विश्वं भुवनं जजान यदस्यार्धं कतमः स केतुः ॥ १३ ॥

ऊर्ध्वं भरन्तमुदकं कुम्भेनैवोदहार्यम् ।

पश्यन्ति सर्वे चक्षुषा न सर्वे मनसा विदुः ॥ १४ ॥

दूरे पूर्णेन वसति दूर ऊनेन हीयते ।

महद् यक्षं भुवनस्य मध्ये तस्मै बलिं राष्ट्रभृतो भरन्ति ॥ १५ ॥

यतः सूर्य उदेत्यस्तं यत्र च गच्छति ।

तदेव मन्येज्जं ज्येष्ठं तदु नात्येति किं चन ॥ १६ ॥

ये अर्वाङ् मध्य उत वा पुराणं वेदं विद्वांसमभितो वदन्ति ।

आदित्यमेव ते परि वदन्ति सर्वे अग्निं द्वितीयं त्रिवृतं च
हंसम् ॥ १७ ॥

सहस्राल्लुचं वियतावस्य पक्षौ हरेहंसस्य पततः स्वर्गम् ।

स देवान्सर्वानुरस्युपदेद्य संपश्यन् याति भुवनानि विश्वा ॥ १८ ॥

सत्येनोर्ध्वस्तपति ब्रह्मणार्वाङ् वि पश्यति ।

प्राणेन तिर्यङ् प्राणति यस्मिन् ज्येष्ठमधि श्रितम् ॥ १९ ॥

यो वै ते विद्यादरणी याम्या निर्मथ्यते वसु ।

स विद्वान् ज्येष्ठं मन्येत स विद्याद् ब्राह्मणं महत् ॥ २० ॥

अपादग्रे समभवत् सो अग्रे स्वशरा भरत् ।

धनुष्पाद् भूत्वा भोग्यः सर्वमादत्त भोजनम् ॥ २१ ॥

भोग्यो भवदयो अन्नमदद् बहु ।

यो देवमुत्तरावन्तमुपासात सनातनम् ॥ २२ ॥

सनातनमेनमाहुस्ताद्य स्यात् पुनर्णवः ।

अहोरात्रे प्र जायेते अन्यो अन्यस्य रूपयोः ॥ २३ ॥

शतं सहस्रमयुतं न्यर्बुदमसंख्येयं स्वमस्मिन् निविष्टम् ।

तदस्य घनन्त्यभिपश्यत एव तस्माद् देवो रोचत एष

एतत् ॥ २४ ॥

बालादेकमणीयस्कमुतैकं नेव दृश्यते ।

ततः परिष्वजीयसी देवता सा मम प्रिया ॥ २५ ॥

इयं कल्याण्यश्जरा मर्त्यस्यामृता गृहे ।

यस्मै कृता शये स यश्चकार जजार सः ॥ २६ ॥

त्वं स्त्री त्वं पुमानसि त्वं कुमार उत वा कुमारी ।

त्वं जीर्णो दण्डेन वञ्चसि त्वं जातो भवसि विश्वतोमुखः ॥ २७ ॥

उतैषा पितोत वा पुत्र एषामुतैषा ज्येष्ठ उत वा कनिष्ठः ।

एको ह देवो मनसि प्रविष्टः प्रथमो जातः स उ गर्भे अन्तः ॥ २८ ॥

पूर्णात् पूर्णमुदचति पूर्णं पूर्णेन सिच्यते ।

उतो तदद्य विद्याम यतस्तत् परिपिच्यते ॥ २९ ॥

एषा सनत्नी सनमेव जातैषा पुराणी परि सर्वं वभूव ।

महो देव्युश्पसो विभाती सैकेनैकेन मिपता वि चष्टे ॥ ३० ॥

अ॒वि॒र्वं॑ ना॒म दे॒वत॑त॒न्नास्ते॑ प॒री॒वृ॒ता ।

तस्या॑ रू॒पे॒णे॒मे वृ॒क्षा ह॑रि॒ता ह॑रि॒तल॑जः ॥ ३१ ॥

अ॒न्ति स॒न्तं न॑ ज॒हात्य॑न्ति स॒न्तं न॑ प॒श्यति॑ ।

दे॒वस्य॑ प॒श्य का॒व्यं न॑ म॒मार न॑ जी॒र्यति॑ ॥ ३२ ॥

अ॒पू॒र्वे॒णे॒पि॒ता वा॒चस्ता॑ वद॒न्ति यथा॑य॒थम् ।

वद॒न्ती॒र्यत्र॑ गच्छ॒न्ति तदा॑हु॒र्ब्राह्मि॑णं म॒हत् ॥ ३३ ॥

यत्र॑ दे॒वाश्च॑ म॒नु॒ष्याश्च॑रा नाभा॒विव॑ श्रि॒ताः ।

अ॒पां त्वा पु॒ष्पं पृ॑च्छामि॒ यत्र॑ त॒न्मा॒यया॑ हि॒तम् ॥ ३४ ॥

ये॒भिर्वा॑त॒ इ॒पितः॑ प्र॒वाति॑ ये दद॒न्ते पञ्च॑ दि॒शः स॒ध्री॒चीः ।

य आहु॑ति॒मत्य॑म॒न्यन्त॑ दे॒वा अ॒पां ने॒तारः॑ क॒तमे॑ त आ॒सन्

॥ ३५ ॥

इ॒मा॒मे॒पां पृ॒थि॒र्वीं व॒स्त ए॒कोऽन्त॑रि॒क्षं प॒र्य॑को व॒भूव॑ ।

दि॒वमे॒पां द॒दते॑ यो वि॒ध॒र्ता वि॒श्वा आ॒शाः प्र॒ति र॒क्षन्त्ये॑कं

॥ ३६ ॥

यो विद्यात् सूत्रं विततं यस्मिन्नोताः प्रजा इमाः ।

सूत्रं सूत्रस्य यो विद्यात् स विद्याद् ब्राह्मणं महत् ॥ ३७ ॥

वेदाहं सूत्रं विततं यस्मिन्नोताः प्रजा इमाः ।

सूत्रं सूत्रस्याहं वेदाथो यद् ब्राह्मणं महत् ॥ ३८ ॥

यदन्तरा द्यावापृथिवी अग्निरैत् प्रवहन् विश्वदाव्यः ।

यत्रातिष्ठन्नेकपत्नीः परस्तात् क्वे वासीन्मातरिश्वा तदानीम्

॥ ३९ ॥

अप्स्वासीन्मातरिश्वा प्रविष्टः प्रविष्टा देवाः सलिलान्यासन् ।

बृहन् ह तस्यो रजसो विमानः पवमानो हरित आ विवेश

॥ ४० ॥

उत्तरेणेव गायत्रीममृतेऽधि वि चक्रमे ।

साम्ना ये साम संविदुरजस्तद् ददृशे क्व ॥ ४१ ॥

निवेशनः संगमनो वसूनां देव इव सविता सत्यधर्मा ।

इन्द्रो न तस्यो समरे धनानाम् ॥ ४२ ॥

पुण्डरीकं नवद्वारं त्रिभिर्गुणेभिरावृतम् ।

तस्मिन् यद् यक्षमात्मन्वत् तद् वै ब्रह्मविदो विदुः ॥ ४३ ॥

अकामो धीरो अमृतः स्वयंभू रसेन तृप्तो न कुतश्चनोनः ।

तमेव विद्वान् न विभाय मृत्योरात्मानं धीरमजरं युवानम्

॥ ४४ ॥

५६

का. १२. सू. १

[ऋषिरथर्वा । त्रिपिष्टिर्भौमं त्रिपिष्टुभम् । २ भुरिक्; ४-६, १०, ३८ श्रवसानाः पट्पदा जगत्यः; ७ प्रस्तारपङ्क्तिः; ८, ११ श्रवसाने पट्पदे विराड्पटी, ९ परानुष्टुप्; १२, १३, १५ पञ्चपदाः शक्वर्यः (१२, १३ श्रवसाने); १४ महावृहती; १६, २१ प्रथमावसाने साम्यौ त्रिपिष्टुभौ; १८ श्रवसाना पट्पदा त्रिपिष्टुबनुष्टुब्गर्भातिशक्वरी; १९, २० उरोवृहत्यौ (२० विराट्); २२ श्रवसाना पट्पदा विराड्तिजगती; २३ पञ्चपदा विराड्तिजगती; २४ पञ्चपदानुष्टुब्गर्भा जगती; २५ श्रवसाना सप्तपदा उष्णिगनुष्टुब्गर्भा शक्वरी; २६-२८, ३३, ३५, ३९, ४०, ५०, ५३, ५४, ५६, ५९, ६३ अनुष्टुभः (५३ पुरोवाहता); ३० विराड् गायत्री; ३२ पुरस्ताज्ज्योतिः; ३४ श्रवसाना पट्पदा त्रिपिष्टुबृहतीगर्भातिजगती, ३६ विपरीतपादलक्ष्मीपङ्क्तिः; ३७ श्रवसाना पञ्चपदा शक्वरी; ४१ श्रवसाना पट्पदा ककुम्भती शक्वरी; ४२ पञ्चपदा शक्वरी; ४३ विराडास्तारपङ्क्तिः; ४४, ४५, ४९ जगत्यः; ४६

पट्पदानुष्टुग्भां पराशक्वरी; ४७ पट्पदा उष्णिगनुष्टुग्भां पराति-
शक्वरी; ४८ पुरोऽनुष्टुप्; ५१ श्वसाना पट्पदानुष्टुग्भां ककुम्मती
शक्वरी; ५२ पञ्चपदाऽनुष्टुग्भां परातिजगती; ५७ पुरोऽतिजगता
जगती; ५८ पुरस्ताद्बृहती; ६१ पुरोवार्हता; ६२ परा विराट् ॥]

पृथिवीसूक्तमेतत् । अस्मिन् पृथिव्याः प्रभूतं निसर्गवर्णनम् ।
संप्रदायानुसारेण तु सूक्तं बहुविधं विनियुज्यते । तद्यथा सत्यं बृहदित्य-
नुवाको वास्तोस्पत्यगणे पठितः । तथाग्राहायणीकर्मणि विनियुक्तम् । तथा
ग्रामपत्तनादिरक्षार्यमनेनानुवाकेन चतुरह. पुरोडासान्मोत्तरान्कृत्वा
ग्रामादिकोणेषु निखनति । तथा भूमिचलनेऽस्यानुवाकस्य होमे विनियोगः ।
तथा सोमयज्ञे दीक्षितनियमेषु मूत्रपुरीषशुद्धयर्थं लोष्ठादानेऽस्य विनियोगः ।
तथा पार्थिवी भूमिकामस्य इति [नक्षत्रकले १७] विहिताया पार्थिव्यां
महाशान्ता अस्यानुवाकस्य विनियोगः ॥

सत्यं बृहदृतमुग्रं दीक्षा तपो ब्रह्म यज्ञः पृथिवीं धारयन्ति ।

सा नो भूतस्य भव्यस्य पत्न्युरुहं लोकं पृथिवी नः कृणोतु ॥ १ ॥

असंखाधं बध्यतो मानवानां यस्या उद्वतः प्रवतः समं बहु ।

नानावीर्या ओषधीर्या बिभर्ति पृथिवी नः प्रथतां राध्यतां

नः ॥ २ ॥

यस्या समुद्र उत सिन्धुरापो यस्यामन्नं कृष्टयः संबभूवुः ।

यस्यामिदं जिन्वति प्राणदेजत् सा नो भूमिः पूर्वपेये दधातु ॥ ३ ॥

यस्याश्चतस्रः प्रदिशः पृथिव्या यस्यामन्नं कृण्वयः संबभूवुः ।

या विभक्ति बहुधा प्राणदेजत् सा नो भूमिर्गोष्वप्यन्ने दधातु ॥ ४ ॥

यस्यां पूर्वं पूर्वजना विचक्रिरे यस्यां देवा असुरानभ्यवर्तयन् ।

गवामश्वानां वयसश्च विष्ठा भगं वर्चः पृथिवी नो दधातु ॥ ५ ॥

विश्वंभरा वसुधानो प्रतिष्ठा हिरण्यवक्षा जगतो निवेशनी ।

वैश्वानरं बिभ्रती भूमिरग्निमिन्द्रऋषभा द्रविणे नो दधातु ॥ ६ ॥

यां रक्षन्त्यस्वप्ना विश्वदानो देवा भूमिं पृथिवीमप्रमादम् ।

सा नो मधु प्रियं दुहामथो उक्षतु वर्चसा ॥ ७ ॥

यार्णवेऽधि सलिलमग्न आसीद् यां मायाभिरन्वचरन् मनीषिणः ।

यस्या हृदयं परमे व्योमन्तस्त्येनावृतममृतं पृथिव्याः ।

सा नो भूमिस्त्विषि बलं राष्ट्रे दधातूत्तमे ॥ ८ ॥

यस्यामापः परिचराः समानीरहोरात्रे अप्रमादं क्षरन्ति ।

सा नो भूमिर्भूरिधारा पयो दुहामथो उक्षतु वर्चसा ॥ ९ ॥

याम॒श्विना॒वमि॒मातां॑ वि॒ष्णु॒र्यस्यां॑ वि॒चक्र॑मे ।

इन्द्रो॒ यां च॒क्र आ॒त्मने॑ऽनमि॒त्रां श॒चीप॑तिः ।

सा नो॒ भूमि॒वि सृ॑जतां मा॒ता पु॒त्राय॑ मे प॒यः ॥ १० ॥

गिर॑यस्ते पर्व॑ता हिम॒वन्तो॑ऽर॒ण्यं ते पृ॑थि॒वि स्यो॒नम॑स्तु ।

बभ्रुं॑ कृ॒ष्णां रोहि॑णीं वि॒श्वरू॑पां ध्रु॒वां भूमि॑ पृथि॒वीमिन्द्र॑गु॒प्ताम् ।

अजी॑तोऽह॒तो अक्ष॑तोऽध्य॒ष्टां पृ॑थि॒वीम॒हम् ॥ ११ ॥

यत् ते मध्यं॑ पृथि॒वि यच्च॑ नभ्यं॒ यास्त॒ ऊर्ज॑स्तन्वः॒ संब॑भूवुः ।

तासु॑ नो धे॒ह्यभि॑ नः पव॒स्व मा॒ता भूमिः॑ पु॒त्रो अ॒हं पृ॑थि॒व्याः ।

प॒र्जन्यः॑ पि॒ता स उ॑ नः पि॒प॒र्तु ॥ १२ ॥

यस्यां॑ वेदि॒ परि॑गृह्णन्ति॒ भूम्यां॑ यस्यां॑ य॒ज्ञं त॒न्वते॑ वि॒श्वकर्मा॑णिः ।

यस्यां॑ मी॒यन्ते॒ स्वर॑वः पृथि॒व्यामूर्ध्वाः॑ शु॒क्रा आ॑हु॒त्याः पु॒रस्ता॑त् ।

सा नो॒ भूमि॑र्वर्ध॒यद् वर्ध॑माना ॥ १३ ॥

यो नो द्वेषत् पृथिवि यः पृतन्याद् योऽभिदासांन्मनसा यो वधेन ।

तं नो भूमे रन्धय पूर्वकृत्वरि ॥ १४ ॥

त्वज्जातास्त्वपि चरन्ति मर्त्यास्त्वं बिभषि द्विपदस्त्वं चतुष्पदः ।

तवेमे पृथिवि पञ्च मानवा येभ्यो ज्योतिरमृतं मर्त्येभ्य

उद्यन्तसूर्यो रश्मभिरातनोति ॥ १५ ॥

ता नः प्रजाः सं दुहतां समग्रा वाचो मधु पृथिवि

धेहि मह्यम् ॥ १६ ॥

विश्वस्त्वं मातरमोषधीनां ध्रुवां भूमिं पृथिवीं धर्मणा धृताम् ।

शिवां स्योनामनु चरेम विश्वहा ॥ १७ ॥

महत् सधस्थं महती बभूविय महान् वेग एजयुर्वेपयुध्दे ।

महांस्त्वेन्द्रो रक्षत्यप्रमादम् ।

सा नो भूमे प्र रोचय हिरण्यस्येय संदृशि मा नो द्विषत्

कश्चन ॥ १८ ॥

अ॒ग्नि॒र्भू॒म्या॒मोष॑धी॒ष्वग्नि॑मापो॒ विभ्र॑त्य॒ग्निर॑श्मसु ।

अ॒ग्नि॒रन्तः॑ पु॒रुषे॑षु गो॒ष्वश्वे॑ष्व॒ग्नयः॑ ॥ १९ ॥

अ॒ग्नि॒दि॒व आ॑ त॒पत्य॑ग्ने॒दे॒वस्यो॑र्व॒न्तरि॑क्षम् ।

अ॒ग्नि॒म॒र्ता॑सि इ॒न्धते॑ ह॒व्यवा॑हं॒ घृत॑प्रि॒यम् ॥ २० ॥

अ॒ग्नि॒वा॒साः पृ॒थि॒व्य॒सित॑जू॒स्त्वयी॑म॒न्तं सं॑शितं॒ मा कृ॑णोतु
॥ २१ ॥

भू॒म्यां दे॒वेभ्यो॑ द॒दति॑ य॒ज्ञं ह॒व्यम॑र॒कृतम् ।

भू॒म्यां मनु॑ष्या॒जीव॑न्ति स्व॒धया॑न्ने॒न म॒र्त्याः ।

सा नो॒ भूमिः॑ प्रा॒णमा॑यु॒र्दधा॑तु ज॒रदा॑ष्टि॒मा पृ॒थि॒वी कृ॑णोतु ॥ २२ ॥

यस्ते॑ ग॒न्धः पृ॒थि॒वि सं॒वभू॑व॒ यं वि॒भ्रत्यो॑ष॒धयो॒ यमा॑पः ।

यं ग॒न्ध॒र्वा अ॒प्सर॑स॒श्च भे॒जिरे॑ ते॒न मा॑ सु॒र॒भि कृ॑णु॒ मा नो॑
द्वि॒क्षत॑ कश्चन ॥ २३ ॥

यस्ते॑ ग॒न्धः पु॒ष्कर॑मा॒विवे॑श॒ यं सं॑ज॒न्तुः सू॒र्याया॑ वि॒वाहे॑ ।

अ॒म॒र्त्याः पृ॒थि॒वि ग॒न्धम॑ग्रे॒ तेन॑ मा॑ सु॒र॒भि कृ॑णु॒ मा नो॑
द्वि॒क्षत॑ कश्चन ॥ २४ ॥

यस्ते॑ गन्धः॑ पुरुषे॑षु स्त्रीषु॑ पुंसु॑ भगो॑ रुचिः॑ ।

यो अश्वे॑षु वीरे॑षु यो मृगे॑षूत हस्ति॑षु ।

कन्या॑र्यां वर्चो॑ यद् भूमे॑ तेना॒स्मां अपि॑ सं सृज॑ मा नो॑
द्वि॒क्षत॑ कश्चन ॥ २५ ॥

शिला॑ भूमि॒रश्मा॑ पा॒नुः सा भूमिः॑ संधृ॒ता धृ॒ता ।

तस्यै॑ हिरण्यवक्ष॑से पृथि॒व्या अ॒करं॑ नमः ॥ २६ ॥

यस्यां॑ वृक्षा॑ वानस्प॒त्या ध्रु॒वास्तिष्ठ॑न्ति वि॒श्वहा॑ ।

पृथि॒वीं वि॒श्वधा॑यसं धृ॒ताम॒च्छाव॑दामसि ॥ २७ ॥

उ॒वीरा॑णा उ॒तासी॑नास्तिष्ठ॑न्तः प्र॒काम॑न्तः ।

प॒द्भ्यां दक्षि॑ण स॒व्याभ्यां॑ मा व्यथि॑ष्महि भू॒म्याम् ॥ २८ ॥

विमूर्॑खरो पृथि॒वीमा व॑दामि क्ष॒मां भूमि॑ ब्रह्म॒णा वाय॑धानाम् ।

ऊर्जं॑ पु॒ष्टं वि॒श्रती॑मन्नभा॒गं घृ॒तं त्वाभि॑ नि यो॒देम॑ भूमे ॥ २९ ॥

शु॒द्धा न॒ आप॑स्तन्वेक्ष॑रन्तु यो नः॒ सेदुर॑प्रि॒ये तं नि द॑ध्मः ।

प॒वित्रे॑ण पृथि॒वि मो॑त्सुनामि ॥ ३० ॥

यास्ते प्राचीः प्रदिशो या उदीचीर्यास्ते भूमे

अधराद्याश्च पश्चात् ।

स्योनास्ता मह्यं चरते भवन्तु मा नि पत्तं

भुवने शिश्रियाणः ॥ ३१ ॥

मा नः पश्चान्मा पुरस्तान्नुदिष्ठा मोत्तरादधरादुत ।

स्वस्ति भूमे नो भव मा विदन् परिपन्थिनो वरीयो

यावया वधम् ॥ ३२ ॥

यावत्तेऽभि विपश्यामि भूमे सूर्येण मेदिना ।

तावन्मे चक्षुर्मा मेष्टोत्तरामुत्तरां समां ॥ ३३ ॥

यच्छयानः पर्यावर्ते दक्षिणं सव्यमभि भूमे पार्श्वम् ।

उत्तानास्त्वा प्रतीचीं यत् पुष्टीभिरधिरोमहे ।

मा हिंसीस्तत्र नो भूमे सर्वस्य प्रतिशोवरि ॥ ३४ ॥

यत्ते भूमे विखनानामि क्षिप्रं तदपि रोहवु ।

मा ते ममं विमूखरि मा ते हृदयमपिपम् ॥ ३५ ॥

ग्रीष्मस्ते॑ भूमे॑ वर्षाणि॑ शरद्धेमन्तः॑ शिशिरो॑ वसन्तः॑ ।

ऋतवस्ते॑ विहिता॑ हायनीरहोरात्रे॑ पृथिवि॑ नो दुहाताम् ॥ ३६ ॥

याप॑ सपं॑ विजमाना॑ विमृग्वरी॑ यस्यामासन्नग्नयो॑ ये अ॒प्स्व॑न्तः॑ ।

परा॑ दस्यून् ददती॑ देवपीयूनिन्द्रं॑ वृणाना॑ पृथिवी॑ न वृत्रम् ।

शक्राय॑ दध्रे॒ वृषभाय॑ वृष्णे ॥ ३७ ॥

यस्यां॑ सदो॑ हवि॒धनि॑ यू॒पो यस्यां॑ निमी॒यते॑ ।

ब्र॒ह्माणो॑ यस्यामर्चन्त्यु॒ग्भिः साम्ना॑ यजुर्विदः॑ ।

युज्यन्ते॑ यस्यामृ॒त्विजः॑ सोम॒मिन्द्राय॑ पात॒वे ॥ ३८ ॥

यस्यां॑ पूर्वं॑ भूत॒कृत॑ ऋ॒षयो॑ गा उ॒दानू॒चुः ।

सप्त॑ स॒त्रेण॑ वे॒धसो॑ य॒ज्ञेन॑ तप॒सा सह॑ ॥ ३९ ॥

सा नो॑ भूमि॒रा दि॑शतु॒ यद्धनं॑ का॒मयामहे॑ ।

भगो॑ अनु॒प्रमु॑ह॒क्तामिन्द्रं॑ एतु॒ पुरो॒गवः॑ ॥ ४० ॥

यस्यां गायन्ति नृत्यन्ति भूम्यां मर्त्या व्यैलबाः ।

युध्यन्ते यस्यामाक्रन्दो यस्यां वदति दुन्दुभिः ।

सा नो भूमिः प्र णुदतां सपत्नानसपत्नं मा

पृथिवी कृणोतु ॥ ४१ ॥

यस्यामन्नं ब्रीहियवौ यस्या इमाः पञ्च कृत्तयः ।

भूम्यैपर्जन्यपत्न्यं नमोऽस्तु वर्षमेदसे ॥ ४२ ॥

यस्याः पुरो देवकृताः क्षेत्रे यस्या विकुर्वते ।

प्रजापतिः पृथिवीं विश्वगर्भमाशामाशां रण्यां नः कृणोतु ॥ ४३ ॥

निधिं बिभ्रती बहुधा गुहा वसु मणिं हिरण्यं पृथिवी ददातु मे ।

वसूनि नो वसुदा रासमाना देवी दधातु सुमनस्यमाना ॥ ४४ ॥

जनं बिभ्रती बहुधा विवाचसं नानाधर्माणं

पृथिवी यथौकसम् ।

सहस्रं धारां द्रविणस्य मे दुर्हा ध्रुवेव धेनुरनपस्फुरन्ती ॥ ४५ ॥

यस्ते॑ स॒र्पो वृ॒श्चि॒कस्तृ॒ष्टदं॑श्मा हे॒मन्त॑ज॒ब्धो भू॒म्लो गुहा॑ शये ।

क्रि॒मिजि॒न्वत् पृथि॒वि यद्य॑दे॒जति प्रा॒वृषि॑

तन्नः॑ स॒र्पन्मोष॑ सृ॒पद् यच्छि॒वं तेन॑ नो मृड ॥ ४६ ॥

ये ते॑ प॒न्थानो॑ ब॒हवो॑ ज॒नाय॑ना रथ॒स्य व॒र्तमान॑सश्च या॒तवे॑ ।

यैः संच॑रन्त्यु॒भये॑ भ॒द्रपा॒पास्तं॑ प॒न्थानं॑ जये॒मानमि॒त्रमत॑स्करं

यच्छि॒वं तेन॑ नो मृड ॥ ४७ ॥

म॒त्स्वं बिभ्र॑ती गुरु॒भूद् भ॒द्रपा॒पस्य॑ नि॒धनं॑ ति॒तिक्षुः॑ ।

व॒राहे॑ण पृथि॒वी संवि॑द॒ना सू॒करा॒य वि जि॑हीते मृ॒गाय॑ ॥ ४८ ॥

ये त आ॑र॒ण्याः प॒शवो॑ मृ॒गा वने॑ हि॒ताः सि॒हा

व्या॒घ्राः पु॒रुषा॑दश्चरन्ति ।

उ॒लं वृ॒कं पृथि॒वि दु॒च्छुना॑मित ऋ॒क्षीकां॑ र॒क्षो अप॑

बा॒धया॑स्मत् ॥ ४९ ॥

ये ग॑न्ध॒र्वा अ॒प्सर॑सो ये चा॒रायाः॑ कि॒मोवि॑नः ।

पि॒शा॒चान्त्स॒र्वा र॒क्षांसि॑ ता॒नस्मद् भू॑मे याव॒य ॥ ५० ॥

यां द्विपादः पक्षिणः संपतन्ति हंसाः सुपर्णाः शकुना वयांसि ।

यस्यां वातो मातरिश्वेयते रजांसि कृष्णश्च्यावयश्च वृक्षान् ।

वातस्य प्रवामुपचामनु वात्यर्चिः ॥ ५१ ॥

यस्यां कृष्णमरुणं च संहिते अहोरात्रे विहिते भूम्यामधि ।

वर्षेण भूमिः पृथिवी वृतावृता सा नो दधातु भद्रया

प्रिये धामनिधामनि ॥ ५२ ॥

द्यौश्च म इदं पृथिवी चान्तरिक्षं च मे व्यचः ।

अग्निः सूर्य आपो मेघा विश्वे देवाश्च सं ददुः ॥ ५३ ॥

अहमस्मि सहमान उत्तरो नाम भूम्याम् ।

अभीषाडस्मि विश्वापाडाशामाशां विषासहिः ॥ ५४ ॥

अदो यद् देवि प्रथमाना पुरस्ताद् देवैरुक्ता व्यसर्पो महित्वम् ।

आ त्वा सुभूतमविशत् त्वानीमकल्पयथाः प्रदिशदचतस्रः

ये ग्रामा यदरण्यं याः सभा अधि भूम्याम् ।

ये संग्रामाः समितयस्तेषु चारु वदेम ते ॥ ५६ ॥

अद्वय इव रजो दुधुवे वि तान् जनान् य आक्षिपन्

पृथिवीं यादजायत ।

मन्द्राग्रेत्वरो भुवनस्य गोपा वनस्पतीनां गृभि-

रोषधीनाम् ॥ ५७ ॥

यद् वदामि मधुमत् तद् वदामि यदीक्षे तद् वनन्ति मा ।

त्विषीमानस्मि जूतिमानवान्यान् हन्मि दोधतः ॥ ५८ ॥

शान्तिवा सुरभिः स्योना कीलालोघ्नी पयस्वती ।

भूमिरधि ब्रवीतु मे पृथिवी पयसा सह ॥ ५९ ॥

यामन्वैच्छद्द्विषा विश्वकर्मन्तिरणवे रजसि प्रविष्टाम् ।

भुजिष्यं पात्रं निहितं गुहा यदाविर्भोगे अभवन्

मातुमद्भ्यः ॥ ६० ॥

त्वमस्यावपनो जनानामदितिः कामदुधा पप्रयाना ।

यत् ऊनं तत् आ पूरयाति प्रजापतिः प्रथमजा ऋतस्य ॥६१॥

उपस्थास्ते अनमोवा अयक्षमा अस्मन्य सन्तु पृथिवि प्रसूताः ।

दीर्घं न आयुः प्रतिबुध्यमाना वयं तुम्यं यलिहृतः स्याम ॥६२॥

भूमे मातर्नि धेहि मा भद्रया सुप्रतिष्ठितम् ।

संविदाना दिवा कवे श्रियां मा धेहि भूत्याम् ॥ ६३ ॥

५७

का. १९. सू. ५३

[ऋषिर्भृगुः । दशकम् । मन्त्रोक्तसर्वात्मिककालदेवत्यम् ।
आनुष्टुभम् । १-४ त्रिष्टुभः ; ५ निचृत्पुस्तद्बृहती ॥]

कालो अश्वो वह्नि इति सूक्तस्य मीवर्णभूमिदान आज्यहोमे
विनियोगः । कालप्रतिपादकत्वात् कालसूक्तमिष्युच्यते ॥

कालो अश्वो वहति सप्तरश्मिः सहस्राक्षो अजरो भूरिरेताः ।

तमा रोहन्ति कथयो विपश्चितस्तस्य चक्रा भुवनानि

विश्वा ॥ १ ॥

सप्त चक्रा वहति काल एष सप्तास्य नाभीरमृतं न्यक्षः ।

स इमा विश्वा भुवनान्यर्वाङ् कालः स ईयते प्रथमो

नु देवः ॥ २ ॥

पूर्णः कुम्भोऽधि काल आहितस्तं वै पश्यामो बहुधा नु सन्तम् ।

स इमा विश्वा भुवनानि प्रत्यङ् कालं तमाहुः परमे

व्योमन् ॥ ३ ॥

स एव सं भुवनान्याभरत् स एव सं भुवनानि पर्यत् ।

पिता सन्नभवत् पुत्र एषां तस्माद् वै नान्यत् परमस्ति

तेजः ॥ ४ ॥

कालोऽमुं दिवमजनयत् काल इमाः पृथिवीरुत ।

कालेन भूतं भव्यं चेपितं ह वि तिष्ठते ॥ ५ ॥

कालो भूमिमसृजत काले तपति सूर्यः ।

काले ह विश्वा भूतानि काले चक्षुर्विपश्यति ॥ ६ ॥

काले मनः काले प्राणः काले नाम समाहितम् ।

कालेन सर्वा नन्दन्त्यागतेन प्रजा इमाः ॥ ७ ॥

काले तपः काले ज्येष्ठं काले ब्रह्म समाहितम् ।

कालो ह सर्वस्येश्वरो यः पितासीत् प्रजापतेः ॥ ८ ॥

तेनेषितं तेन जातं तदु तस्मिन् प्रतिष्ठितम् ।

कालो ह ब्रह्म भूत्वा विभति परमेष्ठिनम् ॥ ९ ॥

कालः प्रजा अजसृत कालो अग्रे प्रजापतिम् ।

स्वयंभूः कश्यपः कालात् तपः कालादजायत ॥ १० ॥



ब्राह्मणानि

ताण्ड्यमहान्नाह्मणम्

५८

ता. म. ब्रा. अ. ८. ख. ४

[गायत्री-आख्यायिका]

साध्या वै नाम देवा आसन् । ते सर्वेण यज्ञेन सह
स्वर्गं लोकमायन् । ते देवाश्छन्दांस्यर्बुवन् सोममाहरतेति ।
ते जगतीं प्राहिण्वन् । सा त्रीण्यक्षराणि हित्वैकाक्षरा भूत्वा-
गच्छत् । त्रिष्टुभं प्राहिण्वन् । सैकमक्षरं हित्वा त्र्यक्षरा
भूत्वागच्छत् । गायत्रीं प्राहिण्वन् । चतुरक्षराणि वै तर्हि
छन्दांस्यासन् । सा तानि चाक्षराणि हरन्त्यागच्छदष्टाक्षरा
भूत्वा त्रीणि च सवनानि हस्ताभ्यां द्वे सवने दन्तैर्दंष्ट्र्या
तृतीयसवनम् । तस्माद् द्वे अंशुमती सवने । घीतं तृतीय-
सवनम् । दन्तैर्हि तद् दंष्ट्र्या धयन्त्यहरत् । तस्य ये हियमाण-
स्यांशवः प्ररापतुस्ते पूतीका अभवन् । यानि पुष्पाण्यवाशीयन्त
तान्यर्जुनानि । यत्प्राप्रोयत् ते प्रप्रोयाः । तस्मात्तृतीयसवन
आशिरमवनयन्ति यमेव तं गावः सोममदन्ति । तस्य तं रस-
मवनयन्ति ससोमत्वाय ॥ १ ॥

ते त्रिष्टुब्जगत्यौ गायत्रीमब्रूतामुप त्वाग्यवेति । साब्रवीत्
फि मे ततः स्यादिति । यत्कामयस इत्यब्रूताम् । साब्रवीन् मम

सर्वं प्रातःसवनम् । अहमुत्तरे सवने प्रणयानीति । तस्माद् गायत्रं
प्रातःसवनं गायत्र्युत्तरे सवने प्रणयति ॥ २ ॥

तां त्रिष्टुप् त्रिभिरक्षरैरुपैत् । सैकादशाक्षरा भूत्वा
प्राजायत । तां जगत्येकेनाक्षरेणोपैत् । सा द्वादशाक्षरा भूत्वा
प्राजायत ॥ ३ ॥

तस्मादाहुर्गायत्री वाव सर्वाणि छन्दांसि । गायत्री
ह्येतान् पोषान् पुष्यन्त्येदिति ॥ ४ ॥

— ० —

५९

ता. म. ब्रा. अ. १२. ख. ११

[कल्याणाङ्गिरसस्याख्यायिका]

अङ्गिरसो वै सत्रमासत । तेषामाप्तः स्पृतः स्वर्गो
लोक आसीत् । पन्थानं तु देवयानं न प्राजानन् । तेषां कल्याण
आङ्गिरसो ध्यायमुदब्रजत् । स ऊर्णायुं गन्धर्वमप्सरसां मध्ये
प्रेङ्खयमाणमुपैत् । स इयामिति यां यामभ्यदिशत् सैनमकाम-
यत । तमभ्यवदत् कल्याणा३ इत्याप्तेो वै वः स्पृतः स्वर्गो
लोकः । पन्थानं तु देवयानं न प्रजानीथ । इदं साम स्वर्ग्यं तेन
स्तुत्वा स्वर्गं लोकमेप्यथ । मा तु वोचोऽहमदर्शमिति ॥ १० ॥

स ऐत् कल्याणः । सोऽब्रवीदाप्तो वै नः स्पृतः स्वर्गो
लोकः । पन्थानं तु देवयानं न प्रजानीमः । इदं साम स्वर्ग्यं,
तेन स्तुत्वा स्वर्गं लोकमेप्याम इति । कस्तेऽवोचदित्यहमेवा-

दर्शमिति । तेन स्तुत्वा स्वर्गलोकमायन् । अहीयत् कल्याणः ।
अनृतं हि सोऽवदत् । स एषः शिवत्रः । ॥ ११ ॥

६०

ता. म. ब्रा. अ. १३. ख. ३

[शिशोराङ्गिरसस्थाख्यायिका]

शिशुर्वा आङ्गिरसो मन्त्रकृतां मन्त्रकृदासीत् । स पितृन्
पुत्रका इत्यामन्त्रयत् । तं पितरोऽब्रुवन् अधर्मं करोषि यो नः
पितृन् सतः पुत्रका इत्यामन्त्रयस इति । सोऽब्रवीदहं वाव
वः पितास्मि यो मन्त्रकृदस्मोति । ते देवेष्वपृच्छन्त । ते देवा
अब्रुवन् एष वाव पिता यो मन्त्रकृदिति । तद्वं स उदजयत् ।
उज्जयति शैशवेन तुष्टुवानः ॥ २४ ॥

६१

ता. म. ब्रा. अ. १३. ख. ४

[यतीनामाख्यायिका]

इन्द्रो यतीन् सालावृकेयेभ्यः प्रायच्छत् । तेषां त्रय उद-
शिष्यन्त । पृथुरश्मिर्बृहद्गिरी रायोवाजः । तेऽब्रुवन् को न
इमान् पुत्रान् भरिष्यतीति । अहमितेन्द्रोऽब्रवीत् । तानधिनि-
धाय* परिचार्यं चरन् वर्धय॑स्तान् वर्धयित्वाब्रवीत् । कुमारका

* परिचार्यं चरन् इत्यस्य स्थाने पर्यवरत् इति पाठः मायणाचार्यममतः
प्रतिभाति ॥

वरान् वृणीध्वमिति । क्षत्रं मह्यमित्यब्रवीत् पृथुरश्मिः ।
 तस्मा एतेन पार्थुरश्मेन क्षत्रं प्रायच्छत् । क्षत्रकाम एतेन
 स्तुवीत् । क्षत्रस्येवास्य प्रकाशो भवति । ब्रह्मवर्चसं मह्यमित्य-
 ब्रवीद् बृहद्गिरिः । तस्मा एतेन बार्हद्गिरेण ब्रह्मवर्चसं
 प्रायच्छत् । ब्रह्मवर्चसकाम एतेन स्तुवीत् । ब्रह्मवर्चसी भवति ।
 पशून् मह्यमित्यब्रवीद् रायोवाजः । तस्मा एतेन रायोवाजीयेन
 पशून् प्रायच्छत् । पशुकाम एतेन स्तुवीत् । पशुमान्
 भवति ॥ १७ ॥

पार्थुरश्मिं राजन्याय ब्रह्मसाम कुर्यात् । बार्हद्गिरं
 ब्राह्मणाय रायोवाजीयं वैश्याय । त्वेनैवैनांस्तद्रूपेण समर्धयति
 स्तोमः ॥ १८ ॥

६२

ता. म. ब्रा. अ. १४. ल. ६

[वत्सस्याख्यायिका]

वत्सश्च वै मेधातिथिश्च काण्वावास्ताम् । तं वत्सं
 मेधातिथिराक्रोशत् अग्राह्यणोऽसि शूद्रापुत्र इति । सोऽब्रवीत्
 ऋतेनाग्निं व्यपाव यतरो नो ब्रह्मोयानिति । वात्सेन वत्सो
 व्यैत् मेधातिथेन मेधातिथिः । तस्य न लोम चनीषत् ।
 तद्वाव स तर्ह्यकामयत कामसनि साम वात्सम् । काममेवैतेना-
 वरुन्धे ॥ ६ ॥

६३

ता. म. ब्रा. अ. १५. ख. ५

[वसिष्ठस्याख्यायिका]

ऋषयो वा इन्द्रं प्रत्यक्षं नापश्यन् । स वसिष्ठोऽकामयत्
कथमिन्द्रं प्रत्यक्षं पश्येयमिति । स एतं निहवमपश्यत् । ततो
वै स इन्द्रं प्रत्यक्षमपश्यत् । स एनमब्रवीत् । ब्राह्मणं ते
वक्ष्यामि यथा त्वत्पुरोहिता भरताः प्रजनिध्यन्ते अथ मान्येभ्य
ऋषिभ्यो मा प्रवोच इति । तस्मा एतान् स्तोमभागानब्रवीत् ।
ततो वै वसिष्ठपुरोहिता भरताः प्राजायन्त । सेन्द्रं वा एतत्साम
यदेतत्साम भवति सेन्द्रत्वाय ॥ २४ ॥

६४

ता. म. ब्रा. अ. २१. ख. १३

[देवासुराणामाख्यायिका]

देवाश्च वा असुराश्चास्पृधन्त । ते न व्यजयन्त ।
तेऽब्रुवन् वाचो मिथुनेन विजयामहे यतरे नो वाचो मिथुनं
न प्रतिविन्दास्ते पराभवानिति । ते देवा एकः इत्यब्रुवन् ।
एका इत्यसुरा वाचो मिथुनं प्रत्यविन्दन् । द्वौ इति देवा
अब्रुवन् । द्वे इत्यसुरा वाचो मिथुनं प्रत्यविन्दन् । त्रयः
इति देवा अब्रुवन् । तिस्रः इत्यसुरा वाचो मिथुनं प्रत्य-
विन्दन् । चत्वारः इति देवा अब्रुवन् । चतस्रः इत्यसुरा

वाचो मिथुनं प्रत्यविन्दन् । पञ्च इति देवा अब्रुवन् । नामुरा
अविन्दन् । ततो देवा अभयन् परामुराः ॥ २ ॥

—०—

६५

ता. म. घा. अ. २५. ख. १३

[इन्द्ररुशमयोरास्यामिका]

इन्द्रश्च रुशमा चाण्डं प्रास्येतां यतरो नो पूर्वो भूमि.
पर्येति स जयतीति । भूमिमिन्द्रः पर्येत् कुरुक्षेत्रं रुशमा ।
साब्रवीदजैषं त्वा इति । अहमेव त्वामर्जयमितीन्द्रोऽब्रवीत् ।
तो देवेष्वपृच्छेताम् । ते देवा अब्रुवन् एतावती वाव प्रजापते-
र्वैदिर्यावत् कुरुक्षेत्रमिति । तो न व्यजयेताम् ॥ ३ ॥

—०—

ऐतरेयब्राह्मणम्

६६

ऐ. घा. अ. ३३. ख. १

[शीनःशोपास्यानम्]

हरिश्चन्द्रो ह वैधस ऐश्वाको राजाऽपुत्र आस । तस्य
ह शतं जाया बभूवुः । तामु पुत्रं न लेभे । तस्य ह
पर्वतनारदो गृह ऊपतुः । स ह नारदं पप्रच्छ ।
यं न्विमं पुत्रमिच्छन्ति ये विजानन्ति ये च न ।
किंस्वित्पुत्रेण विन्दते तन्म आचक्ष्व नारद ॥ १ ॥ इति ।

स एकया पृष्टो दशभिः प्रत्युवाच ।

ऋणमस्मिन्संनघत्यमृतत्वं च गच्छति ।

पिता पुत्रस्य जातस्य पश्येच्चेज्जीवतो मुखम् ॥ १ ॥

यावन्तः पृथिव्यां भोगा यावन्तो जातवेदसि ।

यावन्तो अप्सु प्राणिनां भूयान्पुत्रे पितुस्ततः ॥ २ ॥

शश्वत्पुत्रेण पितरोऽत्यायन्बहुलं तमः ।

आत्मा हि जज्ञ आत्मनः स इरावत्यतितारिणी ॥ ३ ॥

किं नु मलं किमजिनं किमु श्मश्रूणि किं तपः ।

पुत्रं ब्रह्माण इच्छध्वं स वै लोकोऽवदावदः ॥ ४ ॥

अन्नं ह प्राणः शरणं ह वासो रूपं हिरण्यं पशवो विवाहाः ।

सखा ह जाया कृपणं ह दुहिता ज्योतिर्ह पुत्रः परमे

व्योमन् ॥ ५ ॥

पतिर्जायां प्रविशति गर्भो भूत्वा स मातरम् ।

तस्यां पुनर्नवो भूत्वा दशमे मासि जायते ॥ ६ ॥

तज्जाया जाया भवति यदस्यां जायते पुनः ।

आभूतिरेषा भूतिर्बोजमेतन्निधीयते ॥ ७ ॥

देवाश्चैतानामृषयश्च तेजः समभरन् महत् ।

देवा मनुष्यान्ब्रुवन्नेषा वो जननी पुनः ॥ ८ ॥

नापुत्रस्य लोकोऽस्तीति तत्सर्वे पशवो दिदुः ।

तस्मात्तु पुत्रो मातरं स्वसारं चाधिरोहति ॥ ९ ॥

एष पन्था उरुणायः सुशोयो यं पुत्रिण आक्रमन्ते विशोकाः ।

तं पश्यन्ति पशवो वयांसि च तस्मात्ते मात्रापि मियुनी-

भवन्ति ॥ १० ॥

इति हास्मा आख्याय ॥ १३ ॥

अथैनमुवाच । वरुणं राजानमुपधाव पुत्रो मे जायतां
तेन त्वा यजा इति । तथेति । स वरुणं राजानमुपससार ।
पुत्रो मे जायतां तेन त्वा यजा इति । तथेति । तस्य ह
पुत्रो जज्ञे रोहितो नाम । तं होवाच । अजनि वै ते पुत्रो
यजस्व मानेनेति । स होवाच । यदा वै पशुनिर्दंशो
भवत्यथ स मेध्यो भवति । निर्दंशो न्वस्त्वथ त्वा यजा
इति । तथेति । स ह निर्दंश आस । तं होवाच । निर्दंशो
न्वभूद्यजस्व मानेनेति । स होवाच । यदा वै पशोर्दन्ता
जायन्तेऽथ स मेध्यो भवति । दन्ता न्वस्य जायन्तामथ
त्वा यजा इति । तथेति । तस्य ह दन्ता जज्ञिरे । तं
होवाच । अज्ञत वा अस्य दन्ता यजस्व मानेनेति । स होवाच ।
यदा वै पशोर्दन्ताः पद्यन्तेऽथ स मेध्यो भवति । दन्ता
न्वस्य पद्यन्तामथ त्वा यजा इति । तथेति । तस्य ह दन्ताः
पेदिरे । तं होवाच । अपत्सत वा अस्य दन्ता यजस्व मानेनेति ।
स होवाच । यदा वै पशोर्दन्ताः पुनर्जायन्तेऽथ स मेध्यो
भवति । दन्ता न्वस्य पुनर्जायन्तामथ त्वा यजा इति ।
तथेति । तस्य ह दन्ताः पुनर्जज्ञिरे । तं होवाच । अज्ञत वा
अस्य पुनर्दन्ता यजस्व मानेनेति । स होवाच । यदा वै
क्षत्रियः संनाहुको भवत्यथ स मेध्यो भवति । संनाहं नु
प्राप्नोत्वथ त्वा यजा इति । तथेति । स ह संनाहं प्रापत् ।
तं होवाच । संनाहं नु प्राप्नोद्यजस्व मानेनेति । स
तथेत्युक्त्वा पुत्रमामन्त्रयामास । ततायं वै मह्यं त्वामददात् ।
हन्त त्वयाहमिमं यजा इति । स ह नेत्युक्त्वा धनुरादायारण्य-
मुपातस्थौ । स संवत्सरमरण्ये चचार ॥ १४ ॥

अथ हैक्ष्वाकं वरुणो जग्राह । तस्य होदरं जज्ञे । तदु ह
रोहितः शुश्राव । सोऽरण्याद् ग्राममेयाय । तमिन्द्रः पुरुषरूपेण
पर्येत्योवाच ।

नानाश्रान्ताय श्रीरस्तीति रोहित शुश्रुम ।

पापो नृपद् वरो जन इन्द्र इच्चरतः सखा ॥ १ ॥

चरंवेति । चरंवेति वै मा ब्राह्मणोऽवोचत् । इति ह
द्वितीयं संवत्सरमरण्ये चचार । सोऽरण्याद् ग्राममेयाय । तमिन्द्रः
पुरुषरूपेण पर्येत्योवाच ।

पुष्पिण्यो चरतो जङ्घे भूष्णुरात्मा फलग्रहिः ।

शोरेऽस्य सर्वे पाप्मानः श्रमेण प्रपथे हताः ॥ २ ॥

चरंवेति । चरंवेति वै मा ब्राह्मणोऽवोचत् । इति ह
तृतीयं संवत्सरमरण्ये चचार । सोऽरण्याद् ग्राममेयाय । तमिन्द्रः
पुरुषरूपेण पर्येत्योवाच ।

आस्ते भग आसीनस्योर्ध्वस्तिष्ठति तिष्ठतः ।

शोते निपद्यमानस्य चराति चरतो भगः ॥ ३ ॥

चरंवेति । चरंवेति वै मा ब्राह्मणोऽवोचत् । इति ह
चतुर्थं संवत्सरमरण्ये चचार । सोऽरण्याद् ग्राममेयाय । तमिन्द्रः
पुरुषरूपेण पर्येत्योवाच ।

कलिः शयानो भवति संजिहानस्तु द्वापरः ।

उत्तिष्ठंस्त्रेता भवति कृतं संपद्यते चरन् ॥ ५ ॥

चरंवेति । चरंवेति वै मा ब्राह्मणोऽवोचत् । इति ह
पञ्चमं संवत्सरमरण्ये चचार । सोऽरण्याद् ग्राममेयाय ।
तमिन्द्रः पुरुषरूपेण पर्येत्योवाच ।

चरन् वै मधु विन्दति चरन्स्वादुमुदुम्बरम् ।

सूर्यस्य पश्य श्रेमाणं यो न तन्द्रयते चरन् ॥ ५ ॥

चरंवेति । चरंवेति वै मा ब्राह्मणोऽवोचत् । इति ह पठं संवत्सरमरण्ये चचार । सोऽजीगर्तं सौयवसिमृषिमशन्त्या परोतमरण्य उपेयाय । तस्य ह त्रयः पुत्रा आसुः शुनःपुच्छः शुनःशेपः शुनोलाङ्गूल इति । तं होवाच । ऋषेऽहं ते शतं ददामि । अहमेषामेकेनात्मानं निष्क्रीणा इति । स उपेष्टं पुत्रं निगृह्णान् उवाच न न्विममिति । नो एवेममिति कनिष्ठं माता । तौ ह मध्यमे संपादयांचक्रतुः शुनःशेपे । तस्य ह शतं दत्त्वा स तमादाय सोऽरण्याद् ग्राममेयाय । स पितरमेत्योवाच । तत हन्ताहमनेनात्मानं निष्क्रीणा इति । स वरुणं राजानमुपससारानेन त्वा यजा इति । तथेति । भूयान्वं ब्राह्मणः क्षत्रियादिति वरुण उवाच । तस्मा एतं राजसूयं यज्ञक्रतुं प्रोवाच । तमेतमभिषेचनीये पुरुषं पशुमालेभे ॥ १५ ॥

तस्य ह विश्वामित्रो होतासोज्जमदग्निरध्वर्युर्वसिष्ठो ब्रह्माऽयास्य उद्गाता । तस्मा उपाकृताय नियोक्तारं न विविदुः । स होवाचाजीगर्तः सौयवसिर्मह्यमपरं शतं दत्ताहमेनं नियोक्ष्यामीति । तस्मा अपरं शतं ददुः । तं स निनियोज । तस्मा उपाकृताय नियुक्तायाप्रीताय पर्यग्नि-कृताय विशसितारं न विविदुः । स होवाचाजीगर्तः सौयवसिः । मह्यमपरं शतं दत्ताहमेनं विशसिष्यामीति । तस्मा अपरं शतं ददुः । सोऽर्गसि निःशान एयाय । अथ ह शुनःशेप ईक्षांचक्रेऽमानुष-मिव वै मा विशसिष्यन्ति हन्ताहं देवता उपधावामीति । स

प्रजापतिमेव प्रथमं देवतानामुपससार कस्य नूनं कतमस्या-
मृतानामित्येतयर्चा (ऋग्वेद १. २४. १) । तं प्रजापतिरुवाच ।
अग्निर्वै देवानां नेदिष्ठस्तमेवोपधावेति । सोऽग्निमुपससार
अग्नेर्वयं प्रथमस्यामृतानामित्येतयर्चा (१. २४. २) । तमग्नि-
रुवाच । सविता वै प्रसवानामीशे तमेवोपधावेति । स सवितार-
मुपससार अभि त्वा देव सवितरित्येतेन तृचेन (१. २४. ३-५) ।
तं सवितोवाच । वरुणाय वै राज्ञे नियुक्तोऽसि तमेवोपधावेति ।
स वरुणं राजानमुपससारात् उत्तराभिरेकत्रिंशता । तं वरुण
उवाच । अग्निर्वै देवानां मुखं सुहृदयतमस्तं नु स्तुह्यथ त्वोत्स-
क्ष्याम इति । सोऽग्निं तुष्टावात् उत्तराभिर्द्वाविंशत्या ।
तमग्निरुवाच । विश्वान्नु देवान्स्तुह्यथ त्वोत्सक्ष्याम इति । स
विश्वान्देवांस्तुष्टाव नमो महद्भ्यो नमो अभर्केभ्य
इत्येतयर्चा (१. २७. १३) । तं विश्वे देवा ऊचुः ।
इन्द्रो वै देवानामोजिष्ठो बलिष्ठः सहिष्ठः सत्तमः पारयिष्णु-
तमस्तं नु स्तुह्यथ त्वोत्सक्ष्याम इति । स इन्द्रं तुष्टाव
यच्चिद्धि सत्य सोमपा इति चैतेन सूक्तेनोत्तरस्ये च
पञ्चदशभिः (१. २९; १. ३०. १-१५) । तस्मां इन्द्रः
स्तूयमानः प्रीतो मनसा हिरण्यरथं ददौ । तमेतया प्रतीयाय
शश्वदिन्द्र इति (१. ३०. १६) । तमिन्द्र उवाच ।

अश्विनौ नु स्तुह्यथ त्वोत्स्रक्ष्याम इति । सोऽश्विनौ तुष्टावात
उत्तरेण तृचेन (१. ३०. १७-१९) । तमश्विना ऊचतुः ।
उषसं नु स्तुह्यथ त्वोत्स्रक्ष्याम इति । स उषसं तुष्टावात
उत्तरेण तृचेन (१. ३०. २०-२२) । तस्य ह स्मर्च्युक्त्यायां
वि पाशो मुमुचे । कनीय ऐक्ष्वाकस्योदरं भवति । उत्तमस्या-
मेवर्च्युक्त्यायां वि पाशो मुमुचे । अगद ऐक्ष्वाक आस ॥ १६ ॥

तमृत्विज ऊचुः । त्वमेव नोऽस्याह्नः संस्थामधिगच्छेति ।
अथ हैतं शुनशेषोऽञ्जः सवं यदर्श । तमेताभिश्चतसृभिरभिमुषाव
यच्चिद्धि त्वं गृहेगृहे इति (१. २८. ५-८) । अथैनं

द्रोणकलशमभ्यवनिनाय उच्छिष्टं चम्बोर्भरेत्येतयर्चा
(१. २८. ९) । अथ हास्मिन्नन्वारब्धे पूर्वाभिश्चतसृभिः
सस्वाहाकाराभिर्जुह्वांचकार । अथैनमवभृथमभ्यवनिनाय त्वं
नो अग्ने वरुणस्य विद्वानित्येताभ्याम् (४. १. ४-५) ।

अथैनमत ऊर्ध्वमग्निमाहवनीयमुपस्थापयांचकार शुनश्चिच्छेपं
निदितं सहस्रादिति (५. २. ७) । अथ ह शुनःशेषो
विश्वामित्रस्याङ्कुमाससाद । स होवाचाजीगर्तः सौयवसिः ।
ऋषे पुनर्मे पुत्रं देहीति । नेति होवाच विश्वामित्रो देवा
वा इमं मह्यमरासतेति । स ह देवरातो वंश्वामित्र आस ।
तस्येते कापिलेयवाभ्रवाः । स होवाचाजीगर्तः सौयवसिः ।
त्वं वेहि विह्वयावहा इति । स होवाचाजीगर्तः सौयवसिः ।

आङ्गिरसो जन्मनास्याजीर्गतिः श्रुतः कविः ।

ऋषे पैतामहात्तन्तोर्मापिगाः पुनरेहि माम् ॥१॥ इति ।

स होवाच शुनःशेषः ।

अदर्शुस्त्वा शासहस्तं न यच्छूद्रेष्वलप्तत ।

गवां त्रीणि शतानि त्वमवृणीथा मदङ्गिरः ॥२॥ इति ।

स होवाचाजीर्गतः सौयवसिः ।

तद्वै मा तात तपति पापं कर्म मया कृतम् ।

तदहं निह्वये तुभ्यं प्रति यन्तु शता गवाम् ॥३॥ इति ।

स होवाच शुनःशेषः ।

यः सकृत्पापकं कुर्यात्कुर्यादेनत्ततोऽपरम् ।

नापागाः शौद्रान्यायादसंधेयं त्वया कृतम् ॥४॥ इति ।

असंधेयमिति ह विश्वामित्र उपपपाद । स होवाच विश्वामित्रः ।

भीम एव सौयवसिः शासेन विशिशसिषुः ।

अस्थान्मैतस्य पुत्रो भूमंमंबोपेहि पुत्रताम् ॥५॥ इति ।

स होवाच शुनःशेषः ।

स वै यथा नो ज्ञपया राजपुत्र तया वद ।

यथैवाङ्गिरसः सन्नुपेयां तव पुत्रताम् ॥६॥ इति ।

स होवाच विश्वामित्रः ।

ज्येष्ठो मे त्वं पुत्राणां स्यास्तव श्रेष्ठा प्रजा स्यात् ।

उपेया दैवं मे दायं तेन यं त्वोपमन्त्रये ॥७॥ इति ।

स होवाच शुनःशेषः ।

संज्ञानानेषु वै ब्रूयाः सौहाद्ययि मे धियं ।

यथाहं भरतऋषभोपेयां तव पुत्रताम् ॥८॥ इति ।

अथ ह विश्वामित्रः पुत्रानामन्त्रयामास ।

मधुच्छन्दाः शृणोतन ऋषभो रेणुरष्टकः ।

ये के च भ्रातरः स्थ नास्मै ज्यैष्ठ्याय कल्पध्वम्

॥९॥ इति ॥ १७ ॥

तस्य ह विश्वामित्रस्यैकशतं पुत्रां आसुः । पञ्चाशदेव
ज्यायांसो मधुच्छन्दसः पञ्चाशत्कनीयांसः । तद्ये ज्यायांसो न
ते कुशलं मेनिरे । ताननु व्याजहार । अन्तान् वः प्रजा
भक्षीष्टेति । त एतेऽन्ध्राः पुण्ड्राः शबराः पुलिन्दा मूतिवा
इत्युदन्त्या बहवो भवन्ति वैश्वामित्रा दस्यूनां भूयिष्ठाः ।
स होवाच मधुच्छन्दाः पञ्चाशता सार्धम् ।

यन्नः पिता संजानीते तस्मिंस्तिष्ठामहे वयम् ।

पुरस्त्वा सर्वे कुर्महे त्वामन्वञ्चो वयं स्मसि ॥१॥ इति ।

अथ ह विश्वामित्रः प्रतीतः पुत्रांस्तुष्टाव ।

ते वै पुत्राः पशुमन्तो वीरवन्तो भविष्यथ ।

ये मानं मेऽनुगृह्णन्तो वीरवन्तमकर्त मा ॥२॥

पुरएत्रा वीरवन्तो देवरातेन गाथिनाः ।

सर्वे राध्याः स्थ पुत्रा एष वः सद्विवाचनम् ॥३॥

एष वः कुशिका वीरो देवरातस्तमन्वित ।

युष्मांश्च दायं न उपेता विद्यां यामु च विद्मसि ॥४॥

ते सम्यञ्चो वैश्वामित्राः सर्वे साकं सरातयः ।

देवराताय तस्थिरे धृत्यै श्रेष्ठचाय गाथिनाः ॥५॥

अधीयत देवरातो रिक्थयोरुभयोर्ऋषिः ।

जह्नूनां चाधिपत्ये दैवे वेदे च गाथिनाम् ॥६॥

तदेतत्परऋक्शतगार्थं शौनःशेषमाख्यानम् । तद्धोता
राज्ञेऽभिषिक्तायाचष्टे । हिरण्यकशिपावासीन आचष्टे हिरण्य-
कशिपावासीनः प्रतिगृणाति । यशो वं हिरण्यं यशसैवंनं तत्
समर्द्धयति । ओमित्यृचः प्रतिगरे एवं तथेति गाथायाः ।
ओमिति वं दैवं तथेति मानुषम् । दैवेन चैवंनं तन् मानुषेण
च पापादेनसः प्रमुञ्चति । तस्माद्यो राजा विजिती स्यादप्य-
यजमान आख्यापयेतैवंतच्छौनःशेषमाख्यानम् । न हास्मिन्नल्पं
चनैनः परिशिष्यते । सहस्रमाख्यात्रे दद्यात् शतं प्रतिगरित्रे
एते चैवासने । श्वेतश्चाश्वतरीरथो होतुः । पुत्रकामा हाप्या-
ख्यापयेरल्लभन्ते ह पुत्राल्लभन्ते ह पुत्रान् ॥ १८ ॥

६७

ऐ. ब्रा. अ. ३८. ख. १-३

[ऐन्द्रो महाभिषेकः]

अथात ऐन्द्रो महाभिषेकः । ते देवा अब्रुवन् स-
प्रजापतिका अयं वं देवानामोजिष्ठो बलिष्ठः सत्तमः
पारयिष्णुतमः । इममेवाभिषिञ्चामहा इति । तथेति । तद्वै
तदिन्द्रमेव । तस्मा एतामासन्दीं समभरन् ऋचं नाम ।

तस्यै बृहच्च रथन्तरं च पूर्वा पादावकुर्वन् । वैरूपं च
 वैराजं चापरी । शायवरैवते शीर्षण्ये । नौधसं च कालेयं
 चानूच्ये । ऋचः प्राचीनातानान् सामानि तिरश्चीनवायान् ।
 यजूंष्यतीकाशान् । यश आस्तरणम् । श्रियमुपवर्हणम् ।
 तस्यै सविता च बृहस्पतिश्च पूर्वा पादावधारयताम् ।
 वायुश्च पूषा चापरी । मित्रावरुणौ शीर्षण्ये । अश्विनावनूच्ये
 स एतामासन्दीमारोहत् ॥

वसवस्त्वा गायत्रेण छन्दसा त्रिवृता स्तोमेन रथन्तरेण
 साम्नारोहन्तु । तानन्वारोहामि साम्राज्याय । रुद्रास्त्वा
 त्रैष्टुभेन छन्दसा पञ्चदशेन स्तोमेन बृहता साम्नारोहन्तु ।
 तानन्वारोहामि भौज्याय । आदित्यास्त्वा जागतेन छन्दसा
 सप्तदशेन स्तोमेन वैरूपेण साम्नारोहन्तु । तानन्वारोहामि
 स्वाराज्याय । विश्वे त्वा देवा आनुष्टुभेन छन्दसैकविंशेन
 स्तोमेन वैराजेन साम्नारोहन्तु । तानन्वारोहामि वैराज्याय ।
 साध्याश्च त्वाप्त्याश्च देवाः पाङ्क्तेन छन्दसा त्रिणवेन
 स्तोमेन शायवरेण साम्नारोहन्तु । तानन्वारोहामि राज्याय ।
 मरुतश्च त्वाङ्गिरसश्च देवा अतिछन्दसा छन्दसा त्रयस्त्रिंशेन
 स्तोमेन रैवतेन साम्नारोहन्तु । तानन्वारोहामि पारमेष्ठ्याय
 माहाराज्यायाधिपत्याय स्वायश्यायातिष्ठायारोहामीत्येतामा-
 सन्दीमारोहत् ॥

तमेतस्यामासन्ध्यामासीनं विश्वे देवा अभ्युवन् । न वा
 अनम्युत्क्रुष्ट इन्द्रो धीर्यं कर्तुमर्हति । अन्येनमुत्क्रोशामेति ।
 तयेति । तं विश्वे देवा अभ्युदक्रोशन् । इमं देवा अभ्युत्क्रोशत ।

सम्राजं साम्राज्यं भोजं भोजपितरं स्वराजं स्वाराज्यं
विराजं वैराज्यं राजानं राजपितरं परमेष्ठिनं पारमेष्ठ्यम् ।
क्षत्रमजनि क्षत्रियोऽजनि विश्वस्य भूतस्याधिपतिरजनि
विशामत्ताजनि पुरां भेत्ताजनि असुराणां हन्ताजनि ब्रह्मणो
गोप्ताजनि धर्मस्य गोप्ताजनीति । तमभ्युत्क्रुष्टं प्रजापति-
रभिषेक्ष्यन्नेतयर्चाभ्यमन्त्रयत ॥ १ ॥

‘नि ष॒त्ताद धृ॒तव्र॒तो वरु॑णः प॒स्त्या॒स्त्वा (ऋग्वेद
१. २५. १०) साम्राज्याय भौज्याय स्वाराज्याय वैराज्याय
पारमेष्ठ्याय राज्याय माहाराज्यायाधिपत्याय स्वावश्याया-
तिष्ठाय सुकृत्तुरिति ॥

तमेतस्यामासन्ध्यामासीनं प्रजापतिः पुरस्तात् तिष्ठन्
प्रत्यङ्मुख औदुम्बराद्रिया शाखया सपलाशया जातरूपमयेन
च पवित्रेणान्तर्धायाभ्यषिञ्चत् इमा आपः शिवतमाः
इत्येतेन तृचेन देवस्य त्या इति च यजुषा भूर्भुवस्त्वः
इत्येताभिश्च व्याहृतिभिः ॥ २ ॥

अयंनं प्राच्यां दिशि वसतो देवाः यद्भिदचंय पञ्चविंश-
रहोभिरभ्यषिञ्चन् एतेन च तृचेनैतेन च यजुषताभिश्च
व्याहृतिभिः साम्राज्याय । तस्मादेतस्यां प्राच्यां दिशि ये के
च प्राच्यानां राजानः साम्राज्यायैव तेऽभिषिच्यन्ते ।
सम्राडित्येनानभिषिपतानाचक्षते एतामेव देवानां विहृतिमनु ॥

अथैनं दक्षिणस्यां दिशि रुद्रा देवाः षड्भिश्चैव पञ्च-
विंशैरहोभिरभ्यषिञ्चन् एतेन च तृचेनैतेन च यजुष्यंताभिश्च
व्याहृतिभिर्भोज्याय । तस्मादेतस्यां दक्षिणस्यां दिशि ये के
च सत्वतां राजानो भोज्यायैव तेऽभिषिच्यन्ते । भोजेत्येना-
नभिषिक्तानाचक्षते एतामेव देवानां विहितिमनु ॥

अथैनं प्रतीच्यां दिश्यादित्या देवाः षड्भिश्चैव पञ्च-
विंशैरहोभिरभ्यषिञ्चन् एतेन च तृचेनैतेन च यजुष्यंताभिश्च
व्याहृतिभिः स्वाराज्याय । तस्मादेतस्यां प्रतीच्यां दिशि ये
के च नोच्यानां राजानो येषाच्यानां स्वाराज्यायैव तेऽभि-
षिच्यन्ते । स्वराळित्येनानभिषिक्तानाचक्षते एतामेव देवानां
विहितिमनु ॥

अथैनमुदीच्यां दिशि विश्वेदेवाः षड्भिश्चैव पञ्च-
विंशैरहोभिरभ्यषिञ्चन् एतेन च तृचेनैतेन च यजुष्यंताभिश्च
व्याहृतिभिर्वैराज्याय । तस्मादेतस्यामुदीच्यां दिशि ये के च
परेण हिमवन्तं जनपदा उत्तरकुरव उत्तरमद्रा इति वैराज्यायैव
तेऽभिषिच्यन्ते । विराळित्येनानभिषिक्तानाचक्षते एतामेव
देवानां विहितिमनु ॥

अथैनमस्यां ध्रुवायां मध्यमायां प्रतिष्ठायां दिशि
साध्याश्चाप्त्याश्च देवाः षड्भिश्चैव पञ्चविंशैरहोभिरभ्य-
षिञ्चन् एतेन च तृचेनैतेन च यजुष्यंताभिश्च व्याहृतिभिः
राज्याय । तस्मादस्यां ध्रुवायां मध्यमायां प्रतिष्ठायां दिशि
ये के च कुरुपञ्चालानां राजानः सवशोशीनराणां राज्यायैव

तेऽभिषिच्यन्ते । राजेत्येनानभिषिक्तानाचक्षते एतामेव देवानां
विहितमनु ॥

अथैनमूर्ध्वायां दिशि मरुतश्चाङ्गिरसश्च देवाः
षड्भिश्चैव पञ्चविंशैरहोभिरभ्यपिञ्चन् एतेन च तृचेनैतेन
च यजुर्पैताभिश्च व्याहृतिभिः पारमेष्ठ्याय माहाराज्या-
याधिपत्याय स्वावश्यायातिष्ठायेति स परमेष्ठी प्राजापत्योऽ-
भवत् ॥

स एतेन महाभिषेकेणाभिषिक्त इन्द्रः सर्वा जितीरजयत्,
सर्वाल्लोकानविन्दत्, सर्वेषां देवानां श्रेष्ठ्यमतिष्ठां परमताम-
गच्छत् । साम्राज्यं भोज्यं स्वराज्यं वैराज्यं पारमेष्ठ्यं
राज्यं माहाराज्यमाधिपत्यं जित्वास्मिंल्लोके स्वयंभूः स्वरा-
ज्यमृतोऽमुष्मिन् स्वर्गे लोके सर्वान्कामानाप्त्वाऽमृतः समभवत्
समभवत् ॥ ३ ॥

६८

ऐ. घा. अ. ३९. ख. १

[क्षत्रियाभिषेकः]

स य इच्छेदेवंवित् क्षत्रियम् अयं सर्वा जितीर्जयेत्
अयं सर्वाल्लोकान् विन्देत् अयं सर्वेषां राज्ञां श्रेष्ठ्यमतिष्ठां
परमतां गच्छेत् साम्राज्यं भोज्यं स्वराज्यं वैराज्यं पारमेष्ठ्यं
राज्यं माहाराज्यमाधिपत्यम् । अयं समन्तपर्यायी स्यात्

सार्वभौमः सार्वायुष आज्न्तादा परार्धात् पृथिव्यं समुद्रपर्यन्ताया
 एकराळिति तमेतेनन्द्रेण महाभिषेकेण क्षत्रियं शापयित्वा-
 भिषिञ्चेत् । यां च रात्रीमजायेथा यां च प्रेतास्ति
 तदुभयमन्तरेणेष्टापूरत ते लोकं सुकृतमायुः प्रजां वृञ्जीयं यदि
 मे ब्रुहोरिति ॥

स य इच्छेदेवंवित् क्षत्रियो अहं सर्वा जितीर्जयेयम्
 अहं सर्वाल्लोकान् विन्देयम् अहं सर्वेषां राज्ञां श्रेष्ठयमतिष्ठान्
 परमतां गच्छेयम् साम्राज्यं भौज्यं स्वाराज्यं वैराज्यं पारमेष्ठ्यं
 राज्यं माहाराज्यमाधिपत्यम् अहं समन्तपर्यायी स्याम् सार्वभौमः
 सार्वायुष आज्न्तादा परार्धात् पृथिव्यं समुद्रपर्यन्ताया एक-
 राळिति स न विचिकित्सेत् स ब्रूयात् सह श्रद्धया यां च रात्री-
 मजायेज्जहं यां च प्रेतास्मि तदुभयमन्तरेणेष्टापूरत मे लोकं सुकृत-
 मायुः प्रजां वृञ्जीथा यदि ते ब्रुहोयमिति ॥ १ ॥



शतपथब्राह्मणम्

६९

शत. ब्रा. का. १. अ. १. ब्रा. १

[व्रतोपायनम्]

व्रतमुपैष्यन्नन्तरेणाहवनीयं च गार्हपत्यं च प्राङ् तिष्ठन्नप
उप स्पृशति तद्यदप उपस्पृशत्यमेध्यो वै पुरुषो यदनृतं वदति
तेन पूतिरन्तरतो मेध्या वा आपो मेध्यो भूत्वा व्रतमुपायानीति
पवित्रं वा आपः पवित्रपूतो व्रतमुपायानीति तस्माद्वा अप
उप स्पृशति ॥ १ ॥

सोऽग्निमेवाभीक्ष्माणो व्रतमुपैति ॥ अग्ने व्रतपते
व्रतं चरिष्यामि तच्छकेयं तन्मे राध्यताम् (वा. सं. १. ५)
इत्यग्निर्वै देवानां व्रतपतिस्तस्मा एवैतत्प्राह व्रतं चरिष्यामि
तच्छकेयं तन्मे राध्यतामिति नात्र तिरोहितमिवास्ति ॥ २ ॥

अय सृष्ट्यते वि सृजते । अग्ने व्रतपते व्रतमचारिषं
तदशकं तन्मेऽराधि (वा. सं. २. २८) इत्यशकद्ध्येतद्यो

यज्ञस्य स॒ंस्थाम॒गन्नराधि॒ ह्यस्मै॒ यो यज्ञस्य स॒ंस्थाम॒गन्नेतेन॒
 न्वेव॒ भूयि॒ष्ठाइव॒ व्रतमु॒प यन्त्यनेन॒ त्वेवो॒पेयात् ॥ ३ ॥

द्वयं॒ वा इदं॒ न तृती॒यमस्ति॒ । सत्यं॒ चैवानृ॒तं च
 सत्यमे॒व दे॒वा अनृ॒तं मनु॒ष्याः । इदम॒हमनृ॒तात्सत्यमु॒पैमि
 (वा. सं. १. ५) इति॒ तन्मनु॒ष्येभ्यो॒ देवानु॒पैति ॥ ४ ॥

स वै सत्यमे॒व वदेत्॒ । एतद्ध॒ वै दे॒वा व्रतं॒ चरन्ति॒
 यत्सत्यं॒ तस्मात्ते॒ यशो॒ यशो॒ ह भवति॒ य एवं॒ विद्वान्त्सत्यं॒
 वदति॒ ॥ ५ ॥

अथ स॒ंस्थिते॒ वि सृ॒जते॒ । इदम॒हं य ए॒वास्मि॒
 सोऽस्मि॒ (वा. सं. २. २८) इत्य॒मानु॒षइव॒ वा एत॒द्भवति॒
 यद् व्रतमु॒पैति॒ नहि॒ तदव॒कल्पते॒ यद् ब्रू॒यादिदम॒हं सत्या॒दनृ॒त-
 मु॒पैमीति॒ तदु॒ खलु॒ पुनर्मा॒नुषो॒ भवति॒ । तस्मादिदम॒हं य
 ए॒वास्मि॒ सोऽस्मि॒ । इत्ये॒वं व्रतं॒ वि सृ॒जेत ॥ ६ ॥

अथातोऽज्ञानानशनस्यैव । तदु॒ हापा॒ढः सावय॒सो
 जन॒शनमे॒व यतं॒ मेने॒ । मनो॒ ह वै दे॒वा मनु॒ष्यस्या॒ जानन्ति॒ । त
 एनमे॒तद् व्रतमु॒पयन्तं॒ विदुः॒ प्रातर्नो॒ यक्ष्यत॒ इति॒ । तेऽस्य

वि॒श्वे दे॒वा गृ॒हाना॒ गच्छ॑न्ति॒ तेऽस्य॒ गृहे॒षूप॒ वस॑न्ति स॒
उप॑वसथः ॥ ७ ॥

तन्वे॒वान॒वक॑लृप्तं यो म॒नुष्ये॒ष्वन॑श्नत्सु पूर्॒वोऽश्नी॑यादथ
कि॒मु यो दे॒वेष्व॑नश्नत्सु पूर्॒वोऽश्नी॑यात्तस्मा॒दु नै॒वाश्नी॑यात् ॥ ८ ॥

तदु॒ होवाच॒ याज्ञ॑बल्क्यः । यदि॒ नाश्ना॑ति पि॒तृदे॒वत्यो॑
भव॑ति यद्यु॒ अश्ना॑ति दे॒वान॒त्यश्ना॑तीति स य॒दे॒वा॒शित॑मन॒शितं॑
तद॑श्नीयादिति । यस्य॒ वं ह॒विर्न॒ गृह्ण॑न्ति तद॒शित॑मन॒शितं॑ स
यद॑श्नाति तेना॒पि॒तृदे॒वत्यो॑ भवति यद्यु॒ तद॑श्नाति यस्य॒ हवि॑र्न॒
गृह्ण॑न्ति तेनो दे॒वान्ना॒त्यश्ना॑ति ॥ ९ ॥

स वा आ॒र॒ण्य॒मे॒वाश्नी॑यात् । या॒ वार॑ण्या ओ॒षध॑यो
यद्वा वृ॒क्ष्यं तदु॒ ह स्मा॑हापि व॒र्कुर्वा॑ष्णो मा॒पान्मे॒ प॒चत॑ न वा
ए॒तेपा॑ह॒विर्गृह्ण॑न्तीति तदु॒ तथा॒ न कुर्या॑द् व्री॒हिय॑वयोर्वा ए॒तदु॒पजं॑
यच्छ॑मी॒धान्यं॒ तद् व्री॑हियवावे॒वते॑न भूया॑सौ करोति तस्मा॒
दा॒र॒ण्य॒मे॒वाश्नी॑यात् ॥ १० ॥

स आ॒ह॒व॒नो॒यागा॑रे॒ घेता॑हं रा॒त्रिष् श॑यीत । गा॒र्ह॒प॒त्यागा॑रे
वा । दे॒वान्वा ए॒ष उ॒पा॒ यत॑ते यो य॒तमु॑पैति स स या॒ने॒वोपा॑यत॑ते

ते॒षामे॒वैत॒न्मध्ये॒ शेते॒ऽधः॒ शयी॒ता॒धस्ता॒दिव॒ हि श्रे॒यस॒ उप॒चारः॒
॥ ११ ॥

७०

शत. ब्रा. का. १. अ. ८. ब्रा. १

[इडाब्राह्मणान्तर्गतो मनुमत्स्यवृत्तान्तः]

म॒नवे॒ ह वै॒ प्रा॒तः अ॒वने॒ग्यमु॒दक॒माज॒हृ॒र्यथे॒दं पा॒णिभ्या॒-
म॒वने॒जना॒याह॒रन्त्ये॒वं त॒स्याव॒नेनि॒जान॒स्य म॒त्स्यः पा॒णी
आ॒पेदे॒ ॥ १ ॥

स हा॒स्मै वा॒चमु॒वा॒द । वि॒भृ॒हि मा॒ पा॒रयि॒ष्यामि॒ त्वेति॒ ।
क॒स्मान्मा॒ पा॒रयि॒ष्यसी॒ति । औ॒घ इ॒माः सर्वाः॒ प्र॒जा निर्वो॒ढा
त॒तस्त्वा॒ पा॒रयि॒तास्मी॒ति । कथं॒ ते भृ॒तिरि॒ति ॥ २ ॥

स हो॒वाच॒ । या॒वद्वै॒ क्षुल्ल॒का भ॒वामो॒ वह्नी॒ वै न॒स्ताव॒न्नाष्ट्रा॒
भ॒वत्यु॒त म॒त्स्य ए॒व म॒त्स्यं गि॒लति॒ कुम्भ्यां॒ मा॒ग्रे वि॒भरा॒सि ।
स य॒दा ता॒मति॒वर्धा॒ अथ॒ कर्षूँ॒ खा॒त्वा त॒स्यां मा॒ वि॒भरा॒सि ।
स य॒दा ता॒मति॒वर्धा॒ अथ॒ मा स॒मुद्र॒मभ्य॒वह॒रासि॒ तर्हि॒ वा
अ॒ति॒नाष्ट्रो॒ भवि॒तास्मी॒ति ॥ ३ ॥

शस्वद्ध शप आस । स हि ज्येष्ठं वर्धतेऽथेत्योऽं समां
तदौघ आगन्ता तन्मा नावमुपकल्प्योपासासै स औघ
उत्थिते नावमापद्यासै ततस्त्वा पारयितास्मीति ॥ ४ ॥

समेवं भूत्वा समुद्रमभ्यवजहार । स यतिथीं तत्समां
परिविदेश ततिथीं समां नावमुपकल्प्योपासाञ्चक्रे । स औघ
उत्थिते नावमापेदे तं स मत्स्य उपन्या पुप्लुवे तस्य शृङ्गे
नावः पाशं प्रतिमुमोच तेनैतमुत्तरं गिरिमभिद्रुद्राव ॥ ५ ॥

स होवाच । अपीपरं वै त्वा वृक्षे नावं प्रति बध्नीष्व
तं तु त्वा मा गिरौ सन्तमुदकमन्तश्छैत्सीद् यावद्दुदकं
समवायात्तावत्तावदन्वव सर्पासीति । स ह तावत्तावदेवान्वव
ससर्प । तदप्येतदुत्तरस्य गिरेर्मनोरवसर्पणमित्यौघो ह ताः
सर्वाः प्रजा निह्वाहाथेह मनुरेवैकः परिशिशिये ॥ ६ ॥

७१

शत. ब्रा. का. ४. अ. १. ब्रा. ५

[अश्विचक्रवर्त्तनोपाख्यानम्]

यत्र वै भृगवो याङ्गिरसो वा स्वर्गं लोकं समाश्नुवत
तच्च्यवनो वा भार्गवश्च्यवनो याङ्गिरसस्तदेव जीर्णिः
कृत्यारूपो जहे ॥ १ ॥

शर्यातो ह वा इदं मानवो ग्रामेण चचार ।
 स तदेव प्रतिवेशो नि विविशे । तस्य कुमाराः क्रीडन्त इमं
 जीर्णिं कृत्यारूपमनर्थं मन्यमाना लोष्टैर्वि पिपिषुः ॥ २ ॥

स शायतिभ्यश्चुक्रोध । तेभ्योऽसंज्ञां चकार पितृव पुत्रेण
 युयुधे भ्राता भ्रात्रा ॥ ३ ॥

शर्यातो ह वा ईक्षां चक्रे । यत्किमकरं तस्मादिदमापदोति ।
 स गोपालांश्चाविपालांश्च सः ह्वयित्वा उवाच ॥ ४ ॥

स होवाच । को वोऽद्येह किं चिदब्राक्षीदिति । ते होचुः ।
 पुरुष एवायं जीर्णिः कृत्यारूपः शेते तमनर्थं मन्यमानाः
 कुमारा लोष्टैर्विपिक्षन्ति । स विदां चकार स वै च्यवन
 इति ॥ ५ ॥

स रथं युक्त्वा सुकन्यां शार्यातीमुपाधाय प्र सिष्यन्द ।
 स आ जगाम यत्रधिरास तत् । ॥ ६ ॥

स होवाच । ऋषे नमस्ते यन्नावेदिषं तेनाहिंसिष्यम्
 इयं सुकन्या तया तेष ह्रुवे सं जानीतां मे ग्राम इति । तस्य
 ह तत एव ग्रामः सं जज्ञे । स ह तत एव शर्यातो मानव
 उद्युयुजे नेदपरं हिनसानीति ॥ ७ ॥

अश्विनौ ह वा इदं भिषज्यन्तौ चेरतुः । तौ सुकन्यामुपे-
यतुस्तस्यां मिथुनमीषाते तन्न जज्ञौ ॥ ८ ॥

तौ होचतुः । सुकन्ये कमिसं जीणिं कृत्यारूपमुप शेष
आवामनुप्रेहीति । सा होवाच । यस्मै मां पितादान्नैवाहं तं
जीवन्तं हास्यामीति तद्वायमृषिरा जज्ञौ ॥ ९ ॥

स होवाच । सुकन्ये किं त्वंतदवोचतामिति । तस्मा एतद्
व्या चक्षे । स ह व्याख्यात उवाच । यदि त्वंतत् पुनर्ब्रवतः
सा त्वं ब्रूतात् न वै सुसर्वाविव स्यो न सुसमृद्धाविवाथ मे
पतिं निन्दथ इति । तौ यदि त्वा ब्रवतः केनावमसर्वो स्वः
केनासमृद्धाविति सा त्वं ब्रूतात् पतिं नु मे पुनर्युवाणं कुरुतमथ
वां वक्ष्यामीति । तां पुनरुपेयतुस्तां हंतदेवोचतुः ॥ १० ॥

सा होवाच । न वै सुसर्वाविव स्यो न सुसमृद्धाविवाथ
मे पतिं निन्दथ इति । तौ होचतुः । केनावमसर्वो स्वः
केनासमृद्धाविति । सा होवाच । पतिं नु मे पुनर्युवाणं
कुरुतमथ वां वक्ष्यामीति ॥ ११ ॥

तौ होचतुः । एतं हृदमन्यव हर स येन वयसा कमि-
 ष्यते तेनोदंष्यतीति तं हृदमन्यव जहार स येन वयसा
 चकमे तेनोदेयाय ॥ १२ ॥

तौ होचतुः । सुकन्ये केनावमसर्वा स्वः केनासमृद्धाविति ।
 तौ हृषिरेव प्रत्युवाच । कुरुक्षेत्रेऽमी देवा यज्ञं तन्वते ते वां
 यज्ञादन्तर्यन्ति तेनासर्वा स्थस्तेनासमृद्धाविति । तौ ह तत
 एवाश्विनौ प्रेयतुस्तावा जग्मतुर्देवान्यज्ञं तन्वानान्त्स्तुते बहि-
 ष्यवमाने ॥ १३ ॥

तौ होचतुः । उप नौ ह्वयध्वमिति । ते ह देवा ऊचुर्न
 वामुप ह्वयिष्यामहे बहु मनुष्येषु सत्सृष्टमचारिष्टं भिषज्यन्ता-
 विति ॥ १४ ॥

तौ होचतुः । विशीर्णा वे यज्ञेन यजध्व इति । कथं
 विशीर्णेत्युप नु नौ ह्वयध्वमथ वो वक्ष्याव इति । तथेति
 ता उपाह्वयन्त । ताभ्यामेतमाश्विनं ग्रहमगृह्णन्तावध्वर्यु
 यज्ञस्याभवताम् । तावेतद्यज्ञस्य शिरः प्रत्यधत्ताम् । तदवस्तद्
 दिवाकीर्त्यानां ब्राह्मणे व्याख्यायते यथा तद्यज्ञस्य शिरः

प्रतिदधतुस्तस्मादेव स्तुते बहिष्पवमाने ग्रहो गृह्यते स्तुते हि
बहिष्पवमान आगच्छताम् ॥ १५ ॥

७२

शत. ब्रा. का. ५. अ. २. ब्रा. १

[यूपारोहब्राह्मणम्]

अथ नेष्टा पत्नीमुदानेप्यन् । कौशं वासः परिधापयति
कौशं वा चण्डातकमन्तरं दीक्षितवसनाज्जघनार्धो वा एष
यज्ञस्य यत् पत्नी तामेतत् प्राचीं यज्ञं प्रसादयिष्यन् भवति ।
अस्ति वै पत्न्या अमेध्यं यदवाचीनं नाभेर्मेध्या वै दर्भाः
तद्यदेवास्या अमेध्यं तदेवास्या एतद् दर्भमेध्यं कृत्वायेनां प्राचीं
यज्ञं प्रसादयति । तस्मान्नेष्टा पत्नीमुदानेप्यन् कौशं वासः
परिधापयति कौशं वा चण्डातकमन्तरं दीक्षितवसनात् ॥ ८ ॥

अथ निश्चयणीं निश्चयति । स दक्षिणत उदङ् रोहेदु-
त्तरतो वा दक्षिणा दक्षिणतस्त्वेवोदङ् रोहेत् तथा ह्युदङ्
भवति ॥ ९ ॥

स रोक्ष्यन् जायामामन्त्रयते । जाय एहि स्वो रोहावेति ।
 रोहावेत्याह जाया । तद्यज्जायामामन्त्रयतेऽर्धो ह वा एष
 आत्मनो यज्जाया । तस्माद्यावज्जायां न विन्दते नैव तावत्
 प्रजायतेऽसर्वो हि तावद्भूयत्यथ यदैव जायां विन्दतेऽथ
 प्रजायते तर्हि हि सर्वो भवति । सर्व एतां गतिं गच्छानीति
 तस्माज्जायामामन्त्रयते ॥ १० ॥

स रोहति । प्रजापतेः प्रजा अभूमेति प्रजापतेर्ह्येष प्रजा
 भवति यो वाजपेयेन यजते ॥ ११ ॥

अथ गोधूमानुपस्पृशति । स्वर्देवा अगन्मेति स्वर्ह्येष
 गच्छति यो वाजपेयेन यजते ॥ १२ ॥

तद्यद् गोधूमानुपस्पृशति अन्नं वै गोधूमा अन्नं वा एष
 उज्जयति यो वाजपेयेन यजते । अन्नपेयश्च ह वै नामेतद् यद्वा-
 जपेयम् । तद्यदेवंतदन्नमुदजयीतेनैवंतदेतां गतिं गत्वा सः स्पृशते
 तदात्मन् कुरुते तस्माद् गोधूमानुपस्पृशति ॥ १३ ॥

अथ शीर्ष्णा यूपमत्युज्जिहीते । अमुता अभूमेति
 देवलोकमेवंतेनोज्जयति ॥ १४ ॥

अथ दि॒शोऽनु॒वीक्ष॒माणो ज॒पति । अस्मे वो
अ॒स्ति॒व॒न्दि॒व्यम॒स्मे नृ॒ष्णमु॒त क्र॒तुर॒स्मे व॒र्चां॑सि सन्तु व॒ इति ।
सर्वं वा एष इदमुज्जयति यो वाजपेयेन यजते । प्रजापतिं
ह्युज्जयति । सर्वमु ह्येवेदं प्रजापतिः सोऽस्य सर्वस्य यश इन्द्रियं
वीर्यं संवृज्य तदात्मन् घृते तदात्मन् कुरुते तस्माद्विशोऽनु-
वीक्षमाणो जपति ॥ १५ ॥

अथैनमूषपुटेरनूदस्यन्ति । पशवो वा ऊषा अन्नं च
पशवोऽन्नं वा एष उज्जयति यो वाजपेयेन यजते । अन्नपेयं
ह च नामैतद्यद्वाजपेयं तद्यदेवैतदन्नमुदजयीत् तेनैवैतदेतां
गतिं गत्वा स स्पृशते तदात्मन् कुरुते तस्मादेनमूषपुटेरनूद-
स्यन्ति ॥ १६ ॥

आश्वत्येषु पलाशेषूपनद्धा भवन्ति । यदेवादोऽश्वत्ये
तिष्ठत इन्द्रो मरुत उपामन्त्रयत तस्मादाश्वत्येषु पलाशेषूपनद्धा
भवन्ति । विशोऽनूदस्यन्ति । विशो च मरुतोऽन्नं विशस्तस्मा-
द्विशोऽनूदस्यन्ति सप्तदश भवन्ति सप्तदशो च प्रजापतिस्तत्
प्रजापतिमुज्जयति ॥ १७ ॥

अथेमामुपावेक्षमाणो जपति । नमो मात्रे पृथिव्यै नमो
 मात्रे पृथिव्या इति । बृहस्पतेर्ह वा अभिर्षिविच्चानात् पृथिवी
 विभयाञ्चकार महद्वा अयमभूद्योऽम्यपेचि यद्वे मायं नाव-
 दृणीयादिति । बृहस्पतिर्ह पृथिव्यै विभयाञ्चकार यद्वे मेयं
 नावधून्वीतेति । तदनयंवैतन्मित्रधेयमकुरुते न हि माता पुत्रः
 हिनस्ति न पुत्रो मातरम् ॥ १८ ॥

बृहस्पतिसवो वा एष यद्वाजपेयम् । पृथिव्यु हैतस्माद्
 विभेति महद्वा अयमभूद्योऽम्यपेचि यद्वे मायं नावदृणीयादिति ।
 एष उ हास्यं विभेति यद्वे मेयं नावधून्वीतेति । तदनयं-
 वैतन्मित्रधेयं कुरुते न हि माता पुत्रः हिनस्ति न पुत्रो
 मातरम् ॥ १९ ॥

अथ हिरण्यमम्यवरोहति । अमृतमायुहिरण्यं तदमृत
 आयुषि प्रतितिष्ठति ॥ २० ॥

[टिप्पणम् । दातपयश्चाह्वणे य उदात्तादिस्वरनिर्देशप्रकारः स नाति-
 प्रसिद्धत्वादन प्रदर्श्यते । यत्र द्वौ प्रयश्चत्वारो वा उदात्तास्तत्र अन्तिम
 एव प्रदर्श्यते नान्ये । उदात्तानुदात्तयोर्मेलनेन सञ्जायमानः स्वरितः
 स्ववर्णाव्ययहितपूर्ववर्णस्याधस्ताद् दत्तया अथ शायिन्याल्परेखया प्रदर्श्यते ।
 अस्मिन् पुस्तके ग एवंविधरेखाद्वयेन प्रदर्शितः । उदात्तादनुदात्तस्य
 स्वरितमनु निर्दिष्ट एव तिष्ठति ॥]

ॐ

* ऋग्वेदः

१

म. १. सू. १

अग्निनामकं देवम् ईळे स्तौमि । ईड स्तुतो इति
धातुः । डकारस्य लकारो बह्वृचाध्येतृसंप्रदायप्राप्तः ।
तथा च पठ्यते । अज्मध्यस्थडकारस्य लकारं बह्वृचा जगुः ।
अज्मध्यस्थडकारस्य ल्हकारं वै यथाक्रमम् ॥ इति ।
मन्त्रस्य होत्रा प्रयोज्यत्वाद् अहं होता स्तौमि इति लभ्यते ।
कीदृशम् अग्निम् । यज्ञस्य पुरोहितम् । यथा राज्ञः
पुरोहितः तदभीष्टं संपादयति तथा अग्निरपि यज्ञस्यापेक्षितं
होमं संपादयति । देवं दानादिगुणयुक्तम् । होतास्म
ऋत्विजम् । देवानां यज्ञेषु होतृनामकः ऋत्विग् अग्निरेव ।
तथा च श्रूयते । अग्निर्वै देवानां होता (ऐ. ब्रा. ३. १४)
इति । रत्नधातमम् यागफलरूपाणां रत्नानाम् अतिशयेन
धारयितारं पोषयितारं वा । ताम् एताम् ऋचं यास्क एवं
व्याख्यातवान् । अग्निमीळे अग्निं याचामि । रत्नधातमं
रमणीयानां धनानां दातृतमम् । (नि. ७. १५) इति ॥ १ ॥

* अयं संक्षेपः श्रीसायणाचार्यविरचितं वेदार्थप्रकाशमाश्रित्य

कृतः ॥

अयम् अग्निः पूर्वैभिः पुरातनैः भृग्वङ्गिरःप्रभृतिभिः
ऋषिभिः ईड्यः स्तुत्यः । नूतनैः उत इदानीतनैः अस्माभिः अपि
स्तुत्यः । सः अग्निः स्तुतः सन् इह यज्ञे देवान् हविर्भुजः
आ वक्षति । वह प्रापणे इति धातुः । आवहतु इत्यर्थः ।
उत-शब्दो यद्यपि विकल्पार्थे प्रसिद्धः तथापि निपातत्वेन
अनेकार्थत्वाद् औचित्येन अत्र समुच्चयार्थो द्रष्टव्यः ॥ २ ॥

✓ योऽयं होत्रा स्तुत्यः अग्निः तेन अग्निना निमित्तभूतेन
यजमानः रयिं घनम् अश्नवत् प्राप्नोति । कीदृशं रयिम् ।
दिवेदिवे पोषम् एव प्रतिदिनं पुष्यमाणतया वर्धमानमेव
न तु कदाचिदपि क्षीयमाणम् । यशसं दानादिना यशोयुक्तम् ।
वीरवत्तमम् अतिशयेन पुत्रभृत्यादिवीरपुरुषोपेतम् । सति हि
घने पुरुषाः संपद्यन्ते ॥ ३ ॥

हे अग्ने त्वं यं यज्ञं विश्वतः सर्वासु दिक्षु परिभूः
परितः प्राप्तवान् असि सः इत् स एव यज्ञः देवेषु तृप्तिं
प्रणेतुं स्वर्गे गच्छति । कीदृशं यज्ञम् । अध्वरं हिंसारहितम् ।
न ह्यग्निना सर्वतः पालितं यज्ञं राक्षसादयो हिंसितुं
प्रभवन्ति ॥ ४ ॥

अयम् अग्निः देवः अन्यैः देवैः हविर्भोजिभिः सह आ
गमत् अस्मिन् यज्ञे समागच्छतु । कीदृशोऽग्निः । होता
होमनिष्पादकः । कविऋतुः । कवि-शब्दोऽत्र क्रान्तवचनः न
मेघाविनाम । ऋतुः प्रज्ञानस्य कर्मणो वा नाम । ततः
क्रान्तप्रज्ञः क्रान्तकर्मा वा । सत्यः अनृतरहितः । फलमवश्यं

प्रयच्छति इत्यर्थः । चित्रश्रवस्तमः । श्रूयते इति श्रवः कीर्तिः ।
अतिशयेन विविधकीर्तियुक्तः ॥ ५ ॥

अङ्ग इत्यभिमुखीकरणार्थो निपातः । अङ्ग अग्ने हे
अग्ने त्वं दाशुपे हविदंत्तवते यजमानाय तत्प्रीत्यर्थं यत् भद्रं
वित्तगृहप्रजापशुरूपं कल्याणं करिष्यसि तत् भद्रं तव इत्
तवेव । सुखहेतुरिति शेषः । हे अङ्गिरः अग्ने एतच्च सत्यं
न त्वय विसंवादोऽस्ति । यजमानस्य वित्तादिसंपत्तौ सत्याम्
उत्तरकृत्वनुष्ठानेन अग्नेरेव सुखं भवति । अङ्गिरा अङ्गारा
(नि. ३. १७) इति यास्कः । ऐतरेयिणोऽपि प्रजापति-
दुहितृध्यानोपाख्याने समामनन्ति । येऽङ्गारा आसंस्तेऽङ्गि-
रसोऽभवन् (ऐ. ब्रा. ३. ३४) इति । तस्मात् अङ्गिरो-
नामकमुनिकारणत्वात् अङ्गाररूपस्य अग्नेरङ्गिरस्त्वम् ॥ ६ ॥

हे अग्ने वयम् अनुष्ठातारः दिवेदिवे प्रतिदिनं दोषावस्तः
रात्रौ अह्नि च धिया बुद्ध्या नमः भरन्तः नमस्कारं
संपादयन्तः उप समीपे त्वा एमसि त्वाम् आगच्छामः ॥ ७ ॥

कीदृशं त्वाम् । राजन्तं दीप्यमानम् । अध्वराणां राक्षस-
कृतहिंसारहितानां यज्ञानां गोपां रक्षकम् । ऋतस्य सत्यस्य
अवश्यंभाविनः कर्मफलस्य दीदिवि पौनःपुन्येन भृशं वा
द्योतकम् । स्वे दमे स्वकीयगृहे यज्ञशालायां हविर्भिः
वर्धमानम् ॥ ८ ॥

हे अग्ने सः त्वं नः अस्मदर्थं सूपायनः शोभनप्राप्ति-
युक्तो भव । तथा नः अस्माकं स्वस्तये विनाशराहित्यार्थं

सचस्व समवेतो भव । तत्र उभयत्र दृष्टान्तः । यथा सूनवे पुत्रार्थं पिता सुप्रापः प्रायेण समवेतो भवति तद्वत् ॥ ९ ॥

२

म. १. सू. २५

हे वरुण यथा लोके विशः प्रजाः कदाचित् प्रमादं कुर्वन्ति तथा वयमपि ते तव संबन्धि यच्चिद्धि यदेव किञ्चित् व्रतं कर्म द्यवित्यवि प्रतिदिनं प्रमिनीमसि प्रमादेन हिंसितवन्तः ॥ १ ॥

हे वरुण जिहीळानस्य अनादरं कृतवतः हन्तवे हन्तुः पापिहननशीलस्य तव संबन्धिने त्वत्कर्तृकाय वधाय नः अस्मान् मा रीरधः संसिद्धान् विषयभूतान् मा कुरु । हृणानस्य हृणीयमानस्य क्रुद्धस्य तव मन्यवे क्रोधाय मा अस्मान् रीरधः । जिहीळानस्य । हेह्व अनादरे । हृणानस्य । हृणीह्व लज्जायाम् ॥ २ ॥

हे वरुण मृळीकाय अस्मत्सुखाय ते तव मनः गीभिः स्तुतिभिः वि सीमहि विशेषेण वध्नीमः । प्रसादयामः इत्यर्थः । तत्र दृष्टान्तः । रथीः रथस्वामी संदितं सम्यक् खण्डितं दूरगमनेन श्रान्तम् अश्वं न अश्वमिव । यथा स्वामी श्रान्तम् अश्वं घासप्रदानादिना प्रसादयति तद्वत् । संदितम् । दो अवखण्डने । सीमहि । पिवु तन्नुसन्ताने । यद्वा पिवु वन्धने ॥ ३ ॥

हे वरुण मे मम शुनःशेषस्य विमन्यवः क्रोधरहिताः
बुद्धयः वस्यदृष्टये वसीयसः अतिशयेन वसुमतः जीवनस्य
प्राप्तये परा पतन्ति पराङ्मुखाः पुनरावृत्तिरहिताः
प्रसरन्ति । हि-शब्दः अस्मिन्नर्थे सर्वजनप्रसिद्धिम् आह ।
परापतने दृष्टान्तम् आह । वयो न । पक्षिणो यथा वसतीः
निवासस्थानानि उप सामीप्येन प्राप्नुवन्ति तद्वत् ॥ ४ ॥

मृलीकाय अस्मत्सुखाय वरुणं कदा कस्मिन् काले आ
करामहे अस्मिन् कर्मणि आगतं करवाम । कीदृशम् ।
क्षत्रश्रियं बलसेविनम् । नरं नेतारम् । उरुचक्षुः बहूनां
द्रष्टारम् ॥ ५ ॥

धृतव्रताय अनुष्ठितकर्मणे दाशुपे हविर्दत्तवते यजमानाय
वेनन्तौ कामयमानौ । मित्रावरुणौ इति शेषः । तावुभौ समानं
साधारणं तदित् अस्माभिर्दत्तं तदेव हविः आशते अश्नुवाते ।
न प्र युच्छतः कदाचिदपि प्रमादं न कुरुतः ॥ ६ ॥

✓ अन्तरिक्षेण पतताम् आकाशमार्गेण गच्छतां वीनां
पक्षिणां पदं यः वरुणः वेद । तथा समुद्रियः समुद्रे अवस्थितः
वरुणः नावः जले गच्छन्त्याः पदं वेद जानाति । सः अस्मान्
बन्धनात् मोचयतु इति शेषः ॥ ७ ॥

✓ धृतव्रतः स्वीकृतकर्मविशेषः यथोक्तमहिमोपेतः वरुणः
प्रजावतः तदातदोत्पद्यमानप्रजायुक्तान् द्वादश मासः
चैत्रादीन् फाल्गुनान्तान् जानाति । यः त्रयोदशः अधिकमासः
उपजायते संवत्सरसमीपे स्वयमेव उत्पद्यते तमपि वेद ।
वाक्यशेषः प्रव्रवत ॥ ८ ॥

उरोः विस्तीर्णस्य ऋष्वस्य दर्शनीयस्य बृहतः गुण-
रधिकस्य वातस्य वायोः वर्तन्ति मार्गं वेद वरुणो जानाति ।
ये देवाः अध्यासते उपरि तिष्ठन्ति तान् अपि वेद
जानाति ॥ ९ ॥

धृतव्रतः पूर्वोक्तः वरुणः पस्त्यासु दैवीषु प्रजासु आ-
निपसाद आगत्य निपण्णवान् । किमर्थम् । प्रजानां साम्राज्य-
सिद्धयर्थम् । कीदृशः । सुक्रतुः शोभनकर्मा ॥ १० ॥

अतः अस्मात् वरुणात् विश्वानि अद्भुता सर्वाणि आश्च-
र्याणि चिकित्वान् प्रज्ञावान् अभि पश्यति सर्वतः अवलोकयति ।
या कृतानि यानि आश्चर्याणि पूर्वं वरुणेन संपादितानि ।
चकारात् अन्यानि यानि आश्चर्याणि कर्त्वा इतः परं कर्तव्यानि
तानि सर्वाणि अभिपश्यति इति पूर्वत्र अन्वयः ॥ ११ ॥

सुक्रतुः शोभनप्रज्ञः सः आदित्यः वरुणः विश्वाहा
सर्वेषु अहःसु नः अस्मान् सुपथा शोभनमार्गेण सहितान्
करत् करोतु । किञ्च नः अस्माकम् आर्यूपि प्र तारिपत्
प्रवर्धयतु ॥ १२ ॥

हिरण्यं सुवर्णंमयं द्रापि कवचं विभ्रत् धारयन् वरुणः
निणिजं पुष्टं स्वशरीरं वस्त आच्छादयति । स्पशः हिरण्य-
स्पर्शिनो रश्मयः परि नि पेदिरे सर्वतो निपण्णाः ॥ १३ ॥

दिप्सवः हिंसितुमिच्छन्तः वैरिणः यं वरुणं न दिप्सन्ति
भीताः सन्तः हिंसितुमिच्छां परित्यजन्ति । जनानां प्राणिनां

द्रुह्याणः द्रोघधारोऽपि यं वरुणं प्रति न द्रुह्यन्ति । अभिमातयः
पाप्मानः देवं तं वरुणं न स्पृशन्ति ॥ १४ ॥

अपि च यः वरुणः मानुषेषु यशः अन्नम् आ चक्रे
सर्वतः कृतवान् । स वरुणः कुर्वन्नपि आ असामि संपूर्णं
चक्रे न तु न्यूनं कृतवान् । विशेषतः अस्माकम् उदरेषु आ
सर्वतः कृते ॥ १५ ॥

✓ उरुचक्षसं बहुभिद्रंष्टव्यं वरुणम् इच्छन्तीः मे धीतयः
शुनःशेषस्य बुद्धयः परा यन्ति पराङ्मुखाः निवृत्तिरहिताः
गच्छन्ति । तत्र दृष्टान्तः । गावो न । यथा गावः गव्यूतीरनु
गोष्ठानि अनुलक्ष्य गच्छन्ति तद्वत् ॥ १६ ॥

यतः यस्मात् कारणात् मे मज्जीवनार्थं मधुरं हविः
आभूतम् अञ्जःसवाख्ये कर्मणि संपादितम् अतः कारणात्
होतेव होमकर्तेव त्वमपि प्रियं हविः क्षदसे अश्नासि । पुनः
हविःस्वीकारादूर्ध्वं तृप्तस्त्वं जीवन्नहं च नु अवश्यं सं वोचावहै
संभूय प्रियवार्ता करवावहै ॥ १७ ॥

विश्वदर्शतं सर्वेदर्शनीयम् अस्मदनुग्रहार्थम् अत्र आविर्भूतं
वरुणं दर्शं नु अहं दृष्टवान् खलु । क्षमि क्षमायां भूमौ रथं
वरुणसंबन्धिनम् अधि दर्शम् आधिक्येन दृष्टवानस्मि । एताः
उच्यमानाः मे गिरः मदीयाः स्तुतीः जुषत वरुणः सेवित-
वान् ॥ १८ ॥

हे वरुण मे मदीयम् इमं हवम् आह्वानं श्रुधि शृणु ।
किञ्च अद्य अस्मिन् दिने मृळय अस्मान् सुखय । अवस्युः

रक्षणेच्छुः अहं त्वां वरुणम् आभिमुख्येन चक्रे शब्दयामि
स्तौमि इत्यर्थः ॥ १९ ॥

हे मेघिर मेघाविन् वरुण त्वं दिवश्च द्युलोकस्यापि
रमश्च भूलोकस्यापि एवमात्मकस्य विश्वस्य सर्वस्य जगतः
मध्ये राजसि दीप्यसे । सः तादृशः त्वं यामनि क्षेमप्रापणे
अस्मदीये प्रति श्रुधि प्रतिश्रवणम् आज्ञापनं कुरु । रक्षिष्या-
मि इति प्रत्युत्तरं देहि इत्यर्थः ॥ २० ॥

नः अस्माकम् उत्तमं शिरोगतं पाशम् उत् मुमुग्धि
उत्कृत्य मोचय । मध्यमम् उदरगतं पाशं वि चृत वियुज्य
नाशय । जीवसे जीवितुम् । अधमानि मदीयान् पादगतान्
पाशान् अव चृत अवकृष्य नाशय ॥ २१ ॥

३

म. १. सू. ३२

वज्री वज्रयुक्तः इन्द्रः प्रथमानि पूर्वसिद्धानि मुख्यानि
वा यानि वीर्याणि पराक्रमयुक्तानि कर्माणि चकार तस्य
इन्द्रस्य तानि वीर्याणि नु क्षिप्रं ब्रवीमि । कानि वीर्याणि इति
तदुच्यते । अहिं मेघम् अहन् हतवान् । तदेतद् एकं वीर्यम् ।
अनु पश्चाद् अपः जलानि ततदं हिंसितवान् । भूमौ पातित-
वान् इत्यर्थः । इदं द्वितीयं वीर्यम् । पर्वतानां संबन्धिनीः

वक्षणाः प्रवहणशीलाः नदीः प्र अभिनत् भिन्नवान् । कूलद्वय-
कर्पणेन प्रवाहितवान् इत्यर्थः । इदं तृतीयं वीर्यम् । एवमुत्तरत्रापि
द्रष्टव्यम् ॥ १ ॥

१ पर्वते शिथ्रियाणम् आश्रितम् अहि मेघम् अहन्
हतवान् । अस्मै इन्द्राय स्वयं सुष्ठु प्रेरणीयं यद्वा शब्दनीयं
स्तुत्यं त्वष्टा विश्वकर्मा वज्रं ततक्ष तनूकृतवान् । तेन
वज्रेण मेघे भिन्ने सति स्यन्दमानाः प्रस्रवणयुक्ताः आपः
समुद्रम् अञ्जः सम्यक् अव जग्मुः प्राप्ताः । तत्र दृष्टान्तः ।
वाथाः वत्सान् प्रति हम्भारवोपेताः घेनवः इव । यथा
घेनवः सहसा वत्सगृहे गच्छन्ति तद्वत् ॥ २ ॥

वृषायमाणः वृष इव आचरन् इन्द्रः सोमम् अवृणीत
वृतवान् । त्रिकद्रुकेषु । ज्योतिः गौः आयुः इत्येतन्नामकाः
त्रयो यागाः त्रिकद्रुकाः उच्यन्ते । तेषु सुतस्य अभिषुतस्य
सोमस्य अंशम् अपिबत् पीतवान् । मघवा धनवान् इन्द्रः
सायकं बन्धकं वज्रम् आ अदत्त स्वीकृतवान् । तेन च
वज्रेण अहीनां मेघानां मध्ये प्रथमजां प्रथमोत्पन्नं मेघम्
अहन् हतवान् ॥ ३ ॥

उत अपि च हे इन्द्र यत् यदा अहीनां मेघानां मध्ये
प्रथमजा प्रथमोत्पन्नं मेघम् अहन् हतवानसि आत् तदनन्तरं
मायिनां मायोपेतानाम् असुराणां संबन्धिनीः मायाः प्र अमिनाः
प्रकर्षेण नाशितवानसि । अनन्तरं सूर्यम् उपसम् उपःकालं
द्याम् आकाशं च जनयन् उत्पादयन् आवरकमेघनिवारणेन

प्रकाशयन् वर्तसे । तादीत्ना तदानीम् आवरकान्यकाराभावात्
 शत्रुं घातकं वैरिणं न विवित्से किल त्वं न लब्धवान्
 खलु ॥ ४ ॥

अयम् इन्द्रः वज्रेण संपादितो यो महान् वधः तेन
 वृत्रतरम् अतिशयेन लोकानाम् आवरकम् अन्धकाररूपम् ।
 यद्वा वृत्रैः आवरणैः सर्वान् शत्रून् तरति तम् । वृत्रम्
 एतन्नामकमसुरं व्यंसं विगतांसं छिन्नबाहुः यथा भवति तथा
 अहन् हतवान् । अंसच्छेदे दृष्टान्तः । कुलिशेन कुठारेण
 विवृक्णा विशेषतः छिन्नाति स्कन्धांसीव । यथा वृक्षस्कन्धाः
 छिन्नाः भवन्ति तद्वत् । तथा सति अहिः वृत्रः पृथिव्या
 उपरि उपपृक् सामीप्येन संपृक्तः शयते शयनं करोति ।
 छिन्नकाष्ठवद् भूमौ पतति इत्यर्थः ॥ ५ ॥

दुर्मदः दुष्टमदोपेतः दर्पयुक्तः वृत्रः अयोद्धेव योद्धुरहित
 इव इन्द्रम् आ जुह्वे हि आहूतवान् खलु । कीदृशम् इन्द्रम् ।
 महावीरं गुणैः महान् भूत्वा शौर्योपेतम् । तुविबाधं बहूनां
 बाधकम् । ऋजीपं शत्रूणाम् अपार्जकम् । अस्य ईदृशस्य इन्द्रस्य
 संबन्धिनो ये शत्रुवधाः सन्ति तेषां वधानां समृतिं संगमं
 नातारीत् पूर्वोक्तः दुर्मदः तरीतुं न अशक्नोत् । इन्द्रशत्रुः इन्द्रः
 शत्रुः घातको यस्य वृत्रस्य तादृशो वृत्रः इन्द्रेण हतो नदीषु
 पतितः सन् रुजानाः नदीः सं पिपिये सम्यक् पिष्टवान् ।
 सर्वान् लोकान् आवृण्वतो वृत्रदेहस्य पातेन नदीनां कूलानि
 तत्रत्यपापाणादिकं च चूर्णीभूतम् इत्यर्थः । रुजन्ति कूलानि इति

रुजानाः नद्यः । रुजाना नद्यो भवन्ति रुजन्ति कूलानि
(नि. ६. ४) इति यास्कः ॥ ६ ॥

अपात् वज्रेण छिन्नत्वात् पादरहितः अहस्तः हस्तरहितः
वृत्रः इन्द्रम् उद्दिश्य अपृतन्यत् पृतनां युद्धम् ऐच्छत् ।
द्वेपाधिक्येन बहुधा विद्वोर्जपि युद्धं न परित्यक्तवान् इत्यर्थः ।
अस्ये हस्तपादहीनस्य वृत्रस्य सानो पर्वतसानुसदृशे प्रौढस्कन्धे
अधि उपरि वज्रम् आ जघान इन्द्रः आभिमुख्येन प्रक्षिप्तवान् ।
अशक्तस्यापि युद्धेच्छायां दृष्टान्तः । वध्निः छिन्नमुष्कः
नपुंसकीकृतः पुरुषः वृष्णः रेतःसेचनसमर्थस्य पुरुषशक्तियुक्तस्य
पुरुषान्तरस्य प्रतिमानं सादृश्यं बुभूषन् प्राप्तुमिच्छन् यथा न
शक्नोति तद्वद् अयम् इति शेषः । सः वृत्रः पुरुषा बहुषु
अवयवेषु व्यस्तः विविधं क्षिप्तः ताडितः सन् अशयत् भूमौ
पतितवान् ॥ ७ ॥

अमुया अमुष्यां पृथिव्यां शयानं पतितं मृतं वृत्रम्
आपः जलानि अति यन्ति अतिक्रम्य गच्छन्ति । तत्र
दृष्टान्तः । मित्रं बहुधाभिन्नकूलं नदं न सिन्धुमिव । यथा
वृष्टिकाले प्रभूता आपः नद्याः कूलं भित्त्वा अतिक्रम्य गच्छन्ति
तद्वत् । कीदृश्य आपः । मनो रुहाणाः नृणां चित्तम् आरोहन्त्यः ।
पुरा वृत्रे जीवति सति तेन निरुद्धाः मेघस्थिता आपः भूमौ
वृष्टा न भवन्ति तदानीं नृणां मनः खिद्यते । मृते तु वृत्रे
निरोधरहिता आपः वृत्रशरीरम् उल्लङ्घ्य प्रवहन्ति । तदा
वृष्टिलाभेन मनुष्याः तुष्यन्ति इत्यर्थः । तदेतद् उत्तरार्धेन
स्पष्टीक्रियते । वृत्रः जीवनदशायां महिना स्वकीयेन महिम्ना

याश्चित् या एवं मेघगता अपः पर्यतिष्ठत् परिवृत्य स्थितवान् ।
अहिः वृत्रो मेघः तासाम् अपां पत्सुतः शीः पादस्य अधः शयानः
बभूव । यद्यपि अपां पादो नास्ति तथापि अद्भिः वृत्रस्य
अभिलङ्घितत्वात् पादस्य अधः शयनम् उच्यते ॥ ८ ॥

वृत्रपुत्रा वृत्रः पुत्रो यस्याः मातुः सेयं माता वृत्रपुत्रा
नीचावयाः न्यग्भावं प्राप्ता हता अभवत् । पुत्रं प्रहाराद् रक्षितुं
पुत्रदेहस्योपरि तिरश्ची पतितवती इत्यर्थः । तदानीम् अयम्
इन्द्रः अस्याः मातुः अव अधोभागे वृत्रस्य उपरि वधः हनन-
साधनम् आयुधं जभार प्रहृतवान् । तदानीं सूः माता उत्तरा
उपरिस्थिता आसीत् । पुत्रस्तु अधोभागस्थितः आसीत् ।
सा च दानुः दानवी वृत्रमाता शये मृता शयने कृतवती ।
तत्र दृष्टान्तः । धेनुः लोकप्रसिद्धा गौः सहवत्सा न यथा
वत्ससहिता शयनं करोति तद्वत् ॥ ९ ॥

वृत्रस्य शरीरम् आपः वि चरन्ति विशेषेण उपरि
आक्रम्य प्रवहन्ति । कीदृशं शरीरम् । निष्यं निर्निमधेयम् ।
अप्सु मग्नत्वेन गूढत्वाम् तदीयं नाम न केनापि ज्ञायते ।
एतदेव स्पष्टीक्रियते । काष्ठानाम् अपां मध्ये निहितं
निक्षिप्तम् । कीदृशानां काष्ठानाम् । अतिष्ठन्तीनां स्थिति-
रहितानाम् । अनिवेशनानाम् उपवेशनरहितानां प्रवहणस्वभाव-
त्वात् । एतासां मनुष्यवत् न क्वापि स्थितिः संभवति ।
इन्द्रशत्रुः वृत्रः जलमध्ये शरीरे प्रक्षिप्ते सति दीर्घनिद्रात्मकं
मरणं यथा भवति तथा आ अशयत् सर्वतः पतितवान् । अत्र
यास्कः । अतिष्ठन्तीनाम् अनिविशमानानाम् इति अस्यावराणां

काष्ठानां मध्ये निहितं क्षरीरं मेघः । क्षरीरं गुणातेः
 क्षन्नातेर्वा । यूत्रस्य निष्पन्नं निष्पन्नं विचरन्ति विजानन्ति
 आप इति । दीर्घं द्राघतेः । तमः तनोतेः । आशयद्
 आनेतेः । इन्द्रायुः । इन्द्रोऽस्य दामयिता वा दातयिता वा
 तस्माद् इन्द्रायुः । तत् को यूत्रः । मेघ इति नैरुक्ताः ।
 त्वाष्ट्रोऽयुर इति ऐतिहासिकाः । (नि. २.१६) इति ॥१०॥

दासपत्नीः दासः विद्वोपदापणहेतुः यूत्रः पतिः
 स्वामी यासाम् अपां ताः दासपत्नीः । अत एव अहिगोपाः ।
 अहिः यूत्रः गोपाः रक्षकः यासां ताः । गोपनं नाम स्वच्छन्देन
 यथा न प्रवहन्ति तथा निरोधनम् । एतदेव स्पष्टीक्रियते ।
 आपः निरुद्धा अतिष्ठन् इति । तत्र दृष्टान्तः । पणिनेव
 गावः । पणिनामकः असुरः गा अपहृत्य बिले स्थापयित्वा
 बिलद्वारम् आच्छाद्य यथा निरुद्धवान् तथा इत्यर्थः । अपां यद्
 बिलं प्रवहणद्वारं अपिहितं वृत्रेण निरुद्धम् आसीत् तद्
 बिलं प्रवहणद्वारे वृत्रं जघन्वान् हतवान् इन्द्रः अप् ववार
 अपवृतम् अकरोत् । वृत्रकृतम् अपां निरोधं परिहृतवान् ।
 अत्र यास्कः । दासपत्नीः दासाधिपत्न्यः । दासो दस्यतेः उप-
 दासयति कर्माणि । अहिगोपा अतिष्ठन् अहिना गुप्ताः ।
 अहिः अयनात् एति अन्तरिक्षे । अयमपि इतरोऽहिः एत-
 स्मादेव । निर्हंसितोपसर्गं आहन्तीति । निरुद्धा आपः
 पणिनेव गावः । पणिर्वणिग् भवति । पणिः पणनात् ।
 वणिक् यण्यं नेनेक्ति । अपां बिलम् अपिहितं यद् आसीत् ।
 बिलं भरं भवति विभर्तः । वृत्रं जघन्वान् अपववार । तद्

वृत्रो वृणोतेर्वा वर्ततेर्वा वर्धतेर्वा । यदवृणोत् तद् वृत्रस्य
वृत्रत्वमिति विज्ञायते । यदवर्तत तद् वृत्रस्य वृत्रत्वमिति
विज्ञायते । यदवर्धत तद् वृत्रस्य वृत्रत्वमिति विज्ञायते ।
(नि. - २. १७) इति ॥ ११ ॥

सृके वज्रे । देवः दीप्यमानः सर्वयुधकुशलः एकः
अद्वितीयः वृत्रः यत् यदा त्वा त्वां प्रत्यहन् प्रतिकूलत्वेन
प्रहृतवान् तत् तदानीं त्वम् अश्व्यो वारः अश्वसंबन्धी बालः
अभवः । यथा अश्वस्य बालः, अनायासेन मक्षिकादीन्
निवारयति तद्वत् वृत्रम् अगणयित्वा निराकृतवान् इत्यर्थः ।
किञ्च गाः पणिना अपहृताः त्वम् अजयः जितवान् ।
हे शूर शौर्ययुक्त इन्द्र सोमम् अजयः जितवान् ।
तथा च तैत्तिरीयाः त्वष्टा हतपुत्र इत्यस्मिन्नुपाख्याने
समामनन्ति । स यज्ञवेशसं कृत्वा प्रासहा सोममपिवत्
(तै. सं. २. ४. १२. १) इति । सप्त सिन्धून् इमं मे गङ्गे
(ऋ. १०. ७५. ५) इत्यस्याम् ऋचि आम्नाताः गङ्गाद्याः
सप्तसंख्याकाः नदीः सतवे सतुं प्रवाहरूपेण गन्तुम्
अवासृजः त्यक्तवान् । वृत्रकृतं प्रवाहनिरोधं निराकृतवान्
इत्यर्थः ॥ १२ ॥

✓ । इन्द्रं निषेद्धुं वृत्रो यान् विद्युदादीन् मायया निर्मितवान्
ते सर्वेऽपि एनं निषेद्धुम् अशक्ताः ॥ सोऽयमर्थः अनेन मन्त्रेण
उच्यते । अस्मै इन्द्रार्थं निर्मिता विद्युत् न सिषेध इन्द्रं न
प्राप्नोत् । तथा तन्यतुः गर्जनम् । यां मिहं यां वृष्टिम् अकिरत्
वृत्रो विक्षिप्तवान् सापि वृष्टिः न सिषेध । ह्यदुनि च

अद्यनिमपि यां वृत्रः प्रयुज्जवान् सापि न सिपेध । इन्द्रश्च
अहिंष्य इन्द्रवृत्रो उभापि यत् यदा युयुधाते युद्धं कृतवन्ती
तदानीं विष्णुदादयो न प्राप्ता इति । उत अपि च मघवा
पनवान् इन्द्रः अपरीम्यः अपराम्यः अन्यासामपि वृत्रनिर्मितानां
मायानां सकाशात् वि जिग्ये विशेषेण जितवान् ॥ १३ ॥

हे इन्द्र जघ्न्यः वृत्रं हतवतः तव हृदि चित्ते यत्
यदि भीः अगच्छत् न हतवानस्मीति बुद्ध्या भयं प्राप्नुयात्
तर्हि अहेः वृत्रस्य यातारं हन्तारं कम् अपश्यः त्वत्तः अन्यं कं
पुरुषं दृष्टवानसि । तादृशस्य पुरुषान्तरस्य अभावात् मा भूत्
तव भयम् इत्यर्थः । यत् यस्मात् कारणात् त्वं नव च
नयति च स्रयन्तीः एकोनशतसंख्याकाः प्रवहन्तीः नदीः प्राप्य
रजांसि तत्रत्यानि उदकानि अतरः तीर्णवानसि । तत्र
दृष्टान्तः । द्येनो न । द्येननामको बलवान् पक्षी इव । दूर-
गमनात् तव भयमासीद् इति गम्यते । तद्भयं मा भूत् इति
अभिप्रायः । तच्च दूरगमनं ब्राह्मणे समाम्नातम् । इन्द्रो वै
वृत्रं हत्वा नास्तृपीति मन्यमानः पराः परावतोऽगच्छत्
(ऐ. ब्रा. ३. १५) इति । तैत्तिरीयाश्चामनन्ति । इन्द्रो वृत्रं
हत्वा परां परावतमगच्छत् अपाराधमिति मन्यमानः (तै.
सं. २. ५. ३. ६) इति ॥ १४ ॥

वज्रबाहुः इन्द्रः शत्रो हते सति निःसपत्नो भूत्वा
यातः गच्छतः जङ्गमस्य अवसितस्य एकत्रैव स्थितस्य स्थावर-
स्य शमस्य शान्तस्य शृङ्गराहित्येन प्रहुरणादौ अप्रवृत्तस्य
अश्वगर्दभादेः शृङ्गिणः शृङ्गोपेतस्य उग्रस्य महिषबलीवददिश्व

राजा अभूत् । सेदु स एव इन्द्रः चर्यणीनां मनुष्याणां राजा
भूत्वा क्षयति निवसति । ता तानि पूर्वोक्तानि जङ्गमादीनि
सर्वाणि परि बभूव व्याप्तवान् । तत्र दृष्टान्तः । अरान्
न नेमिः । यथा रथचक्रस्य परितो वर्तमाना नेमिः अरान्
नाभौ कीलितान् काष्ठविशेषान् व्याप्नोति तद्वत् ॥ १५ ॥

४

म. १. सू. ९२

उ इत्येतत् पादपूरणम् । त्याः ताः एताः उपसः
प्रभातकालाभिमानिन्यो देवताः । केतुम् अन्धकारावृतस्य
सर्वस्य जगतः प्रज्ञापकं प्रकाशम् अकृत कृतवत्यः ।
यस्माद् एवं तस्मात् उपसः रजसः अन्तरिक्षलोकस्य पूर्वे
अर्धे प्राचीनदिग्भागे भानुं प्रकाशम् अञ्जते व्यक्तीकुर्वन्ति ।
घृष्णवः, धर्षणशीला योद्धारः आयुधानीव यथा असिप्रभृतीनि
आयुधानि संस्कुर्वन्ति एवं निष्कृष्णानाः स्वभासा जगत्
संस्कुर्वाणाः गावः गमनस्वभावाः अरूपीः आरोचमानाः मातरः
सूर्यप्रकाशस्य निर्मात्र्यः जगज्जनन्यो वा उपसः प्रति यन्ति
प्रतिदिवसं गच्छन्ति । एवंविधा उपसः अस्मान् रक्षन्तु
इत्यर्थः । अत्र निरुक्तम् । एतास्ता उपसः केतुमकृतपत्त
प्रज्ञानम् । एकस्या एव पूजनार्थं बहुवचनं स्यात् । पूर्वेऽर्धे
अन्तरिक्षलोकस्य । समञ्जते भानुना । निष्कृष्णाना आयुधानीव
घृष्णवः । निरित्येष समित्येतस्य स्थाने । . . . प्रति

यन्ति । गावो गमनात् । अरुपीः आरोचनात् । मातरः
भासो निर्मात्र्यः (नि. १२. ७) इति ॥ १ ॥

अरुणाः आरोचमानाः भानवः औपस्यो दीप्तयः वृथा
अनायासेन स्वयमेव उदपप्तन् उदगमन् । तदनन्तरम् उपसश्च
स्वायुजः सुखेन रथे आयोक्तुं शक्याः अरुपीः शुभ्रवर्णाः
गाः पूर्वमुत्थितान् रश्मीन् ईदृशीः स्ववाहनभूताः चतुष्पदीः गाः
एव वा अयुक्षत् स्वरथे अयोजयन् । उक्तं च अरुण्यो गावः
उपसाम् (निघण्टु १. १५. ७) इति । एवं गोभिर्युक्तं
रंथम् आरुह्य उपसः पूर्वथा पूर्वेषु अतीतेषु अहःसु इव वयुनानि
सर्वेषां प्राणिनां ज्ञानानि अक्रन् अकार्पुः । उपःकाले जाते
हि सर्वे प्राणिनः ज्ञानयुक्ताः भवन्ति । तदनन्तरम् अरुपीः
आरोचमानाः ता उपसः रुशन्तम् । रुशदिति वर्णनाम
रोचतेज्ज्वलतिकर्मणः (नि. २. २०) इति यास्कः ।
शुभ्रवर्णं भानुं सूर्यम् अशिश्नयुः असेवन्त । तेन सह
एकीभवन्ति इत्यर्थः ॥ २ ॥

नारीः नेत्र्यः उपसः विष्टिभिः निवेशकैः स्वकीयैः
तेजोभिः समानेन योजनेन एकेनैव योजनेन उद्योगेन आ
परावतः आ दूरदेशात् आ पश्चिमदिग्भागात् अर्चन्ति नृभः
प्रदेशं पूजयन्ति । कृत्स्न जगद् युगपदेव व्याप्नुवन्ति इत्यर्थः ।
तत्र दृष्टान्तः । अपसो न । युद्धकर्मपिताः पुरुषाः यथा
स्वकीयैः आयुधैः घाटीमुखेन सर्व देशं व्याप्नुवन्ति तद्वत् ।
किं कुर्वन्त्यः । सुकृते शोभनस्य कर्मणः कर्त्रे सुन्वते सोमाभिपवं
कुर्वन्ते सुदानवे कल्याणीर्दक्षिणाः ऋत्विग्भ्यो ददते यजमानाय

विश्वेदह सर्वमेव इपम् अन्नं वहन्तीः आवहन्त्यः प्रयच्छन्त्यः
इत्यर्थः ॥ ३ ॥

उपाः पेशांसि जगत्सु आर्शिलष्टानि कृष्णवर्णानि
तमांसि अधि आधिक्येन वपते छिनत्ति । तत्र दृष्टान्तः ।
नृतूरिव । नृन् तूर्वन्ति केशेन रिक्तीकरोति इति नृतूः नापितः ।
स यथा केशान् निःशेषेण छिनत्ति एवम् उपा अपि अन्धकारं
समूलं हिनस्ति इत्यर्थः । यद्वा नृतूरिव नृत्यन्ती योषिदिव ।
पेशांसि । रूपनामैतत् । सर्वेदंशनीयानि रूपाणि उपा अधि
वपते स्वात्मनि अधिकं धारयति । एवं प्रथमतः अन्धकारं
स्वकिरणैर्निरस्य वक्षः स्वकीयम् उरःप्रदेशम् अपोर्णुते तमसा
अनाच्छादितं करोति । स्वयम् आविर्भवति इत्यर्थः । बर्जहं
पयसः उत्पत्तिस्थानं दोहनसमये उल्हा गौः यथा आविष्करोति
तद्वत् । किं कुर्वती । गावो न व्रजम् । यथा गावः स्वकीयं
गोष्ठं स्वयमेव शीघ्रं व्याप्नुवन्ति एवं स्वयमेव प्राची दिशं
प्राप्य विश्वस्मै भुवनाय सर्वस्मै लोकाय ज्योतिः कृण्वती
प्रकाशं कुर्वती । एवमुक्तेन प्रकारेण उपाः तमः अन्धकारं
वि आवः विवृतम् अपर्शिलष्टम् अकरोत् ॥ ४ ॥

अस्याः उपसः रश्मिर् दीप्यमानम्, अग्निः तेजः प्रति
अदर्शितं सर्वैः पूर्वस्यां दिशि प्रथमतो दृश्यते । वि तिष्ठते
सर्वासु दिक्षु विविधमवतिष्ठते व्याप्नोति इत्यर्थः । सर्वाः
दिशो व्याप्य च अभ्वम् । महन्नामैतत् । अतिशयेन विपुलं
कृष्ण कृष्णवर्णम् अन्धकारं बाधते अपसारयति । विदधेपु
पक्षेपु स्वयं न स्वहान्ता शकलेन युक्तं यूपं यथा अद्वयं वः

अञ्जन् अञ्जन्ति तद्वत् नभसि स्वकीयं पेशः रूपम् उपाः
 अनक्ति संश्लिष्टं करोति । तदनन्तरं चित्रं वायनीयं भानुं
 सूर्यं दिवो दुहिता द्युलोकादुत्पन्ना उपाः अथेत् असेवत ॥ ५ ॥

अस्य नैशस्य तमसः अन्धकारस्य पारं समाप्ति-
 प्रदेशम् अतारिष्म उत्तीर्णा अभूम । [अनन्तरम् उच्छन्ती
 नैशं तमो वर्जयन्ती उपाः वयुना वयुनानि सर्वेषां प्राणिनां
 ज्ञानानि कृणोति निर्मिमीते ।] श्रिये संपदर्थं छन्दो न
 स्मयते । यथा उपच्छन्दयिता वशीकरणे समर्थः पुरुषः
 आढ्यसमीपं प्राप्य तत्प्रीत्यर्थं स्मयते हसति एवं विभाती
 विशिष्टप्रकाशं कुर्वन्ती उपाः स्वकीयया निर्मलदीप्या
 हसन्तीव दृश्यते । एवं सुप्रतीका विशिष्टप्रकाशरूपत्वेन
 शोभनाङ्गी सती सौमनसाय सर्वेषां सौमनस्याय अजीगः
 अन्धकारं भक्षितवती ॥ ६ ॥

भास्वती तेजस्विनी सूनृतानां प्रियसत्पात्मिकानां
 वाचां नेत्री प्रणेत्री कारयित्री । उपसि हि जातायां मनुष्य-
 प्रमुखाः प्राणिनः स्वस्वव्यापाराय इतस्ततः शब्दं कुर्वन्ति ।
 [एवंभूता दिवः दुहिता द्युलोकसकाशाद् उत्पन्ना उपाः
 गोतमेभिः ऋषिभिः अस्माभिः स्तवे स्तूयते । हे उषः
 अस्माभिः स्तुता त्वं वाजान् अन्नानि उप मासि प्रयच्छ ।
 कीदृशान् वाजान् । प्रजावतः प्रजाभिः पुत्रपोत्रादिभिः
 युक्तान् । नृवतः दासलक्षणैः नृभिरुपेतान् । अश्वबुध्यान् ।
 अश्वाः बुध्याः विद्यमानत्वेन बोद्धव्याः येषु वाजेषु तान् ।
 यद्वा अश्वबुध्नान् । वर्णव्यापत्त्या यकारः । अश्वमूलान् ।

अश्वैर्हि राजानो धनानि अन्नानि च लभन्ते । अतः अन्नानां
तन्मूलत्वम् । गोअग्रान् । गावः अग्रे प्रमुखे येषां
तादृशान् ॥ ७ ॥

हे उपः उपोदेवते तं रयिं धनम् अस्यां प्राप्नुयाम् ।
कीदृशम् । यशसं यशसा कीर्त्या युक्तम् । सर्वैः प्रशस्यम्
इत्यर्थः । सुवीरं शोभनैः वीरैः पुत्रादिभिः युक्तम् ।
दासप्रवर्गम् । प्रकृष्टो वर्गः संघः प्रवर्गः । दासानां
कर्मकराणां प्रवर्गो यस्मिन् तम् । अनेकैः भृत्यैः उपेतम् इत्यर्थः ।
अश्वबुध्यम् । अश्वाः बुध्याः बोद्धव्याः येन घनेन तादृशम् ।
हे सुभगे शोभनघने उपः सुदंससा शोभनेन कर्मणा युक्तेन
श्रवसा श्रवणीयेन स्तोत्रेण प्रीता त्वं वाजप्रसूता अस्मभ्यं
दत्तान्ना सती या बृहन्तं प्रौढं यं रयिं विभासि विशेषेण
प्रकाशयसि ॥ ८ ॥

देवी द्योतमाना उपाः विश्वानि सर्वाणि भुवना भुवनानि
भूतजातानि अभिचक्ष्य अभिप्रकाश्य प्रकाशवन्ति कृत्वा
अनन्तरं प्रतीची प्रत्यङ्मुखी सती चक्षुः प्रकाशकेन तेजसा
उर्विया उर्वीं विस्तीर्णा सती वि भाति प्रकाशते । अपि च
विश्वं जीवं सर्वं प्राणिजातं चरसे चरणाय स्वस्वव्यापारेषु
प्रवर्तनाय बोधयन्ती निद्रातः सकाशात् उद्बोधयन्ती उपाः
विश्वस्य सर्वस्य मनायोः मनसा युक्तस्य वाग्व्यवहारसमर्थस्य
या वाग् अस्ति तां वाचम् अविदत् अलभत ॥ ९ ॥

पुनःपुनर्जायमाना प्रतिदिवसं सूर्योदयात् पूर्वं प्रादुर्भवन्ती ।
पुराणी चिरंतनी नित्या इत्यर्थः । यस्मात् समानं वर्णम्

एकमेव रूपम् अभिप्राप्य शुम्भमाना शोभमाना । विभिन्नेष्वपि
 दिवसेषु अस्या ऐकरूप्येण अवस्थानात् नित्यत्वम् इत्ययं ।
 एवंगुणविशिष्टा देवी देवनशीला उपाः मर्तस्य मरणधर्मणः
 सर्वस्य प्राणिजातस्य आयुः जीवनं जरयन्ती ऊनयन्ती वर्तते ।
 बह्वीषु उपःसु अतीतासु हि सर्वेषाम् आयुर्होयते । उपाश्च
 पुनःपुनर्जायमाना इत्युक्तम् अतः सा एव आयुर्जरयति । तत्र
 दृष्टान्तः । कृत्नुः कर्तनशीला श्वघ्नीव व्याधस्त्रीव । सा
 यथा विजः चलतः पक्षिणः आमिमाना पक्षादिच्छेदनेन
 हिंसन्ती तेषामायुर्जरयति तद्वत् ॥ १० ॥

दिवः नभसः अन्तान् प्रान्तान् व्यूर्ध्वती विवृतान् तमसा
 वियुक्तान् कुर्वन्ती उपाः अबोधि सर्वैः प्राणिभिः अज्ञायि
 ज्ञाता अभूत् । तदनन्तरं स्वसारम् उपसः प्रादुर्भावे सति
 स्वयमेव सरन्ती निशां सनुतः अन्तर्हितप्रदेशे अप युयोति
 अपगम्य पृथक्करोति । मनुष्या मनुष्याणां संबन्धीनि युगानि
 कृतत्रेतादीनि प्रमिनती स्वगमनागमनाभ्यां प्रकर्षेण हिंसन्ती
 जारस्य रात्रेर्जरयितुः सूर्यस्य योषा जाया उपाः चक्षसा
 आत्मीयेन प्रकाशेन वि भाति विशेषेण प्रकाशते ॥ ११ ॥

सुभगा शोभनधना चित्रा चायनीया पूजनीया उपाः
 पशून् न यथा पशून् गोपालकः अरण्ये विस्तारयति तथा
 प्रथाना तेजांसि विस्तारयन्ती उर्विया उर्वी महती एवंभूता
 सा व्यश्वेत् सर्वं जगद् व्याप्नोत् । तत्र दृष्टान्तः । सिन्धुर्न
 क्षोदः । यथा स्यन्दनशीलम् उदकं निम्नदेशे अचिरादेव व्या-
 प्नोति तद्वत् । सैवोषाः सूर्यस्य रश्मिभिः किरणैः सह दृशाना

दृश्यमाना सती चेति प्रज्ञाता आसीत् । किं कुर्वती ।
 दैव्यानि देवसंबन्धीनि व्रतानि दशपूर्णमासादीनि कर्माणि
 अमिनती अहिंसती । अनुष्ठाने यजमानान् प्रवर्तयन्ती इत्यर्थः ।
 उपसः प्रादुर्भावानन्तरं हि अग्निहोत्रादीनि सर्वाणि कर्माणि
 अनुष्ठीयन्ते न रात्रौ ॥ १२ ॥

हे वाजिनीवति । वाजः हविलक्षणम् अन्नम् ।
 तद्युक्ता क्रिया वाजिनी । तथा क्रियया युक्ते उपः उपोदेवते
 अस्मभ्यं चित्रं चायनीयं तत् धनम् आ भर आहर प्रयच्छ ।
 येन धनेन तोकं पुत्रं तनयं तत्पुत्रं च धामहे दध्महे
 धारयामः । अत्र निरुक्तम् । उपः तच् चित्रं चायनीयं
 धनम् आहर अस्मभ्यम् अन्नवति येन पुत्रांश्च पौत्रांश्च
 दधीमहि (नि. १२. ६) इति ॥ १३ ॥

हे गोमति अस्मभ्यं दातव्यैः गोभिः युक्ते तथा
 अश्वावति अश्वैः युक्ते विभावरि विशिष्टप्रकाशोपेते सूनृता-
 वति । प्रियसत्यात्मिका वाक् सूनृता । तादृश्या वाचा युक्ते ।
 एवंभूते हे उपः उपोदेवते अद्य इदानीं प्रभातसमये इह
 अस्मिन् देशे अस्मे अस्माकं रेवत् धनयुक्तं कर्म यथा भवति
 तथा व्युच्छ नैशं तमो निवारय ॥ १४ ॥ .

हे वाजिनीवति हविलक्षणान्नवति उपः उपोदेवते
 अरुणान् अरुणवर्णान् अश्वान् अश्वस्थानीयान् गोविशेषान्
 अद्य अस्मिन् काले युक्त्व हि योजय एव । हिः अवधारणे ।
 अथ अनन्तरं रथमारुह्य विश्वा सौभाग्यानि सर्वाणि सौभाग्यानि
 नः अस्मभ्यम् आ वह आ नय ॥ १५ ॥

उपःसाहचर्यात् बुद्धिस्थो अश्विनो इदमादिकेन तृचेन
स्तूपेते । हे अश्विना अश्ववन्तो व्यापनशीलो वा देवो दत्ता
शत्रूणामुपक्षपयितारो अस्मत् अस्माकं वृत्तिः वर्तनहेतुभूतं
गृहम् आ समन्तात् गोमत् बहुभिर्गोभिर्युक्तं हिरण्यवत् हित-
रमणीयघनयुक्तं च यथा भवति तथा समनसा समानमनस्कौ
सन्तो युवां युष्मदीयं रथम् अर्वाक् अर्वाचीनम् अस्मदभिमुखं
नि यच्छतम् आवर्तयतम् ॥ १६ ॥

हे अश्विनो यो युवां दिवः द्युलोकात् श्लोकम् उप-
श्लोकनीयं प्रशंसनीयं ज्योतिः तेजः इत्या इत्यम् अस्माभिः
अनुभूयमानेन प्रकारेण जनाय जनस्य लोकस्य कृते चक्रयुः
कृतवन्तो । (केपांचिन्मतेन) सूर्याचन्द्रमसौ अश्विनौ उच्येते ।
तदुक्तं यास्केन । तत् कौ अश्विनौ । द्यावापृथिव्यौ इत्येके ।
अहोरात्रौ इत्येके । सूर्याचन्द्रमसौ इत्येके । (नि. १२. १)
इति । तथा च प्रकाशकत्वं तयोरुपपन्नम् । तौ युवं युवां
नः अस्मभ्यम् ऊर्जं बलप्रदम् अन्नम् आ वहतम् आनयतं
प्रयच्छतम् ॥ १७ ॥

उषर्बुधः उपसि प्रबुद्धाः अश्वाः इह अस्मिन् यागे
सोमपीतये सोमपानाय दत्ता शत्रूणामुपक्षपयितारो अश्विनौ
आ वहन्तु आनयन्तु । कीदृशौ । देवा देवनशीलो दानादि-
गुणयुक्तौ वा । मयोभुवा मयसः आरोग्यप्रदस्य सुखस्य
भावयितारौ । अश्विनौ हि देवानां भिपजौ (ऐ. ब्रा.
१. १८) इति श्रुतेः । हिरण्यवर्तनी । वर्तते अनेन इति

व्युत्पत्त्या वर्तनिशब्देन रयः उच्यते । मुवर्णमयः वर्तनिः
ययोस्तौ ॥ १८ ॥

५

म. १. सू. ९७

हे अग्ने नः अस्माकम् अघं पापम् अप शोशुचत्
अस्मत्तो निर्गत्य अस्मदीयं शत्रु शोचयतु । यद्वा अस्मदीयं
पापं शोशुचत् शोकग्रस्तं सत् विनश्यतु । अपि च अस्माकं
रयि धनम् आ समन्तात् शशुग्धि प्रकाशय । अपेति
उक्तार्थमपि वाक्यमादरातिशयद्योतनाय पुनः पठ्यते ।
अवश्यम् अस्माकम् अघं विनश्यतु इति ॥ १ ॥

सुक्षेत्रिया शोभनक्षेत्रेच्छया सुगातुया शोभनमार्गेच्छया
वसूया च धनेच्छया निमित्तभूतया यजामहे अग्नि हविर्भिः
पूजयामः । यद्वा सुक्षेत्रिया देवयजनलक्षणशोभनदेशसंबन्धिना
हविषा अग्नि यजामहे । नः अस्माकम् अघम् अप शोशुचत्
विनश्यतु ॥ २ ॥

यत् यथा एषां स्तोतृणां मध्ये अयं कुत्सः प्र भन्दिष्ठः
प्रकर्षेण स्तोतृतमः एवम् अस्माकासः आस्माकीनाः सूरयः
स्तोतारः च प्रकर्षेण स्तोतृतमा भवन्ति । अपेति
पूर्ववत् ॥ ३ ॥

हे अग्ने यत् यस्मात् ते तव सूरयः स्तोतारः प्रजायन्ते
पुत्रपौत्रादिरूपेण बहुविधाः भवन्ति ततः वयं च ते तव
स्तोतारः सन्तः प्र जायेमहि पुत्रपौत्रादिभिः उपेता भवेम ।
अपेति पूर्ववत् ॥ ४ ॥

सहस्वतः सहनवतः शत्रून् अभिभवतः अग्नेः भानवः
दीप्तयः विश्वतः सर्वतः सर्वस्मादपि प्रवेशात् प्र यन्ति
प्रकर्षेण उद्गच्छन्ति । यत् यस्माद् एवं तस्मात् तेन अग्नि-
तेजसा अस्मदीयम् अघं नश्यतु ॥ ५ ॥

हे अग्ने त्वं हि त्वं खलु विश्वतोमुखः सर्वतोज्वालः ।
तव मुखस्थानीयानां ज्वालानां न कुत्रापि प्रतिहतिः अस्ति ।
अतो हे विश्वतोमुख अग्ने विश्वतः सर्वस्मादपि उपद्रव-
जातात् परिभूः असि अस्माकं परिग्रहीता भव । रक्षको भव
इत्यर्थः । अपेति पूर्ववत् ॥ ६ ॥

हे विश्वतोमुख सर्वतोमुख अग्ने नावेव नावा नदीम् इव
द्विपः शत्रून् नः अस्मान् अति पारय अतिक्रमय्य शत्रुरहितं
प्रदेशं प्रापय । अपेति पूर्ववत् ॥ ७ ॥

पूर्वोक्त एव अर्थः पुनरपि दाढर्चाय प्रार्थ्यते । अग्ने
स त्वं नः अस्मान् नावया नावा सिन्धुमिव नदीमिव स्वस्तये
क्षेमार्थम् अति पर्प शत्रून् अतिक्रमय्य पालय । शत्रुरहितं
प्रदेशम् अस्मान् प्रापय इत्यर्थः । त्वत्प्रसादात् नः अस्माकम्
अघं पापं च अप शोशुचत् अस्मत्तो अपक्रम्य अस्मच्छत्रुं
गच्छतु । अस्मच्छत्रुः शोकयुक्तो भवतु इत्यर्थः ॥ ८ ॥

अप्सु आन्तरिक्षासु उदकमये मण्डले अन्तः मध्ये वर्त-
 मानः । सुपर्णः शोभनपतनः । यद्वा सुपर्ण इति रश्मिनाम ।
 सुपुष्पाख्येन सूर्यरश्मिना युक्तः । चन्द्रमाः दिवि द्युलोके आ-
 धावते । आङ्ग मर्यादायाम् । एकेनैव प्रकारेण धावते शीघ्रं
 गच्छति । तादृशस्य चन्द्रमसः संवन्धिनो हे हिरण्यनेमयः
 सुवर्णसदृशपर्यन्ताः । यद्वा हितरमणीयप्रान्ताः । विद्युतः
 विद्योतमानाः रश्मयः वः युष्माकं पदं पादस्थानीयम् अग्रं न
 विन्दन्ति मदीयानि इन्द्रियाणि कूपेन आवृतत्वात् न लभन्ते ।
 अतः इदम् अनुचितं तस्मात् कूपात् माम् उत्तारयत इत्यर्थः ।
 अपि च हे रोदसी द्यावापृथिव्यौ मे मदीयम् अस्य इदं स्तोत्रं
 वित्तं जानीतम् । यद्वा मदीयं कूपपतनरूपं यद् इदं दुःखं तद्
 अवगच्छतम् । मदीयं स्तोत्रं श्रुत्वा मदीयं दुःखं ज्ञात्वा वा
 अस्मात् कूपात् माम् उत्तारयतम् इत्यर्थः ॥ १ ॥

.

हे देवाः स्वः स्वर्गे वर्तमानम् अदः तद् अस्मदीयं
 पितृपितामहप्रपितामहात्मकं सतानं दिवस्परि दिवश्च उपरि
 वर्तमानं मी पु मयैव अव पादि अवपन्नं विपन्नं प्रभ्रष्टं मा
 भूत् मम पुत्राभावात् । पुत्रेण लोकाञ्जयति । नापुत्रस्य
 लोकोऽस्ति (ऐ. ब्रा. ७. १३) इति श्रुतेः । अतो वयं
 सोम्यस्य सोमपानार्हस्य पितृगणस्य शंभुवः सुखस्य भावयितुः

पुत्रस्य शूने अपगमने कदा चन कदाचिदपि मा भूम ।
 युष्मत्प्रसादात् मम पुत्राः जायन्ताम् । अतो माम् अस्माद्
 दुःखाद् उत्तारयत इत्यर्थः । हे द्यावापृथिव्यौ युवां च मदीयं
 विज्ञापनं जानीतम् ॥ ३ ॥

यज्ञं यजनीयम् अवमं सर्वेषां देवानामादिभूतम् ।
 अग्निर्मुखं प्रथमो देवतानाम् (ऐ. ब्रा. १. ४) इति श्रुतेः ।
 अग्निर्वै देवानामवमः (ऐ. ब्रा. १. १) इति ब्राह्मणाच्च ।
 तम् अग्निं पृच्छामि । यत् मया पृष्ठं तत् देवानां दूतः सः
 अग्निः विवोचति विविच्य कथयतु । किं पुनस्तत् पृच्छयते
 इति चेत् उच्यते । हे अग्ने त्वदीयं पूष्यं पूर्वकालीनम्
 ऋतं भद्रं स्तोतृभ्यः कृतं श्रेयः क्व गतं कुत्र इदानीं वर्तते ।
 नूतनः नवतरः त्वत्तोऽज्यः कः पुरुषः तत् भद्रं विभर्ति
 धारयति । यदि त्वयि अवर्तिष्यत मम ईदृशी दशापि न
 अभविष्यत् । अतः तत् क्व गतम् इति कथय । वित्तं मे
 इत्यादि पूर्ववत् ॥ ४ ॥

हे देवाः त्रिषु पृथिव्यादिषु स्थानेषु ये अमी यूयं
 स्थन वर्तमाना भवथ । यानि स्थानानि दिवः द्योतमानस्य
 सूर्यस्य आ रोचने दीप्तिविषये वर्तन्ते । सूर्यप्रकाशेषु
 स्थानेषु इत्यर्थः । तेषां वः युष्माकं संबन्धि स्तोतृविषयम्
 ऋतं सत्यं कत् कस्मिन् देशे वर्तते । अनृतं द्वेष्टृविषयम् असत्यं
 च कत् कुत्र गतम् । अपि च प्रत्ना चिरकालीना वः
 युष्माकं संबन्धिनी आहुतिः मया पूर्वम् अनुष्ठितो यागः
 क्व कुत्र आसीत् । ईदृग्भूतदुःखानुभवेन मया पूर्वमनुष्ठितो

यागसमूहः युष्मान् न प्राप्नोत् इति अनुमिमे । वित्तं मे
इत्यादि पूर्ववत् ॥ ५ ॥

हे देवाः वः युष्माकं संबन्धिनः ऋतस्य सत्यस्य
अभिमतफलप्रापणस्य धर्णसि धारणं कत् कुत्र गतम् ।
वरुणस्य अनिष्टनिवारकस्य देवस्य चक्षणम् अनुग्रहदृष्ट्या
दर्शनं कत् क्व गतम् । महः महतः महानुभावस्य अर्यम्णः
अरीणां नियन्तुः एतत्संज्ञकस्य देवस्य संबन्धिना पथा शोभन-
मार्गेण इष्टदेशप्रापणं कत् क्व गतम् । एतत् सर्वं युष्मास्वेव
वर्तते । न कुत्रापि गतम् । अतो वयं दूढयः दुर्धियः
पापबुद्धीन् अस्मदनिष्टाचरणपरान् शत्रून् अति क्रामेम
अतितरेम । तैः कृताद् अस्मात् कूपपातलक्षणात् दुःखात्
वयम् उत्तीर्णा भवेम । हे द्यावापृथिव्यौ मदीयम् इदं जानी-
तम् ॥ ६ ॥

हे देवाः पुरा पूर्वस्मिन् काले सुते युष्मद्यागार्थं सोमे
अभिपुते फानि चित् कतिपयानि स्तोत्राणि यः अहं वदामि
उक्तवानस्मि सः एव अहम् अस्मि न तु अन्यः कश्चित् ।
तस्मात् किमर्थं मा परित्यजथ । तं तादृशं माम् आध्यः
अभिलषितपुत्राद्यप्राप्त्या जनिताः मानस्यो व्यथाः व्यन्ति
भक्षयन्ति । तत्र दृष्टान्तः । तृष्णजं जाततृष्णं पिपासन्तम्
उदकं प्रति गच्छन्तं मृगं वृको न यया अरण्यद्वामध्येमार्गं
भक्षयति तद्वत् । वित्तं मे इत्यादि पूर्ववत् ॥ ७ ॥

ऐन्द्री एषा । हे इन्द्र पशवः पार्श्वस्थीनि । अत्र
सामर्थ्यात् पशुस्थानीयाः कूपभित्तयः मा माम् अभितः सं

तपन्ति सम्यक् पीडयन्ति । तत्र दृष्टान्तः । सपत्नीरिव ।
समानः एकः पतिः यासां ताः सपत्न्यः यथा एकं पतिम्
 अभितः पीडयन्ति । परस्परं वा पीडयन्ते । हे शतक्रतो
 बहुविधकर्मन् बहुविधप्रज्ञ वा इन्द्र ते तव स्तोतारं माम्
 आध्यः असंपद्यमानैः यागदानादिभिः उत्पादिताः मानस्यः
 पीडाः व्यदन्ति विविधं भक्षयन्ति । तत्र दृष्टान्तः । मूषो
 न । यथा मूषिकाः शिश्ना शिश्नानि कुबिन्देन वायितानि
 अन्नरसेन आलिप्तानि सूत्राणि भक्षयन्ति । एवं माम् आधयो
 भक्षयन्ति । न च एतत् हे इन्द्र तव स्तोतुः न्याय्यम् । तस्मात्
 कृपात् माम् उत्तारय । वित्तं मे इत्यादि पूर्ववत् । अत्र
 निरुक्तम् । संतपन्ति माम् अभितः सपत्न्य इव इमाः पशवः
 कूपपर्शवो मूषिका इव अस्नातानि सूत्राणि व्यदन्ति ।
 (नि. ४. ६) इति ॥ ८ ॥

ये अमी द्युलोके वर्तमानाः सप्तसंख्याकाः रश्मयः
 सूर्यस्य किरणाः सन्ति तत्र तेषु सूर्यरश्मिषु अध्यात्मं सप्त-
 प्राणरूपेण वर्तमानेषु मे मदीया नाभिः आतता संबद्धा ।
 ऋषिः आत्मानमेव परोक्षतया निर्दिशति । त्रितः तीर्णतमः
 तिरस्कृताज्ञानः आप्त्यः अपां पुत्रः ऋषिः तत् पूर्वोक्तं
 वृत्तान्तं वेद जानाति नान्यः । सः जानन् ऋषिः जामित्वाय
 कृपात् निर्गन्तृत्वाय रैभति तान् रश्मीन् स्तौति । वित्तं
 मे इत्यादि पूर्ववत् ॥ ९ ॥

उक्षणः सेवतारः कामाभिवर्षकाः पञ्च । तत्र इन्द्रस्तद्
 वरुणस्तदग्निस्तदयंमा तत् सविता च नो धात् (ऋ. सं. १.

१०७. ३) इत्यर्धर्चेन प्रतिपादिताः पञ्चसंख्याका देवाः ।
 यद्वा अग्निर्वायुः सूर्यश्चन्द्रमा विद्युत् इत्येवं पञ्चसंख्याकाः ।
 तथा च शाटघायनकम् । एतान्येव पञ्च ज्योतीषि ग्रानि
 एषु लोकेषु दीप्यन्ते । अग्निः पृथिव्यां वायुरन्तरिक्षे
 आदित्यो दिवि चन्द्रमा नक्षत्रे विद्युदप्सु इति । ये अग्नी
 पञ्चसंख्याका देवा महो दिवः महतः विस्तीर्णस्य द्युलोकस्य
 मध्ये तस्युः तिष्ठन्ति आसते देवत्रा देवेषु नु क्षिप्रं
 प्रवाच्यं प्रशंसनीयं देवानां योग्यं मदीयं स्तोत्रं प्रति सध्वी-
 चीनाः सहाञ्चन्तो युगपदागच्छन्तः ते देवाः मदीयं परिचरणं
 स्वीकुर्वन्ति । तदनन्तरं नि ववृतुः तृप्ताः सन्तो निवर्तन्ते
 च । वित्तं मे इत्यादि पूर्ववत् ॥ १० ॥

सुपर्णाः । रश्मिनाम एतत् । शोभनपतनाः एते सूर्यरश्मयः
 आरोधने सर्वस्यावरके व्याप्ते दिवः अन्तरिक्षस्य मध्ये आसते
 वर्तन्ते । ते सूर्यरश्मयः पथः मार्गात् वृकम् अरण्यश्वानं
 सेधन्ति निषेधन्ति निवारयन्ति । कीदृशम् । यद्वातीः महतीः
 अपः तरन्तम् अतिक्रामन्तम् । कूपपतनात् पूर्वं वित्तं दृष्ट्वा
 कश्चिद् अरण्यदवा महती नदीं तृतीर्षुः आर्जंगाम । स च
 सूर्यरश्मीन् दृष्ट्वा अयम् अवसरो न भवतीति निववृत्ते । अतो
 रश्मयो वृकं निषेधन्ति इति उच्यते । यास्कपक्षे तु आपः
 इति अन्तरिक्षानाम् । यद्वातीः अपः मुहदन्तरिक्षं पथः पथा
 द्वादशरास्यात्मना मार्गेण तरन्तं वृकं चन्द्रमसं सूर्यरश्मयो
 निषेधन्ति । अह्नि हि सूर्यरश्मिभिरुद्धः चन्द्रमा निष्प्रभो
 दृश्यते । अतः निष्प्रभं कुर्वन्ति इत्यर्थः वित्तं मे इत्यादि
 पूर्ववत् ॥ ११ ॥

हे देवांसः देवाः नव्यं नवतरम् उक्थ्यं प्रशस्यं स्तुत्यर्हं
 सुप्रवाचनं सुष्ठु ऋत्विग्भिर्वाचयितुं शक्यम् एवंभूतं तत्
 भवदीयं बलं हितं युष्मासु निहितम् । अतो युष्मदीयेन
 बलेन सिन्धवः स्यन्दनशीला नद्यः ऋतम् उदकम् अर्पन्ति
 आलस्यराहित्येन सर्वदा प्रेरयन्ति । अशोण्याः सत्यः प्रवहन्ति
 इत्यर्थः । तथा सूर्यः सत्यं सर्वदा विद्यमानं स्वकीयं तेजः
 ततान् आतनोति विस्तारयति । वित्तं मे इत्यादि
 पूर्ववत् ॥ १२ ॥

हे अग्ने तव उक्थ्यं प्रशस्यं त्यत् श्रुतिप्रसिद्धम्
 आप्यम् । आपिः बन्धुः तस्य भावः । बान्धवं देवेषु दाना-
 दिगुणयुक्तेषु इन्द्रादिषु अस्ति विद्यते । तस्मात् सः तादृशः
 विदुष्टरः विद्वत्तरः त्वं नः अस्माकं यज्ञे सत्तः निषण्णः सन्
 देवान् तान् इन्द्रादीन् आ शास्त्रमर्यादया यक्षि यज हविर्भिः
 पूजय । तत्र दृष्टान्तः । मनुष्वत् । यथा मनुष्या यज्ञे तद्वत् ।
 वित्तं मे इत्यादि पूर्ववत् ॥ १३ ॥

मनुष्वत् मनोरिव अस्माकं यज्ञे सत्तः निषण्णः होता
 देवानाम् आह्वाता विदुष्टरः विद्वत्तरः देवः दानादिगुणयुक्तः
 देवेषु सर्वेषु इन्द्रादिषु मध्ये मेघिरः मेघावी । एवंभूतः अग्निः
 तान् देवान् अच्छ आभिमुख्येन हव्या हव्यानि अस्मदीयानि
 हवीषि । मर्यादयाम् आकारः । शास्त्रमर्यादया यथाशास्त्रं
 सुपूदति प्रेरयतु । वित्तं मे इत्यादि पूर्ववत् ॥ १४ ॥

यः वरुणः अनिष्टस्य निवारयिता देवः ब्रह्म परिवृत्त
 तद् रक्षणरूपं कर्म कृणोति करोति तं तादृशं गातुविदं गातोः

मार्गस्य दुःखनिवारकस्य लम्भयितारं वरुणम् ईमहे अभिमतफलं
याचामहे । तस्मै वरुणाय अयम् अस्मदीयः स्तोता हृदा
हृदयेन मतिं मननीयां स्तुतिं व्यूणोति विवृणोति प्रकाशयति
उच्चारयति इत्यर्थः । सोऽयं नव्यः स्तुत्यो वरुणः अस्माकम्
ऋतं जायतां सत्यभूतोऽस्तु । वित्तं मे इत्यादि
पूर्ववत् ॥ १५ ॥

पन्थाः सततगामी । यद्वा ब्रह्मलोकं गच्छताम्,
उपासकानां मार्गभूतः । सूर्यद्वारेण ते विरजाः प्रयान्ति
(मु. उ. १. २. ११) इति श्रुतेः । एवंभूतः यः असौ
आदित्यः दिवि द्युलोके प्रवाच्यं प्रकर्षेण वचनं यथा भवति
तथा कृतः निर्मितः । यथा सर्वैः प्राणिभिः दृश्यते तथा
वर्तमानः इत्यर्थः । हे देवाः सः अयम् आदित्यः युष्माभिः
अपि न अतिक्रमे अतिक्रमितुं न शक्यः । युष्मज्जीवनस्य
तदायत्तत्वात् । सति हि सूर्ये वसन्तादयः काला निष्पद्यन्ते ।
कालेषु च यागाः क्रियन्ते । यागेषु च सत्सु भवतां
जीवनम् । अतो युष्माभिरपि असौ नातिक्रमितव्यः । एवं
च सति हे मर्तासः पापकृतो मनुष्याः तं महानुभाव सूर्यं
न पश्यथ न जानीथ । एतच्च कूपे पातयित्वा निर्गन्तो
एकतद्वितौ प्रति निन्दनम् । अहमेव मन्त्रद्रष्टा तं सूर्यं जानामि
पापकृतो युवां न जानीथः इति । वित्तं मे इत्यादि
पूर्ववत् ॥ १६ ॥

कूपे अवहितः पातितः त्रितः एतत्सज्ञः ऋषिः ऊतये
रक्षणाय देवान् हवते स्तुतिभिः आकारयेति । यदेतत्.

त्रितस्य आह्वानं बृहस्पतिः बृहतां महतां देवानां रक्षकः
 एतत्संज्ञो देवः तत् आह्वानं शुश्राव श्रुतवान् । किं कुर्वन् ।
 अहूणात् अंहसः पापरूपाद् अस्मात् कूपपातात् उन्नीय
 उरु विस्तीर्णं शोभनं कृण्वन् कुर्वन् । वित्तं मे इत्यादि
 पूर्ववत् ॥ १७ ॥

अरुणः लोहितवर्णः वृकः अरण्यश्चा सकृत् एकवारं
 पथा यन्तं मार्गेण गच्छन्तं मां ददर्श दृष्टवान् । हिः पादपूरणः ।
 निचाय्य दृष्ट्वा च मां जिघृक्षुः सन् उज्जिहीते उदगच्छति
 स्म । तत्र दृष्टान्तः । तष्टेव पृष्टचामयी । यथा तक्षण-
 जनितपृष्ठक्लेशः तष्टा वर्धकिः तदपनोदनाय ऊर्ध्वाभिमुखो
 भवति तद्वत् । हे द्यावापृथिव्यौ मदीयमिदं दुःखं वित्तं
 जानीतम् । यास्कस्तु मासकृत् इति एकं पदं मन्वानः
 व्याचष्टे । वृकश्चन्द्रमा भवति विवृतज्योतिष्को वा
 विकृतज्योतिष्को वा विक्रान्तज्योतिष्को वा । अरुणः आरोच-
 मानः मासकृत् मासानां च अर्धमासानां च कर्ता भवति
 चन्द्रमाः । वृकः पथा यन्तं ददर्श नक्षत्रगणम् अभिजिहीते
 निचाय्य येन येन योक्ष्यमाणो भवति चन्द्रमाः तक्षुवन्निध
 पृष्ठरोगी (नि. ५. २०-२१) इति । वित्तं मे इत्यादि
 पूर्ववत् ॥ १८ ॥

एना अनेन आङ्गुपेण आघोषणयोग्येन स्तोत्रेण हेतुभूतेन
 इन्द्रवन्तः अनुग्राहकेण इन्द्रेण युक्ताः सर्ववीराः सर्वैः वीरैः
 पुत्रैः पौत्रादिभिश्च उपेताः सन्तः ययं वृजने संग्रामे अभि-
 प्याम शत्रून् अभिभवेम । तत्, इदम् अस्मदीयं यचनं

मित्रादयः ममहन्तां पूजयन्तु पालयन्तु इत्यर्थः । अत्र यास्कः ।
 आङ्गूयः स्तोमः आधोपः । अनेन स्तोमेन वयम् इन्द्रवन्तः
 (नि. ५. ११) इति ॥ १९ ॥

७

म. १. सू. ११०

हे ऋभवः मे मया अपः अग्निष्टोमादिरूपं कर्म तत्
 विस्तारितं बहुशः पूर्वमनुष्ठितम् । तदुक्तदेव पुनः त्रायते
 विस्तार्यते अनुष्ठीयते इत्यर्थः । तत्र स्वादिष्टा स्वाद्रुतमा
 अतिशयेन प्रीतिकरी धीतिः स्तुतिश्च उचथाय स्तुत्याय
 युष्मद्गणाय शस्यते पठ्यते । अपि च इह अस्मिन् यागे
 समुद्रः समुन्दनशीलः अयं सोमरसः विश्वदेव्यः सर्वेभ्यः
 देवेभ्यः पर्याप्ति यथा भवति तथा संपादितः । तस्य स्वाहा-
 कृतस्य स्वाहाकारेण अग्नौ प्रक्षिप्तस्य सोमस्य पानेन समु-
 तृप्णुत सम्यगेव तृप्ता भवत ॥ १ ॥

हे ऋभवः अपाकाः परिषक्वज्ञानाः प्राञ्चः पूर्वकालीनाः
 मम आपयः प्रापयितारो मदीया ज्ञातयः के चित् एवंभूताः
 ये केचन यूयम् आभोगयम् उपभोग्यं सोमम् इच्छन्तः यत्
 यदा प्र ऐतन तपश्चरितुम् अरण्यं गतवन्तः । ऋभवो हि
 सुधन्वनः आङ्गिरस्य पुत्राः । तदुक्तं यास्केन । ऋभुर्विभ्वा
 वाज इति सुधन्वन आङ्गिरसस्य त्रयः पुत्रा बभूवुः (नि.

११. १६) इति । कुत्सोऽपि आङ्गिरसः । अतस्तेन मदीया
 ज्ञातय इत्युक्तम् । हे सौधन्वनासः सुधन्वनः पुत्राः तदानीं
 चरितस्य समुपार्जितस्य तपसः भूमना भूमना बहुत्वेन दाशुपः
 हवींषि दत्तवतः सवितुः सोमाभिपवं कुर्वतो यजमानस्य
 संवन्धि यज्ञगृहम् अगच्छत तपसां लब्धसोमाः सन्तः कृतपानाः
 यूयं गतवन्तः । यद्वा दाशुपः प्रातःसवनादिषु अग्न्यादिभिः
 अपसारितेभ्यः ऋभुभ्यः सोमपानं दत्तवतः सवितुः गृहं
 निवासस्थानं तृतीयसवनाख्यम् अगच्छत प्राप्ताः ॥ २ ॥

✓ हे ऋभवः तत् तदानीं सविता सर्वस्य प्रेरको देवः
 वः युष्माकम् अमृतत्वं देवत्वम् आसुवत् आभिमुख्येन प्रेरितवान्
 दत्तवान् इत्यर्थः । यत् यदा यूयम् अगोह्यं गूहितुमशक्यं
 सर्वेर्दृश्यमानं सवितारं श्रवयन्तः अपेक्षितं सोमपानं विज्ञापयन्तः
 सन्तः ऐतन आगच्छत तदानीम् इति पूर्वेण अन्वयः ।
 यस्मात् यूयं देवैः आज्ञापिताः सन्तः असुरस्य त्वष्टुः
 संवन्धिनं तेन निर्मितम् इत्यर्थः । भक्षणं सोमपानसाधनं
 त्यं तं चमसम् एकं चित् असहायमेव सन्तं चतुर्वयं चतुर्व्यूहम्
 अकृणुत कृतवन्तः । सृष्ट्यादौ त्वष्ट्रा कृतं चमसं होतृचमसा-
 दिमुख्यचमसचतुष्टयरूपेण ऋभवः कृतवन्तः इत्यर्थः ॥ ३ ॥

वाघतः । ऋत्विङ्नामैतत् । अत्र च सामर्थ्यात्
 तद्वन्तो लक्ष्यन्ते ऋत्विग्भिरुपेताः ऋभवः । शमी ।
 कर्मनामैतत् । यागदानादीनि कर्माणि । अन्यान्यपि एकं
 चमसं चतुरः कृणोतन (ऋ. १. १६१. २) इत्यादिना देवैः
 उक्तानि कर्माणि । तरणित्वेन । तरणिरिति क्षिप्रनाम ।

क्षिप्रत्वेन शङ्घेयः । विष्ट्वी । यद्यपि एतत् कर्मनाम तथापि
 अत्र क्रियापरम् । व्याप्य कृत्वा इत्यर्थः । एवं कर्माणि
 कृत्वा मर्तासः मनुष्याः अपि सन्तः अमृतत्वं देवत्वम् आनशुः
 आनशिरे । कृतैः कर्मभिल्लेभिर् । देवत्वं प्राप्य च सौधन्वनाः
 सुधन्वनः पुत्राः सूरचक्षसः सूर्यसमानप्रकाशाः सूर्यसदृशज्ञाना
 वा ते ऋभवः संवत्सरे संवत्सरावयवभूते वसन्तादिकाले
 अनुष्ठेयैः धीतिभिः अग्निष्टोमादिकर्मभिः समपृच्यन्त संयुक्ता
 अभवन् हविर्भागार्हा बभूवुरित्यर्थः । अत्र निरुक्तम् । कृत्वा
 कर्माणि क्षिप्रत्वेन वोढारो मेधाविनो वा मर्तासः सन्तः
 अमृतत्वम् आनशिरे सौधन्वना ऋभवः सूरख्याना वा सूर-
 प्रज्ञा वा संवत्सरे समपृच्यन्त धीतिभिः कर्मभिः ऋभुर्विभ्वा
 वाज इति सुधन्वन आङ्गिरस्य त्रयः पुत्रा बभूवुः (नि.
 ११. १६) इति ॥ ४ ॥

उपस्तुताः समीपस्थैः ऋषिभिः स्तुताः ऋभवः जेहमानं
 होमक्रियां प्रति प्रयतमानम् एकम् असहायं पात्रं पानसाधनं
 त्वष्ट्रा निर्मितं चमसं मानदण्डेन क्षेत्रमिव भूमिमिव तेजनेन
 तीक्ष्णेन शस्त्रेण चमसचतुष्टयरूपेण कर्तुं वि ममुः विशेषेण
 मानं कृतवन्तः । किम् इच्छन्तः । उपमं सर्वेषाम् उपमानभूतं
 प्रशस्तं सोमलक्षणम् अन्नं नाधमानाः याचमानाः । एतदेव
 विवृणोति । अमर्त्येषु मरणरहितेषु देवेषु मध्ये श्रवः
 हविलक्षणम् अन्नम् इच्छमानाः इच्छन्तः । देवैः सह
 सोमपानं कामयमानाः तल्लाभाय चतुरश्चमसान् अकार्षुः
 इत्यर्थः ॥ ११ ॥

अन्तरिक्षस्य अन्तरिक्षलोकस्य मध्यमस्थानस्य संबन्धिभ्यः
 नृभ्यः यज्ञस्य नेतृभ्यः ऋभुभ्यः । यद्वा अन्तरिक्षस्य लोकस्य
 नेतृभ्यः । तादृशेभ्यः सुचेव यथा सुचा जुह्वा घृतं क्षरण-
 शीलाज्योपेतं हविः आ जुह्वाम । मर्यादायाम् आकारः ।
 यथाशास्त्रं प्रयच्छाम । एवमेव मनीषां स्तुतिं विद्वन्ना वेदनेन
 ज्ञानेन कुर्मः इति शेषः । अपि च ये ऋभवः पितुः सर्वस्य
 जगतः पालकस्य अस्य सूर्यस्य तरणित्वा तरणित्वानि तरण-
 कौशलानि सश्चिरे सूर्यरश्मिभूताः सन्तः प्रापुः । ते ऋभवः
 दिवो रजः । रजःशब्दो लोकवाची । द्योतमानस्य स्वर्गाख्यस्य
 लोकस्य संबन्धिनं वाजं सोमलक्षणम् अन्नम् अरुहन् याग-
 दानादिभिः कर्मभिः अन्यैश्च देवोक्तैः चमसचतुष्टयकरणादिकैः
 प्राप्नुवन् ॥ ६ ॥

ऋभुर्विभ्वा वाज इति त्रयः सुधन्वनः पुत्राः । तत्र
 शवसा बलेन नवीयान् नवतरः प्रशस्ततरः ऋभुः नः
 अस्माकम् इन्द्रः परमेश्वरः अस्माकं रक्षकः इत्यर्थः । यद्वा
 इन्द्र एव प्रसङ्गात् उह भातीति नैरुक्तव्युत्पत्त्या ऋभुरिति
 स्तूयते । अपि च वाजेभिः वाजैः अस्मभ्यं दातव्यैः अन्नैः
 वसुभिः निवासहेतुभिर्धनैश्च ऋभुः वसुः अस्माकं निवासयिता
 अत एव ददिः तेषाम् अन्नानां धनानां च दाता भवतु ।
 परः अर्धर्चः प्रत्यक्षकृतः । हे देवाः दानादिगुणयुक्ता
 ऋभुप्रभृतयः युष्माकं संबन्धिना अवसा रक्षणेन युक्ते प्रिये
 अस्माकम् अनुकूले अहनि दिवसे वर्तमाना वयम् असुन्वतां
 सुन्वद्यजमानविरोधिनां शत्रूणां पृत्सुतीः सेनाः अग्नि
 तिष्ठेम ॥ ७ ॥

पुरा कस्यचिद् ऋपेः धेनुर्मृता । स ऋपिः तस्याः
 धेनोः वत्सं दृष्ट्वा ऋभुं तुष्टाव । ऋभवः तत्सदृशीम्
 अन्यां धेनुं कृत्वा तदीयेन चर्मणा संवीय वत्सेन समयोजयन्
 इति । अयमर्थः पूर्वार्धे प्रतिपाद्यते । हे ऋभवः यूयं चर्मणः
 चर्मणा त्वचां । तृतीयार्धे पृष्ठी । गां धेनुं निः अपिशत
 निःशेषेण आश्लिष्टां संयुक्ताम् अकुरुत । तदनन्तरं मातरं
 तां गां पुनः वत्सेन सम् असृजत संसृष्टाम् अकुरुत समगमयतेति
 यावत् । अपि च हे सौधन्वनासः सुधन्वतः आङ्गिरस्य
 पुत्राः नरः यज्ञस्य नेतारः ऋभवः स्वपस्यया शोभनकर्मच्छमा
 यागदानाद्याचरणेनेति यावत् । जिह्वी जीर्णो वृद्धौ पितरा
 मातापितरौ युवाना पुनर्यौवनोपेतौ अकृणोतन यूयम्
 अकृद्वम् ॥ ८ ॥

हे इन्द्र ऋभुमान् । ऋभुर्विभ्वा वाज इति त्रयोऽपि
 ऋभुशब्देन उपचाराद् अत्र उच्यन्ते । तैर्युक्तस्त्वं वाजसाती
 वाजस्य अन्नस्य संभजने निमित्तभूते सति वाजेभिः अन्नैः
 अविद्धि अस्मान् व्याप्नुहि । यद्वा वाजसातिरिति संग्रामनाम ।
 वाजसाती संग्रामे वाजेभिः वैजनयुक्तैः अविद्धि अस्मान् रक्ष ।
 अपि चित्रं चायनीयं राघः धनम् वा दपि अस्मभ्यं दातुम्
 आद्रियस्व । तृतीयरावने ऋभुभिः सह इन्द्रस्य अवस्थानात्
 प्रसङ्गात् अत्र इन्द्रस्तुतिः । यदेतद् अस्माभिः प्रार्थितम्
 अस्मदीयं तत् मित्रादयः समहन्तां पूजयन्ताम् ॥ ९ ॥

गृत्समदो ब्रूते । जनासः जनाः हे असुराः यो जात
 एव जायमान एव सन् प्रथमः देवानां प्रधानभूतः मनस्वान्
 मनस्विनामग्रणीः देवः द्योतमानः सन् क्रतुना वृत्रवधादिलक्षणेन
 स्वकीयेन कर्मणा देवान् सर्वान् यागदेवान् पर्यभूयत् रक्षकत्वेन
 पर्यग्रहीत् । भूय अलंकारे । यद्वा सर्वान् अन्यान् देवान्
 पर्यभूयत् पर्यभवत् अत्यक्रामत् । यस्य इन्द्रस्य शुष्मात् शरीरात्
 बलात् रोदसी द्यावापृथिव्यो अभ्यसेताम् अविभीताम् अवेपेतां
 वा । नृम्णस्य सेनालक्षणस्य बलस्य महत्त्वेन युक्तः सः
 इन्द्रः नाहमिति । अत्र निरुक्तम् । यो जायमान एव प्रथमो
 मनस्वी देवो देवान् क्रतुना कर्मणा पर्यभवत् पर्यगृह्णात्
 पर्यरक्षत् अत्यक्रामद् इति वा । यस्य बलात् द्यावापृथिव्यो
 अपि अविभीताम् । नृम्णस्य महत्त्वा बलस्य महत्त्वेन स
 जनास इन्द्र इति ऋषेर्दृष्टार्थस्य प्रीतिर्भवति आख्यानसंयुक्ता
 (नि. १०. १०) इति ॥ १ ॥

हे जनाः यः इन्द्रः व्यथमानां चलन्तीं पृथिवीम्
 अदृंहत् शकंरादिभिः दृढाम् अकरोत् । यः च प्रकुपितान्
 इतस्ततश्चलितान् पक्षयुक्तान् पर्वतान् अरम्णात् नियमितवान्
 स्वे स्वे स्थाने स्थापितवान् । यश्च वरीयः उरुतमम् अन्तरिक्षं
 विभमे निभमे विस्तीर्णं चकार इत्यर्थः । यश्च द्यां दिवम्
 अस्तम्नात् तस्तम्भ निरुद्धाम् अकरोत् । स एव इन्द्रः
 नाहमिति ॥ २ ॥

यः अहिं मेघं हत्वा मेघहननं कृत्वा सप्त सर्पणशीलाः
 सिन्धून् स्यन्दनशीलाः अपः अरिणात् प्रैरयत् । यद्वा सप्त
 गङ्गायमुनाद्याः मुख्याः नदीः अरिणात् । यश्च बलस्य
 बलनामकस्य असुरस्य अपघा तत्कर्तृकात् निरोधात् निरुद्धाः
 गाः उदाजत् निरगमयत् । यश्च अश्मनोः । अश्नुते
 व्याप्नोति अन्तरिक्षम् इत्यश्मा मेघः । अत्यन्तमृदुरूपयोः
 मेघयोः अन्तः मध्ये वैद्युतम् अग्निं जजान उत्पादयामास ।
 यश्च समत्सु । संभक्षयन्ति योद्धृणाम् आयूपि इति समदः
 संग्रामाः । तेषु संवृक् भवति । वृणक्तेः हिंसार्थस्य क्वपि
 रूपम् । सम्यक्प्रकारेण हिंसको विनाशको भवति इति
 यावत् । स इन्द्रः नाहमिति ॥ ३ ॥

येन इन्द्रेण इमा इमानि विश्वा च्यवना नश्वराणि
 भुवनानि कृतानि स्थिरीकृतानि । यश्च दासं वर्णं शूद्रादिकम् ।
 यद्वा दासम् उपक्षपयितारम् । अधरं निकृष्टम् असुरं गुहा
 गुहायां गूढस्थाने नरके वा अकः अकार्षीत् । लक्षं लक्ष्यं
 जिगीवान् जितवान् यः अर्यः अरेः शत्रोः संबन्धीनि पुष्टानि
 समृद्धानि आदत् आदत्ते । तत्र दृष्टान्तः । श्वघ्नीव ।
 श्वभिः मृगान् हन्तीति श्वघ्नी व्याधः । यथा व्याधो
 जिघृक्षितं मृगं परिगृह्णाति तद्वत् ॥ ४ ॥

अपश्यन्तो जनाः घोरं शत्रूणां धातकं यं पृच्छन्ति
 स्म कुहं सेति । स इन्द्रः कुत्र वर्तते इति । न क्वचिदसौ
 तिष्ठतीति मन्यमाना जनाः एनम् इन्द्रम् आहुः एषः इन्द्रः
 न अस्तीति । ईम् इति पूरणः । सः इन्द्रः विजइव ।

इवशब्दः एवार्थे । उद्वेजकः एव सन् अयं अरेः संबन्धीनि
पुण्टीः पोपकाणि गवाश्वादीनि धनानि आ मिनाति सर्वतो
हिनस्ति । विश्वासम् अत्र कुरुत । यद्यपि असौ विशेषतः
अस्माभिः न दृश्यते तथापि अस्तीति विश्वासं कुरुत । एवं
निर्धारणीयमहिमोपेतः सः इन्द्रः नाहमिति ॥ ५ ॥

यो रघ्रस्य समृद्धस्य चोदिता धनानां प्रेरयिता भवति ।
यश्च कृशस्य च दरिद्रस्य च । यश्च नाधमानस्य याचमानस्य
कीरेः स्तोतुः ब्रह्मणः ब्राह्मणस्य च धनानां प्रेरयिता । यश्च
सुशिप्रः शोभनहनुः सुशीर्षको वा सन् युक्तग्राव्णः अभिषवार्थ-
मुद्यतग्राव्णः सुतसोमस्य अभिषुतसोमस्य यजमानस्य अविता
रक्षिता भवति । सः एव इन्द्रः नाहमिति ॥ ६ ॥

यस्य सर्वान्तर्यामितया वर्तमानस्य प्रदिशि प्रदेशने
अनुशासने अश्वासः अश्वाः वर्तन्ते । यस्य अनुशासने
गावः । यस्य अनुशासने ग्रामाः । ग्रसन्ते अत्र इति ग्रामाः
जनपदाः । यस्य आज्ञायां विश्वे सर्वे रथासः रथाः वर्तन्ते ।
यश्च वृत्रं हत्वा सूर्यं जजान जनयामास । यश्च उपसम् ।
यश्च मेघभेदनद्वारा अपां नेता प्रेरकः । सः इन्द्रः इत्यादि
पूर्ववत् ॥ ७ ॥

यं क्रन्दसी रोदसी शब्दं कुर्वाणे मानुषी दैवी च द्वे
सेने वा संयती परस्परं संगच्छन्त्यौ विह्वयेते स्वरक्षार्थं ।
विविधम् आह्वयतः । परे उत्कृष्टाः अवरे अधमाश्च उभयाः
उभयविधाः अमित्राः शत्रवः यम् आह्वयन्ति । समानम्
इन्द्ररथसदृशं रथम् आतस्थिवांसा आस्थितौ द्वौ रथिनौ

तमेव इन्द्रं नाना पृथक् पृथक् हवेते आह्वयेते । यद्वा
समानम् एकरथम् आरुढौ इन्द्राग्नी हवेते यज्ञार्थं यजमानैः
पृथग् आह्वयेते तयोः अन्यतरः सः इन्द्रः नाहमिति ॥ ८ ॥

यस्मात् ऋते जगासः जनाः न विजयन्ते विजयं न
प्राप्नुवन्ति । अतः युध्यमानाः युद्धं कुर्वाणाः जनाः अवसे-
स्वरक्षणाय यम् इन्द्रं हवन्ते आह्वयन्ति । यश्च विश्वस्य
सर्वस्य जगतः प्रतिमानं प्रतिनिधिः बभूव । यश्च अच्युतच्युत्
अच्युतानां क्षयरहितानां पर्वतादीनां च्यावयिता । सः इन्द्रः
इत्यादि पूर्ववत् ॥ ९ ॥

यः महि महत् एनः पापं दधानान् शश्वतः बहून्
अमन्यमानान् आत्मानम् अजानतः इन्द्रम् अपूजयतो वा
जनान् शर्वा । शृणाति शत्रून् अनेन इति शरुः वज्रः ।
तेन आयुधेन जघान । यश्च शधते उत्साहं कुर्वते अनात्मशाय
जनाय शृध्याम् उत्साहनीयं कर्म न अनुददाति न प्रयच्छति ।
यश्च दस्योः उपक्षपयितुं शत्रोः हन्ता घातकः सः इन्द्रः
इत्यादि पूर्ववत् ॥ १० ॥

यः पर्वतेषु क्षियन्तम् इन्द्रभिया बहून् संवत्सरान्
प्रच्छन्नो मूत्वा पर्वतगुहासु निवसन्तं शम्बरम् एतन्नामकं
मायाकिनम् असुरं चत्वारिंश्यां शरदि चत्वारिंशे संवत्सरे
अन्विन्दत् अन्विष्य अलभत । लब्ध्वा च यः ओजायमानं
बलम् आचरन्तम् अहिम् आहन्तारं दानुं दानवं शयानं
शम्बरम् असुरं जघान हतवान् सः इन्द्रः नाहमिति ॥ ११ ॥

✓ यः सप्तरश्मिः सप्तसंख्याकाः पञ्चन्याः रश्मयो यस्य ।
ते च रश्मयः वराहवः स्वतपसो विद्युन्महसो धूपयः स्वापयो

गृहमेघाश्च इत्येते ये चेमे अशिमिविद्विपः पर्जन्याः सप्त पृथिवीम् अभिवर्षन्ति वृष्टिभिः (तै. भा. १. ९. ४. ५) इति तैत्तिरीयारण्यके ह्याम्नाताः । वृषभः वर्षकः तुविष्मान् वृद्धिमान् बलवान् वा सप्त सर्पणस्वभावान् सिन्धून् अपः सतंवे सरणाय अवासृजत् अवसृष्टवान् । यद्वा गङ्गाद्याः सप्त मुख्या नदीः असृजत् । यश्च वज्रबाहुः सन् द्यां दिवम् आरोहन्तं रोहिणम् असुरम् अस्फुरत् जघान सः इन्द्रः इत्यादि पूर्ववत् ॥ १२ ॥

अस्मै इन्द्राय द्यावा पृथिवी । इतरेतरापेक्षया द्विवचनं प्र मित्रयोर्वरुणयोः (ऋ. ७. ६६. १) इतिवत् । नमेते स्वयमेव प्रह्वीभवतः । चित् अपि च अस्य इन्द्रस्य शुष्मात् बलात् पर्वताः भयन्ते विभ्यति । यः सोमपाः सोमस्य पाता निचितः सर्वैः । यद्वा अन्येभ्योऽपि देवेभ्यो दृढाङ्गः । वज्रबाहुः वज्रसदृशबाहुः । यश्च वज्रहस्तः वज्रयुक्तः । सः इन्द्रः इत्यादि पूर्ववत् ॥ १३ ॥

यः सुन्वन्तं सोमाभिपवं कुर्वन्तं यजमानम् अवति । यश्च पुरोडाशादीनि हवीषि पचन्तं यश्च ऊंती ऊतये स्वरक्षायै शस्त्राणि शंसन्तं यश्च शशमानम् अवति स्तोत्रं कुर्वाणं रक्षति । ब्रह्म परिवृढं स्तोत्रं यस्य वर्धनं वृद्धिकरं भवति । तथा यस्य सोमः वृद्धिहेतुर्भवति । यस्य च इदम् अस्मदीयं राधः पुरोडाशादिलक्षणम् अन्नं वृद्धिकरं भवति । सः इन्द्रः इत्यादि पूर्ववत् ॥ १४ ॥

✓ इदानीम् ऋषिः साक्षात्कृतम् इन्द्रं प्रति ब्रूते । हे इन्द्र यः दुध्नः दुर्धरः सन् सुन्वते सोमाभिपवं कुर्वते

पुरोडाशादिहवींषि पचते यजमानाय वाजम् अन्नं बलं वा आ
 ददंषि भृशं प्रापयसि सः तादृशः त्वं सत्यः यथार्थभूतः असि
 न पुनर्नास्तीति बुद्धियोग्योऽसि । किल इति प्रसिद्धौ । ते
 तव प्रियासः सुवीरासः कल्याणपुत्रं पौत्राः सन्तः वयं विश्वह
 सर्वेषु अहःसु विदयं स्तोत्रम् आ वदेम ब्रूयाम ॥ १५ ॥

९

म. ३. सू. ३३

पर्वतानां गिरीणां शैलानाम् उपस्थात् उत्सङ्गात्
 निर्गत्य उशती समुद्रगमनं कामयमाने । गमने दृष्टान्तः ।
 अश्वेइव । यथा विपिते मन्दुरातो विमुक्ते हासमाने अन्योन्यं
 जवेन स्पर्धमाने यद्वा हृष्यन्त्यौ अश्वेइव वडवे इव त्वरया
 गच्छन्त्यौ । तथा गावेव शुभ्रे । यथा द्वौ गावौ शोभमानौ
 वर्तते तद्वच्छुभ्रे शोभमाने । किञ्च मातरा । यथा मातरौ
 घेनू रिहार्णे । अन्तर्णीतसन्नयौ लिहिः । वत्सं जिह्वया
 लेटुमिच्छन्त्यौ शीघ्रं गच्छतः तद्वत् समुद्रं गन्तुं जवात्
 गच्छन्त्यौ । पयसा संयुक्ते । विपाट् कूलविपाटनात्
 विपाशनाद्वा विमोचनाद्वा विपाट् । शुतुद्री शु क्षिप्रं तु
 तुन्ना तुन्नेव द्रवति गच्छतीति शुतुद्री । एतन्नामके नद्यौ प्र
 जवेते समुद्रं प्रति शीघ्रं गच्छतः । अत्र निरुक्तम् ।
 पर्वतानाम् उपस्थात् उपस्थानात् । उशत्यौ कामयमाने । अश्वे
 इव विमुक्ते इति वा विपण्णे इति वा । हासमाने । हासतिः

स्पर्शायाम् । हर्षमाणे वा । गावो इव शुभ्रे शोभने । मातरौ
 संरिहाणे । विषाद्शुतुद्रघो पयसा प्रजवेते (नि. ९. ३९)
 इति ॥ १ ॥

हे नद्यौ इन्द्रेपिते इन्द्रेण प्रेषिते प्रसवं तस्य इन्द्रस्य
 अनुज्ञां भिक्षमाणे प्रार्थयमाने युवां समुद्रम् अच्छ आभिमुख्येन
 यायः गच्छथः । तत्र दृष्टान्तः । रथ्येव इति । यथा ।
 रथिनो लक्ष्यं देशम् अभिगच्छतः तद्वत् । किं कुर्वत्यौ ।
 समाराणे परस्परं संगच्छन्त्यौ । ऊर्मिभिः तरङ्गैः पिन्वमाने
 परिसरप्रदेशं संतर्पयन्त्यौ । शुभ्रे शोभमाने । युवां समुद्रं
 गच्छथ इति पूर्वेण अन्वयः । तथा वां युवयोर्मध्ये अन्या
 एका अन्याम् अपरां नदीम् अप्येति अपिगच्छति । परस्परम्
 ऐक्यम् आपद्यत इत्यर्थः ॥ २ ॥

हे नद्यौ मातृतमाम् अतिशयेन मातरं सिन्धुं स्रवन्ती
 शुतुद्रौ त्वाम् अच्छ आभिमुख्येन अयासम् विश्वामित्रोऽहं
 प्राप्तोऽभूवम् । उर्वीं महतीं सुभगां सौभाग्यवतीं विषाशं
 त्वाम् अगन्म वयं प्राप्ताः स्मः । किं कुर्वत्यौ । मातरा मातरौ
 द्वे घेनू वत्समिव संरिहाणे । अन्तर्णीतसन्नर्थो लिहिः ।
 जिह्वया लेढुम् इच्छन्त्यौ यथा वत्सम् अनुगच्छतः तद्वत्
 समानम् एकं योनिं स्थानं समुद्रम् अनु अभिलक्ष्य संचरन्ती
 सम्यक् चरन्त्यौ । युवाम् अयासिपम् इति पूर्वेण
 संबन्धः ॥ ३ ॥

एवं स्तुते नद्यौ विश्वामित्रं प्रत्यूचतुः । एना एनेन
 पयसा पिन्वमानाः संतर्पयन्त्यः देवकृतं देवेन इन्द्रेण कृतं
 संदिष्टं योनिं स्थानं समुद्रम् अनु लक्ष्यीकृत्य चरन्तीः गच्छन्त्यः

वयम् आस्महे । द्वयोर्वहुवचनं पूजार्थम् । तासाम् अस्माकं
सर्गतक्तः सर्गे गमने प्रवृत्तः प्रसवः उद्योगः न वर्तवे
निवर्तनाय न भवति । कियुः किम् इच्छन् असौ विप्रः ब्राह्मणः
नद्यः नदीः अस्मान् जोहवीति भृशम् आह्वयति ॥ ४ ॥

विश्वामित्रो नदीः प्रति व्रूते । ऋतावरीः । ऋतम्
उदकम् । तद्वत्यो हे नद्यो यूयं मे विश्वामित्रस्य मम
सोम्याय उत्तीर्य अहं सोमं संपादयामि इत्येवं सोमसंपादिने
वचसे तदर्थम् एवं । पञ्चम्यर्थे तृतीया । शीघ्रगमनेभ्यः
मुहूर्तं मुहूर्तमात्रम् उप रमध्वम् । उपपूर्वो रमिः उपसंहारे
वर्तते । क्षणमात्रं शीघ्रगमनाद् उपरता भवत । सामान्येन
नदीषु उच्यमानासु समीहितं प्रयोजनम् अकुर्वन्तीषु पुरोवर्तिनीं
शुतुद्रीं प्रति व्रूते । कुशिकस्य राजर्षेः सूनुः विश्वामित्रोऽहं
बृहती महत्या मनीषा मनीषया स्तुत्या अवस्युः आत्मनो
रक्षणम् इच्छन् सन् सिन्धुं शुतुद्रीं त्वाम् अच्छ आभिमुख्येन
प्र अह्ने प्रकर्षेण आह्वयामि । अत्र निरुक्तम् । उपरमध्वं
मे वचसे सोम्याय सोमसंपादिने ऋतावरीः ऋतवत्यः ।
ऋतम् इति उदकनाम । प्रति ऋतं भवति । मुहूर्तम् एवं
अयनैः अवनैर्वा । प्र अभिह्वयामि सिन्धुम् । बृहत्या
महत्या मनीषया मनस ईषया स्तुत्या प्रज्ञया वा अवनाय
कुशिकस्य सूनुः । कुशिको राजा बभूव (नि. २. २५)
इति ॥ ५ ॥

नद्यः प्रत्यूचुः । हे विश्वामित्र वज्रवाहुः । वज्रयुक्तो
वाहुः यस्य असौ वज्रवाहुः । तादृशो बलवान् इन्द्रः नदीः

अस्मान् अरदत् । रदतिः खनतिकर्मा । अखनत् । कथम-
 खनत् । उच्यते । नदीनां शब्दकारिणीनाम् अपां परिधि
 परितो निहितम् उदकम् अन्तः कृत्वा परितो वर्तमानम्
 इत्यर्थः । तादृशं वृत्रम् । वृणोति आकाशम् इति वृत्रो
 मेघः । तं मेघम् अपाहन् जघान । तस्मिन् हते आपः
 पतिताः । ताभिः गच्छन्तीमिः वयं खाताः । एवं मेघहनन-
 द्दारेण अखनत् । न केवलम् अखनत् । किं तर्हि । सविता
 सर्वस्य जगतः प्रेरकः सुपाणिः शोभनहस्तः उत्पत्तिस्थिति-
 कर्तृत्वात् तादृशः देवः द्योतमानः इन्द्रः अस्मान् अनयत् ।
 मेघभेदनं कृत्वा उदकप्रेरणेन समुद्रम् अपूरयत् । तस्य
 तादृशसामर्थ्यपितस्य इन्द्रस्य प्रसवे अभ्यनुज्ञायां वर्तमानाः
 उर्वीः उदकैः प्रभूताः वयं यामः गच्छामः । न तेव वचनाद्
 उपरमामहे । उक्तार्थं यास्को ब्रवीति । इन्द्रो अस्मान् अरदत्
 वज्रबाहुः । रदतिः खनतिकर्मा । अपाहन् वृत्रम् परिधि
 नदीनाम् इति व्याख्यातम् । देवोऽनयत् सविता सुपाणिः
 कल्याणपाणिः । पाणिः पणायतेः पूजाकर्मणः । प्रगृह्य
 पाणी देवान् पूजयन्ति । तस्य वयं प्रसवे याम उर्वीः उर्व्यः
 (नि. २. २६) इति ॥ ६ ॥

योऽयम् इन्द्रः अहिं मेघं विवृश्चत् उदकप्रेरणार्थं
 जघानेति यत् कर्म छेदनरूपं तत् इदं तस्य इन्द्रस्य वीर्यं
 सामर्थ्यं शश्वधा सर्वदा प्रवाच्यं प्रकर्षेण वच्नीयम् । तथा
 स इन्द्रः परिपदः परितः आसीनान् प्रतिबन्धकारिणः
 अमुरान् वज्रेण वि जघान । अथ अयनं स्थानम् इच्छमानाः
 इच्छन्त्यः आपः आयन् यान्ति ॥ ७ ॥

नद्यः प्रसङ्गात् इन्द्रस्तीर्थं कृत्वा विश्वामित्रं प्रत्यूचुः ।
 जरितः स्तोतेः, हे विश्वामित्र ते त्वदीयं यत् संवादात्मकं
 वचः त्वं नः अभीत्या घोषान् उद्घोषयन् वर्तसे तद् वचः
 मा अपि मृष्टाः मा विस्मार्षीः । किं कारणम् । उत्तरा
 युगानि उत्तरेषु याज्ञिकेषु युगेषु अहःसु उक्थेषु कारो यस्त्राणां
 कर्तः त्वं नः अस्मान् प्रति जुपस्व संवादात्मकेन तेन वाक्येन
 प्रतिसेवस्व । इदानीं नः अस्मान् पुरुषत्रा पुरुषेषु मा नि
 कः । उक्तिप्रत्युक्तिरूपसंवादवाक्याध्यापनेन नितरां पुंवत्
 प्रगल्भाः मा कार्षीः । ते तुभ्यं नमः ॥ ८ ॥

विश्वामित्रो नदीः प्रत्युवाच । स्वसारः भगिन्यः
 सिन्धवः हे नद्यः कारवे स्तोत्रं कुर्वाणस्य मम वचनं सु
 सुष्ठु ओ शृणोत शृणुत एव । अनसा शकटेन रथेन च सह
 दूरात् विप्रकृष्टात् वः युष्मान् ययौ प्राप्तोऽस्मि । यूयं सु
 सुष्ठु नि नमध्वम् आत्मना स्वयं प्रह्लाः भवत । तथा
 सुपाराः । रथादीनां तीरात् सुखेन अवरोहणारोहणे यथा
 स्यातां तथा शोभनरोधसश्च भवत । किंच यूयं स्तोत्राभिः
 खवणशीलाभिः अद्भिः अधोअक्षाः रथाङ्गस्य अक्षस्य अधस्ताद्
 भवत । यदा आपः अक्षस्य अधस्ताद् भवन्ति तदा रथादीनि
 नेतुं शक्यन्ते । तस्मात् तत्परिमाणोदकाः भवत इति
 अभिप्रायः ॥ ९ ॥

नद्यः पूर्वं विश्वामित्रं प्रत्याख्याय अनया ऋचा तस्य
 वाक्यम् आशुश्रुवुः । कारो स्तोत्रं कुर्वाण हे विश्वामित्र ते तव
 वचांसि इमानि वाक्यानि आ शृण्वाम शृणुमः । तव समीहितं
 प्रयोजनं कुर्मः इत्यर्थः । अनसा शकटेन रथेन च सह

ययाय । यतो दूरात् आगतोऽसि । वयं च ते त्वदर्थं नि
 नंसं नीचनमाम । प्रत्येकविवक्षया अत्र एकवचनम् । रथेन
 गन्तुं गाघोदका भवाम इत्यर्थः । तत्र दृष्टान्तः । पीप्यानेव
 योपा । पीप्याना पुत्रं स्तनं पाययन्ती योपा माता यथा
 प्रह्वीभवति । दृष्टान्तान्तरम् । यथा कन्या युवतिः मर्यायेव
 मनुष्याय पित्रे भ्रात्रे वा शश्वच्चं परिष्वजनाय नग्रीभवति
 तद्वत् ते प्रह्वीभवामः । ते इति पुनरुक्तिः आदरार्थम् ।
 एताम् ऋचं यास्कः एवं व्याचष्टे । आ शृण्वाम ते कारो
 वचनानि । याहि दूरात् अनसा च रथेन च । निनमाम ते
 पाययमानेव योपा पुत्रं मर्यायेव कन्या परिष्वजनाय निनमा
 इति वा (नि. २. २७) इति ॥ १० ॥

विश्वामित्रो नदीः प्रत्युवाच । अङ्ग इत्यामन्त्रणे ।
 हे नद्यः यत् यस्मात् युष्माभिः उत्तितीर्षोः मम उत्तरणम्
 अभ्यनुज्ञातं तस्मात् भरताः भरतकुलजाः मदीयाः सर्वे त्वा
 परस्परम् एकताम् आपन्नां नदी त्वां संतरेयुः सम्यगुत्तीर्णा
 भवेयुः । तदेव विशिनष्टि । गव्यन् गाः उदकानि तरीतुम्
 इच्छन् इपितः त्वया अभ्यनुज्ञातः इन्द्रजितः युष्माकं प्रवर्तकेन
 इन्द्रेण च प्रेरितः ग्रामः भरतानां संघः अपात् संतरेत् ।
 यतः सर्गतक्तः गमनाय प्रवृत्तः प्रसवः तेषाम् उद्योगः अहं
 पूर्वं युष्माभिः अनुज्ञातः । अहं तु यज्ञियानां यज्ञार्हाणां
 वः युष्माकं सुमतिं शोभनां स्तुतिम् आ वृणे सर्वतः
 सभजे ॥ ११ ॥

गव्यवः गाः आत्मनः इच्छन्तः भरताः भरतकुलजाः
 सर्वे अतारिपुः तां नदीं समतरन् । विप्रः मेधावी विश्वामित्रः

नदीनां सुमतिं शोभनां स्तुतिं समभक्त समभजत । यूयं तु
 यथापूर्वम् इष्यन्तीः कुल्यादिद्वारा अन्नं कुर्वाणा अत एव
 सुराधाः शोभनधनोपेताः यूयं वक्षणाः कृत्रिमसरितः कुल्याः
 प्र पितृध्वं प्रकर्षेण तर्पयत । आ पृणध्वं ताः सर्वतः पूरयत
 च । शीघ्रं शीघ्रं यात गच्छत च ॥ १२ ॥

पूर्वम् उत्तितीर्षुः विश्वामित्रो नदीः उक्त्वा अधुना
 उत्तितीर्षुः पुनराह । हे नद्यः वः युष्माकम् ऊर्मिः तरङ्गः
 शम्भाः युग्यकण्ठपार्श्वदिसंलग्नाः रज्जवः उत् ऊर्ध्वं यथा
 भवन्ति तथा हन्तु गच्छतु । स तरङ्गो रज्जुनाम् अधो
 गच्छतु इति अभिप्रायः । तथा हे आपः यूयं योक्त्राणि
 ता रज्जूः मुञ्चत । यथा न स्पृशन्ति तथा यान्तु इत्यभि-
 प्रायः । व्येनसा विगतपापे अत एव अदुष्कृतौ कल्याण-
 कर्मकारिण्यौ अघ्न्यौ अघ्न्ये न केनापि तिरस्करणीये
 विपाद्छुतुद्रचौ शूनं समृद्धि मा आरताम् आगच्छताम् ।
 विश्वामित्रः यावत् न तरति तावत् जलपूर्णं मा भवताम्
 इत्यभिप्रायः । एवं विश्वामित्रो नदीः स्तुत्वा ताभिः
 अनुज्ञातः अतरदिति ॥ १३ ॥

क्षत्रियस्य क्षत्रियजात्युत्पन्नस्य विश्वायोः कृत्स्नमनुप्या-
धीशस्य । मम इति आत्मनो निर्देशः । द्विता क्षितिस्वर्गभेदेन
द्वित्वापन्नं राष्ट्रम् । मम त्रसदस्योः । विश्वे सर्वे अमृताः
देवाः यथा नः अस्माकं भवन्ति तथा राष्ट्रं प्रजाश्च इत्यर्थः ।
वरुणस्य वारकस्य वरुणात्मनो वा कृष्टेः मनुष्यस्य तद्वतो
वा उपमस्य । अन्तिकनाम एतत् । सर्वेषाम् अन्तिकतमस्य
वव्रेः । रूपनाम एतत् । रूपवतो मम क्रतुं कर्म सचन्ते सेवन्ते
देवाः सर्वेऽपि । अहं च राजामि । राजतिः ऐश्वर्यकर्मा ।
सर्वेश्वरः भवामि । यद्वा उपमस्य वव्रेः कृष्टेः राजामि इति
योज्यम् ॥ १ ॥

अहम् एव च राजा वरुणः भवामि । मह्यं मदर्थम्
एव प्रथमा मुख्यानि तानि प्रसिद्धानि असुर्याणि असुर-
विघातकानि बलानि धारयन्त । शिष्टं गतम् ॥ २ ॥

अहं त्रसदस्युः इन्द्रः इन्द्रोऽप्यस्मि । अहं वरुणश्च ।
ते महित्वा महित्वेन उर्वी विस्तीर्णं गभीरे दुरवगाहे
अवकाशवत्यौ वा सुमेके सुरूपे रजसी द्यावापृथिव्यौ ते
अपि अहमेव । विद्वान् जानन् अहं त्वष्टेव प्रजापतिरिव
विश्वा भुवनानि सर्वाणि भूतानि समैरय संप्रैरयम् । रोदसी
द्यावापृथिव्यौ धारयं च धृतवान् अस्मि ॥ ३ ॥

अहमेव उक्षमाणाः सिञ्चतीः अपः अपिन्वम् असेच-
यम् । तथा ऋतस्य उदकस्य आदित्यस्य वा सदनं स्थानं
निमित्ते सति दिवं, द्युलोकं धारयम् । यद्वा उदकाधारे स्थाने
दिवम् आदित्यं धारयम् । अहमेव ऋतेन उदकेन निमित्तेन
अदितेः पुत्रः ऋतावा अभूवम् । उत अपि च भूमं व्याप्तम्
आकाशं त्रिधातु त्रिप्रकारं वि विशेषेण प्रथयत् । मदर्थमेव
क्षित्यादिलोकत्रयम् अकार्षीत् परमेश्वरः ॥ ४ ॥

मा मामेव स्वश्वाः शोभनाश्वाः वाजधन्तः संग्रामम्
इच्छन्तः नरः नेतारो भटाः अनुगच्छन्ति इति शेषः । माम्
एव वृताः सन्तः समरणे संग्रामे हवन्ते आह्वयन्ति युद्धार्थम् ।
मघवा धनवान् अहम् इन्द्रः सन् आजि रणं कृणोमि
करोमि । अभिभूत्योजाः परेषाम् अभिभाविबलः अहं रेणुम्
इयमि प्रेरयामि ॥ ५ ॥

अहं त्रसदस्युः ता तानि प्रसिद्धानि विश्वा सर्वाणि
चक्रम् अकार्षम् । अप्रतीतम् अप्रतिगतं मा मां देव्यं सहः
देवसंबन्धि सहो बलं नकिः वरते नैव वारयति । यत्
यस्मात् सोमासः सोमाः मा मां ममदन् अमदयन् । यच्च
उक्था शस्त्राण्यपि ममदन् । तस्मात् मत्तः अपारे दूरपारे
उभे रजसी द्यावापृथिव्यौ भयेते चलतः ॥ ६ ॥

इतः परम् इन्द्रावरुणयोः स्तुतिः । हे वरुण तस्य
ते । कर्मणि पण्ठी । तं त्वां विश्वा सर्वाणि ता तानि
भुवनानि भूतजातानि विदुः जानन्ति । हे वेधः । स्तोतृनाम
एतत् । हे स्तोतः वरुणाय प्र ब्रवीषि वरुणं स्तौषि । हे

इन्द्र त्वं वृत्राणि वैरिणः जघन्वान् हतवान् इति शृण्विषे
श्रूयसे । किञ्च हे इन्द्र त्वं वृतान् आच्छन्नान् सिन्धून्
स्यन्दनस्वभावान् अप्संधान् अरिणाः अगमयः ॥ ७ ॥

पुरुकुत्सस्य महिषी दौर्गहे बन्धनस्थिते ।

पत्यावराजकं दृष्ट्वा राष्ट्रं पुत्रस्य लिप्सया ॥ १ ॥

यदृच्छया समायातान् सप्तर्षीन् पर्यपूजयत् ।

ते च प्रीताः पुनः प्रोचुर्यजेन्द्रावरुणौ भृशम् ॥ २ ॥

सा चेन्द्रावरुणाविष्ट्वा त्रसदस्युमजीजनत् ।

इतिहासमिमं जानन् ऋषिर्व्रूते ऋचाविह ॥ ३ ॥

अथ अस्माकम् अत्र अराजके देशे अस्यां पृथिव्यां वा
पितरः पालयितारः ते आसन् अभवन् । एते सप्त ऋषयः
प्रसिद्धाः दौर्गहे दुर्गहस्य पुत्रे पुरुकुत्से बध्यमाने दृढं पाशैः
अस्या. अस्य पुरुकुत्सान्यै त्रसदस्युम् आयजन्त प्रादुः
इन्द्रावरुणयोः अनुग्रहात् । कीदृशं तम् । वृत्रतुरं वृत्रस्य
शत्रोर्हन्तारम् । अर्धदेवम् । देवानाम् अर्धं समीपे वर्तमानम् ।
यद्वा देवानाम् अर्धभूतम् इन्द्रम् न इन्द्रमिव स्थितं पुत्रं
दत्तवन्तः । यत् सर्वेषाम् अर्धम् इन्द्रः प्रति तस्माद् इन्द्रो
देवतानां भूयिष्ठभाक्तमः (तै. सं. ५. ४. ८. ३) इति
तैत्तिरीयकम् ॥ ८ ॥

हे इन्द्रावरुणौ पुरुकुत्सानी पुरुकुत्सस्य पत्नी ऋषिप्रेरिता
वां युवाम् अदाशत् हि अप्रीणयत् खलु । हव्येभिः हविभिः
नमोभिः स्तुतिभिश्च । अथ राजानं त्रसदस्युं वृत्रहणम्

अर्धदेवम् उक्तलक्षणं पुत्रम् अस्याः अस्य पुरुकुत्सान्य ददथूः
दत्तवन्तौ इति ॥ ९ ॥

राया धनेन मदेम संसर्वासः युवां संभक्तारः वयम् ।
हव्येन देवाः मोदन्तु यवसेन गावः । तां धेनुं प्रीणयित्री
रयि हे इन्द्रावरुणौ विश्वाहा विश्वस्य हन्तारौ युवं युवां नः
अस्माकं धत्तं दत्तम् । कीदृशीम् । अनपस्फुरन्तीम् अनव-
हिस्ताम् । यद्वा विश्वाहा इति अव्ययम् । सर्वदा
इत्यर्थः ॥ १० ॥

११

म. ४. सू. ५१

इदम् उ पुरतो दृश्यमानम् इदं त्वद् तद् अस्माभिः
स्तुत्यं सर्वप्रसिद्धं पुरतमम् अत्यन्तप्रभूतं ज्योतिः तेजः
वयुनावत् । वेतेः कान्तिकर्मण इदम् । प्रकृष्टकान्तिमत् ।
अथवा वयुनम् इति प्रज्ञानाम् । प्रज्ञोपेतम् । सर्वस्य
प्रज्ञापकम् इत्यर्थः । कीदृक् तेजः । पुरस्तात् पूर्वस्यां दिशि
तमसः अन्धकारात् अस्थात् उदतिष्ठत् । एवं सति नूनं
सत्यं दिवः आदित्यस्य दुहितरः दुहितृस्थानीयाः विभातीः
विभानं कुर्वन्तीः उपसो जनाय यजमानानां गातुं गमनं
गमनादिध्यापारसामर्थ्यं कृण्वन् अकुर्वन् ॥ १ ॥

चित्राः चायनीयाः उपसः पुरस्तात् पूर्वस्यां दिशि
 अस्युः तिष्ठन्ति । व्याप्ताः इत्यर्थः । तत्र दृष्टान्तः ।
 अध्वरेषु मिताः खाताः स्वरवः यूपाः इव । ते यथा वेद्याः
 पुरतो भासन्ते तद्वत् । यद्यपि स्वरशब्दो यूपच्छेदपतितप्रथम-
 शकलवाचो तथापि अत्र मितशब्दश्रवणाद् यूपवचनः । ताः
 व्रजस्य वारकस्य तमसो द्वारा द्वाराणि वि उच्छन्तीः शुचयः
 दीप्ताः पावकाः शोधिकाः अन्नं व्यावृण्वन् ॥ २ ॥

अद्य अस्मिन् दिने उच्छन्तीः तमः विवासयन्त्यः
 मघोनीः धनवत्यः उपसः भोजान् भोजयितुन् यजमानान्
 तेषां राधोदेयाय सोमादिधनदानाय चितयन्त प्रज्ञापयन्ति ।
 अचित्रे अचायनीये तमसो विमध्ये । अत्यन्तगाढान्धकारे
 इत्यर्थः । तत्र पणयः वणिजः इव अदातारः अबुध्यमानाः
 ससन्तु स्वपन्तु ॥ ३ ॥

हे देवीः द्योतमानाः उपसः वः युष्मान् सनयः पुराणः
 नवो वा यामः गमनसाधनः सः रथः अद्य अस्मिन् यागदिने
 कुवित् बहुवारं बभूयात् भवेत् गच्छेत् इत्यर्थः । येन रथेन
 हे रेवतीः धनवत्यो यूयं नवग्वे दशग्वे सप्तास्ये सप्तच्छन्दो-
 युक्तमुखे अङ्गिरे अङ्गिरोगणे । ती द्वौ तत्र येऽप्यङ्गिरसः
 तेषां गणे । तथान्यत्र नवग्वो नु दशग्वो अङ्गिरस्तमः
 (-ऋ. १०. ६२. ६) इति । रेवत् धनवत् यथा भवति
 तथा ऊष विभातं कृतवत्यः ॥ ४ ॥

हे देवीः द्योतमानाः उपसः यूयं हि खलु ऋतयुग्भिः
 यज्ञगामिभिः अश्वा वृणानि सद्यः परिप्रयाथ परितः प्रकृष्टं

गच्छथ । किं कुर्वत्यः । ससन्तं स्वपन्तं द्विपात् चतुष्पात्
मनुष्यगवादिलक्षणं जीवं चरथाय चरणाय गमनादिव्यवहाराय
प्रबोधयन्तीः प्रबोधयन्त्यः सत्यः परिप्रयाथ ॥ ५ ॥

आसाम् उपसां मध्ये क्व स्वित् अभूद् अद्य कतमा
पुराणी पुरातनी । यया ऋभूणां संबन्धीनि विधाना चमसादि-
निर्माणानि विदधुः अकुर्वन् ऋभवः । यत् याश्च उपसः
शुभ्राः दीप्ताः शुभं चरन्ति शोभां दीप्तिं कुर्वन्ति । ताः
अजुर्याः अशीर्णाः नित्यनूतनाः न विज्ञायन्ते । यतः सदृशीः
सदृश्यः सर्वेष्वपि दिवसेषु एकरूपाः अतः अद्यतन्य एताः
एताः पुराण्यः इति न ज्ञायन्ते । उपःसादृश्यं सदृशीरद्य
सदृशीरिदु श्वः (ऋ. १. १२३. ८) इत्यत्र प्रति-
पादितम् ॥ ६ ॥

ता घ । घ इति प्रसिद्धी । ताः खलु उपकारिण्यः
ताः भद्राः कल्याण्यः स्तुत्या वा उपसः पुरा पूर्वम् आसुः
अभवन् । अभिष्टिद्युम्नाः अभिगमनमात्रेण द्युम्नं धनं यासां
ताः । ऋतजातसत्याः । ऋतार्थं यज्ञार्थं जाताश्च ताः
सत्याः सत्यफलाश्च तादृश्यः । यासु उपःसु ईजानः यागं
कुर्वाणः उक्थैः शस्त्रैः शशमानः शंसमानः स्तुवन् सामभिः
स्तोत्र निष्पादयन् शंसन् शस्त्राणि कुर्वन् द्रविणं धनं सद्यः
आप प्राप्नोति । ता भद्रा इति संबन्धः ॥ ७ ॥

ता उपसः आ सर्वतः चरन्ति । समना सर्वतः समानाः
पुरस्तात् पूर्वस्यां दिशि समानतः समानात् देशात् अन्तरिक्षात्
समना पप्रयानाः प्रथमानाः ऋतस्य यज्ञस्य सदसः सदः ।

तत्रत्यम् ऋत्विग्विरादिकम् इत्यर्थः । बुधानाः बोधयन्त्यः ।
अन्तर्भावितप्यर्थोऽयम् । 'एवं महानुभावाः उपसो जरन्ते
स्तूयन्ते । गवां सर्गाः न उदकानां सृष्टयः इव । गवां सर्गा
न रश्मयः (ऋ. ४. ५२. ५) इति हि श्रुतम् । ता यथा
सर्वत्र प्रसङ्गाद् उपकारकत्वाच्च स्तूयन्ते तद्वत् ॥ ८ ॥

ताः एव उपसः । इदिति पूरणः । नु अद्य समना
समानाः एकधा इत्यर्थः । समानीः एकरूपाः अमीतवर्णाः
अहिंसितवर्णाः अपरिमितवर्णा वा उपसश्चरन्ति सर्वतः । किं
कुर्वन्त्यः । अभवम् । महन्नामैतत् । अतिमहत् असितं कृष्णं
रूपं गूहन्तीः गोपयन्त्यः रुशद्भिः रोचमानैः तनूभिः
स्वशरीरैः शुक्रैः दीप्ताः शुचयः शुद्धाः रुचानाः रोचमाना
रोचयन्त्यो वा ॥ ९ ॥

हे दिवो दुहितरः द्योतमानस्य आदित्यस्य दुहितृ-
स्थानीयाः विभातीः विभात्यो विशेषेण भानं कुर्वन्त्यः अस्मासु
प्रजावन्तं रयिं पुत्राद्युपेतं धनं यच्छत दत्त । हे देवीः देव्यः
स्योनात् सुखात् निमित्तभूतात् वः युष्मान् प्रतिबुध्यमानाः
प्रतिबोधयन्तो वयं सुवीर्यस्य पतयः स्याम । पुत्रादिसहितस्य
धनस्य पालका भवेम-॥ १० ॥

हे दिवो दुहितरः हे उपसः विभातीः वः युष्मान्
तत् उत्तरार्धप्रथमपादेन वक्ष्यमाणं फलं यज्ञकेतुः यज्ञ एव
केतुः प्रज्ञापको यस्य तादृशोऽहम् उप ब्रुवे उपेत्य ब्रवीमि ।
अथ बहुवद् उच्यते । वयं स्तुवन्तः जनेषु अस्मत्समानेषु
मध्ये यशसः कीर्तेः अन्नस्य वा स्वामिनः स्याम । तत् यशः
द्यौः पृथिवी च देवी घत्तां धारयताम् ॥ ११ ॥

सूर्यस्य ऋतं सत्यभूतं मण्डलम् ऋतेन उदकेन
 अपिहितम् आच्छादितं ध्रुवं शाश्वतम् अपश्यम् इति
 संबन्धः । यत्र वां युवाभ्यां स्थितिः तत् इत्यर्थः । सूर्यमण्डले
 मित्रावरुणयोः स्थितिः चित्रं देवानामुदगादनीकं चक्षुमित्रस्य
 वरुणस्याग्नेः (ऋ. १. ११५. १) इत्यादिषु प्रसिद्धा । यत्र
 यस्मिन् मण्डले स्थितान् अश्वान् विमुञ्चन्ति विमोचयन्ति
 स्तोतारः । मन्देहादिभिनिरुद्धान् इत्यर्थः । अथवा शीघ्र-
 धावनाय स्तुत्या प्रेरयन्ति । यस्मिंश्च मण्डले दश शतां
 शतानि सहस्रसंख्याका रश्मयः तस्थुः तिष्ठन्ति तादृशं
 देवानां वपुषां वपुष्मतां तेजोवताम् अग्न्यादीनां श्रेष्ठं
 प्रशस्यम् । मत्वर्थलक्षणा । अथवा व्यधिकरणपृष्ठी । देवानां
 वपुषां शरीराणां श्रेष्ठम् । मण्डलं हि सूर्यस्य वपुःस्थानीयम् ।
 तत् मण्डलम् अपश्यम् । अथवा वां युवयोर्मध्ये सूर्यस्य
 मण्डलम् अपश्यम् इति व्याख्येयं मैत्रं वा अहः (तं. ब्रा.
 १. ७. १०. १) इति श्रुतेर्मित्रस्यैव सूर्यत्वादित्याशयेन ॥ १ ॥

हे मित्रावरुणा वां युवयोः तत् महित्वं महत्त्वं सु
 सुष्ठु अतिप्रशस्तम् इत्यर्थः । किं तद् इत्युच्यते । ईर्मा
 सततगन्ता सर्वस्य प्रेरको वा आदित्यः अहभिः अहोभिः
 वर्षर्तुसंबन्धिभिः तस्थुषीः स्थावरभूता अपः दुदुहे दुग्धे ।

किंच स्वसरस्य स्वयं सतुः आदित्यस्य विश्वाः सर्वाः घेनाः
 लोकानां प्रीणयित्रीर्द्युतीः पिन्वथः वर्धयथः । वां युवयोः
 एकः अप्रतियोगी पविः । पविरिति रथस्य नेमिः । पवी
 रथनेमिर्भवति (नि. ५. ५) इति यास्कवचनात् । तथापि
 अत्र लक्षितलक्षणया रथे वर्तते केवलचक्रस्य आवर्तनायोगात् ।
 युवयोरेको रथः अनु आ वर्तते अनुक्रमेण परिभ्रमति ॥ २ ॥

हे मित्रराजाना । मित्रभूताः स्तोतारः राजानः
 स्वामिनः ईश्वराः भवन्ति ययोः सकाशात् तौ मित्रराजानौ ।
 हे वरुणा । प्रतियोग्यपेक्षया द्विवचनम् । हे देवौ महोभिः
 तेजोभिः स्वसामर्थ्यैः पृथिवीम् उत अपि च द्याम् अधार-
 यतम् । हे देवौ युवाम् ओषधीः वर्धयतं वृष्टिप्रेरणेन ।
 गाः पिन्वतं गवाश्वादीन् वर्धयतम् । तदर्थं वृष्टिम् अव-
 सृजतम् अवाङ्मुखं प्रेरयतं हे जीरवान् क्षिप्रदानौ ॥ ३ ॥

हे मित्रावरुणौ वां युवाम् अश्वासः अश्वाः सुयुजः
 सुष्ठु रथे युक्ताः सन्तः आ वहन्तु । यतरश्मयः सारधि-
 नियतप्रग्रहाः ते अर्वाक् उप यन्तु । घृतस्य उदकस्य निर्णिक्
 रूपं वाम् अनु वर्तते अनुगच्छति । किंच प्रदिधि । पुराण-
 नामेतत् । पुराणाः सिन्धवः उप क्षरन्ति उपगच्छन्ति
 युवयोरनुग्रहात् ॥ ४ ॥

श्रुतां विश्रुताम् अमतिम् । रूपनामेतत् । शरीरदीप्तिम्
 इत्यर्थः । ताम् अनु वर्धत् अनुवर्धयन्तौ । वहिः यज्ञः ।
 सः इव स यथा यजुषा मन्त्रेण रक्षयते तद्वत् उर्वी रक्षमाणा
 पालयन्तौ नमस्वन्ता अन्नवन्तौ हे घृतदक्षा आत्तवली हे

मित्र हे वरुण हे मित्रावरुणौ युवाम् उक्तलक्षणौ सन्तौ
 इळासु यागभूमिषु अन्तः मध्ये गर्ते अधि रथे आसाये
 उपविशथः । रथोऽपि गर्त उच्यते (नि. ३. ५) इति
 यास्कः । आ रोहथो वरुण मित्र गर्तम् (ऋ. ५. ६२. ८)
 इति ॥ ५ ॥

अक्रविहस्ता अकृपणहस्तौ । दानशूरो इत्यर्थः ।
 कस्मै । सुकृते शोभनस्तुतिकर्त्रे । परस्पा परस्तात् पातारौ
 रक्षितारौ हे वरुणा मित्रावरुणौ युवां यं यजमानम् इळासु
 यागभूमिषु अन्तः मध्ये त्रासाये रक्षथः तस्मै सुकृते अक्र-
 विहस्ता परस्पा च भवथ इति संबन्धः । किञ्च युवां राजानां
 राजमानौ अहूणीयमाना अक्रुध्यन्तौ द्वौ परस्परं सह साहित्येन
 क्षत्रं धनं सहस्रस्यूणम् अनेकावष्टकस्तम्भोपेतं सौधादिरूपं
 गृहं च विभूयः धारयथः सुकृते यजमानाय । अथवा क्षत्रं
 बलम् अपरिमिताभिः स्यूणाभिः उपेतं रथं चागमनार्थं
 सह धारयथः ॥ ६ ॥

अनयो रथः हिरण्यनिर्णिक् हिरण्यरूपः । निर्णिगिति
 रूपनाम । अस्य रथस्य स्यूणा कीलकादयः अयः । हिरण्य-
 नामैतत् । अयोविकारा इत्यर्थः । अयोमया वा । तादृशो
 रथः दिवि अन्तरिक्षे वि भ्राजते । किमिव । अश्वाजनीव ।
 अश्वाः व्यापनशीला मेघाः तान् अजति इति अश्वाजनी
 विद्युत् । सा इव दिवि भ्राजते । किञ्च भद्रे कल्याणे स्तुरथे
 वा क्षेत्रे देवयजने तिल्विले वा । तिल स्नेहने । तिलुः
 स्निग्धा इला भूमिर्यस्य तत् क्षेत्रं तिल्विलं देवयजनम् ।

धृतसोमादिना स्निग्धे भद्रे च क्षेत्रे निमिता स्थूणा.यूपयष्टि-
रवस्थितः । मध्वः मधुपूर्णं गत्यस्य गतं रथं सनेम संभजेम ।
कर्मणि पष्ठचौ । अधीति पूरणः । अथवा गतस्य अधि
रथस्य उपरि मध्वो मधु सोमरसं सनेम स्थापयेम
इत्यर्थः ॥ ७ ॥

उपसो व्युष्टौ प्रातःकाले इत्यर्थः । सूर्यस्य उदिता
उदिता उदये । स एव कालः प्रकारान्तरेण उक्तः ।
तस्मिन् काले हिरण्यरूपम् अयःस्थूणम् अयोमयशङ्कुं गतं रथं
हे वरुण हे मित्र युवां गतम् आ रोहथः यज्ञं प्राप्तुम् ।
अतः अस्माद् हेतोः अदितिम् अखण्डनीयां भूमिं दिति
खण्डितां प्रजादिकां च चक्षाथे पश्यथः ॥ ८ ॥

हे सुदानू शोभनदानी हे भुवनस्य गोपा युवां बंहिष्ठं
बहुतमं यत् अच्छिद्रम् अनवच्छिन्नं शर्म सुखं गृहं वा
नातिविधे अतिवेदुम् अशक्यं शर्मेति शर्मविशेषणम् । तादृशं
शर्म धारयथः । तेन शर्मणा नः अस्मान् अविष्टं रक्षतम् ।
हे मित्रावरुणौ सिपासन्तः धनानि सभक्तुम् इच्छन्तो वयं
जिगीवांसः शत्रूणां धनानि जेतुम् इच्छन्तः स्याम
भवेम ॥ ९ ॥

हे स्तोतः तवसं बलवन्तं पर्जन्यम् अच्छ अभिप्राप्य
 वदं प्रार्थय । पर्जन्यशब्दो यास्केन बहुधा निरुक्तः । पर्जन्यः
 तृपेः आद्यन्तविपरीतस्य तर्पयिता जन्यः परो जेता वा
 जनयिता वा प्रार्जयिता वा रसानाम् (नि. १०. १०)
 इति । आभिः गीभिः स्तुतिवाग्भिः स्तुहि । नमसा अग्नेन
 हविलक्षणेन आ विवास सर्वतः परिचर । यः पर्जन्यः वृषभः
 अपां वर्पिता जीरदानुः क्षिप्रदानः कनिक्रदेत् गर्जनशब्दं कुर्वन्
 ओषधीषु गर्भस्थानीयं रेतः उदकं दधाति स्थापयति तं
 स्तुहि ॥ १ ॥

अयं मन्त्रो निरुक्ते स्पष्टं व्याख्यातः । तदेवात्र
 लिख्यते । पर्जन्यो विहन्ति वृक्षान् विहन्ति च रक्षांसि ।
 सर्वाणि च अस्माद् भूतानि विभ्यति महावधात् । महान्
 हि अस्य वधः । अपि अनपराधो भीतः पलायते वर्षकर्मवतः ।
 यत् पर्जन्यः स्तनयन् हन्ति दुष्कृतः पापकृतः (नि. १०. ११)
 इति ॥ २ ॥

रथीव रथस्वामीव । स यथा कशया अश्वान्
 अभिक्षिपन् दूतान् भटान् आविष्करोति तद्वद् असौ पर्जन्योऽपि
 कशया अश्वान् मेघान् अभिक्षिपन् अभिप्रेरयन् वर्ष्यान्
 वर्षकान् दूतवत् वृष्टिप्रेरकान् मेघान् मरुतो वा आविः
 कृणुते प्रकटयति । अह इति पूरणः । एवं सति सिंहस्य ।

सहतेः हिंसतेर्वा शब्दकर्मणः सिंहशब्दः । अवर्षणेन अभिभवितुः शब्दयितुर्वा मेघस्य स्तनथाः गर्जनशब्दाः दूरात् उदीरते उद्गच्छन्ति । कदा । यत् यदा पर्जन्यः नभः अन्तरिक्षं वर्ष्यं वर्षपितं कृणुते करोति तदा ॥ ३ ॥

प्र वान्ति वाताः वृष्ट्यर्थम् । पतयन्ति गच्छन्ति समन्तात् संचरन्ति विद्युतः । ओषधीः ओषधयः उत् जिहते उद्गच्छन्ति प्रवर्धन्ते । स्वः अन्तरिक्षं पिबते क्षरति । इरा भूमिः विश्वस्मै सर्वस्मै भुवनाय सर्वजगद्धिताय जायते समर्था भवति । कदा एवमिति । यत् यदा पर्जन्यः देवः पृथिवीं रेतसा उदकेन अवति रक्षति अभिगच्छति वा तदेवं भवति ॥ ४ ॥

यस्य पर्जन्यस्य व्रते कर्मणि पृथिवी नन्नमीति अत्यर्थं नमति सर्वेषाम् अधो भवति । यस्य व्रते शफवत् पादोपेतं गवादिकं जर्भुरीति भ्रियते पूर्यते गच्छतीति वा । यस्य व्रते कर्मणि ओषधीः ओषधयः विश्वरूपाः नानारूपाः भवन्ति । हे पर्जन्य सः महान् त्वं नः अस्मभ्यं महि शर्म महत् सुखं यच्छ प्रयच्छ ॥ ५ ॥

हे मरुतः यूयं दिवः अन्तरिक्षसकाशात् नः अस्मदर्थं वृष्टिं ररीध्वं दत्त । वृष्णः वर्षकस्य अश्वस्य व्यापकस्य मेघस्य संबन्धिन्यः धाराः उदकधाराः प्र पिबत प्रक्षरत । हे पर्जन्य त्वम् एतेन स्तनयित्नुना गर्जता मेघेन सह अर्वाद् अस्मदभिमुखम् एहि आगच्छ । किं कुर्वन् । अपः अम्भांसि निपिञ्चन् । स देवः असुरः उदकानां निरसितापि सन् नः अस्माकं पिता पालकश्च ॥ ६ ॥

अभि भूम्यभिमुखं क्रन्द शब्दय । तदेव पुनरुच्यते
 दाढर्चाय । स्तनय गर्ज । गर्भ गर्भस्थानीयम् उदकम्
 ओषधीषु आ धाः आ धेहि । तदर्थम् उदन्वता उदकवता
 रथेन परि दीय परितो गच्छ । दृति दृतिवत् उदकधारकं
 मेघं विपितं विशेषेण सितं वद्धं न्यञ्चं न्यक् अधोमुखं सु
 सुष्ठु कर्प आकर्प वृष्ट्यर्थम् । यद्वा विपितं विमुक्तबन्धनम्
 एवं कर्प । एवं कृते उद्धतः ऊर्ध्ववन्तः उन्नतप्रदेशाः निपादाः
 न्यग्भूतपादाः निकृष्टपादाः वा निम्नोन्नतप्रदेशाः समाः
 एकस्थाः भवन्तु उदकपूर्णाः भवन्तु इत्यर्थः ॥ ७ ॥

हे पर्जन्य त्वं महान्तं प्रवृद्धं कोशं कोशस्थानीयं मेघम्
 उदच उद्गच्छ उद्गमय वा । तथा कृत्वा नि पिञ्च तीक्ष्णः
 क्षारय । कुल्याः नद्यः विपिताः विष्यूताः सत्यः स्यन्दन्ताम्
 प्रवहन्तु पुरस्तात् पूर्वाभिमुखम् । प्रायेण नद्यः प्राच्यः
 स्यन्दन्ते । धृतेन उदकेन द्यावापृथिवी दिवं च पृथिवीं च
 व्युन्धि क्लेदय अत्यधिकम् । अघ्न्याभ्यः गोभ्यः सुप्रपाणं
 सुष्ठु प्रकर्षेण पातव्यमुदकं भवतु ॥ ८ ॥

हे पर्जन्य यत् यदा त्वं कनिक्रदत् अत्यर्थं शब्दयन्
 स्तनयन् दुष्कृतः पापकृतो मेघान् हंसि विदारयसि तदानीम्
 इदं विश्वं जगत् प्रति मोदते । विश्वं विशेष्यते । यत् किं-
 च पृथिव्याम् अधि भूम्याम् अधिष्ठितं यच् चराचरात्मकं
 तदिदं विश्वं मोदते हृष्यति । वृष्टेः सर्वजगत्प्रीतिकारणत्वं
 प्रसिद्धम् ॥ ९ ॥

इयम् अतिवृष्टिर्विमोचनी । हे पर्जन्य त्वम् अवर्षीः
 वृष्टयानसि । वर्षम् उत् उ सु गृभाय उत्कृष्टं सु मुष्टं

गृभाय गृहाण । परिहर इत्यर्थः । घन्वानि निरुदकप्रदेशान्
 अकः जलवतः कृतवान् असि । किमर्थम् । अत्येतवा उ ।
 अतिक्रम्य गन्तुम् । ओषधीः अजीजनः उदपादयः ।
 किमर्थम् । भोजनाय घनाय भोगाय वा । कम् इत्ययं
 पादपूरणः । उत अपि च प्रजाम्यः सकाशात् मनीषां
 स्तुतिम् अविदः प्राप्तवानसि ॥ १० ॥

१४

म. ५. सू. ८४

द्विरूपा पृथिवी चैषा प्रत्यक्षा देवतापि च ।

मध्यस्थाना देवता सा अत्र संबोध्य वर्ण्यते ॥

हे पृथिवि प्रथनवति मध्यस्थानदेवते । त्वम् इत्या
 इत्यम् अमुत्र अन्तरिक्षे वा बट् सत्यं पर्वतानां मेघानां
 वा खिद्रं खेदनं भेदनं विभर्षि धारयसि । हे महिनि
 महति हे प्रवत्वति प्रकर्षवति प्रवणोदकवति वा या
 त्वं भूमि प्रत्यक्षां पृथिवीं मल्ला महत्त्वेन महतोदकेन
 वा प्र जिनीषि प्रकर्षेण प्रीणयसि ॥ १ ॥

हे विचारिणि विविधं चरणशीले पृथिवि देवि त्वा
 त्वां स्तोमासः स्तोतारः अक्तुभिः गमनशीलः स्तोत्रैः प्रति
 प्लोभन्ति अभिष्टुवन्ति । किञ्च या त्वं हेपन्तं शब्दयन्तं
 वाजं न अश्वम् इव उद्बृत्तं पेरं पुरकं मेघं प्र अस्यसि
 प्रक्षिपसि हे अर्जुनि गमनशीले वा ॥ २ ॥

हे पृथिवि या त्वं दृढ्या चित् दृढया क्षमया भूम्या
 सह वनस्पतीन् वृक्षान् ओजसा वलेन दर्धपि धारयसि ।
 अथवा दृढेति विधेयविशेषणम् । वनस्पतीन् दृढान् कृत्वा
 धारयसि इत्यर्थः । यत् यस्याः ते तव संबन्धिनः वृष्टयः
 वर्षका मेघाः विद्युतः विद्योतमानात् अभ्रस्य । पञ्चम्यर्थे
 पण्ठी । अभ्रात् अपां हर्तुः दिवः अन्तरिक्षात् आदित्याद्
 वा वर्षन्ति । अथवा यत् यस्याः ते तव अभ्रस्य मेघस्य
 वृष्टयः उदकसंधाता विद्युतो विद्योतमानायाः दिवः सकाशात्
 वर्षन्ति पतन्ति ॥ ३ ॥



१५

म. ५. सू. ८५

अत्रिः स्वात्मानं संवोध्य ब्रवीति । हे अत्रे त्वं
 सम्राजे सम्पद् राजभानाय ईश्वराय श्रुताय सर्वत्र श्रूय-
 माणाय वरुणाय उपद्रवस्य निवारकाय जनानाम् आवरकाय
 च एतन्नामकाय देवाय बृहत् प्रभूतं गभीरं दुरवगाहं बह्वर्थपितं
 प्रियं प्रियभूतं ब्रह्म स्तोत्ररूपं कर्म प्र अर्चं प्रार्चय ।
 प्रोच्चारय इत्यर्थः । यः वरुणः शमितेव चर्म शमिता
 पशुविशसनकर्ता यथोपस्तरणाय चर्म हन्ति तद्वत् पृथिवीं
 विस्तीर्णम् अन्तरिक्षम् । तृतीयस्यां पृथिव्याम् (तै. सं. १.
 २. १२. १) इति श्रुतेः अन्तरिक्षस्यापि पृथिवीशब्दवाच्यत्वम् ।
 सूर्याय सूर्यस्य उपस्तिरे आस्तरणाय वि जघान विस्तारयमास ।

विस्तृतं हि व्यवहारयोग्यं भवति । तस्मात् व्यवहाराय
अन्तरिक्षं विस्तारितवान् ॥ १ ॥

अयं वरुणः वनेषु वृक्षाग्रेषु अन्तरिक्षं वि ततान
विस्तारितवान् । तथा वाजसनेयकम् । वनेषु हीदमेषु
वृक्षाग्रेष्वन्तरिक्षं विततं तस्मादाह वनेषु व्यन्तरिक्षं ततान
(शत. ३. ३. ४. ७) इति । वाजं बलम् अवंत्सु अश्वेषु
वि ततान । पयः क्षीरम् उल्लियासु गोषु । उल्लियेति
गोनाम । उत्स्राविणोऽस्यां भोगा इति तद्व्युत्पत्तिः । हत्सु
हृदयेषु कृतं कर्मसंकल्पम् । यद्धि मनसा ध्यायति तत्
कर्मणा करोति । अप्सु उदकेषु अग्निं वैद्युतम् औवं वा ।
सर्वत्र वि' ततानेति संबन्धः । किञ्च दिवि ध्रुलोके सूर्यम्
अदधात् स्थापितवान् । सोमं च अद्री पर्वते अदधात् ॥ २ ॥

नीचीनवारम् अधोमुखविलं प्र ससर्ज कृतवान् ।
कम् । कवन्धम् । कवनम् उदकं तत् धीयते अत्र इति
कवन्धो मेघः तं तथा अकरोत् । अथवा कवन्धम् उदकम् ।
तद् उदकं नीचीनवारं नीचीननिर्गमनविलं चकार । मेघं
विदार्य उदकम् अधोमुखं चकार इत्यर्थः । किं प्रति इत्युच्यते ।
रोदसी द्यावापृथिव्यौ अन्तरिक्षं च प्रति । लोकत्रयहिताय
इत्यर्थः । तेन उदकेन विश्वस्य सर्वस्य भुवनस्य भूतजातस्य
राजा स्वामी वरुणः भूम भूमिं व्युनक्ति वलेदयति । वृष्टिः
सेक्ता पुमान् यवं न यवम् इव यवान् यया प्ररोहाय सर्वत्र
प्रसारयति तद्वत् भूमिं सर्वत्र उनक्ति । अथवा वृष्टिः वरुण
इति संबन्धः । वर्षकः पर्जन्यः इत्यर्थः । अस्मिन् पक्षे ययं
पुरुष इव इति पुरुषशब्दोऽध्याहार्यः ॥ ३ ॥

वरुणः भूमिं पृथिवीं प्रथितम् अन्तरिक्षम् । उत
 अपि च द्यां द्युलोकम् उनत्ति क्लेदयति । यदा अयं दुग्धम्
 उदकपूरणं वष्टि कामयते । अथवा दुग्धम् उदकम् । तेन
 तत्कार्यम् ओषध्यादिकं लक्ष्यते । ओषध्यादयः प्रवर्धन्ताम्
 इति यदा कामयते आदित् अनन्तरमेव सं वसत समाच्छादयन्ति ।
 के । पर्वतासः पर्ववन्तः अद्रयः । केन । अभ्रेण मेघेन ।
 किञ्च तविपीयन्तः बलम् इच्छन्तः वीराः विशेषेण वृष्टेः
 प्रेरयितारः मरुतः श्रथयन्त श्रथयन्ति मेघान् ॥ ४ ॥

आसुरस्य असुरसंबन्धिनः । असुराणाम् अस्य च
 वध्यघातकभावः संबन्धः । असुरहन्तुः इत्यर्थः । अथवा असुरो
 मेघः । प्राणदानात् । तत्संबन्धिनः । श्रुतस्य विश्रुतस्य ।
 महीं महतीम् इमां मायां प्रज्ञां प्र वोचम् प्रब्रवीमि । कंपा
 माया इति सा उच्यते । यः वरुणः अन्तरिक्षे तस्थिवान्
 तिष्ठन् मानेनेव दण्डेनेव सूर्येण पृथिवीम् अन्तरिक्षं वि ममे
 परिच्छिनत्ति तस्यैषा माया ॥ ५ ॥

कवितमस्य प्रकृष्टप्रज्ञस्य देवस्य द्योतमानस्य स्तुत्यस्य
 वा वरुणस्य इमां सर्वप्रसिद्धां मही महती मायां प्रज्ञां नकिः
 नैव आ दधर्ष न हिनस्ति कश्चिदपि । ऊ नु इति पूरणौ ।
 यत् यस्मात् एकं समुद्रम् उद्ना उदकेन न पूरयन्ति न
 पूरयन्ति । काः । एनीः अन्यः शुभ्राः गमनशीलाः वा
 आसिञ्चन्तीः उदकम् आसेचयन्त्यः अवनयः नद्यः । बह्व्यो
 नद्यः सर्वदा उदकेन पूरयन्त्योऽपि न एकमपि समुद्रं पूरयन्ति
 इति । इदं वरुणस्य महत् कर्म इति ॥ ६ ॥

हे वरुण अर्यम्यम् । अर्यमा एव अर्यम्यः । स्वार्थिको
यत् । प्रदातारम् इत्यर्थः । अथवा ईरणात् मननात् च
शास्तीति अर्यमा गुरुः । तम् । वा अथवा मित्र्यं मित्रम् ।
स्वार्थिको यत् । अनुरक्तम् इत्यर्थः । वा अथवा सखायं
समानख्यानम् । सदमित् सर्वदैव भ्रातरं वा । नित्यं निरन्तरं
वेशं निकटनिकेतनवर्तिनं वा । अरणं वा अशब्दम् इत्यर्थः ।
अथवा अरणम् अदातारं वा । नित्यं निरन्तरम् । एतान्
प्रति यत् सीम् यदेतद् आगः अपराधं चकृम तत् शिश्रथः
अस्मत्तो विनाशय ॥ ७ ॥

कितवासः कितवाः द्यूतकृतः । किं तवास्ति सर्वं मया
जितम् इति वदतीति कितवः । ते दीवि न देवने द्यूते
यथा यद् रिरिपुः लेपयन्ति पापम् आरोपयन्ति तथा अस्मासु
द्वेष्टारो मयि त्वम् एतत् पापम् अकरोः इति आक्षिपन्ति ।
अत्र पुरस्तादुपचारोऽपि नकारः उपमार्थीयः । वा अथवा ।
घ इति पूरणः । यत् पापम् सत्यम् आरोपम् अन्तरेण
कृतवन्तः स्मः । उत अपि च यत् कृतं पापं न विद्म न
जानीमः । ता तानि सर्वाणि शिथिरेव शिथिलानीव शिथिल-
बन्धनानि फलानीव वि ण्य विमोचय । स्यतिरुपसृष्टो
विमोचने । हे देव अघ अनन्तरं ते तव प्रियासः प्रियाः
स्याम भवेम ॥ ८ ॥

हे पूषन् ते तव शुक्रं शुक्लवर्णम् अन्यत् एकम् अहः
 भवति वासरात्मकम् । तथा ते तव संबन्धि यजतम् ।
 यजिः अत्र संगतिकरणे वर्तते । यजनीयं प्रकाशेन संगमनीयं,
 स्वतः कृष्णवर्णम् अन्यत् एकम् अहः भवति रात्र्याख्यम् ।
 इत्थं विपुरुषे शुक्लकृष्णतया नानारूपे अहनी तव महिम्ना
 निष्पद्येते । यद्वा हे पूषन् त्वदीयम् अन्यत् एकं रूपं शुक्रं
 निर्मलं दिवसस्योत्पादकम् । त्वदीयम् अन्यत् एकं रूपं यजतं
 केवलं यजनीयं न प्रकाशकं रात्रेः उत्पादकम् । अत एव विपुरुषे
 अहनी अहश्च रात्रिश्च भवतः । अहोरात्रयोर्निर्माणे सूर्यं
 एव कर्ता । कथमस्य प्रसक्तिः इति तत्र आह । द्यौरिवासि ।
 यथा द्यौः आदित्यः प्रकाशयिता तथा त्वं प्रकाशकोऽसि ।
 कुतः । सर्वाः मायाः प्रज्ञाः हि यस्मात् कारणात् अवसि रक्षसि
 अतः कारणात् त्वं सूर्य इव भवसि इत्यर्थः । तादृशस्य ते
 तव भद्रा कल्याणी रातिः दानम् इह अस्मासु अस्तु
 भवतु ॥ १ ॥

अजाश्वः छागवाहनः पशुपाः पशूनां पालयिता वाज-
 पस्त्यः । वाजाः अन्नानि पस्त्ये गृहे यस्य तादृशः । धियं-
 जिन्वः । धियः स्तोतारः कर्माणि वा तेषां प्रीणयिता ।
 विश्वे विश्वस्मिन् सर्वस्मिन् भुवने लोके अर्पितः प्रजापतिना
 पोषकत्वेन स्थापितः । अतः एवंभूतः पूषा पोषको देवः अप्द्राम्

आराम् स्वहस्तगतां शिथिलां सतीम् उद्वरीवृजत् उद्यच्छन्
भुवना भुवनानि सर्वान् लोकान् भूतजातानि वा संचक्षाणः
संपश्यन् सूर्यात्मना प्रकाशयन् ईयते नभसि गच्छति ॥ २ ॥

हे पूषन् ते त्वदीयाः या हिरण्ययीः हिरण्मय्यो हित-
रमणीयाः नावः समुद्रे उदधौ अन्तः मध्ये अन्तरिक्षे नभसि
चरन्ति संचरन्ति ताभिः नौभिः सूर्यस्य दूत्यां यासि गच्छसि ।
कदाचित् देवैः सार्वं सूर्ये असुरवधार्थं प्रस्थिते सति तस्य
भार्या स्वभर्तारि संजातोत्सुक्या बभूव । तां प्रति सूर्यः पूषणं
प्राहृषीत् । तेन चात्र पूषा स्तूयते । अपि च त्वं श्रवः
हविलक्षणम् अन्नम् इच्छमानः इच्छन् कामेन पश्वादिविषयेण
स्तोतृभिः कृत वशीकृतोऽसि ॥ ३ ॥

पूषा पोषको देवः दिव आ द्युलोकस्य च पृथिव्याः च
सुवन्धुः शोभनो बन्धुर्भवति । तथा इलस्पतिः इळायाः
अन्नस्य पतिः । मघवा । मघमिति धननाम । तद्वान् ।
यद्वा मंहतेः दानकर्मणः भावसाधनो मघशब्दः । दानवान् ।
वर्च इति रूपनाम । दस्मं दर्शनीयं वर्चो यस्य तादृशः ।
यं पूषणं देवासः सर्वे देवाः सूर्याय सूर्यस्य पत्न्यै यद्वा सावित्र्यै
सूर्याख्यायै अश्विनोर्वरणाय अददुः दत्तवन्तः । कीदृशं पूषणम् ।
कामेन पश्वादिविषयेण कृतं स्तोतृभिर्वशीकृतं तवसं बलवन्तं
प्रवृद्धं वा स्वञ्चं स्वञ्चनं सुष्ठु गच्छन्तम् । एवंविधं यं
पूषणम् अददुः स पूषा सुवन्धुरित्यन्वयः ॥ ४ ॥

हे नरा नेतारो इन्द्रावरुणो युवाम् । पण्ठचर्थे द्वितीया ।
युवयोः आप्यं बन्धुभावं पश्यमानासः पश्यन्तो युष्मद्वान्धव-
लाभार्थिनः गव्यन्तः गा आत्मन इच्छन्तो यजमानाः पृथुपर्शवः ।
पृथुः विस्तीर्णः पर्शुः पार्श्वस्थि येषां ते तथोक्ताः । अथवा
विस्तीर्णाश्वपर्शुहस्ताः सन्तः प्राचा प्राचीनं ययुः बहिराहरणार्थं
गच्छन्ति । पर्शुर्वा हि बहिराच्छिद्यते । तथा च तंतिरीयकम् ।
अश्वपर्शुर्वा बहिरच्छेति (तै. ब्रा. ३. २. २. १) इति । हे
इन्द्रावरुणो युवां दासा दासानि उपक्षपयितृणि च वृत्राणि
आवरकाणि शत्रुजातानि आर्याणि च कर्मनुष्ठानपराणि च
शत्रुजातानि हतं हिंस्तम् । अपि च सुदासम् अस्मद्याज्यम्
एतत्संज्ञं राजानम् अवसा रक्षणेन साधम् अवतम् आ-
गच्छतम् ॥ १ ॥

यत्र यस्मिन् संग्रामे नरः मनुष्याः कृतध्वजः उच्छ्रित-
ध्वजाः समयन्ते युद्धार्थं संगच्छन्ते । यस्मिन् च आज्ञा
आज्ञी युद्धे । जन इति निपातद्वयसमुदायो विभज्य योज-
नीयः । किञ्च किमपि प्रियम् अनुकूलं न भवति । अपि तु
सर्वं दुष्कारं भवति । यत्र च युद्धे भुवना भुवनानि भूत-
जातानि स्वर्दुःशः शरीरपाताद् ऊर्ध्वं स्वर्गस्य द्रष्टारो वीराश्च
भयन्ते विभ्यति । तत्र तादृशे संग्रामे हे इन्द्रावरुणो नः
अस्मान् अधि वोचतम् अस्मत्पदापातवचनौ भवतम् ॥ २ ॥

हे इन्द्रावरुणौ भूम्या अन्ताः पर्यन्ताः ध्वसिराः सैनिकैः
ध्वस्ताः सम् अदक्षत संदृश्यन्ते । तथा दिवि द्युलोके घोषः
सैनिकानां शब्दश्च आरुहत् आरूढोऽभूत् । जनानाम् अस्म-
दीयानां भटानाम् अरातयः शत्रवः माम् उप अस्युः उप-
स्थिताः । एवं प्रवर्तमाने अस्मिन् युद्धे हे हवनश्रुता आह्वान-
शीलौ इन्द्रावरुणौ अर्वाक् अस्मदभिमुखम् अवसा रक्षणेन
सह आ गतम् आगच्छतम् ॥ ३ ॥

हे इन्द्रावरुणा इन्द्रावरुणौ वधनामिः वधकर्त्रा युधैः
अप्रतिगतम् अप्राप्तं भेदम् एतत्संज्ञं सुदासः शत्रुं वन्वन्ता
हिंसन्ती युवां सुदासम् । शोभनं ददातीति सुदाः । एतत्संज्ञं
मम याज्यं राजानं प्र आवर्तं प्रकर्षेण अरक्षतम् । एपां
तृत्सूनां मम याज्यानां ब्रह्माणि स्तोत्राणि शृणुतम् अशृणुतम् ।
कदा । हवीमनि । आहूयन्ते अस्मिन् युद्धार्थं परस्परम् इति
हवीमा संग्रामः । तस्मिन् । यस्मादेवं तस्मात् तृत्सूनाम्
एतत्संज्ञानां मम याज्यानां पुरोहितः मम पुरोधानं सत्या
सत्यफलम् अभवत् । तेषु यन् मम पुरोहित्यं तत् सफलं
जातम् इत्यर्थः ॥ ४ ॥

हे इन्द्रावरुणौ अयं अरेः शत्रोः संबन्धीनि अधानि
आहन्तृणि आयुधानि मा भाम् अभ्यातपन्ति अभितो वाधन्ते ।
अपि च वनुपां हिंसकानां मध्ये अरातयः अभिगमनशीलाः
शत्रवश्च माम् अभिपतन्ति । युवं हि युवां खलु उभयस्य
पार्थिवस्य दिव्यस्य च वस्वः वसुनो धनस्य राजयः ईशाथे ।
राजतिरंश्वर्यकर्मा । अधस्मं अतः कारणात् पार्थे तरणीये
दिवि दिवसे यद्ददिने नः अस्मान् अवर्तं रक्षतम् ॥ ५ ॥

उभयासः उभयविधाः मुदाःसंज्ञो राजा तत्सहायभूताः
तृत्सवश्च एवं द्विप्रकारा जनाः आजिषु संग्रामेषु इन्द्रं च
वरुणं च युवां हवन्ते आह्वयन्ते । किमयम् । वस्वः धनस्य
सातये संभजनार्थम् । यत्र येषु आजिषु दशभिः दशसंख्याकैः
राजभिः शत्रुभूतैः नृपैः निवाधितं नितरां हिंसितं सुदासं
तृत्सुभिः सह वर्तमानं प्र आवतं युवां प्रकर्षेण अरक्षतम् ॥ ६ ॥

हे इन्द्रावरुणौ दशसंख्याकाः राजानः सुदासः शत्रुवः
समिताः संगताः परस्परं समवेताः अयज्यवः अयजमाना एवं-
भूताः ते सुदासम् एतत्संज्ञकम् एकमपि राजानं न युयुधुः
न संप्रजहुः । युवाभ्याम् अनुगृहीतं तं प्रहर्तुं न शक्नुः ।
तदानीम् अघसदाम् । अघनि अन्ने हविषि सीदन्तीति अघ-
सदः ऋत्विजः । हविर्भिः युक्तानां नृणां यज्ञस्य नेतृणाम्
ऋत्विजाम् उपस्तुतिः स्तोत्रं सत्या सफला अभूत् । अपि च
एषां देवहूतिषु । देवाः ह्रूयन्ते एषु इति देवहूतयो यज्ञाः ।
तेषु सर्वे च देवाः अभवन् युष्मदनुग्रहात् प्रादुर्भवन्ति ॥ ७ ॥

हे इन्द्रावरुणौ दशराज्ञे । दशशब्दस्य छान्दसो दीर्घः
विभक्तिव्यत्ययश्च । दशभिः राजभिः शत्रुभूतैः विश्वतः
सर्वतः परित्यक्ताय परिवेष्टिताय सुदासे राज्ञे अशिक्षतं बलं
प्रायच्छतम् । यत्र यस्मिन् देशे श्वित्यञ्चः श्विति श्वैत्यं
नैर्मल्यम् अञ्चन्तो गच्छन्तः कपर्दिनः जटिलाः घीवन्तः
कर्मभिर्युक्ताः तृत्सवः वसिष्ठशिष्या एतत्संज्ञा ऋत्विजः
नमसा हविलक्षणेन अन्नेन धिया स्तुत्या च असपन्त
पर्यचरन् । तस्मिन् देशे युवां तस्मै राज्ञे बलं प्रायच्छतम्
इत्यर्थः ॥ ८ ॥

हे इन्द्रावरुणौ युवयोः अन्यः एकः इन्द्रः वृत्राणि शत्रून् समिथेषु संग्रामेषु जिघ्नते हन्ति । अन्यः एकः वरुणः सदा सर्वदा व्रतानि कर्माणि अभि रक्षते अभितः सर्वतो रक्षति । हे वृषणा कामानां वर्पितारौ इन्द्रावरुणौ तथाविधौ वां युवां सुवृक्तिभिः सुप्रवृत्ताभिः स्तुतिभिः हवामहे आह्वयामहे । आहूतौ च युवाम् अस्मे अस्मभ्यं शर्म सुखं यच्छतं दत्तम् ॥ ९ ॥

अस्मे अस्मभ्यम् इन्द्रादयः द्युम्नं द्योतमानं धनं यच्छन्तु प्रयच्छन्तु । तथा महि महत् सप्रथः सर्वतः पृथु विस्तीर्णं शर्म गृहं च प्रयच्छन्तु । अपि च ऋतावृधः यज्ञस्य वर्धयित्र्याः अदितेः अदीनायाः देवमातुः ज्योतिः तेजश्च नः अस्माकम् अवध्रम् अहिंसकम् अस्तु । वयं च देवस्य दानादिगुणयुक्तस्य सवितुः सर्वस्य प्रेरकस्य श्लोकं स्तोत्रं मनामहे जानीमः । कुर्मः इत्यर्थः । यद्वा देवेन सवित्रा अस्मभ्यं देयं श्लोकं यशो मनामहे याचामहे ॥ १० ॥

अस्य वरुणस्य जनूंषि जन्मानि महिम्ना महिम्ना तु
क्षिप्रं धीरा धीराणि धैर्यवन्ति भवन्ति । यः वरुणः उर्वीं
विस्तीर्णो रोदसी चित् द्यावापृथिव्यौ अपि वि० तस्तम्भ
विविधं स्तब्धे स्वकीये स्थाने स्थिते अकरोत् । यश्च बृहन्तं
महान्तं नाकम् आदित्यं नक्षत्रं च ऋष्वं दर्शनीयं द्विता द्वैधं
प्र नुनुदे प्रेरयति स्म । अहनि सूर्यं दर्शनीयं प्रेरयति रात्रौ
नक्षत्रं तथा इति द्विप्रकारः । भूम भूमि च यः पप्रथत्
अप्रथयत् विस्तारितवान् ॥ १ ॥

वरुणं शौघं दिदृक्षमाणः ऋषिरनया वितर्कयति ।
उत इति विचिकित्सायाम् । उत किं स्वया तन्वा स्वीयेन
आत्मीयेन शरीरेण सं वदे सहवदनं करोमि । आहोस्वित्
तत् तेन वरुणेन सह संवदे । कदा नु कदा खलु वरुणे
देवे अन्तः भुवानि अन्तर्भूतो भवानि । वरुणस्य चित्ते
संलग्नो भवानि इत्यर्थः । अपि च मे मदीयं हव्यं स्तोत्रं
हविर्वा अहूणानः अकुध्यन् वरुणः किं केन हेतुना जुषेत
सेवेत । सुमनाः शोभनमनस्कः सन् अहं कदा कस्मिन् काले
मृळीकं सुखवितारं वरुणम् अभि ह्यम् अभिपश्येयम् ॥ २ ॥

हे वरुण तद् एनः पापं पृच्छे त्वां पृच्छामि ।
दिदृक्षु । छान्दसः सुलोपः । द्रष्टुमिच्छन् अहम् । येन
पापेन हेतुना त्वदीयैः पाशैः बद्धोऽस्मि पृष्टः सन् त्वं तत्
पापं कथय । अहं विपृच्छं विविधं प्रष्टुं चिकितुषः विदुषो

जनान् उपो एमि उपागाम् । ते कवयश्चित् क्रान्तदर्शिनो
जनाश्च मे मह्यं समानमित् समानमेव एकरूपमेव आहुः
अकथयन् । यदाहुः तदाह । हे स्तोतः तुभ्यम् अयं ह अय-
मेव वरुणः क्रुध्यतीति ॥ ३ ॥

हे वरुण ज्येष्ठम् अधिकं किम् आगः आस कोऽपराधो
मया कृतो बभूव । यत् येन आगसा सखायं मित्रभूतं सन्तं
स्तोतारं जिघांससि हन्तुमिच्छसि । हे दूळभ दुर्दभ अन्यैः
वाधितुम् अशक्य स्वधावः तेजस्विन् हे वरुण तत् आगः मे
मह्यं प्र वोचः प्रब्रूहि । एवं सति तस्य प्रायश्चित्तं कृत्वा
अनेनाः अपापः सन् अहं तुरः त्वरमाणः शीघ्रः नमसा
नमस्कारेण हविषा वा त्वाम् अव इयाम् उपगच्छेयम् ॥ ४ ॥

हे वरुण पित्र्या पितृतः प्राप्तानि नः अस्मदीयानि
द्रुग्धानि द्रोहान् बन्धनहेतुभूतान् अव सृज विमुञ्च ।
अस्मत्तो विश्लेष्य । वयं च या यानि द्रोहजातानि तनूभिः
शरीरैः चकृम कृतवन्तः स्मः तानि च अव सृज । हे
राजन् राजमान वरुण पशुतृपं न तायुं स्तैन्यप्रायश्चित्तं
कृत्वा अवसाने धासादिभिः पशूनां तर्पयितारं स्तेनमिव
दाम्नः रज्जोः वत्सं न वत्समिव च वसिष्ठं मां बन्धकात्
पापात् अव सृज विमुञ्च ॥ ५ ॥

हे वरुण सः स्वो दक्षः पुरुषस्य स्वभूतं तद् बलं
पापप्रवृत्ती कारणं न भवति । किं तर्हि । ध्रुतिः स्थिरा
उत्पत्तिसमये एव निर्मिता दैवगतिः कारणम् । सा च
ध्रुतिः वक्ष्यमाणरूपा । सुरा प्रमादकारिणी मन्युः क्रोधश्च
गुर्वादिविषयः सन् अनर्थहेतुः । विभीदकः द्यूतसाधनः अक्षः ।

स च द्यूतेषु पुरुषं प्रेरयन् अनर्थहेतुर्भवति । अचित्तिः
 अज्ञानम् अविवेककारणम् । अतः ईदृशी दैवकलृप्तिरेव
 पुरुषस्य पापप्रवृत्तौ कारणम् । अपि च कनीयसः अल्पस्य
 हीनस्य पुरुषस्य पापप्रवृत्तौ उपारे समीपे नियन्तृत्वेन स्थितः
 ज्यायान् अधिकः ईश्वरः अस्ति । स एव तं पापे
 प्रवर्तयति । तथा चाम्नातम् । एष हि एव असाधु कर्म
 कारयति तं यम् अधो निनीपते (कौ. उ. ३. ८) । एवं
 च सति स्वप्नश्चन स्वप्नोऽपि अनृतस्य पापस्य प्रयोक्ता
 प्रकर्षेण मिश्रयिता भवति । इत् इति पूरकः । स्वप्ने
 कृतैरपि कर्मभिः बहूनि पापानि जायन्ते किमु वक्तव्यं
 जाग्रति कृतैः कर्मभिः पापानि उत्पद्यन्ते इति । अतो
 ममापराधो दैवागतः इति हे वरुण त्वया क्षन्तव्यः इति
 भावः ॥ ६ ॥

मीळ्हुपे सेक्त्रे कामानां वपित्रे भूर्णये जगतो भर्त्रे
 देवाय दानादिगुणयुक्ताय वरुणाय अनागाः तत्प्रसादात्
 अपापः सन् अहम् अरम् अलं पर्याप्तं कराणि परिचरणं
 करवाणि । दासो न । यथा भृत्यः स्वामिने सम्यक् परिचरति
 तद्वत् । अर्यः स्वामी स च देवः अचित्तः अज्ञानतः अस्मान्
 अचेतयत् चेतयतु प्रज्ञापयतु । गृत्सं स्तोतारं च कवितरः
 प्राज्ञतरो देवः राये धनाय धनप्राप्त्यर्थं जुनाति जुनातु
 प्रेरयतु ॥ ७ ॥

हे स्वधावः अन्नवन् वरुण तुभ्यं त्वदर्थं क्रियमाणः
 अयम् एतत्सूक्तात्मकः स्तोमः स्तोत्रं हृदि त्वदीये हृदये
 सु सुष्ठु उपश्रितः उपगतः समवेतः अस्तु । चित् इति

पूरकः । अप्राप्तस्य प्रापणं योगः प्राप्तस्य रक्षणं क्षेमः ।
 नः अस्मदीये क्षेमे रक्षणे शम् उपद्रवाणां शमनम् अस्तु ।
 योगे च नः अस्मदीये प्रापणे शम् शमनमेव अस्तु उपद्रवा-
 णाम् । हे वरुणादयो देवाः नः अस्मान् सर्वदा स्वस्तिभिः
 अविनाशैः पात रक्षत ॥ ८ ॥

१९

म. ७. सू. ८८

ऋषिरात्मानमेव प्रत्यक्षीकृत्य स्तुतौ नियुङ्क्ते । हे
 वसिष्ठ त्वं मीलूहुपे सेवत्रे वरुणाय शुन्ध्युवं शोधयित्रीं
 यद्वा स्वत एव शुद्धां प्रेष्ठां प्रियतमां मतिं मननीयाम्
 ईदृशीं स्तुतिं प्र भरस्व प्र हर प्रापय । यः वरुणः ईम्
 एनं सूर्यम् अर्वाञ्चम् अस्मदभिमुखं करते अन्तरिक्षे करोति ।
 कीदृशं सूर्यम् । यजत्रं यष्टव्यं सहस्रामघं बहुधनं वृषणं
 कामानां वर्षकं बृहन्तं महान्तम् ॥ १ ॥

अथ अधुना अस्य वरुणस्य संदृशं संदर्शनं नु क्षिप्रं
 जगन्वान् गतवान् अहम् अग्नेः अनीकं ज्वालासंघं मंसि
 स्तवानि । यत् यदा वरुणः स्वः सुखकरम् अश्मन् अश्मनि
 अभिषवार्थं पापाणे अवस्थितम् । अभिपुतमित्यर्थः । ईदृशम्
 अन्धः सोमलक्षणम् अन्नम् अधिपाः अधिकं पाता भवेत् ।
 छान्दसः पण्ठघभावः । उ इति पूरकः । तदानीं मा मां

वपुः शरीरं स्वकीयं प्रशस्तं रूपं वा दृश्ये दर्शनायम् अभि
निनीयात् अभिप्रापयेत् ॥ २ ॥

यत् यदा वरुणे प्रसन्ने सति अहं वरुणश्च उभौ नावं
द्रुममयीं तरणसाधनभूताम् आरुहाव उभौ आरुढौ अभूव ।
तां च नावं यत् यदा समुद्रं मध्यं समुद्रस्य मध्यं प्रति प्र
ईरयाव प्रकर्षेण गमयाव । यत् यदा च अपाम् उदकानाम्
अधि उपरि स्नुभिः गन्त्रीभिः अन्याभिः अपि नौभिः चराव
वर्तावहे । तदानीं शुभे शोभार्थं प्रेद्वे नौरूपायां दोलायामेव
प्र ईद्वखावहे । निम्नोन्नतः तरङ्गः इतश्चेतश्च प्रविचलन्ती
संक्रीडावहे । कम् इति धूरकः । यद्वा क्रियाविशेषणम् ।
कं सुखं यथा भवति तथा इत्यर्थः ॥ ३ ॥

एवं वसिष्ठेन आत्मना उक्ते यद् वरुणेन कृतं तद्
दर्शयति । वसिष्ठं ह वसिष्ठं खलु वरुणः नावि स्वकीयायाम्
आघात् आरोहयत् । तथा तम् ऋषिम्* अवोभिः रक्षणैः स्वपां
स्वपां स्वपसं शोभनकर्माणं चकार वरुणः कृतवान् । अपि
च विप्रः मेधावी वरुणः अह्नां दिवसानां मध्ये सुदिनत्वे
यत्फलत्वेन शोभनदिनत्वं तत्र स्तोतारम् अस्थापयत् इति
शेषः । किं कुर्वन् । यात् याती गच्छतः द्यावः दिवसान्
यात् यातीः उपासः उपसोपलक्षिता रात्रीश्च नु क्षिप्रं ततनन्
सूर्यात्मना विस्तारयन् ॥ ४ ॥

* संहितापाठः 'स्वपामहोभिः' इति । पदपाठः 'सुअपाः ।
महःअभिः' इति । किन्तु श्रीसायणाचार्यः 'स्वपामवोभिः' इति पठित्वा
'स्वपाम् अवोभिः' इति पदे पृथक्कृत्य एतमंशं विवृणोति । यथास्थितपाठे
तु 'स्वपाः' इति वरुणविशेषणम् । 'महोभिः' इत्यस्य च महतापादकैः
गुणविशेषैः युक्तम् इत्यर्थः ॥

हे वरुण त्वानि तानि पुरातनानि नो आवयौः सख्या
सख्यानि सखित्वानि क्व कुत्र बभूवुः । पुरा पूर्वस्मिन् काले
अवृकम् अहिंस्यम् आत्यन्तिकं यत् सख्यम् अस्ति तत् सचावहे
आवां सेधावहे । चित् इति पूरकः । अपि च हे स्वधावः
अन्नवन् वरुण ते त्वदीयं गृहं जगम गच्छानि । लोडर्थे
लिट् । कोदूशम् । बृहन्तं महान्तम् । मानम् । मान्ति
अस्मिन् सर्वाणि भूतानि इति मानम् । सर्वस्य भूतजातस्य
परिच्छेदकम् इत्यर्थः । सहस्रद्वारं बहुद्वारम् ॥ ५ ॥

हे वरुण यः वसिष्ठः नित्यः ध्रुवः वापिः बन्धुः ।
औरसः पुत्र इत्यर्थः । यः पूर्वं प्रियः सन् त्वां प्रति
आगांसि अपराधान् कृणवत् अकरोत् स इदानीं ते तव
सखा समानख्यानः प्रियोऽस्तु । हे यक्षिन् यजनीय वरुण ते
तव स्वभूता वयम् एनस्वन्तः एनसा पापेन युक्ताः सन्तः
मा भुजेम मा भुज्महि । त्वत्प्रसादात् पापरहिता एव
सन्तो भोगान् भुजामहे । विप्रः मेधावी त्वं च स्तुवते
स्तोत्रं कुर्वते वसिष्ठाय वरुण्यम् अनिष्टनिवारकं वरणीयं
वा गृहं यन्धि प्रयच्छ । स्म इति पूरकः ॥ ६ ॥

ध्रुवास्तु नित्यास्तु आस्तु दृश्यमानास्तु क्षितिषु भूमिषु
क्षियन्तः निवसन्तः वयं हे वरुण त्वा त्वां स्तुम इति
शेषः । स च वरुणः अस्मत् अस्मत्तः पाशं बन्धकं पापं
वि मुमोचत् मोचयेत् । तथा अदितेः अलण्डनीयायाः पृथिव्याः
उपस्थात् उपस्थानात् अवः रक्षणं वरुणेन दत्तं बन्वानाः
संभजमानाः वयं स्याम । हे वरुणादयो देवाः यूयम् अस्मान्
सर्वदा कल्याणैः पालयत ॥ ७ ॥

अश्विनो दीर्घप्रसयानि । प्रसीदन्ति एषु देवा इति प्रसयानो यज्ञगूहाः । दीर्घाः आयताः प्रसयानो यस्मिन् तस्मिन् लोके यत् यदि स्यः भवथः वर्तये । यद्वा यदि वा अदः अमुष्मिन् दिवः द्युलोकस्य संबन्धिनि रोचने रोचमाने स्थाने भवथः । यद्वा यदि वा समुद्रे अन्तरिक्षे । समुद्रवन्ति अस्मात् आपः इति समुद्रम् अन्तरिक्षं तस्मिन् । आकृते निमित्ते गृहे अधिवसथः । अतः त्रितयादपि स्थानात् हे अश्विनो आ यातम् आगच्छतम् ॥ १ ॥

हे अश्विनो यद्वा यथा वा येन प्रकारेण मनवे प्रजापतये यजमानाय यज्ञं संमिमिक्षयुः संसिक्तवन्तो युवां कृतवन्तो एवेत् एवमेव काण्वस्य कण्वगोत्रस्य मम यज्ञं कर्तुं बोधतम् अवगच्छतम् । अपि च बृहस्पतिं बृहतां देवानां पतिं देवपुरोहितं विश्वान् सर्वान् मित्रादीन् देवान् च इन्द्रा-विष्णू च आशुहेपसा शीघ्राश्वी । यद्वा हेपृ शब्दे । शीघ्रं सर्वत्र शब्दयमानो स्तूयमानो अश्विनो च अहं हुवे आह्वये ॥ २ ॥

त्या त्यो पूर्वोक्तगुणो अश्विनो नु क्षिप्रम् अहम् हुवे आह्वयामि । कीदृशो । सुदंससा शोभनकर्माणी गृभे गृहे ग्रहणाय अस्माभिर्दत्तानां हविषां स्वीकरणाय अस्मभ्यं धनदानाय वा कृता कृतो प्रादूर्भूतो देवेषु मध्ये । अधिः

सप्तस्यर्थानुवादी । ययोः अश्विनोः आप्यम् आप्तव्यं नः
अस्माकं सख्यं सखित्वं प्र अस्ति प्रभवति उत्कर्षेण
वर्तते ॥ ३ ॥

ययोः अश्विनोः अधि उपरि यज्ञाः ज्योतिष्टोमादयः
सर्वे यागाः प्र सन्ति प्रभवन्ति । छिन्नस्य यज्ञशिरसः
अश्विन्यां संधानात् । असूरे स्तोतृरहितेऽपि देशे ययोश्च
सूरयः स्तोतारः सन्ति । तौ अश्विनौ अध्वरस्य हिंसाप्रत्यवाय-
रहितस्य यज्ञस्य ज्योतिष्टोमादेः प्रचेतसा प्रकृष्टं ज्ञातारौ
स्वध्याभिः बलहेतुभिः स्तुतिभिः आह्वयामि इति शेषः ।
या यौ अश्विनौ सोम्यं सोममयं मधु मधुरं सोमरसं
पिबतः ॥ ४ ॥

हे अश्विनौ अद्य इदानीं यत् यदि अपाक् प्रतीच्यां
दिशि स्थः भवथः वर्तेथे । हे वाजिनीवसू अन्नवद्धनौ यत्
यदि प्राक् प्राच्यां दिशि स्थः भवथः । यत् यदि वा
द्रुह्युप्रभृतिषु चतुर्षु स्तोतृषु संनिहिता भवथः । एवं
सर्वत्र संनिहिता वां युवां हुवे अहम् आह्वयामि । अथ
अनन्तरमेव मा माम् आ गतम् आगच्छतम् ॥ ५ ॥

हे पुरुभुजा बहूनां पालयितारौ बहुलहविषो भोक्तारौ
वा यत् यदि अन्तरिक्षे पतथः गच्छथः । यद्वा यदि वा
इमे रोदसी द्यावापृथिव्यौ अनुलक्ष्य गच्छथः । यद्वा यदि
वा स्वधामिः आत्मीयैः तेजोभिः बलैर्वा साधं रथम् अधितिष्ठथः
रथे उपविशथः । अतः सर्वस्मात् स्यानात् हे अश्विनौ आ
यातम् आगच्छतम् ॥ ६ ॥

हे नरः नेतारः ऋत्विजः यज्ञस्य देवान् इन्द्रादीन्
अभि इयक्षते अभिमुख्येन यष्टुम् इच्छते पवमानाय क्षरते
अस्मै अभिपूयमाणाय इन्द्रवे सोमाय उप गायत उपगानं
कुरुत ॥ १ ॥

हे सोम ते तव देवं देवनशीलं देवयु देवयुं देवकामं
रसं देवाय देवनशीलाय इन्द्राय मधुना पयः गव्येन पयसा
अथर्वाणिः ऋषयः अभि अशिश्नयुः अभ्यश्रौणन् । समस्कुर्वन्
इत्यर्थः ॥ २ ॥

हे राजन् दीप्यमान सोम सः प्रसिद्धः त्वं नः
अस्माकं गवे शं सुखं पवस्व क्षर । जनाय पुत्रादये च शं
पवस्व । अर्वते अश्वाय च शं पवस्व । ओषधीभ्यः च शं
पवस्व ॥ ३ ॥

हे स्तोतारः बभ्रवे बभ्रुवर्णाय स्वतवसे स्वबलाय
अरुणाय कदाचिद् अरुणवर्णाय दिविस्पृशे दिवं स्पृशते
सोमाय नु क्षिप्रं गाथं स्तुतिरूपां वाचम् अर्चत उच्चारयत
इत्यर्थः ॥ ४ ॥

हे ऋत्विजः हस्तच्युतेभिः हस्तप्रच्युतैः अद्रिभिः
अभिपवग्रावभिः सुतम् अभिपुतं सोमं पुनीतन पवित्रे पावयत ।
अभि च मधौ मदकरे सोमे मधु गव्यं पयः आ धावत
प्रक्षिपत ॥ ५ ॥

हे ऋत्विजः नमसेत् नमस्कारेणैव उप सीदत सोमम्
उपगच्छत । दध्नेत् दध्नेव अभि श्रोणीतन अभिश्रोणीत
च । इन्द्रे इन्दुं सोमं दधातन घत्त च ॥ ६ ॥

हे सोम अभिव्रहा अभिव्राणां हन्ता विचर्पेणिः विद्रष्टा
देवेभ्यः अनुकामकृत् अभीष्टस्य कर्ता त्वं गवे अस्माकं गवे
शं सुखं पवस्व क्षर ॥ ७ ॥

हे सोम मनश्चित् मनसो ज्ञाता मनसस्पतिः ईश्वरः
त्वम् इन्द्राय इन्द्रस्य पातवे पानाय मदाय च परि पिच्यसे
परितः पात्रेषु सिच्यसे ॥ ८ ॥

हे इन्दो क्लिद्यमान प्वमान सोम त्वं सुवीर्यं
शोभनवीर्योपेतं रयि धनं नः अस्माकं संबन्धिना इन्द्रेण
युजा सहायेन नः अस्मभ्यं रिरीहि देहि ॥ ९ ॥

२२

म. १०. सू. १४

हे मदीयान्तरात्मन् यजमान वा त्वं राजानं पितॄणां
स्वामिनं यमं हविषा पुरोडाशादिना दुवस्य परिवर ।
कीदृशम् । प्रवतः प्रकृष्टकर्मवतो भूलोकवर्तिभोगसाधनं पुण्यम्
अनुष्ठितवतः पुरुषान् महीः तत्तद्भोगोचितभूप्रदेशविशेषान्
अनु परेयिवांसं मरणादूर्ध्वं प्रापितवन्तम् । तथा बहुभ्यः स्वर्गा-
धिभ्यः पुण्यकृद्भ्यः पुण्यकृतामर्थे पन्थां स्वर्गस्योचितं भागम्

अनुपस्पृशानम् अबाधमानम् । पापिन एव पुरुषान् स्वर्गमार्ग-
बाधेन नरकं प्रापयति न तु पुण्यकृतः । वैवस्वतं विवस्वतः
सूर्यस्य पुत्रं जनानां पापिनां संगमनं गन्तव्यस्थानरूपम् ॥१॥

प्रथमः सर्वेषां मुख्यः यमः नः अस्माकं प्रजानां गातुं
शुभाशुभनिमित्तं विवेद जानाति । एषा गव्यूतिः न अपभर्तवा
उ । अतिशयज्ञानयोगात् यमस्य न केनचिद् अपहर्तुम् अपनेतुं
शक्यते इत्यर्थः । यत्र यस्मिन् मार्गे नः अस्माकं पूर्वं पितरः
परेयुः एना अनेन मार्गेण गच्छन्तः जज्ञानाः जाताः सर्वे
स्वाः स्वभूताः पथ्याः स्वकर्ममार्गभूता गतीः अनु
गच्छन्ति ॥ २ ॥

मातली । मातलिः इन्द्रस्य सारथिः । तद्वान् इन्द्रो
मातली । स च कव्यैः कव्यभाग्भिः सह ववृधानः वर्धमानो
भवति । यमः च अङ्गिरोभिः पितृविशेषैः सह वर्धमानो
भवति । तत्र देवा इन्द्रादयः यांश्च कव्यभागादीन् पितॄन्
ववृधुः वर्धयन्ति ये च कव्यभागादयः पितरः देवान् इन्द्रादीन्
वर्धयन्ति तेषां मध्ये अन्ये इन्द्रादयः स्वाहा मदन्ति स्वाहा-
कारेण हृष्यन्ति । अन्ये पितरः स्वधया स्वधाकारेण
हृष्यन्ति ॥ ३ ॥

हे यम अङ्गिरोभिः एतन्नामकैः पितृभिः संविदानः
एकमत्यं गतः त्वम् इमं प्रस्तरं विस्तीर्णं यज्ञविशेषम् आ
सीद आगत्य उपविश । हि यस्माद् एवं तस्मात् कविशस्ताः
विद्वद्भिर्ऋत्विग्भिः प्रयुक्ताः मन्त्राः त्वा त्वाम् आ वहन्तु ।
हे राजन् एना एतेन हविषा तुष्टः मादयस्व यजमानं
हपंय ॥ ४ ॥

हे यम वैरूपैः विविधरूपयुक्तैः वैरूपसामप्रियैर्वा
यज्ञियेभिः यज्ञयोग्यैः अङ्गिरोभिः सह आ गहि आ गच्छ ।
आगत्य च इह अस्मिन् यज्ञे मादयस्व यजमानं हर्षय । यः
विवस्वान् ते तव पिता अस्ति अस्मिन् यज्ञे तं विवस्वन्तं
हुवे आह्वयामि । स च आस्तीर्णो बहिषि आ निषद्य
उपविश्य यजमानं हर्षयतु ॥ ५ ॥

✓ अङ्गिरसः अङ्गिरोनामकाः अथर्वाणः अथर्वनामकाः
भृगवः भृगुनामकाश्च नः अस्माकं पितरः नवगवा अभिनव-
गमनयुक्ताः सदा नूतनवत् प्रीतिजनका इत्यर्थः । ते च
सोम्यासः । सोमम् अहन्तीति सोम्याः । यज्ञियानां यज्ञार्हाणां
तेषां सुमती अनुग्रहयुक्तायां बुद्धौ वयं स्याम सर्वदा तिष्ठेम ।
अपि च सोमनसे भद्रे सोमनसस्य कारणे कल्याणे फले
स्याम सर्वदा तिष्ठेम ॥ ६ ॥

✓ यत्र यस्मिन् स्थाने नः अस्माकं पूर्वपूरातनाः पितरः
पितामहादयः परेयुः पूर्व्येभिः । पूर्वस्मिन् काले भवैः अनादि-
कालप्रवृत्तैरित्यर्थः । पथिभिः मार्गैः हे मत्पितः तत्स्थानं
प्रेहि प्रगच्छ शीघ्रं गच्छ । गत्वा च स्वधया अमृतान्नेन
मदन्ता मदन्ती तृप्सन्ती राजाना राजानौ उभा उभौ यमं
देवं द्योतमानं वरुणं च पश्यासि पश्य ॥ ७ ॥

हे मदीयपितः ततः त्वं परमे उत्कृष्टे व्योमन् व्योमनि
स्वर्गाख्ये स्थाने स्वभूतैः पितृभिः सह सं गच्छस्व । इष्टा-
पूर्तेन श्रौतस्मार्तदानफलेन सं गच्छस्व । तत इष्टापूर्तेन सह
आगम्य अवद्यं पापं हित्वा परित्यज्य अस्तं त्रियमानाख्यं
गृहम् एहि आगच्छ । ततः सुवर्चाः । तृतीयार्थे प्रथमा ।

सुवर्चसा शोभनदीप्तियुक्तेन तन्वा स्वशरीरेण सं,
गच्छस्व ॥ ८ ॥

श्मशाने पूर्वं स्थिता हे पिशाचादयः अतः अस्मात्
प्रमृज्यमानदहनस्थानान् अपेत अपगच्छत । वीत विशेषेण
गच्छत । वि सर्पंत च इदं स्थानं परित्यज्य नानाभावेन
दूरतरं देशं गच्छत इत्यर्थः । पितरः अस्मै मृतयजमानस्य
अर्थाय एतं लोकम् इदं दहनस्थानम् अक्रन् । यमस्य आज्ञया
अकुर्वन् । यमः अपि अहोभिः दिवसैः अद्भिः अभ्युक्षणोदकैः
अक्तुभिः रात्रिभिः व्यक्तं संगतम् । शुद्धिनिमित्तैः
कालोदकादिभिः शोधितम् इत्यर्थः । अवसानं दहनस्थानम् ।
अस्मै मृतयजमानस्य अर्थाय ददाति दत्तवान् ॥ ९ ॥

हे अग्ने साधुना पथा समीचीनेन मार्गेण श्वानो उभौ
अति द्रव अतिक्रम्य गच्छ । यमसंबन्धिनो यौ श्वानौ प्रेतस्य
बाधको तौ परित्यज्य समीचीनेन मार्गेण प्रेतं नय इत्यर्थः ।
कीदृशौ श्वानौ । सारमेयौ । सरमा नाम काचित् प्रसिद्धा
देवशुनी तस्याः पुत्रौ । चतुरक्षौ उपरिभागे पुनरप्यक्षिद्वयं
ययोः तादृशौ । अथ शोभनमार्गेण गमनानन्तरं ये पितरः
यमेन सधमादं सहर्षं मदन्ति आनन्दं प्राप्नुवन्ति तान्
सुविद्वान् सुष्ट्वभिज्ञान् पितॄन् उपेहि उपगच्छ ॥ १० ॥

हे राजन् हे यम ते त्वदीयो यौ श्वानौ विद्येते
ताभ्यां श्वभ्यां हे राजन् यम एनं प्रेतं परि देहि रक्षार्थं
प्रयच्छ । कीदृशौ श्वानौ । रक्षितारौ यमगृहस्य रक्षकौ ।
चतुरक्षौ अक्षिचतुष्टययुक्तौ । पश्चिरक्षौ मार्गस्य रक्षकौ ।
नृचक्षसौ मनुष्यैः ख्याप्यमानौ । श्रुतिस्मृतिपुराणाभिज्ञाः

पुरुषाः तौ प्रस्थापयन्ति । ताभ्यां श्वभ्यां दत्त्वा, अस्मै
प्रेताय स्वस्ति च क्षेममपि अनमीचं च रोगाभावमपि घेहि
संपादय ॥ ११ ॥

यमस्य संबन्धिनो दूतौ श्वानौ जना अनु प्राणिनो
लक्षीकृत्य सर्वत्र चरतः । कीदृशौ । उरूणसौ दीर्घनासिकायुक्तौ ।
असुतृपो परकीयान् प्राणान् स्वीकृत्य तैः तृप्यन्तौ । उदुम्बली
उरुवली विस्तीर्णवली । तौ उभौ दूतौ सूर्याय दृश्ये सूर्यस्य
दर्शनार्थम् अद्य दिने इह कर्मणि भद्रम् असुं समीचीनं प्राणं
पुनः अस्मभ्यं दाताम् अदत्ताम् ॥ १२ ॥

हे ऋत्विजः यमाय यमदेवतार्थं सोमं सुनुत ।
लतात्मकं सोमम् अभिपुणुत । तथा यमार्थं हविः जुहुत ।
अग्निः दूतौ यस्मिन् यज्ञे सोऽयम् अग्निदूतः । अरंकृतः
बहुभिर्द्रव्यैः अलंकाररूपैः युक्तः तादृशः यज्ञः यमं ह यममेव
गच्छति ॥ १३ ॥

हे ऋत्विजः यूयं यमाय घृतवत् आज्येन संयुक्तं
हविः पुरोडाशादिकं जुहोत जुहुत । प्र तिष्ठत च यमं
यूयम् उपतिष्ठध्वं च । देवेषु मध्ये सः यमो देवः प्र
जीवसे प्रकृष्टजीवनार्थं नः अस्माकं दीर्घम् आयुः आ यमत्
प्रयच्छतु ॥ १४ ॥

✓ हे ऋत्विजः यमाय राज्ञे मधुमत्तम् अतिशयेन मधुरं
हव्यं पुरोडाशादिकं हविः जुहोत न जुहुत । पूर्वजेभ्यः
सृष्ट्यादी उत्पन्नेभ्यः अत एव पूर्वोभ्यः अस्मत्तः पूर्वभाविभ्यः
पथिकृद्भ्यः शोभनमार्गकारिभ्यः ऋषिभ्यः इदं प्रत्यक्षं यथा
भवति तथा नमः अस्तु ॥ १५ ॥

त्रिकद्रुकेभिः । द्वितीयार्थे तृतीया । त्रिकद्रुकान् । ज्योति-
 गौरायुरिति त्रयो यागविशेषाः त्रिकद्रुका उच्यन्ते । तान्
 प्रति अङ्गभावाय संरक्षणार्थं च पतति । यमः तान्
 प्राप्नोति । षट्संख्याकाः उर्वीः भूमीः कृताकृतप्रत्यवेक्षणाय
 प्राप्नोति । ताश्चोर्व्यः शाखान्तरमन्त्रे समाम्नाताः । षण्
 मोर्वीरंहसस्पान्तु द्यौश्च पृथिवी चापश्चीपधयश्चोक्ं च
 सूनृता च इति । एकमित् एकमेव बृहत् महत् जगत् यमश्च
 प्रतिपालनीयः प्राप्नोति । किञ्च यानि त्रिष्टुब्गायत्र्यादीनि
 छन्दांसि सन्ति सर्वा ता सर्वाणि तानि छन्दांसि यमे
 आहिता आहितानि ऋत्विग्भिः कृतस्तुतित्वेन अवस्थितानि
 ॥ १६ ॥

२३

म. १०. सू. ३४

बृहतः महतः विभीतकस्य फलत्वेन संबन्धितः प्रवातेजाः
 प्रवणे देशे जाताः इरिणे आस्फारे वर्वृतानाः प्रवर्तमानाः
 प्रावेपाः प्रवेपिणः कम्पनशीला अक्षा मा मां मादयन्ति
 हर्षयन्ति । किञ्च जागृविः जयपराजययोः हर्षशोकाभ्यां
 कितवानां जागरणस्य कर्ता विभीतकः विभीतकविकारः
 अक्षः मह्यं माम् अञ्छान् अचच्छदत् अत्यर्थं मादयति ।
 तत्र दृष्टान्तः । सोमस्येव । यथा सोमस्य मौजवतस्य ।
 मुजवति पर्वते जातः मौजवतः तस्य । तत्र हि उत्तमः

सोमो जायते । भक्षः पानं यजमानान् देवांश्च मादयति
 तद्वत् इत्यर्थः । तथा च यास्कः । प्रवेपिणो मा महतो
 विभीतकस्य फलानि मादयन्ति । प्रवातेजाः प्रवणेजाः ।
 इरिणे वर्तमानाः । इरिणं निऋणम् ऋणातेः अपाणं भवति
 अपरता अस्माद् ओषधयः इति वा । सोमस्य इव मौजवतस्य
 भक्षः । मौजवतो मुजवति जातः । मुजवान् पर्वतः मुञ्जवान् ।
 मुञ्जो विमुच्यते इपीकया । इपीका इपतेर्गंतिकर्मणः ।
 इयमपि इपीका एतस्मादेव । विभीतको विभेदनात् ।
 जागृविः जागरणात् । मह्यम् अचच्छदत् (नि. ९. ८)
 इति ॥ १ ॥

एषा अस्मदीया जाया मा मां कितवं न मिमेथ न
 च चुक्रोध न जिहीळे न च लज्जितवती । सखिभ्यः
 अस्मदीयेभ्यः कितवेभ्यः शिवा सुखकरी आसीत् अभूत् ।
 उत अपि च मह्यं शिवा आसीत् । इत्यम् अनुव्रताम्
 अनुकूलां जायाम् एकपरस्य एकः परः प्रधानं यस्य तस्य
 अक्षस्य हेतोः कारणात् अहम् अप अरोधम् । परित्यक्तवान्
 अस्मि इत्यर्थः ॥ २ ॥

इवश्रूः जायाया माता गृहगतं कितवं द्वेष्टि । निन्दति
 इत्यर्थः । किञ्च जाया भार्या अप रुणद्धि निरुणद्धि । अपि
 च नाथितः याचमानः कितवो धनं मडितारं धनदानेन
 सुखयितारं न विन्दते न लभते । इत्थं बुद्ध्या विमृशन्
 अहं जरतः वृद्धस्य वस्न्यस्य । वस्नं मूल्यं तदर्हस्य ।
 अश्वस्य इव कितवस्य भोगं न विन्दामि न लभे ॥ ३ ॥
 यस्य कितवस्य वेदने धने वाजी अक्षः देवः अगृधत्

अभिकाङ्क्षां करोति तस्य अस्य कितवस्य जायां भार्याम् अन्ये प्रतिकितवाः परि मृशन्ति वस्त्रकेशाद्याकर्पणेन संस्पृशन्ति । किञ्च पिता जननी च भ्रातरः सहोदराश्च एनं कितवम् आहुः वदन्ति । न वयम् अस्मदीयम् एनं जानीमः । रज्ज्वा बद्धम् एतं कितवं हे कितवाः यूयं नयत यथेष्टदेशं प्रापयत इति ॥ ४ ॥

यत् यदा अहम् आदीध्ये ध्यायामि तदानीम् एभिः अक्षैः न दविपाणि न दूपये न परित्तामि । यद्वा । न दविपाणि न देविष्यामि इत्यर्थः । परायद्भ्यः स्वयमेव परागच्छद्भ्यः सखिभ्यः सखिभूतेभ्यः कितवेभ्यः अथ हीये अवहितो भवामि । नाहं प्रथमम् अक्षान् विसृजामीति । किञ्च बभ्रवः बभ्रुवर्णा अक्षाः न्युप्ताः कितवैः अवक्षिप्ताः सन्तः वाचम् अकृतं शब्दं कुर्वन्ति । तदा संकल्पं परित्यज्य अक्षव्यसनेन अभिभूयमानः अहम् एषाम् अक्षाणां निष्कृतं स्थानं जारिणीव यथा कामव्यसनेन अभिभूयमाना स्वैरिणी संकेतस्थानं याति तद्वत् एमि इत् गच्छाम्येव ॥ ५ ॥

तन्वा शरीरेण शूशुजानः शोशुचानो दीप्यमानः कितवः कोऽग्रास्ति धनिकः तं जेष्यामीति पृच्छमानः पृच्छन् सभां कितवसंबन्धनीम् एति गच्छति । तत्र प्रतिदीव्ने प्रतिदेवित्रे कितवाय कृतानि देवनोपयुक्तानि कर्माणि आ दधतः जयार्थम् आभिमुख्येन मर्यादया वा दधतः अस्य कामम् इच्छाम् अक्षासः अक्षतः वि तिरन्ति वर्धयन्ति ॥ ६ ॥

अक्षासः इत् अक्षा एव अट्टकुशिनः अट्टकुशवन्तः नितोदिनः नितोदितवन्तश्च निकृत्वानः पराजये निकर्तनशीलाः

छेतारो वा तपनाः पराजये कितवस्य संतापकाः तापयिष्णवः
 सर्वस्वहारकत्वेन कुटुम्बस्य संतापशीलाश्च भवन्ति । किञ्च
 जयतः कितवस्य कुमारदेष्णाः धनदानेन धन्यतां लम्बयन्तः
 कुमाराणां दातारो भवन्ति । अपि च मध्वा मधुना संपृक्ताः
 प्रतिकितवेन चर्हणा परिवृद्धेन सर्वस्वहरणेन कितवस्य पुन-
 र्हणः पुनर्हन्तारो भवन्ति ॥ ७ ॥

एषाम् अक्षाणां त्रिपञ्चाशः त्र्यधिकपञ्चाशत्संख्याकः
 घातः संघः क्रीडति आस्फारे विहरति । अक्षिकाः प्रायेण
 तावद्भिः अक्षैः दीव्यन्ति हि । तत्र दृष्टान्तः । सत्यधर्मा
 सविता सर्वस्य जगतः प्रेरकः सूर्यो देवइव । यथा सविता
 देवो जगति विहरति तद्वद् अक्षाणां संघः आस्फारे विहरती-
 त्यर्थः । किञ्च उग्रस्य चित् कूरस्यापि मन्यवे क्रोधाय एते
 अक्षाः न नमन्ते न प्रह्वीभवन्ति न वशे वर्तन्ते तं नमयन्ति
 इत्यर्थः । राजा चित् जगतः ईश्वरोऽपि एभ्यः नम इत्
 नमस्कारमेव देवतवेलायां कृणोति । न अवज्ञां करोति
 इत्यर्थः ॥ ८ ॥

अपि च एते अक्षाः नीचा नीचीनस्थले वर्तन्ते ।
 तथापि उपरि पराजयात् भीतानां द्यूतकराणां कितवानां
 हृदयस्य उपरि स्फुरन्ति । अहस्तासः हस्तरहिता अपि
 अक्षाः हस्तवन्तं द्यूतकरं कितवं सहन्ते पराजयकरणेन अभि-
 भवन्ति । दिव्याः दिवि भवाः अपकृताः अङ्गाराः अङ्गार-
 सदृशाः अक्षाः इरिणे इन्धनरहिते आस्फारे न्युप्ताः शीताः
 शीतस्पर्शाः सन्तः अपि हृदयं कितवानाम् अन्तःकरणं
 निर्दहन्ति पराजयजनितसंतापेन भस्मीकुर्वन्ति ॥ ९ ॥

क्व स्वित् क्वापि चरतः निर्वेदाद् गच्छतः कितवस्य जाया भार्या हीना परित्यक्ता सती तप्यते वियोगजसन्तापेन संतप्ता भवति । माता जननी अपि पुत्रस्य क्वापि चरतः कितवस्य संबन्धात् हीना तप्यते । पुत्रशोकेन सन्तप्ता भवति । ऋणावा अक्षपराजयात् ऋणवान् कितवः सर्वतो विभ्यद् धनं स्तेयजनितम् इच्छमानः कामयमानः अन्येषां ब्राह्मणादीनाम् अस्तं गृहं नक्तं रात्रौ उप एति चौर्यधिम् उपगच्छति ॥ १० ॥

कितवं कितवः । विभक्तिव्यत्ययः । अन्येषां स्वव्यतिरिक्तानां पुरुषाणां जायां जायाभूतां स्त्रियं नारी सुखेन वर्तमानां सुकृतं सुष्ठु कृतं योनिं गृहं च दृष्ट्वाय मज्जाया दुःखिता गृहं च असंस्कृतमिति ज्ञात्वा तताप तप्यते । पुनः पूर्वाह्णे प्रातःकाले बभ्रून् बभ्रुवर्णान् अश्वान् व्यापकान् अक्षान् युयुजे युनक्ति । पुनश्च वृषलः वृषलकर्मा सः कितवः रात्रौ अग्नेः अन्ते समीपे पपाद शीतार्तः सन् शेते ॥ ११ ॥

हे अक्षाः वः युष्माकं महतो गणस्य संघस्य यः अक्षः सेनानीः नेता बभूव भवति व्रातस्य च । गणव्रातयोः अल्पो भेदः । राजा ईश्वरः प्रथमः मुख्यो बभूव तस्मै अक्षाय कृणोमि अहम् अञ्जलिं करोमि । अतः परं धना धनानि अक्षायम् अहं न रुणधिम् न संपादयामि इत्यर्थः । एतदेव दर्शयति । अहं दश दशसंख्याका अङ्गुलीः प्राचीः प्राङ्मुखीः करोमि । तत् एतत् अहम् ऋतं सत्यमेव वदामि ॥ १२ ॥

हे कितव बहु मन्यमानः मद्बचने विद्यासं कुर्वन् त्वम् अक्षः मा दीव्यः द्यूतं मा कुरु । कृपिमित् कृपिमेव कृपस्व

कुरु । वित्ते कृप्या संपादिते घने रमस्व रतिं कुरु । तत्र
कृपौ गावः भवन्ति । तत्र जाया भवति । तत् एव धर्म-
रेहस्यं श्रुतिस्मृतिकर्ता सविता सर्वस्य प्रेरकः अयं दृष्टिगोचरः
अयं ईश्वरः वि चष्टे विविधम् आख्यातवान् ॥ १३ ॥

हे अक्षाः यूयं मित्रं कृणुध्वम् अस्मासु मैत्रीं कुरुत ।
खलु इति पूरणः । नः अस्मान् मृळत सुखयत च । नः अस्मान्
घृष्णु घृष्णुना । तृतीयार्थे प्रथमा । घोरेण असह्येन मा
अभि चरत मा गच्छत । किंच वः युष्माकं मन्युः क्रोधः
अरातिः अस्माकं शत्रुः नि विशताम् अस्मच्छत्रुषु तिष्ठतु ।
अन्यः अस्माकं शत्रुः कश्चित् बभ्रूणां बभ्रुवर्णानां युष्माकं
प्रसितौ प्रवन्धने नु क्षिप्रम् अस्तु भवतु ॥ १४ ॥

२४

म. १०. सू. ७५

हे आपः वः युष्माकं महिमानं महत्त्वं स्तोत्रम् उत्तमम्
उत्कृष्टतमं कारुः स्तोता सिन्धुक्षिद् अहं विवस्वतः परिचरणवतः
यजमानस्य सदने यज्ञगृहे सु सुष्ठु प्र वोचाति प्रब्रवीमि ।
ता नद्यः सप्तसप्त भूत्वा त्रेधा । पृथिव्याम् अन्तरिक्षे दिवि
चेति त्रिधा । त्रिप्रकारं चक्रमुः प्रावहन् । सृत्वरीणाम् आसां
मध्ये सिन्धुः एतन्नामिका नदी ओजसा स्वबलेन अति सर्वा
अपि नदीः अतिक्रम्य प्रवहति इति शेषः ॥ १ ॥

हे सिन्धो देवि ते तव यातवे गमनाय वरुणः देवः
 पथः मार्गान् प्र अरदत् प्राचीनं व्यलिखत् । सा हि
 *प्राक् प्रवहति । अथवा प्रकृष्टम् इतरनदीभ्योऽपि अत्यन्तं
 विस्तृतं व्यदारयत् । यत् यस्मात् हे सिन्धो वाजान् अन्नानि
 अभिलक्ष्य त्वम् अभ्यद्रवः अभ्यगच्छः । किञ्च त्वं भूम्या
 अति उपरि सानुना समुच्छिन्नेन प्रवता मार्गेण यासि गच्छसि ।
 सिन्धुः खलु पर्वतान् विभिद्य गता । यत् येन समुच्छिन्नेन
 मार्गेण गच्छन्ती 'त्वम् एषां सर्वेषां जगतां जङ्गमानां
 प्राणिनाम् अग्रं प्रत्यक्षम् इरज्यसि ईशिषे ॥ २ ॥

भूम्योपरि भूमेः उपरि प्रवर्तमानः स्वनः दिवि यतते
 गच्छति दिवं व्याप्नोति । सेयं सिन्धुः अनन्तम् अपर्यन्तं
 शुष्म वेगं भानुना दीप्तेन ऊर्मिणा उदियति उद्गमयति ।
 अभ्रादिव अन्तरिक्षाद् यथा वृष्टयः प्र स्तनयन्ति तद्वद्
 अस्याः शब्दाः प्रादुर्भवन्ति । यत् यदा सिन्धुः इयं रोरुवत्
 भृशं शब्दयन् वृषभो न वृषभ इव एति गच्छति ॥ ३ ॥

हे सिन्धो त्वा त्वां शिशुम् इत् न मातरः मातरः
 पुत्रम् इव वात्राः शब्दयन्त्यः इतरा नद्यः अभि अपेन्ति
 अभिगच्छन्ति । पयसेव घेनवः पयसा युक्ताः नवप्रसूतिका
 गावः इव । किञ्च युध्वा युद्धकृत् राजेव त्वमित् त्वमेव
 सिन्धो सिच्यमानो तटो नयसि उदकपूरं यत् यदा आसां

*सिन्धोः प्रवाहस्य पश्चिमदिग्गामित्वात् चिन्त्यमेतत् । दक्षिणापथ-
 नदीनां प्रवाहान् पूर्वदिग्गामिनः दृष्ट्वा तत्प्रदेशस्थः श्रीसायणाचार्यः
 सर्वाः नदीः प्रायः प्राक् प्रवहन्तीमन्यते ॥

प्रवतां त्वया सह गच्छन्तीनाम् अग्रम् अग्रे इत्यक्षसि व्याप्नोषि
सर्वासां पुरतो गच्छसि ॥ ४ ॥

अत्र प्रधानभूताः सप्त नद्यः तदवयवभूताश्च तिस्रो
नद्यः स्तूयन्ते । हे गङ्गे हे यमुने हे सरस्वति हे शुतुद्रि
हे परुष्णि हे असिकन्या अवयवभूतया सहिते मरुद्भूते हे
वितस्तया सुपोमया च सहिते आर्जोकीये त्वं च एवं सप्त
नद्यो यूयं मे स्तोमं स्तोत्रम् अस्मदीयम् आ सचत आसेवध्वम् ।
शृणुहि शृणुत च ॥ ५ ॥

हे सिन्धो त्वं क्रमुं क्रमणशीलां गोमतीं नदीं यातवे
प्रतियातुं पर्वताद् अवरुद्धा प्रथमं तृष्टामया नद्या सजूः
संगता असि । पश्चात् सुसर्त्वा रसया श्वेत्या त्या कुभया
मेहत्वा च सह सजूः भव । याभिः त्वं सरथं समानं
रथम् आरुह्य ईयसे गच्छसि ॥ ६ ॥

ऋजीती ऋजुगामिनी एनी श्वेतवर्णा रुशती दीप्यमाना
सिन्धुः अयांसि वेगवन्ति रजांसि उदकानि परि भरते
प्रभरति । तादृशी अदब्धा अहिंसिता सिन्धुः अपसां कर्म-
वतीनां मध्ये अपस्तमा वेगाख्यकर्मवती भवति । अश्वा न
वडवा इव चित्रा चायनीया वपुषी वपुष्मती योषित् इव
दर्शता दर्शनीया भवति ॥ ७ ॥

सेयं सिन्धुः स्वश्वा शोभनाश्वोपेता सुरथा शोभनरथा
सुवासाः शोभनवसना हिरण्ययी हिरण्यभाभरणा सुकृता
वाजिनीवती अन्नवती ऊर्णावती । तस्याः समीपे देशे हि
सन्ति ऊर्णाः यासां रोमभिः कम्बलाः क्रियन्ते । युवतिः

नित्यतरुणी सर्वदा हीनोदका सीलमावती । सीराणि मया
 ओषध्या रज्जुभूतया बध्यन्ते सा सीलमा इति निगद्यते
 कृपीवलैः । तादृगोषध्युपेता । उत अपि च सुमगा सिन्धुः
 मधुवृधं मधुवर्धकं निर्गुण्डादिकम् अधि वस्ते आच्छादयति ।
 तस्यास्तीरे निर्गुण्डादीनि बहूनि सन्ति ॥ ८ ॥

सिन्धुः देवता सुखं सुखकरं शोभनद्वारं वा अश्विनम्
 अश्ववन्तं रथं युयुजे युनक्ति । तेन रथेन वाजम् अन्नं
 सनिपत् प्रयच्छतु । अस्मिन् आजौ संग्रामे यज्ञे वा । अस्य
 सिन्धुरथस्य महिमा महान् हि पनस्यते स्तूयते । कीदृशस्य
 अस्य । अदव्यस्य अन्यैः अहिस्यस्य स्वयशसः स्वायत्तकीर्तः
 विरिषानः महतः । महन्नाम एतत् ॥ ९ ॥



२५

म. १०. सू. ८२

चक्षुषः चक्षुरुपलक्षितस्य इन्द्रियसंघात्मकस्य शरीरस्य
 पिता उत्पादयिता । यद्वा चक्षुः व्यापकं तेजः तस्य उत्पादयिता ।
 मनसा नहि मत्समोऽस्ति कश्चित् इति बुद्ध्या हि खलु
 धीरः घृष्टो विश्वकर्मा प्रथमं घृतम् उदकम् अजनत्
 अजनयत् । पश्चात् एने द्यावापृथिव्यौ नमनमाने तस्मिन्नुदके
 इतस्ततः चलन्त्यौ यः अजनयत् । अथ यदेत् यदैव अन्ताः

पर्यन्तप्रदेशाः पूर्वं पुराणाः द्यावापृथिव्योः संवन्धिनः अददृहन्त
दृढा अभवन् विश्वकर्मणा दृढाः संपादिताः इत्यर्थः ।
आदित् अनन्तरमेव द्यावापृथिवी द्यावापृथिव्यौ अप्रयेतां
यथाकामं प्रथिते अभूताम् ॥ १ ॥

अयं मन्त्रः अधियज्ञ-अध्यात्मयोः भेदेन द्विधा व्याख्येयः ॥

तत्र प्रथमं दैवतम् अधिकृत्य उच्यते । विश्वकर्मा
बहुविधप्रकाशवृष्टिप्रदानादिकर्मणां कर्ता आदित्यः स च
विमनाः विभूतमनाः । आत् इति अनर्थकः सर्वत इत्यर्थे
वा । विहायाः विविधम् आप्ता महान् इत्यर्थः । धाता
वृष्ट्यादिकर्ता च विधाता जगतः कर्ता च परमा परमः
संदृक् संद्रष्टा च भूतानाम् । तेषां सप्तर्षीणाम् ज्योतिषां
रश्मीनाम् इत्यर्थः । चरमपादे वक्ष्यमाणत्वात् । इष्टानि
स्थानानि शरीराणि वा इषा उदकेन सं मदन्ति सं
मोदन्ते । यत्र यस्मिन् आदित्ये तं देवं सप्तर्षीन् सप्तर्षिभ्यः
इत्यर्थः । तेभ्यः परः परस्तात् एकम् एव आदित्यम् आहुः
मन्त्रविदः ॥

अध्यात्मपक्ष उच्यते । विश्वकर्मा यः परमात्मा
प्राणप्रकाशाभ्याम् उपेतः सन् बहुकर्मा भवति । स च
विमनाः विभूतमनाः विहायाः वस्तुतो महान् विशेषेण
सुकृतदुष्कृतफलस्य आप्ता धाता विधाता च परमा उत
संदृक् परमश्च संद्रष्टा इन्द्रियाणां तेषां सप्तर्षीणां द्रष्टृणाम्
इन्द्रियाणाम् इष्टानि स्वरूपाणि इषा अग्नेन सह सं मदन्ति
संमोदन्ते । यत्र यस्मिन् आत्मानि तम् आत्मानं सप्तर्षीन्
सप्तसंख्याकेभ्यः सर्पणस्वभावेभ्यो वा परः परस्ताद्

वर्तमानम् इन्द्रियाद्यतीतम् एकं परमात्मानम् आहुः
तत्त्वविदः ॥ २ ॥

यः विश्वकर्मा नः अस्माकं पिता पालयिता । न
केवलं पालकः किन्तु जनिता उत्पादकः । किम् अनेन
अस्माकम् उत्पादकः इति संकोचेन यो विधाता सर्वस्य
जगत उत्पादकः । यः विश्वकर्मा नः अस्माकम् उत्पन्नानि
घामानि देवानां तेजःस्थानानि वेद वेत्ति । किं बहुना ।
विश्वा विश्वानि भुवना भूतजातानि वेद वेत्ति । यश्च
देवानाम् अग्निवाय्वादीनां नामघाः नाम्नां घाता इन्द्रादीन्
निर्माय तेषाम् इन्द्रादि नाम कृत्वा तत्तत्पदेषु स्थापयिता
एक एव । तं देवम् अन्या अन्यानि भुवना भूतजातानि
प्रश्नं कः परमेश्वर इति पृच्छां यन्ति प्राप्नुवन्ति ॥ ३ ॥

ते पूर्वे ऋषयः अस्मै विश्वकर्मणे द्रविणं चरुपुरोडाशादि-
लक्षणं धनं सं सम्यक् आयजन्त सर्वतो यजन्ते । जरि-
तारो न भूना स्तोतारो यथा भूना महता स्तोत्रेण यजन्ति
तद्वत् । ये महर्षयः असूर्ते सरणवर्जिते सूर्ते सरणसहिते
स्थावरजङ्गमात्मके रजसि लोके निपत्ते निषण्णे निश्चलमव-
स्थिते इमानि भूतानि भुवनानि । प्राणिनः इत्यर्थः । सम-
कृण्वन् सम्यग् धनादिना अपूजयन् । अथवा अयमर्थः ।
ये स्थावरजङ्गमात्मके जगति वर्तमानान् एतान् प्राणिनः
तेजसा समकृण्वन् ते पूर्वे ऋषयः द्रष्टारः रश्मयः अस्मै
आदित्यात्मकाय विश्वकर्मणे द्रविणं तेजः आयजन्त ॥ ४ ॥

यद् ईश्वरतत्त्वं दिवा परः द्युलोकादपि परः परस्ताद्
वर्तमानं तथा एता अस्याः पृथिव्याः परः परस्ताद् वर्तमानं

तथा देवेभिः देवैः परस्ताद् वर्तमानम् असुरैः परस्ताद्
वर्तमानं च यद् अस्ति तद् गुहायाम् अवस्थितं कं स्विद्
गर्भं गर्भवत् सर्वस्य ग्राहकं तत्त्वम् आपः प्रथमं दध्ने घृत-
वत्यः । यत्र यस्मिन् गर्भे देवाः इन्द्रादयः विश्वे सर्वेऽपि
समपश्यन्त संगताः परस्परं पश्यन्ति । एवं जानन् एव
कश्चित् तत्त्ववित् प्रश्नं करोति ॥ ५ ॥

अनया पूर्वमन्त्रोक्तस्य प्रश्नस्य उत्तरम् अभिधीयते ।
तमित् तमेव विश्वकर्माणं गर्भं गर्भस्थानीयं प्रथमम् इतरसृष्टेः
पूर्वम् आपः दध्ने घृतवत्यः । यत्र गर्भे विश्वे सर्वे देवाः
इन्द्रादयः समगच्छन्त संगता भवन्ति । तस्य अजस्य नाभौ
अधि नाभौ । अधोति सप्तम्यर्थानुवादी । एकम् अर्पितम्
इति अण्डाभिप्रायेण उक्तम् । अण्डं हि प्राक् सर्गात् नाभि-
स्थाने तिष्ठति । यस्मिन् अण्डे विश्वानि भुवनानि सर्वाणि
भूतजातानि तस्युः तिष्ठन्ति । अथवा अजस्य जन्मरहितस्य
ब्रह्मणः स्वसृष्टे जले शयानस्य नाभौ सर्वजगद्वन्धके उदके
एकं ब्रह्माण्डम् अर्पितं स्थापितम् । शिष्टं समानम् । अथ
अस्मिन्नर्थे स्मृतिः । अप एव ससर्जादौ तासु वीर्यमवाकिरत् ।
तदण्डमभवद्वैमं सूर्यकोटिसमप्रभम् ॥ (मनु. १. ८-९)
इति ॥ ६ ॥

हे नराः तं विश्वकर्माणं न विदाथ न जानीथ ।
यः इमा इमानि भूतानि जजान उत्पादितवान् । युष्माकम्
अहंप्रत्ययगम्यानां जीवानाम् अन्तरम् अन्यत् अहंप्रत्ययगम्यात्
अतिरिक्तं सर्ववेदान्तवेद्यम् ईश्वरतत्त्वं बभूव भवति विद्यते ।
तत् कुतो न विद्मः इति चेत् श्रूयताम् । नोहारेण प्राकृताः

यूयं नीहारसदृशेन अज्ञानेन आच्छन्ताः अतो न जानीथ ।
 न केवलं प्रावृतत्वं किंतु जल्प्या च देवोऽहं मनुष्योऽहम्
 इत्याद्यनृतजल्पेन प्रावृताः । किंच असुतृपः केनाप्युपायेन
 असून् तृप्यन्तः उदरंभराः इत्यर्थः । न तु पारमेश्वरं तत्त्वं
 विचारितवन्तः । न केवलम् इहलोकभोगमात्रतृप्ताः । किन्तु
 उक्थशासः अपि नानाविधेषु यज्ञेषु उक्थं प्रउगनिष्केव-
 ल्यादिकं शंसन्तः चरन्ति पृथिव्यां वर्तन्ते । एवं केवलम्
 ऐहिकामुष्मिकभोगपराः वर्तन्ध्वे अतो विश्वकर्माणं देवं न
 जानीथ इत्यर्थः ॥ ७ ॥

२६

म. १०. सू. ९५

पुरुषवसो वाक्यम् । जायां पश्यन् वदति । हये हे
 घोरे अस्माकं दुःखजनकत्वात् घोरकारिणि जाये मनसा
 अस्मदुपरि अनुरागवता मनसा मुक्ता सती तिष्ठ क्षणमात्रं
 संनिधावेव निवस । किमर्थं संस्थानम् इति तत्र आह । वचांसि
 वाक्यानि मिथ्याणि उक्तिप्रत्युक्तिरूपाणि नु अद्य क्षिप्रं वा
 कृणवावहै करवावहै । किमर्थं वचसः करणम् इति चेत्
 उच्यते । नौ आवयोः मन्त्राः रहस्यार्थाः एते विवक्षिताः
 अनुदितासः अद्याह्रियमाणाः परस्परम् असंभाष्यमाणा गुम्फिताः

सन्तः परतरे चन अहन् । चनेति निपातसमुदायः चार्थे ।
अनेकेषु दिवसेषु चरमेऽप्यहनि मयः सुखं न करन्
कुर्वन्ति ॥ १ ॥

अनया तम् उर्वशी प्रत्युवाच । एता एतया वाचा
केवलया पुनःसंभोगरहितया किं करवाव । अहं तु इदानी
त्वत्सकाशात् प्राक्रमिषम् अतिक्रान्तवती अस्मि । अतिक्रमे
दृष्टान्तः । उपसाम् अग्रियेव । बह्वीनाम् उपसां मध्ये अग्न्या
अग्रे भवा पूर्वा उपाः प्राक्रमीद् यथा तथा अहमपि ।
यस्माद् एवं तस्माद् हे पुरुरवः त्वं पुनः अस्मत्सकाशात्
अस्तं गृहं परेहि परागच्छ । मा मयि अभिलाषं कार्षीः ।
स्वस्या दुर्ग्रहत्वम् आह । अहं वातइव वायुरिव दुरापना
दुष्प्रापा दुरापा वा अस्मि ॥ २ ॥

अनया पुरुरवाः स्वस्य विरहजनितं वैकल्यं तां प्रति
ब्रूते । इषुधेः । इषवो धीयन्ते अत्र इति इषुधिः निपङ्गः ।
ततः सकाशात् इषुः असना असनायै प्रक्षेप्तुं न भवति श्रिये
विजयार्थम् त्वद्विरहात् युद्धस्य बुद्धावपि अनिधानात् । तथा
रंहिः वेगवान् अहं शत्रुसकाशात् गोषाः तेषां शत्रूणां गवां
संभक्ता न अभवम् । तथा शतसाः शतानाम् अपरिमितानां
शत्रुधनानां संभक्ता न अभवम् किंच अवीरे वीरवर्जिते ऋतौ
राजकर्मणि सति न वि दविद्युतत् न विद्योतते मत्सामर्थ्यम् ।
किंच धुनयः कम्पयितारः अस्मदीयाः भटाः उरा उरौ विस्तीर्णौ
संग्रामे मायुम् । मीयते प्रक्षिप्यते इति मायुः शब्दः ।
सिंहनादं न चितयन्त न बुध्यन्ते ॥ ३ ॥

इदम् उत्तरं च उर्वशीवाक्यम् । आद्येन पुरा आत्मना
कृतम् उपसे निवेदयति । हे *उपः सा इयम् उर्वशी वसु वासकं
वयः अन्नं श्वशुराय भर्तुः पुरुरवसः पित्रे दधती प्रयच्छन्ती
तत्र गृहे स्थिता यदि पतिं वष्टि कामयते तदा अन्तिगृहात् ।
स्वभर्तृभोगगृहान्तिके यत् श्वशुरस्य भोजनगृहं तत् अन्तिगृहम् ।
तस्माद् गृहात् सा उर्वशी अस्तं पतिगृहं ननक्षे व्याप्नोति ।
यस्मिन् गृहे चाकम् कामयत उर्वशी . . . ॥ ४ ॥ . . .

अनेन पुरुरवसमेव संबोध्य उक्तवती । . . . हे
पुरुरवः ते तव केतं गृहम् अनु आयम् अन्वगमं पूर्वम् ।
हे वीर राजा त्वं च मे मम तन्वः शरीरस्य तत् तदा
आसीः अभवः । सुखयिता इति शेषः । परमप्येवं मन्तव्यं
किमिति कातरो भवसि इति ॥ ५ ॥

पुरुरवसो वाक्यम् । या सुजूर्णिः सुजवा एतन्नामिका
अस्ति तथा या श्रेणिः या सुम्नआपिः या हृदेवक्षुः ।
नकारः समुच्चये । ताभिः चतसृभिः आलिभूताभिः
मानिनीभिः सहिता ग्रन्थिनी ग्रन्थनवती संदर्भवती चरण्युः
चरणशीला उर्वशी आजगाम । यद्वा । ग्रन्थिनी इत्येतत्

* उपः इत्यत्र निघाताभावात् तस्य संबोधनार्थकत्वं चिन्त्यम् ।
ततश्च अस्म्य वाक्यस्य उपसे निवेदितत्वमपि चिन्त्यम् । वस्तुतस्तु
पुरुरवसे पूर्वकालीनं स्वस्वरूपं निरूपयन्ती उर्वशी आत्मानं परोक्षतया
निदिशति । तथा चायमर्थः । सा उर्वशी यदा श्वशुराय वसु वासकम् अन्नं
दधती ददती आसीत् तदा यदि पुरुरवा अन्तिगृहात् निकटवर्तिगृहात्
वयः उपः उच्छत् प्रकाशमानं वयः यौवन वष्टि भोक्तुम् इच्छति
ऐच्छत् तर्हि यस्मिन् गृहे वर्तमानं स पुरुरवा चाकम् अकामयत
तत् अस्त गृहं ननक्षे सा गतवती आसीत् ॥

सखीभूताप्सररोनामधेयम् । या सुजूर्णिः सुजवा उर्वशी सा
 ताभिः सह जगाम । ताः अप्सरसः अञ्जयः आभरणोपेताः
 अरुणयः अरुणवर्णाः न सस्रुः पूर्ववत् न गच्छन्ति । श्रिये
 श्रयणाय धेनवः नवप्रसूताः गावो न गाव इव । आश्रयार्थं
 यथा गावः अनवन्त शब्दायन्ते तथा न शब्दयन्ति इति
 व्यतिरेके दृष्टान्तः ॥ ६ ॥

अनया एताभिः सह संसर्गः त्वया अनुभूतः इति
 उर्वशी वदति । अस्मिन् पुरुरवसि जायमाने सति ग्नाः
 अप्सरसः देववेश्याः अपि सम् आसत संगता अभवन् ।
 अथवा जायमाने यज्ञार्थं प्रवर्धमाने सति ग्नाः देवपत्न्यः
 अपि समासत समभवन् । उत अपि च ईम् एनं पुरुरवसं
 स्वगूर्ताः स्वयंगामिन्यः नद्यः तासाम् आश्रयभूताः अवर्धयन् ।
 किञ्च हे पुरुरवः यत् यस्मात् त्वा त्वां महे महते रणाय
 रमणीयाय संग्रामाय दस्युहत्याय दस्युहननाय देवाः त्वाम्
 अवर्धयन् ॥ ७ ॥

इदमादित्रीणि ऐळस्य (= पुरुरवसः) वाक्यानि । तत्र
 आदितो द्वाभ्याम् उर्वशीम् अन्याश्च सह स्तौति । यत्
 यदा सचा सहायभूतः पुरुरवाः अत्कं स्वकीयं रूपं जहतीषु
 परित्यजन्तीषु अमानुषीषु देवताभूतासु अप्सरःसु, मानुषः सन्
 निषेवे अभिमुखं गच्छति तदानी ताः अप्सरसः मत् मत्तः
 अप अपसृत्य अत्रसन् गच्छन्ति । पलायने दृष्टान्तः ।
 तरसन्ती भुज्युः न । तरसन्नाम मृगः । तस्य भुज्युः
 भोगसाधनभूता स्त्री मृगी । सा यथा व्याधाद् भीता

पलायते । किंच रथस्पृशो नाश्वाः रथे नियुक्ताः अश्वाः
इव । यथा ते पलायन्ते तद्वत् पलायन्ते इति ॥ ८ ॥

उर्वंश्या अनेकाभिः अस्माभिः सह भोगम् अनुभुक्तवान्
असि इत्युक्तः प्रत्याचष्टे । यत् यदा आसु अमृतासु अप्सरःसु
मर्तः मनुष्यः पुरुरवाः निस्पृक् निःशेषेण स्पृशन् क्षोणीभिः
वाग्भिः क्रतुभिर्न कर्मभिश्च सं पृङ्क्ते संपर्कं करोति ।
नकारः समुच्चयार्थः । ताः अप्सरसः आतयः आतिभूताः ।
आतयः जलचारिणः पक्षिविशेषाः । तदानीं स्वाः तन्वः
आत्मीयानि रूपाणि न शुम्भन्त न प्रकाशयन्ति ।
अश्वासो न अश्वाः इव क्रीळयः संक्रीडमानाः दन्दशानाः ।
दन्दशूका जिह्वाभिः आत्मीयाः सूक्काः भक्षयन्तः । ते
यथा चापत्येन धावन्तः स्वरूपं न प्रयच्छन्ति रथिकाय
तद्वत् इति दुःखाद् ब्रूते ॥ ९ ॥

अनया उर्वंशी स्तौति । या उर्वंशी विद्युन् न विद्युदिव
पतन्ती गच्छन्ती दविद्योतत् द्योतते । किं कुर्वती । अप्या ।
अप इत्यन्तरिक्षनाम । तत्संबन्धीनि व्याप्तानि वा काम्यानि
अस्मदभिमतानि उदकानि वा मे मह्यं भरन्ती संपादयन्ती ।
यदा आगतायाः तस्याः सकाशात् अपः व्याप्तः कर्मसु
कर्मवान् वा नर्यः नरेभ्यो हितः मुजातः सुजननः पुत्रः
जनिष्टो अजनिष्ट उत्पद्यते तदानीं मम उर्वंशी दीर्घम्
आयुः प्र तिरत प्रवर्धयति । प्रजामनु प्रजायसे तदु ते
मर्त्यं अमृतम् (तै. ब्रा. १. ५. ५. ६) इति हि मन्त्रः ॥ १० ॥

उर्वंशी ब्रूते । इत्था इत्थं गोपीध्याय । गौः पृथिवी ।
पीथं पालनम् । भूमेः रक्षणाय जज्ञिषे हि जातोऽसि खलु

पुत्ररूपेण । आत्मा वै पुत्रनामा इति श्रुतेः । पुनस्तदेव
 आह । हे पुरुरवः मे मम उदरे मयि ओजः अपत्योत्पादन-
 सामर्थ्यं दधाय मयि निहितवान् असि । तत् तथास्तु ।
 अद्यापि स्थातव्यमिति चेत् तत्र आह । अहं विदुषी भावि
 कार्यं जानती सस्मिन् अहन् सर्वस्मिन्नहनि त्वया कर्तव्यं
 त्वा त्वाम् अशासं शिक्षितवत्यस्मि । त्वं मे मम वचनं न
 आशृणोः न शृणोषि । किं त्वम् अभुक् अभोक्ता अपालयिता
 प्रतिज्ञातार्थम् अपालयन् वदसि ह्ये जाये इत्यादिरूपं
 प्रलापम् । एडकद्वयम् अस्माकं पुत्रत्वेन परिकल्पय अपत्यो-
 त्पादनपर्यन्तं वसामि नग्नं त्वां यदा अद्राक्षं तदा गच्छामि
 इत्येवंरूपो मिथःसमयः । सः पुरुरवसा न संपूर्णतया
 पालितः ॥ ११ ॥

इदं पुरुरवसो वाक्यम् । कदा कस्मिन् काले सूनुः
 तव उदरजातः सन् पितरं माम् इच्छात् इच्छेत् । कदा
 वा विजानन् पितरं माम् अधिगच्छन् चक्रन् क्रन्दमानः
 नाश्रु वर्तयत् । न इति चार्थे । किञ्च कः किञ्चिदः सन्
 सूनुः समनसा समनसौ समनस्कौ दंपती जायापती त्वां मां
 च वि यूयोत् विश्लेषयेत् । अध अधुना यत् यदा अग्निः
 तव हृदयस्थितः तेजोरूपः गर्भः श्वशुरेषु दीदयत् दीप्यते
 ॥ १२ ॥

इदम् उर्वशीवाक्यम् । हे पुरुरवः त्वां प्रति ब्रवाणि
 प्रतिवच्मि । त्वदपत्यम् अश्रु बाष्पं वर्तयते वर्तयिष्यति ।
 आध्ये आध्याते वस्तुनि शिवायै शिवे कल्याणे समुपस्थिते
 सति चक्रन् रुदन् अश्रूणि विमुञ्चन् न क्रन्दत् । नकारः

चार्ये । रोतंस्यति च इत्यर्थः । तत् त्वदपत्यं ते तुभ्यं हिनव
 'प्रहिणोमि यत् अपत्यं ते । तव संबन्धि अस्मे अस्मासु
 निहितम् । त्वं परेहि अस्तम् । स्वगृहं प्रतिगच्छ । हे मूर
 मूढ मा मां नहि आपः न प्राप्नोषि ॥ १३ ॥

अथ परिदूनः पुरुरवा उवाच । सुदेवः त्वया सह
 सुक्रीडः पतिः अद्य प्रपतेत् । अत्रैव प्रपततु । अथवा अनावृत
 अनावृत्तः सन् परमां परावतं दूरादपि दूरदेशं गन्तव्यं गन्तुं
 महाप्रस्थानगमनं कुर्यात् । अथ अथवा यत्रकुत्रापि गन्तुम्
 असमर्थः निःकृतेः पृथिव्याः उपस्थे शयीत शयनं कुर्यात् ।
 यद्वा निःकृतिः पापदेवता । तस्याः उपस्थे उत्सङ्गे संनिधौ
 म्रियताम् इत्यर्थः । अथ अथवा एनं वृकाः आरण्याः श्वानः
 रभसासः वेगवन्तः अद्युः भक्षयन्तु ॥ १४ ॥

तम् इतरा प्रत्युवाच । हे पुरुरवः त्वं मा मृथाः मृति
 मा प्राप्नुहि । तथा मा प्र पतः अत्रैव पतनं मा कार्षीः ।
 तथा त्वा त्वाम् अशिवासः अशुभाः वृकासः वृकाः मा उ
 क्षन् । उ इति एवकारार्थे । अक्षन् । मा अभ्यवहारयन्तु ।
 किमिति एवम् अस्मदुपरि आग्रहं करोषि । मा कार्षीः
 इत्यर्थः । अथ स्वस्नेहस्य असारताम् आह । स्त्रेणानि स्त्रीणां
 कृतानि सख्यानि न वै सन्ति । न सन्ति खलु । अभावे
 कारणम् आह । एता एतानि सख्यानि सालावृकाणां हृदयानि
 यथा वत्सादीनां विश्वासापन्नानां धातुकानि तद्वत् ॥ १५ ॥

यत् यदा विरूपा मनुष्यसंपर्काद् विगतसहजभूतदेवरूपा
 पत्यानुकूल्येन नानारूपा वा मर्त्येषु अचरं तदानीं रात्रीः
 प्ररमयित्रीः चतस्रः शरदः अवसं न्यवसम् । तदानीं धृतस्य

स्तोकं सकृद् अह्नः आशनाम् । तादेव तेनैव स्तोकेन अहम्
इदं संप्रति तातृपाणा तृप्ता सती चरामि ॥ १६ ॥

तदा राजा उवाच । अन्तरिक्षप्रां स्वतेजसा अन्तरिक्षस्य
पूरयित्रीं तथा रजसः रज्जकस्य उदकस्य विमानीं निर्मात्रीम्
उर्वशीं वसिष्ठः समानानां मध्ये अतिशयेन वासयिता अहम्
उप शिक्षामि वशं नयामि । सुकृतस्य शोभनकर्मणः रातिः
दाता पुरुरवाः त्वा त्वाम् उप तिष्ठात् उपतिष्ठतु । मे
हृदयं तप्यते अतो निवर्तस्व ॥ १७ ॥

हे ऐळ पुरुरवः त्वा त्वाम् इमे देवाः इति आहुः ।
मृत्युबन्धुः मृत्योः बन्धकः मृत्योर्बन्धुभूतो वा मृत्युवशम्
अंप्राप्नुवन् यथेम् यथा एतद् भवसि भविष्यसि । प्रजा
प्रकर्षेण जायमानः त्वं ते तव संबन्धिनो यष्टव्यान्
देवान् हविषा यजासि यजसि । स्वर्गं उ स्वर्गं एव त्वमपि
मादयासे मादयसे अस्मामिः सह । इत्येवं सा पुरुरवसं
प्रत्युवाच ॥ १८ ॥

अनया आगच्छन्ती सरमां दृष्ट्वा पणयो वदन्ति ।
 सरमा सरणशीला एतन्नामिका देवशुनी किमिच्छन्ती किं
 प्रार्थयमाना सती इदम् अस्मदीयं स्थानं प्र आनट् प्राप्नोत् ।
 पराचैः पराञ्चि पराङ्मुखानि आवृत्तिवर्जितानि यानि गमनानि
 तैः जगुरिः उद्गूर्णः । महता प्रयत्नेनापि गन्तुं न शक्येत
 इत्यर्थः । तादृशोऽयम् अध्वा दूरे हि विप्रकृष्टः खलु । यद्वा ।
 पराचैः पराञ्चनैः जगुरिः अत्यर्थं गन्त्री पार्ष्णिभागम् अना-
 लोकमाना सती इदं स्थानं प्राप्नोति । दूरेऽयम् अध्वा
 यदृच्छया गन्तुं न शक्यते । अतो वयम् एतां पृच्छामः । हे
 सरमे का कीदृशी अस्मेहितिः । कः अस्मासु अर्थहितिः ।
 कः अस्मासु त्वदपेक्षितार्थो निहितः । यद्वा । अस्मासु कोऽर्थो
 गतः । आगच्छन्त्याः तव कीदृशी परितक्म्या रात्रिः आसीत् ।
 यद्वा । तत्कतिर्गत्यर्थः । परितकनं परितो गमनं भ्रमणं वा
 कीदृशम् आसीत् । कथं च रसायाः शब्दायमानायाः अन्त-
 रिक्षनद्याः योजनशतविस्तीर्णायाः पयांसि उदकानि अतरः
 तीर्णवती असि ॥ १ ॥

अनया तान् सरमा प्रत्युवाच । हे पणयः एतन्नामिकाः
 असुराः इन्द्रस्य दूतीः अहम् इषिता तेनैव प्रेषिता सती चरामि
 युष्मदीयं स्थानम् आगच्छामि । किमर्थम् । वः युष्मदीयान्
 युष्मदीये पवंते अधिष्ठापितान् महः महतः निघ्नीन् बृहस्पतेः

गोनिधीन् इच्छन्ती कामयमानां सती चरामि । किञ्च अति-
ष्कदः अतिष्कन्दनात् अतिक्रमणात् जातेन भियसा भयेन तत्
नदीजलं नः । पूजायां बहुवचनम् । माम् आवत् अरक्षत् ।
तथा तेन प्रकारेण रसायाः नद्याः पयांसि उदकानि अतरं
तीर्णवती अस्मि ॥ २ ॥

पणीनां वाक्यम् । हे सरमे तव स्वामी इन्द्रः कीदृक्
कियत्पराक्रमवान् । का दृशीका । तस्य कीदृशी दृष्टिः ।
दृष्टिरूपा सेना कियती । यस्य दूतीः दूती त्वम् इदम् अस्म-
दीयं स्थानं पराकात् अतिदूरात् असरः आगमः । इति ताम्
उक्त्वा ते परस्परम् आहुः । एषा सरमा आ गच्छात् च
आगच्छतु च । मित्रम् एन दधाम अनया मित्रभावं करवाम ।
अथ नः अस्माकं गवां गोपतिः स्वामी भवाति भवतु न-
हि एकस्या गोः किन्तु बहूनां गवां स्वामी भवतु ॥ ३ ॥

सरमा वदति । हे पणयः तम् इन्द्रं दभ्यं हन्तव्यम्
इति न वेद न जानामि । कथम् । सः इन्द्रः दभत् सर्वान्
जनान् दभति हिनस्त्येव । यस्य दूतीः दूती अहम् इदं युष्म-
दीयं स्थानं पराकात् अतिदूराद् देशात् असरं प्राप्ता अभू-
वम् । इन्द्रो हिंसितव्यो न भवति इत्यत्र युक्तिमाह । स्रवतः
स्रवणं स्रवः तम् आचरन्ति ताः स्रवणशीलाः गभीराः गम्भीरा
नद्यः तम् इन्द्रं न गूहन्ति न संवृण्वन्ति न आच्छादयन्ति ।
किन्तु आविष्कुर्वन्ति । वयं यस्य महिम्ना समुद्रं प्रतिसरामः
तस्मात् अहिंस्य इति एनं प्रकटीकुर्वन्ति । तस्माद् हे पणयः
यूयम् इन्द्रेण तादृशपराक्रमेण हताः सन्तः शयध्वे ॥ ४ ॥

क्रुद्धाः पणयः प्रत्यूचुः । हे सुभगे शोभनसौभाग्यवति हे सरमे दिवः द्युलोकस्य अन्तान् पर्यन्तान् परि पतन्ती कुत्र गावः तिष्ठन्ति इति परितो गच्छन्ती त्वम् इमाः परिदृश्यमानाः याः गावः । सुख्यत्ययः । गाः ऐच्छः कामयसे ताः एनाः गाः ते त्वदीयः कः अयुष्वी अयुद्ध्वा अव सृजात् अस्मात् पर्वतात् अवसृजेत् विनिर्गमयेत् । उत अपि च अस्माकं तिग्मा तीक्ष्णानि आयुधा आयुधानि सन्ति । तस्माद् अस्माभिः युद्धम् अकृत्वा को वा गाः आहरति ॥ ५ ॥

सा तान् निराह । हे पणयः वः युष्माकं वचांसि पूर्वोक्तानि वचनानि असेन्या असेन्यानि सेनार्हाणि न भवन्ति । तथा तन्वः युष्मदीयानि शरीराणि अनिषव्या इष्वर्हाणि न सन्तु पराक्रमराहित्येन । यतः पापीः पापयुक्तानि खलु । किं वः युष्मदीयः पन्थाः मार्गः एतव गन्तुम् अधृष्टः असमर्थः अस्तु । तत्र हेतुम् आह । वः युष्मदीयान् उभया उभयविधान् पूर्वोक्तान् तन्वो देहान् बृहस्पतिः इन्द्रप्रेरितः न मृळात् न सुखयेत् । किन्तु बाधेत ॥ ६ ॥

ते पुनराहुः । हे सरमे अपं निधिः अस्मदीयः कोशः अद्रिवुध्नः अद्रिवन्धको यस्य तादृशः । तथा आहृतैः गोभिः अश्वेभिः अश्वेश्च वसुभिः आत्मीयेधनेश्च न्यूष्टः नितरां प्राप्तो भवति । सुगोपाः सुष्ठु गोपायितारः ये पणयः ते असुराः तं निधिं रक्षन्ति पालयन्ति । रेकु । रेकु शङ्कायाम् । औणादिक उप्रत्ययः । शङ्कितं गोभिः शब्दायमानं पदम् अस्माभिः पालितं स्यान् अलकं व्यर्थमेव आ जगन्ध आगतवत्यसि ॥ ७ ॥

सरमां पुनः प्रत्युवाच । हे पणयः सोमशिताः सोमेन तीक्ष्णीकृताः सोमपानेन मत्ताः । तादृशाः नवग्वाः नवगतयः । यद्वा । अङ्गिरसां सत्रम् आसीनानां मध्ये केचन नवसु मासेषु उदतिष्ठन् ते नवग्वाः । अनेन दशग्वाः अपि उपलक्ष्यन्ते । उभयविधाः ते अङ्गिरसः ऋषयः । तेषां प्रथमः अयास्यः एतन्नामा च । ते एते इह युष्मदीये स्थाने आगमन् आगच्छेयुः । आगत्य च ते गोनां गवाम् ऊर्वं तं समूहं विभजन्त विभागं कुर्युः । अथ अनन्तरं पणयः यूयम् एतद् वचः पूर्वं यद् व्यर्थम् आगतासीति वाक्यम् अवोचत तद् वाक्यं तदा वमन् इत् वमन्तः परित्यजन्त एव भवथ ॥ ८ ॥

तथा एवम् उक्ते सति पणयः प्रणयवाक्यम् आहुः । हे सरमे त्वं दैव्येन देवसंबन्धिना सहसा बलेन प्रवाधिता यथातथा बलपुरं प्राप्य तत्र स्थिताः गाः दृष्ट्वा पुनः आगच्छ इति तेन प्रपीडिता त्वम् एवं चेत् आजगम्य आगतवती असि । चशब्दश्चेदर्थः । तर्हि त्वा त्वां स्वसारं भगिनीं कृण्वै करवै । समूहापेक्षया एकवचनम् । त्वं तु पुनः मा गाः इन्द्रादीन् मा गच्छ । अपि तर्हि हे सुभगे सरमे ते त्वदीयानां गवां समूहं पर्वताद् अपगमय्य भजाम । त्वं च वयं च विभजाम । विभागं करवाम इत्यर्थः ॥ ९ ॥

सा तान् प्रत्याचष्टे । हे पणयः अहं भ्रातृत्वं न वेद न जानामि । तथा स्वसृत्वं च नो वेद नैव जानामि । के जानन्ति तान् आह । इन्द्रः घोराः शत्रूणां भयंकराः अङ्गिरसश्च विदुः जानन्ति । किञ्च अस्मात् स्थानात् अहं

यत् यदा आयम् इन्द्रादीन् प्राप्नवं तदा मे मदीयाः
 गोकामाः युष्माभिः अपहृताः गाः कामयमानाः इन्द्रादयः
 अच्छदयन् युष्मदीयं स्थानम् आच्छादयन्ति । अतः कारणाद्
 हे पणयः वरीयः उरुतरं गवां वृन्दं परित्यज्य अप इत
 अन्यत् स्थानं प्रति गच्छत । यद्वा । वरीयः प्रभूतम् अति-
 दूरं देशं गच्छत ॥ १० ॥

हे पणयः यूयं वरीयः उरुतरं दूरं दूरदेशम् इत
 गच्छत । युष्माभिः अपहृताः गावः ऋतेन सत्येन मिनतीः
 मिनत्यः द्वारस्य पिधायकं पर्वतं हिंसन्त्यः विदारयन्त्यः उत्
 यन्तु तस्माद् उद्गच्छन्तु । यद्वा । मिनतीः । व्यत्ययेन
 कर्मणि शतृ । मीयमाना युष्माभिर्वाध्यमानाः ता गावः ।
 सुव्यत्ययः । गाः ऋतेन स्तुतिभिर्गन्तव्येन इन्द्रेण सहायेन
 बृहस्पत्यादयः उद्यन्तु पर्वताद् उद्गमयन्तु । निगूढाः नितरां
 स्थापिताः याः गाः बृहस्पतिः अविन्दत् लप्स्यते तथा सोमः
 तदभिपवकारिणः ग्रावाणः च विप्राः मेधाविनः ऋपयः
 अङ्गिरसः च लप्स्यन्ते ॥ ११ ॥



भिक्षुः प्रथमं व्यतिरेकमुखेन अन्नदानं प्रशंसति ।
 देवाः वै देवाः खलु सर्वेषां क्षुधं न ददुः न प्रायच्छन् ।
 किंतु वधम् इत् वधमेव दत्तवन्तः । एतादृशीं वधरूपां
 क्षुधम् अन्नदानेन यः शमयति स दाता खलु । उ इति
 पूरणः । यः अदत्त्वा भुङ्क्ते तम् आशितं भुञ्जानं पुरुषम्
 अपि मृत्यवः मरणानि उप गच्छन्ति समीपे यान्ति ।
 क्षुधातृणां भोक्तॄणां च मरणं समानम् । तथापि किं दानेन
 धननाशरूपेण । अत आह । उतो । उतशब्दः अप्यर्थे ।
 पूणतः प्रयच्छतः पुरुषस्य रयिः धनं नोप दस्यति न
 उपक्षीयते । दानप्रसङ्गेन अदातारं दूषयति । अपूणन्
 अप्रयच्छन् पुरुषस्तु मर्डितारम् आत्मनः सुखयितारं न
 विन्दते न कुत्रापि लभते । इह बन्धवः अप्रदानात् न
 सुखयन्ति देवाः अपि हविष्प्रदानाभावात् ॥ १ ॥

यः पुरुषः स्वयम् अन्नवान् सन् अपि आधाय ।
 आधार्यते असी इति आध्रः दुर्बलः तस्मै । पितृवः पितॄन्
 अन्नानि चकमानाय कामयमानाय रफिताय दारिद्र्येण
 हिंसिताय उपजग्मुषे गृहं प्रत्यागताय अतिथये मनः आत्मीयम्
 अन्तःकरणम् अदाने स्थिरं कृणुते कुण्ठे मनःस्वयंकरणेन
 तं क्लेशयति इत्यर्थः । न केवलं क्लेशकरणम् अपि तु

पुरा तस्य पुरस्तादेव सेवते भोगान् । सः अपि भडितारम्
आत्मनः सुखयितारं न विन्दते ॥ २ ॥

अन्वयमुखेन प्रशंसति । स इत् स एव भोजः दाता
खलु यो गृहवे प्रतिग्रहीत्रे अन्नकामाय अन्नं याचमानाय
चरते गृहम् आगतवते कृशाय दारिद्रेण एतादृशाय अतिथये
अन्नं ददाति प्रयच्छति । यामहूतो । यामाः गन्तारो देवाः
ते आहूयन्ते अत्र इति यामहूतिः यज्ञः तस्मिन् । अस्मै
दात्रे फलम् अरम् अलं पर्याप्तं भवति । कामप्रदानं भवति
इत्यर्थः । उत अपि च अपरीषु अन्यासु शात्रवीषु सेनासु
सखायं कृणुते । तद्वद् आचरति इत्यर्थः । तस्य सर्वे सखाय
एव न शक्नुव इत्यर्थः ॥ ३ ॥

व्यतिरेकेण निन्दाम् आह । सः पुरुषः सखा न
भवति यः पुरुषः सचाभुवे सर्वदा सहभवनशीलाय सचमानाय
सेवमानाय उपसर्जनीभूताय सख्ये सखिजनाय पित्वः पितॄन्
अन्नानि न ददाति न प्रयच्छति स सुहृद् न भवति
इत्यर्थः । अस्मात् अदातुः सख्युः सः अप प्रेयात् अपगच्छेत्
यदि एनं परित्यज्य गच्छेत् तर्हि तद् ओकः निवासः सदनं न
अस्ति न भवति । सदनं हि बन्धुभिः परिवृतम् । स गतः
पुरुषः पृणन्तम् अन्नादिकं प्रयच्छन्तम् अन्यम् अरणं चित्
अयं स्वामिनम् एव इच्छेत् काममेत ॥ ४ ॥

घनवन्तं पुरुषं दाने प्रेरयति । तव्यान् तवीयान् धनैः
अतिशयेन प्रवृद्धः पुरुषः नाधमानाय याचमानाय अतिथये
पूणीयात् इत् घनानि दद्यादेव यदि दद्यात् द्राघीयांसम्
दीर्घतमं पण्यां पण्यानं सुवृत्तमागंम् अनु पश्येत पश्येत् ।

व्यत्ययेन आत्मनेपदम् । तत्र कारणम् आह । रायः घनानि ओ हि । आ उ आ वर्तन्ते एव खलु । एकत्र न तिष्ठन्ति इत्यर्थः । तत्र दृष्टान्तः । रथ्येव यथा रथ्यानि । रयसंबन्धीनि चक्रा चक्राणि उपर्यधोभावेन आवर्तन्ते तद्वत् आवृत्तिमेव दर्शयति । अन्यम् अन्यं पुरुषं घनानि उप तिष्ठन्ति उपतिष्ठन्ते । समवेतानि भवन्ति । तस्माद् घनानि देयानि इति भावः ॥ ५ ॥

अदातारं दूषयति । अप्रचेताः अप्रकृष्टज्ञानः दाने चेतो मनो यस्य न भवति सः मोघं व्यर्थमेव अन्नं विन्दते लभते । इदं सत्यं यथार्थमेव इति ब्रवीमि । ऋषिरहं वदामि । न केवलं व्यर्थं किन्तु तस्य पुरुषस्य सः वध इत् वध एव अन्नं परामृशतः । तच्छब्दस्य वधसामानाधिकरण्यात् पुल्लिङ्गता । अथवा स निरर्थको वध एव यः पुरुषः अयंमणम् । उपलक्षणम् इदम् । सर्वान् देवान् अयमादीन् न पुष्यति हविष्प्रदानेन न पोषयति नो नापि सखायं समानख्यानम् अभ्यागतम् अतिथिं मित्रवर्गं च न पोषयति । अत एव केवलादी केवलम् असाक्षिकम् अन्नं भुञ्जानः स केवलाघो भवति । केवलपापवान् भवति । अधमेव केवलं तस्य शिष्यते । नैहिकं नामुष्मिकम् इति । तस्माद् यथाकथञ्चिद् दातव्यम् इत्यभिप्रायः ॥ ६ ॥

कृपन् कृषि कुर्वन् फालः (=हलम्) आशितं कर्षकं भोक्तारं कृणोति करोति । तथा अध्वानं मार्गं यन् गच्छन् पुरुषः चरित्रैः आत्मीयैः गमनैः अप वृद्धवते स्वामिनो घनम् आवर्जयति । वदन् शास्त्रार्थं ब्रुवाणः ब्रह्मा ब्राह्मणः अवदतः

शास्त्रार्थम् अब्रुवाणात् जनात् वनीयान् संभक्तृतमः प्रियकरो
भवति । ते यथा स्वकर्मणि प्रवर्तमानाः परेषाम् उपकारकाः
तथा पृणन् दाता पुरुषः अपृणन्तम् अदातारं जनम् अभि
अभिलक्ष्य आपिः स्यात् बन्धुर्भवेत् ॥ ७ ॥

अत्र पादशब्दो भागवचनः । एकपात् एकपादघनः
पुरुषः द्विपदः द्विगुणघनस्य मार्गं भूयः भूयसा कालेन वि
चक्रमे विविधं गच्छति । तथा द्विपात् पुरुषः त्रिपादं
त्रिभागघनं पुरुषं पश्चात् अभ्येति अभिगच्छति । चतुष्पात्
चतुर्भागघनस्तु द्विपदाम् । बहुवचनात् एकपादादयः उपलभ्यन्ते ।
एकपादघनादीनां पङ्क्तीः अभिस्वरे अभिगमने संपश्यन्
सम्यक् ईक्षमाणः सन् उपतिष्ठमानः एति गच्छति ।
अन्योन्यापेक्षया सर्वे उत्तमाधमाः । तस्मात् त्वम् अहमेव
घनवान् इति न मन्येः किंतु अतिथिभ्यो घनानि ददस्व
इत्यर्थः ॥ ८ ॥

अतिथिभ्यो घनम् अप्रयच्छन्नपि मम भ्राता दास्यति
इति चेत् तत्र हेतुम् आह । समो चिद् हस्तौ समावपि समं
समानं न विविष्टः कार्यं न व्याप्नुतः । तथा सं मातरा वत्सस्य
मातरो घनौ समे अपि समं समानं पयः न दुहाते । धर्मयो-
रिचित् सहजातयोः पुत्रयोरपि समा समानि वीर्याणि न सन्ति ।
तस्मात् ज्ञाती चित् एकस्मिन् कुले सन्ती जाती अपि समं
न पृणीतः न प्रयच्छतः । तस्मात् यस्य घनम् अस्ति स
एव दद्यात् इत्यर्थः ॥ ९ ॥

हिरण्यगर्भः हिरण्यस्य अण्डस्य गर्भभूतः प्रजापतिः
 हिरण्यगर्भः । यद्वा ॥ हिरण्यः अण्डः गर्भवद् यस्य उ-
 वर्तते सोऽसी सृष्टात्मा हिरण्यगर्भ इत्युच्यते ॥ अग्रे प्रपञ्च-
 त्यत्तेः प्राक् समवर्तत । मायाध्यक्षात् सिसृक्षोः परमात्मन-
 समजायत । यद्यपि परमात्मैव हिरण्यगर्भः तथापि तदुपा-
 भूतानां ब्रह्मणः उत्पत्तेः तदुपहितः अपि उत्पन्न इत्युच्यते
 स च जातः जातमात्र एव एकः अद्वितीयः सन् भूतस्य
 विकारजातस्य ब्रह्माण्डादेः सर्वस्य जगतः पतिः ईश्वर
 आसीत् । न केवलं पतिरासीदेव अपि तर्हि सः हिरण्यगर्भः
 पृथिवीं विस्तीर्णां द्यां दिवम् उत अपि च इमाम् अस्माभि-
 र्दृश्यमानां पुरोवर्तिनीम् इमां भूमिम् । यद्वा पृथिवी इत्यन्त-
 रिक्षनाम । अन्तरिक्षं दिवं भूमिं च दाधार धारयति ।
 कस्मै । अत्र किशब्दः अनिर्जातस्वरूपत्वात् प्रजापती वर्तते ।
 यद्वा सृष्ट्यर्थं कामयते इति कः ॥ यद्वा कं सुखं तद्रूपत्वात्
 क इत्युच्यते । अथवा इन्द्रेण पृष्टः प्रजापतिः मदीयं महत्त्वं
 तुभ्यं प्रदाय अहं कः कीदृशः स्याम् इत्युक्तवान् । स इन्द्रः
 प्रत्यूचे यदि इदं ब्रवीषि अहं कः स्याम् इति तदेव त्वं भवेति ।
 अतः कारणात् क इति प्रजापतिराख्यायते । इन्द्रो वै वृत्रं
 हृत्वा सप्तं क्षितिजं तीक्ष्णित्वा अमृतीत् (ग्रे. भा. २. २६०)
 इत्यादिकं ब्राह्मणम् अत्र अनुसंधेयम् । यदासौ किशब्दः तदा

सर्वनामत्वात् स्मैभावः सिद्धः । यदा तु योगिकः तदा व्यत्ययेनेति द्रष्टव्यम् । कस्मै कं प्रजापतिं देवाय देवं दाना-दिगुणयुक्तं हविषा प्रजापत्यस्य पशोः वपारूपेण एककपाला-त्मकेन पुरोडाशेन वा विधेम वयम् ऋत्विजः परिचरेम । विधतिः परिचरणकर्मा । क्रियाग्रहणं कर्तव्यम् इति कर्मणः संप्रदानत्वाच् चतुर्थी ॥ १ ॥

। यः प्रजापतिः आत्मदाः आत्मनां दाता । आत्मानो हि सर्वे तस्मात् परमात्मन उत्पद्यन्ते । यथा अग्नेः सकाशात् विस्फुलिङ्गाः जायन्ते तद्वत् । यद्वा आत्मनां शोधयिता । दैप् शोधने । बलदाः बलस्य च दाता शोधयिता वा । यस्य च प्रशिषं प्रकृष्टं शासनम् आज्ञां विश्वे सर्वे प्राणिनः उपासते प्रार्थयन्ते सेवन्ते वा । तथा देवाः अपि यस्य प्रशासनम् उपासते । अपि च अमृतम् अमृतत्वम् । भावप्रधानो निर्देशः । यद्वा । अमृतम् । । भरणं नास्ति अस्मिन् इति अमृतं सुधा । । तदपि यस्य प्रजापतेः छाया छायेव *वति भवति । मृत्युः यमश्च प्राणापहारी छायेव भवति । तस्मै कस्मै देवाय इत्यादि समानं पूर्वण ॥ २ ॥

यः हिरण्यगर्भः प्राणतः प्रवसतः निमिषितः अक्षिपद्म-चलनं कुर्वतः जगतः जङ्गमस्य प्राणिजातस्य महित्वा महत्त्वेन माहात्म्येन एक इत् अद्वितीय एव सन् राजा बभूव ईश्वरो भवति । अस्य परिदृश्यमानस्य द्विपदः पादद्वययुक्तस्य मनुष्यादेः

* वति - शब्दः मूले नास्ति । द्वितीय - 'यस्य' - शब्दस्य स्थाने स श्रीसायणाचार्येण पठितो भवेत् इति संभाव्यते ॥

चतुष्पदः गवाश्वादेश्च यः प्रजापतिः ईशो ईष्टे । ईदृशो
यः प्रजापतिः तस्मै कस्मै इत्यादि समानं पूर्वेण ॥ ३ ॥

हिमाः अस्मिन् सन्तीति हिमवान् । तेन बहुवचनान्तेन
सर्वे पर्वता लक्ष्यन्ते । हिमवन्तः हिमवदुपलक्षिताः इमे दृश्य-
मानाः सर्वे पर्वताः यस्य प्रजापतेः महित्वा महत्त्वं माहात्म्यम्
ऐश्वर्यम् इति आहुः । तेन सृष्टत्वात् तद्रूपेण अवस्थानात् ।
तथा रसया । रसो जलम् । तद्वती रसा नदी । जातो
एकवचनम् । रसाभिः नदीभिः सह समुद्रम् । पूर्ववद् एक-
वचनम् । सर्वान् समुद्रान् यस्य महाभाग्यम् इति आहुः
कथयन्ति सृष्ट्यभिज्ञाः । यस्य च इमाः प्रदिशः प्राच्यारम्भा
आग्नेय्याद्याः कोणदिशः ईशितव्याः । तथा बाहू । वचन-
व्यत्ययः । बाहवो भुजाः । भुजवत् प्राधान्ययुक्ताः प्रदिशश्च
यस्य स्वभूताः । तस्मै कस्मै इत्यादि समानं पूर्वेण ॥ ४ ॥

येन प्रजापतिना द्यौः अन्तरिक्षम् उग्रा उद्गूर्ण पृथिवी
भूमिः च दृष्ट्वा येन स्थिरीकृता । स्वः स्वर्गश्च येन स्तभितं
स्तब्धं कृतम् । यथा अधो न पतति तथा उपरि अवस्था-
पितम् इत्यर्थः । तथा नाकः आदित्यश्च येन अन्तरिक्षे
स्तभितः । यश्च अन्तरिक्षे रजसः उदकस्य विमानः
निर्माता । तस्मै कस्मै इत्यादि समानं पूर्वेण ॥ ५ ॥

ऋन्दितवान् रोदितवान् अनयोः प्रजापतिः इति ऋन्दसी
द्यावापृथिव्यौ । श्रूयते हि यदरोदीत् तद् अनयो रोदस्त्वम्
(तै. ब्रा. २. २. ९. ४) इति । ते अवसा रक्षणेन हेतुना
लोकस्य रक्षणार्थं तस्तभाने प्रजापतिना सृष्टे लब्धस्यैव सत्यौ
यं प्रजापतिं मनसा बुद्ध्या अभ्यक्षेताम् आवयोः महत्त्वम्

अनेन इत्यभ्यपश्येताम् । कीदृश्यौ द्यावापृथिव्यौ । रेजमाने
 राजमाने दीप्यमाने । आकारस्य व्यत्ययेन एत्वम् । यत्राधि
 यस्मिन् आधारभूते प्रजापतौ सूरः सूर्यः उदितः उदयं प्राप्तः
 सन् विभाति प्रकाशते । तस्मै कस्मै इत्यादि समानं
 पूर्वेण ॥ ६ ॥

बृहतीः बृहत्यः महत्यः । अग्निम् । उपलक्षणम् एतत् ।
 तदर्थं गर्भं वियदादि भूतजातं जनयन्तीः जनयन्त्यः । तदर्थं
 गर्भं हिरण्यमाण्डस्य गर्भभूतं प्रजापतिं दधानाः धारयन्त्यः ।
 आपो ह आप एव विश्वम् आयन् सर्वं जगत् व्याप्नुवन् ।
 यत् यस्मात् ततः तस्माद् हेतोः देवानां देवादीनां सर्वेषां
 प्राणिनाम् असुः प्राणभूतः एकः प्रजापतिः समवर्तत समजायत ।
 यद्वा । यत् यं गर्भं दधानाः आपः विश्वात्मना अवस्थिताः
 ततो गर्भभूतात् प्रजापतेः देवादीनां प्राणात्मको वायुः
 अजायत । अथवा यत् । लिङ्गवचनयोर्व्यत्ययः । उक्तलक्षणा-
 या आपः विश्वमावृत्य स्थिताः ततः ताभ्यः अद्भ्यः
 सकाशात् एकः अद्वितीयः असुः प्राणात्मकः प्रजापतिः
 समवर्तत निश्चक्राम । तस्मै कस्मै इत्यादि समानं
 पूर्वेण ॥ ७ ॥

यज्ञं यज्ञोपलक्षितं विकारजातं जनयन्तीः उत्पादयन्तीः
 तदर्थं दक्षं प्रपञ्चात्मना बधिष्णुं प्रजापतिम् आत्मनि
 दधानाः धारयित्रीः आपः । व्यत्ययेन प्रथमा । अपः
 प्रलयकालीनाः महिना महिम्ना । छान्दसो मलोपः ।
 स्वमाहात्म्येन यश्चित् यश्च प्रजापतिः पर्यपश्यत् परितो
 दृष्टवान् । यश्च देवेषु अधि देवेषु मध्ये देवः तेषामपि

ईश्वरः सन् एकः अद्वितीयः आसीत् भवति । अस्तेदृष्टान्दसो
लब्ध । तस्मै कस्मै इत्यादि समानं पूर्वेण ॥ ८ ॥

सः प्रजापतिः नः अस्मान् मा हिंसीत् मा बाधताम् ।
यः पृथिव्याः भूमेः जनिता जनयिता स्रष्टा । यो वा यश्च
सत्यधर्मा सत्यम् अद्वितयं धर्मं जगतो धारणं यस्य सः ।
तादृशः प्रजापतिः दिवम् अन्तरिक्षोपलक्षितान् सर्वान् लोकान्
जजान जनयामास । यश्च बृहतीः महतीः चन्द्राः आह्लादनीः
अपः उदकानि जजान जनयामास । तस्मै कस्मै इत्यादि
समानं पूर्वेण ॥ ९ ॥

हे प्रजापते त्वत् त्वत्तः अन्यः कश्चित् एतानि इदानीं
वर्तमानानि विश्वा विश्वानि सर्वाणि जातानि प्रथमविकार-
भाञ्जि ता तानि सर्वाणि भूतजातानि न परि बभूव न
परिगृह्णाति न व्याप्नोति । त्वमेव एतानि परिगृह्य स्रष्टुं
शक्नोषि इति भावः । परिपूर्वो भवतिः परिग्रहार्थः । वयं
च यत्कामाः यत् फलं कामयमानाः ते तुभ्यं जुहुमः हवींषि
प्रयच्छामः तत् फलं नः अस्माकम् अस्तु भवतु । तथा
वयं च रयीणां धनानां पतयः ईश्वराः स्याम भवेम ॥ १० ॥

अहं सूक्तस्य द्रष्ट्री वाग् आम्भृणी यद् ब्रह्म जगत्कारणं
तद्रूपा भवन्ती रुद्रेभिः रुद्रैः एकादशभिः । इत्यंभावे
तृतीया । तदात्मना चरामि । एवं वसुभिः इत्यादौ तत्तदात्मना
चरामीति योज्यम् । तथा मित्रावरुणा मित्रं च वरुणं च ।
उभा उभी अहम् एव ब्रह्मीभूता विभमि धारयामि ।
इन्द्राग्नी अपि अहम् एव धारयामि । उभा उभी अश्विना
अश्विनौ अपि अहम् एव धारयामि ॥ १ ॥

आहनसम् आहन्तव्यम् अभिषोतव्यं सोमम् । यद्वा ।
शत्रूणाम् आहन्तारं दिवि वर्तमानं देवतात्मानं सोमम् ।
अहमेव विभमि । तथा त्वष्टारम् उत अपि च पूषणं भगं
च अहमेव विभमि । तथा हविष्मते हविभिः युक्ताय
सुप्राव्ये शोभनं हविः देवानां प्रापयित्रे तर्पयित्रे । सुन्वते
सोभाभिषवं कुर्वते । ईदृशाय यजमानाय द्रविणं घनं
यागफलरूपम् अहमेव दधामि धारयामि ॥ २ ॥

अहं राष्ट्री सर्वस्य जगतः ईश्वरी । तथा वसूनां
धनानां संगमनी संगमयित्री उपासकानां प्रापयित्री । चिकितुषी
यत् साक्षात्कर्तव्यं परं ब्रह्म तज् ज्ञातवती स्वात्मतया
साक्षात्कृतवती । अत एव यज्ञियानां यज्ञार्हणां प्रथमा
मुख्या । या एवंगुणविशिष्टा अहं तां मां भूरिस्थात्रां
बहुभावेन प्रपञ्चात्मना अवतिष्ठमानां भूरि भूरीणि बहूनि

भूतजातानि आवेशयन्तीं जीवभावेन आत्मानं प्रवेशयन्तीम् ईदृशीं मां पुरुषा बहुषु देशेषु व्यदधुः देवाः विदधति कुर्वन्ति । उक्तप्रकारेण वैश्वरूप्येण अवस्थानात् । यद् यत् कुर्वन्ति तत् सर्वं मामेव कुर्वन्ति इत्यर्थः ॥ ३ ॥

यः अन्नम् अत्ति सः भोक्तृशक्तिरूपया मया एव अन्नम् अत्ति । यश्च विपश्यति । आलोकयति इत्यर्थः । यश्च प्राणिति श्वासोच्छ्वासरूपं व्यापारं करोति सोऽपि मयैव । यश्च उक्तं शृणोति ॥ यः ईदृशीम् अन्तर्यामिरूपेण स्थितां मां न जानन्ति ते अमन्तवः अमन्यमानाः अजानन्तः उपक्षियन्ति उपक्षीणाः संसारेण हीनाः भवन्ति । हे श्रुत विश्रुत सखे श्रुधि मया वक्ष्यमाणं शृणु । किं तत् श्रोतव्यम् । श्रद्धिवम् । श्रद्धिः श्रद्धा तया युक्तम् । श्रद्धायत्नेन लभ्यम् इत्यर्थः । मत्वर्थीयो वः । ईदृशं ब्रह्मात्मकं वस्तु ते तुभ्यं वदामि उपदिशामि ॥ ४ ॥

अहं स्वयम् एव इदं वस्तु ब्रह्मात्मकं वदामि उपदिशामि । देवेभिः देवैः इन्द्रादिभिः अपि जुष्टं सेवितम् । उत अपि च मानुषेभिः मनुष्यैः अपि जुष्टम् । ईदृग्वस्त्वात्मिका अहं यं कामये यं पुरुषं रक्षितुम् अहं वाञ्छामि ततं पुरुषम् उग्रं कृणोमि सर्वेभ्यः अधिकं करोमि । तम् एव ब्रह्माणं स्रष्टारं करोमि । तम् एव ऋषिम् अतीन्द्रियार्थदर्शिनं करोमि । तम् एव सुमेधां शोभनप्रज्ञं च करोमि ॥ ५ ॥


पुरा त्रिपुरविजयसमये रुद्राय रुद्रस्य । पृष्ठधर्ये चतुर्थी । महादेवस्य धनुः चापम् अहम् आ तनोमि ज्यया आ ततं करोमि । किमर्थम् । ब्रह्मद्विषे ब्राह्मणानां

द्वेष्टारं शरवे शरं हिंसकं त्रिपुरनिवासिनम् असुरं हन्तव्यं
हन्तुं हिंसितुम् । क्रियाग्रहणं कर्तव्यम् इति कर्मणः संप्रदानत्वात्
चतुर्थी । उ-शब्दः पूरकः । अहम् एव समदम् । समानं
माद्यन्ति अस्मिन् इति समत् संग्रामः । स्तोतृजनार्थं शत्रुभिः
सह संग्रामम् अहम् एव कृणोमि करोमि । तथा द्यावापृथिवी
दिवं च पृथिवी च अन्तर्यामितया अहम् एव आ विवेश
प्रविष्टवती ॥ ६ ॥

द्यौः पिता (तै. ब्रा. ३. ७. ५. ४) इति श्रुतेः
पिता द्यौः । पितरं दिवम् अहं सुवे प्रसुवे जनयामि । कुत्र
इति तद् आह । अस्य परमात्मनः मूर्धन् मूर्धनि उपरि ।
कारणभूते तस्मिन् हि वियदादिकार्यजातं सर्वं वर्तते तन्तुपु
पट इव । मम च योनिः कारणं समुद्रे । समुद्रवन्ति अस्मात्
भूतजातानि इति समुद्रः परमात्मा । तस्मिन् अप्सु व्यापन-
शीलासु धीवृत्तिषु अन्तः मध्ये यद् ब्रह्म चैतन्यं तन् मम
कारणम् इत्यर्थः । यतः ईदग्भूता अहम् अस्मि ततः हेतोः
विश्वा विश्वानि सर्वाणि भुवनानि भूतजातानि अनु प्रविश्य
वि तिष्ठे विविधं व्याप्य तिष्ठामि । उत अपि च अमूं द्यां
विप्रकृष्टदेशे अवस्थितं स्वर्गलोकम् । उपलक्षणमेतत् एत-
दुपक्षितं कृत्स्नं विकारजातं वर्ष्मणा कारणभूतेन मायात्मकेन
मदीयेन देहेन उप स्पृशामि ॥ यद्वा । अस्य भूलोकस्य
मूर्धन् मूर्धनि उपरि अहं पितरम् आकाशं सुवे । समुद्रे
जलधौ अप्सु उदकेषु अन्तः मध्ये मम योनिः कारणभूतः
अम्मृणाख्यः ऋषिः वर्तते ॥ यद्वा । समुद्रे अन्तरिक्षे अप्सु
अम्मयेषु देवशरीरेषु मम कारणभूतं ब्रह्म चैतन्यं वर्तते ।

ततोऽहं कारणात्मिका सती सर्वाणि भुवनानि व्याप्नोमि ।
अन्यत् समानम् ॥ ७ ॥

विश्वा विश्वानि सर्वाणि भुवनानि भूतजातानि कार्याणि
आरभमाणा कारणरूपेण उत्पादयन्ती अहम् एव परेण अनधि-
ष्ठिता स्वयम् एव प्र वामि प्रवर्ते । वातइव । यथा वातः
परेण अप्रेरितः सन् स्वेच्छयैव प्रवाति तद्वत् । उक्तं सर्वं
निगमयति । परो दिवा । परः इति सकारान्तं परस्तादि-
त्यर्थे वर्तते यथा अध इत्यधस्तादर्थे । तद्योगे च तृतीया
सर्वत्र दृश्यते । दिवः आकाशस्य परस्तात् । एना पृथिव्या
अस्याः पृथिव्याः परः परस्तात् । द्यावापृथिव्योः उपादानम्
उपलक्षणम् । एतदुपलक्षितात् सर्वस्मात् विकारजातात्
परस्ताद् वर्तमाना असङ्गा उदासीनकूटस्थब्रह्मचैतन्यरूपा
अहं महिना महिम्ना एतावती संवभूव । एतत्—शब्देन उक्तं
सर्वं परामृश्यते । एतत् परिमाणम् अस्याः इति एतावती ।
सर्वजगदात्मना अहं संभूतास्मि ॥८॥



आयती आगच्छती अक्षभिः अक्षिस्थानीयैः प्रकाशमानैः
नक्षत्रैः । यद्वा अक्षभिः अञ्जकैः तेजोभिः । पुरुषा बहुषु
देशेषु देवी देवनशीला रात्री इयं रात्रिदेवता व्यत्यन्तं विचष्टे
विशेषेण पश्यति । अपि च एषा विश्वाः सर्वाः श्रियः शोभाः
अधि अधित अधिधारयति ॥ १ ॥

अमर्त्या मरणरहिता देवी देवनशीला रात्रिः उरु
विस्तीर्णम् अन्तरिक्षम् आ अप्राः । प्रथमतः तमसा आपूर-
यति । तथा निवतः नीचीनान् लतागुल्मादीन् उद्धतः
उत्थितान् वृक्षादींश्च स्वकीयेन तेजसा आवृणोति । तदनन्तरं
तत् तमः अन्धकारं ज्योतिषा ग्रहनक्षत्रादिरूपेण तेजसा
बाधते पीडयति ॥ २ ॥

आयती आगच्छन्ती देवी देवनशीला रात्रिः स्वसारं
भगिनीम् उपसं निः अकृत निष्करोति प्रकाशेन संस्करोति ।
तस्याम् उपसि जातायां नैशं तमः अपेत् हासते अप एव
गच्छति ॥ ३ ॥

अद्य अस्मिन् काले नः अस्माकं सा रात्रिदेवता प्रसीदतु ।
यस्याः रात्रेः यामन् यामनि प्राप्तौ सत्यां वयं नि अविक्ष्महि
निविशामहे सुखेन गृहे आस्महे । तत्र दृष्टान्तः । वयः
पक्षिणः वृक्षे न यथा वृक्षे नीडाश्रये वसन्ति रात्री निवासं
कुर्वन्ति तथा निवसामः इत्यर्थः ॥ ४ ॥

ग्रामासः ग्रामाः । अत्र ग्रामशब्दः जनसमूहे वर्तते
 यथा ग्रामः आगतः इति । सर्वे जनाः नि अविशन्त ।
 तस्यां रात्रौ आगतायां निविशन्ते । शेरते । तथा पद्वन्तः
 पादयुक्ताः गवाश्वादयश्च निविशन्ते । तथा पक्षिणः पक्षो-
 पेताश्च निविशन्ते । अर्थिनः । अर्थैरर्थो गमनम् ।
 शीघ्रगमनयुक्ताः । श्येनासश्चित् श्येनाः अपि तस्यां रात्र्यां
 निविशन्ते । एषा रात्रिः सर्वाणि भूतजातानि अहनि संचारेण
 श्रान्तानि स्वयम् आगत्य सुखयति इत्यर्थः ॥ ५ ॥

हे ऊर्म्ये । रात्रिनाम एतत् । रात्रे वृक्यं वृकस्य
 स्त्रियं वृकं च अस्मान् हिंसन्तं यवय अस्मत्तः पृथक्कुरु ।
 अस्मान् बाधितुं यथा न प्राप्नोति तथा । स्तेनं तस्करं च
 यवय अस्मत्तः वियोजय । अथ अनन्तरं नः अस्माकं
 सुतरा सुखेन तरणीया क्षेमकरी भव ॥ ६ ॥

पेपिशत् भृशं पिशत् सर्ववस्तुषु आश्लिष्टं तमः अन्धकारं
 कृष्णं कृष्णवर्णं व्यक्तं विशेषेण स्वभासा सर्वस्य अञ्जकं
 स्पष्टरूपं वा ईदृशं नैशं तमः भाम् उप अस्थित उपागच्छत् ।
 हे उपः उपोदेवते त्वम् ऋणेव ऋणानि इव तत् तमो
 यातय अपगमय । स्तोतृणाम् ऋणानि यथा धनप्रदानेन
 अपाकरोषि तथा तमोऽपि अपसारय इत्यर्थः ॥ ७ ॥

हे रात्रि रात्रिदेवते ते त्वां गा इव पयसो दोग्ध्रीः
 धेनूः इव उपेत्य आ अकरम् स्तुतिभिः अभिमुखीकरोमि ।
 दिवः दुहितः द्योतमानस्य सूर्यस्य पुत्रि । यद्वा दिवसस्य
 तनये । त्वत्प्रसादात् जिग्युषे शत्रून् जिग्युषः मम स्तोमं न
 स्तोत्रम् इव हविः अपि वृणीष्व त्वं भजस्व ॥ ८ ॥

अस्मिन् सूक्ते सृष्टेः प्रागवस्था निरस्तसमस्त-
प्रपञ्चा या प्रलयावस्था सा निरूप्यते ॥

तदानीं प्रलयदशायाम् अवस्थितं यद् अस्य जगतो
मूलकारणं तत् असत् शशविपाणवत् निरुपाख्यं न आसीत् ।
नहि तादृशात् कारणाद् अस्य सतो जगतः उत्पत्तिः
संभवति । तथा नो सत् नैव सदात्मवत् सत्त्वेन निर्वाच्यम्
आसीत् । उभयविलक्षणम् अनिर्वाच्यम् एव आसीत् इत्यर्थः ।
नासीद् रजः । लोकाः रजासि उच्यन्ते (नि. ४. १९)
इति यास्कः । अत्र च सामान्यापेक्षम् एकवचनम् । व्योम्नः
वक्ष्यमाणत्वात् तस्य अधस्तनाः पातालादयः पृथिव्यन्ताः न
आसन् इत्यर्थः । तथा व्योम अन्तरिक्षं तदपि नो नैव
आसीत् । परः इति सकारान्तं परस्तादित्यर्थे वर्तते ।
परः व्योम्नः परस्ताद् उपरिदेशे द्युलोकप्रभृति सत्यलोकान्तं
यद् अस्ति तदपि न आसीत् इत्यर्थः । अनेन चतुर्दशभुवनगर्भं
ब्रह्माण्डं स्वरूपेण निपिद्धं भवति । किम् आवरीवः इति ।
किम् आवरणीय तत्त्वम् आवरकभूतजातम् आवरीवः अत्यन्तम्
आवृणुयात् । आवायाभावात् तदावरकम् अपि नासीत्
इत्यर्थः । यद्वा किम् इति प्रथमैव । किं तत्त्वम् आवरकम्
आवृणुयात् । आव्रियमाणवत् तदपि स्वरूपेण नासीद् इत्यर्थः ।
आवृण्वत् तत् तत्त्वं कुह कुत्र देशे अवस्थाय आवृणोति ।
आधारभूतः तादृशो देशोऽपि नासीद् इत्यर्थः । कस्य
शर्मन् कस्य वा भोक्तुः जीवस्य शर्मणि सुखदुःखसाक्षात्कार-

लक्षणे भोगे निमित्तभूते सति तद् आवरणं तत्त्वम् आवृणुयात् । जीवानाम् उपभोगार्था हि सृष्टिः । तस्यां हि सत्यां ब्रह्माण्डस्य भूतैः आवरणम् । प्रलयदशायां च भोक्तारो जीवाः उपाधि-
विलयात् प्रलीनाः भवन्ति इति कस्य चित् कश्चिदपि भोक्ता न संभवति इति आवरणस्य निमित्ताभावात् अपि तत् न घटते । एतेन भोग्यप्रपञ्चवत् भोक्तृप्रपञ्चोऽपि तदानीं नासीद् इत्युक्तं भवति । यद्यपि सावरणस्य ब्रह्माण्डस्य निषेधेन तदन्तर्गतम् अप्सत्त्वमपि निराकृतं तथापि आपो वा इदम् अग्रे सलिलमासीत् (तै. सं. ७. १. ५. १) इति श्रुत्या कश्चिद् अपां सद्भावम् आशङ्केत । तं प्रत्याचष्टे । अम्भः किम् आसीद् इति । गहनं दुष्प्रवेशं गभीरं दुरवस्थानम् अत्यगाधम् ईदृशम् अम्भः किम् आसीत् । तदपि नैव आसीद् इत्यर्थः । श्रुतिस्तु अवान्तरप्रलयविषया ॥ १ ॥

ननु उक्तस्य प्रतिसंहारस्य संहर्त्रपेक्षत्वात् स एव संहर्ता मृत्युः विद्यते इत्यत आह न मृत्युरासीद् इति । ननु यदि सः मृत्युः नासीत् तर्हि तदभावकृतम् अमरणं प्राणिनाम् अवस्थानं तदानीं स्यात् तत्र आह । अमृतं न तर्हि इति । तर्हि तस्मिन् प्रतिहारसमये । अयं भावः । सर्वेषां प्राणिनां परिपक्वं भोगहेतुभूतं सर्वं कर्म यदा उपभुक्तम् आसीत् तदा भोगाभावात् निष्प्रयोजनम् इदं जगद् इति परमेश्वरस्य मनसि संजिह्वीर्षा जायते । तदैव स मृत्युः सर्वं जगत् संहर्ते इति किम् अनेन मृत्युना संहर्त्रा तदभावकृतं वा कथम् अमरणं स्याद् इति । ननु एतस्य सर्वस्य अधिकरणभूतः कालः विद्यते इत्यत आह । न रात्र्या इति । रात्र्याः अह्नः च

प्रकेतः प्रज्ञानं न आसीत् । तद्वेतुभूतयोः सूर्याचन्द्रमसोः
 अभावात् । एतेन अहोरात्रनिषेधेन तदात्मकः मासर्तुसंवत्सर-
 प्रभृतिकः सर्वः कालः प्रत्याख्यातः । आनीद् अवातम् इति ।
 तत् सकलवेदान्तप्रसिद्धं ब्रह्मतत्त्वम् आनीत् प्राणितवत् ।
 अप्राणो ह्यमनाः (मु. २. १. २) इति तस्य प्राणसंबन्धा-
 भावात् तद् आनीद् अवातम् इति । प्राणवायोः अभावेऽपि
 तत् प्राणितवत् इत्यर्थः । स्वधया इति । स्वस्मिन् धीयते
 ध्रियते आश्रित्य वर्तते इति स्वधा माया । तया तद् ब्रह्म
 एकम् अविभागापन्नम् आसीत् । सहयुक्तेऽप्रधाने (पा. सू.
 २. ३. १९) इति तृतीया सह-शब्दयोगाभावेऽपि सहाय्ययोगे
 भवति । तस्माद् इति । तस्मात् खलु पूर्वोक्तात् माया-
 सहितात् ब्रह्मणः अन्यत् किं चन किमपि वस्तु भूतभौतिका-
 त्मकं न बभूव । अन्यत् किम् इत्यत आह पर इति । परः
 परस्तात् सृष्टेः ऊर्ध्वं वर्तमानम् इदं जगत् तदानीं न बभूव
 इत्यर्थः ॥ २ ॥

ननु उक्तप्रकारेण यदि पूर्वम् इदं जगत् नासीत् कथं
 तर्हि तस्य जन्म । अतः आह । तम आसीद् इत्यादि ।
 आत्मतत्त्वस्य आवरकत्वात् मायापरसंज्ञं भावरूपाज्ञानम् अत्र
 तमः इत्युच्यते । तत् आसीत् । किञ्च यथा नेशं तमः सर्व-
 पदार्थजातम् आवृणोति तद्वत् अग्रे सृष्टेः प्राक् प्रलयदशायां
 भूतभौतिकं सर्वं जगत् उक्तलक्षणेन तमसा गूळ्हम्
 आच्छादितम् आसीत् । आच्छादकात् तस्मात् तमसः नाम-
 रूपाभ्यां यद् आविर्भवनं तदेव तस्य जन्म इत्युच्यते । अप्र-
 केतम् अप्रज्ञायमानं तदा जगत् तदावरकं तमश्च आसीत् ।

अत एव मनुना स्मर्यंते । आसीद्विदं तमोभूतमप्रज्ञातमलक्षणम् । अप्रतर्क्यमनिर्देश्यं प्रसुप्तमिव सर्वतः ॥ (मनु. १.५) इति । कुतो वा न प्रज्ञायते इति तत्राह । सलिलम् इत्यादि । इदं दृश्यमानं सर्वं जगत् सलिलं कारणेन संगतम् अविभागापन्नम् आः आसीत् । पल गती इत्यस्मात् निष्पन्नः सलिलशब्दः । यद्वा सलिलम् इति लुप्तोपमम् । सलिलमिव । यथा क्षीरेण अविभागापन्नं नीरं दुर्विज्ञानं तथा तमसा अविभागापन्नं जगत् न शक्यविज्ञानम् इत्यर्थः । तुच्छघनेत्यादि । आ समन्तात् भवतीति आभु । तुच्छघने । छान्दसो यकारोपजनः । तुच्छेन तुच्छकल्पेन सदसद्विलक्षणेन भावरूपाज्ञानेन यदपिहितं छादितम् आसीत् तद् एकम् एकीभूतं कारणेन तमसा अविभागतां प्राप्तमपि कार्यजातं तपसः स्रष्टव्यपर्यालोचनरूपस्य महिना माहात्म्येन अजायत उत्पन्नम् ॥ ३ ॥

ननु उक्तरीत्या यद् ईश्वरस्य पर्यालोचनं जगतः पुनरुत्पत्तौ कारणं तदेव किंनिबन्धनम् इत्यत आह । कामस्तदग्रे इति । अग्रे अस्य विकारजातस्य सृष्टेः प्रागवस्थायां परमेश्वरस्य मनसि कामः समवर्तत सम्यगजायत । सिसृक्षा जाता इत्यर्थः* । ईश्वरस्य सिसृक्षा वा किहेतुका इत्यत आह । मनस इति । मनसः अन्तःकरणस्य संबन्धि वासनाशेषेण मायायां विलीने अन्तःकरणे समवेतम् । सामान्यापेक्षम् एकवचनम् । सर्वप्राप्यन्तःकरणेषु समवेतमित्यर्थः । तादृशं रेतः भाविनः प्रपञ्चस्य बीजभूतं प्रथमम् अतीते कल्पे

* तत्-शब्दः अधि-शब्दश्च सायणाचार्ये न विवृती । तत्-शब्दस्य तदा इत्यर्थः प्रतिभाति । अधि-शब्दस्य च उपरि इत्यर्थः प्रतिभाति ॥

प्राणिभिः कृतं पुण्यापुण्यात्मकं कर्म यत् यतः कारणात्
 सृष्टिसमये आसीत् अभवत् । भूष्णु वर्धिष्णु अजायत परि-
 पक्वं सत् फलोन्मुखम् आसीद् इत्यर्थः । तत् ततो हेतोः
 फलप्रदस्य सर्वसाक्षिणः कर्माध्यक्षस्य परमेश्वरस्य मनसि
 सिसृक्षा अजायत इत्यर्थः । तस्यां च जातायां स्रष्टव्यं
 पर्यालोच्य ततः सर्वं जगत् सृजति । आत्मना इत्थम् अव-
 गमिते अर्थे विद्वदनुभवमपि अनुग्राहकत्वेन प्रमाणयति सत
 इति । सतः सत्त्वेन इदानीम् अनुभूयमानस्य जगतः बन्धुं बन्धन-
 हेतुभूत कल्पान्तरे प्राण्यनुष्ठितं कर्मसमूहं कवयः क्रान्तदर्शनाः
 अतीतानागतवर्तमानाभिज्ञा योगिनः हृदि हृदये निरुद्धया
 मनीषा मनीषया बुद्ध्या प्रतीप्य विचार्य असति सद्विलक्षणे
 अव्याकृते, कारणे निरविन्दन् निष्कृष्य अलभन्त । विविच्य
 अजानन् इत्यर्थः ॥ ४ ॥

एवम् अविद्याकामकर्माणि सृष्टेर्हेतुत्वेन उक्तानि ।
 अधुना तेषां स्वकार्यजनने शैध्यं प्रतिपाद्यते । एषाम् अविद्या-
 कामकर्मणा वियदादिभूतजातानि सृजतां रश्मिः रश्मिसदृशः
 यथा सूर्यरश्मिः उदयानन्तरं निमेषमात्रेण युगपत् सर्वं जगत्
 व्याप्नोति तथा शीघ्रं सर्वत्र व्याप्नुवन् यः कार्यवर्गः विततः
 विस्तृतः आसीत् । स्विदासीत् इति वक्ष्यमाणम् अत्रापि
 संबध्यते । स्वित् इति वितर्कः । स कार्यवर्गः प्रथमतः किं
 तिरश्चीनः तिर्यगवस्थितो मध्ये स्थितः आसीत् किंवा अधः
 अधस्तात् आसीत् आहोस्वित् उपरि उपरिष्ठात् किम्
 आसीत् । सगंस्य शीघ्रव्यापनेन क्रमस्य दुर्लक्ष्यत्वात् एतेषु
 त्रिषु स्थानेषु प्राथम्यं कुत्र इति विचार्यते । एवं नाम

कीर्णं सर्वतो दिक्षु सर्गो निष्पन्नः इत्यर्थः । एतदेव विभजते ।
 सृष्टेषु, कार्येषु मध्ये केचिद् भावाः रेतोधाः रेतसो
 बीजभूतस्य कर्मणो विधातारः कर्तारो भोक्तारश्च जीवाः
 आसन् । अन्ये भावाः महिमानः महान्तो वियदादयः भोग्याः
 आसन् । एवं मायासहितः परमेश्वरः सर्वं जगत् सृष्ट्वा
 स्वयं चानुप्रविश्य भोक्तृभोग्यादिरूपेण विभागं कृतवान्
 इत्यर्थः । तत्र च भोक्तृभोग्ययोर्मध्ये स्वधा । अग्ननाम एतत् ।
 भोग्यप्रपञ्चः अवस्तात् अवरो निकृष्टः आसीत् । प्रयतिः
 प्रयतिता भोक्ता परस्तात् परः उत्कृष्टः आसीत् । भोग्य-
 प्रपञ्चं भोक्तृप्रपञ्चस्य शेषभूतं कृतवान् इत्यर्थः ॥ ५ ॥

एवं भोक्तृभोग्यरूपेण सृष्टिः संग्रहेण प्रतिपादिता ।
 अथ इदानीं सा सृष्टिः दुर्विज्ञाना इति न विस्तरेण अभिहिता
 इत्याह । को अद्धा इति । कः पुरुषः अद्धा पारमार्थ्येन
 वेद जानाति । कः वा इह अस्मिन् लोके प्र वोचत्-
 प्रब्रूयात् । इयं दृश्यमाना विसृष्टिः विविधा भूतभौतिक-
 भोक्तृभोग्यादिरूपेण बहुप्रकारा सृष्टिः कुतः कस्माद्
 उपादानकारणात् कुतः कस्मान्च निमित्तकारणात् आजाता
 समन्तात् जाता प्रादुर्भूता । एतद् उभयं सम्यक् को वेद
 को वा विस्तरेण वक्तुं शक्नुयाद् इत्यर्थः । ननु देवाः
 सर्वज्ञाः सन्तः जानन्ति वक्तुं च शक्नुवन्ति इत्यत आह
 अर्वाङ् इति । देवाश्च अस्मि जगतो विसर्जनेन वियदादि-
 भूतोत्पत्त्यनन्तरं विविधं यद् भौतिकं सर्जनं सृष्टिः तेन
 अर्वाङ् अर्वाचीनाः कृताः । भूतसृष्टेः पश्चाज् जाताः
 इत्यर्थः । तथाविधाः ते कथं स्वोत्पत्तेः पूर्वकालीनां सृष्टि

जानीयुः अजानन्तो वा कथं प्रब्रूयुः । उक्तं दुर्विज्ञानत्वं
निगमयति । अथ एवं सति देवाः अपि न जानन्ति किल ।
तद्व्यतिरिक्तः को नाम मनुष्यादिः वेद तत् जगत्कारणं
जानाति यतः कारणात् कृत्स्नं जगत् आवभूव
अजायत ॥ ६ ॥

उक्तप्रकारेण यथा इदं जगत्सर्जनं दुर्विज्ञानं तथा
सृष्टं तज् जगत् दुर्धरमपि इत्याह । इममिति । यतः
उपादानभूतात् परमात्मनः इयं विसृष्टिः विविधा गिरिनदी-
समुद्रादिरूपेण विचित्रा सृष्टिः आवभूव आजाता सोऽपि
किल यदि वा दधे धारयति यदि वा न धारयति । एवं
च को नाम अन्यः घर्तुं शक्नुयात् । यदि धारयेत् ईश्वरः
एव धारयेत् न अन्यः इत्यर्थः । एतेन कार्यस्य धारयितृत्व-
प्रतिपादनेन ब्रह्मणः उपादानकारणत्वम् उक्तं भवति ।
यद्वा अनेन अर्धर्चेन पूर्वोक्तं सृष्टेः दुर्ज्ञानत्वम् एव द्रढयति ।
को वेद इत्यनुवर्तते । इयं विविधा सृष्टिः यतः आवभूव
वा समन्तात् अजायत इति को वेद यस्मात् परमात्मनः
उपादानभूताद् आवभूव तं परमात्मानं को वेद ।
न कोऽपि । तथा स एव उपदानभूतः परमात्मा स्वयमेव
निमित्तभूतोऽपि सन् यदि वा दधे विदधे इदं जगत् ससर्ज ।
असंदिग्धे संदिग्धवचनम् एतत् । शास्त्राणि चेत् प्रमाणं
स्युः इति यथा । स एव विदधे । तं को वेद । देवा
अपि यत् न जानन्ति अर्वाचीनानां तत्परिज्ञाने कैव कथा
इत्यर्थः । यद्येवं जगत्सृष्टिः अत्यन्तदुस्त्वबोधा न तर्हि सा
प्रमाणपद्धतिम् अध्यास्ते इत्याशङ्क्य तत्सद्भावे ईश्वरमेव

प्रमाणयति यो अस्येति । अस्य भूतभौतिकात्मकस्य जगतः
 यः अध्यक्षः ईश्वरः परमे उत्कृष्टे सत्यभूते व्योमन् व्योमनि
 आकाशे आकाशवन् निर्मले स्वप्रकाशे । यद्वा व्योमनि
 विशेषेण तृप्ते निरतिशयानन्दस्वरूपे इत्यर्थः । यद्वा व्योमनि
 विशेषेण गते प्राप्ते देशकालवस्तुभिः अपरिच्छिन्ने इत्यर्थः ।
 अथवा व्योमनि विशेषेण ज्ञातरि विशिष्टज्ञानात्मनि । ईदृशे
 स्वात्मनि प्रतिष्ठितः । ईदृशो यः परमेश्वरः सो अङ्ग
 सोऽपि नाम वेद जानाति यदि वा न वेद न जानाति ।
 को नाम अन्यः तर्हि जानीयात् इत्यर्थः । अतः सर्वज्ञ ईश्वर
 एव तां सृष्टिं जानीयात् ॥ ७ ॥

३३

म. १०. सू. १४६

हे अरण्यानि । अरण्यस्य पालयित्री काचिद् अधि-
 देवता अरण्यानी इति नैरुक्ताः । हे अरण्याधिदेवते अरण्यानि
 कान्ताराणि प्रति या असौ त्वं प्रेव नश्यसि । इवः संप्रत्यर्थे ।
 नशतिः प्राप्तिकर्मा । संप्रति रक्षणाय प्राप्नोषि । यद्वा
 निर्जने देशे वर्तमानत्वात् नष्टेव प्रतीयसे । सा त्वं कथा कथं
 ग्रामं न पृच्छसि । निर्जने अरण्ये कथं रमसे । नूनं त्वा
 त्वां भीः भयं न बिन्दति न लभते किम् । वितर्क
 प्लुतः । इवः संप्रत्यर्थे परिभयार्थे वा । अत्र निरुक्तम् ।
 अरण्यानी अरण्यस्य पत्नी । अरण्यम् अपाणं भवति ।

ग्रामाद् अरमणं भवतीति वा । अरण्यानि इति एनाम्
आमन्त्रयते । यासौ अरण्यानि वनानि पराचीव नश्यसि ।
कथं ग्रामं न पृच्छसि । न त्वा भीविन्दतीवेति इवः परिभयार्थे
वा (नि. ९. २९-३०) इति ॥ १ ॥

वृषारवाय । वृषा सेचनसमर्थो रवः शब्दो यस्य सूक्ष्म-
जन्तुविशेषस्य झिल्ल्याख्यस्य स तथोक्तः । कटुकशब्दवान्
इत्यर्थः । तस्मै वृषारवाख्याय वदते चीचीशब्दं कुर्वते
चिच्चिकः चीचीशब्दं कुर्वन् अन्यो जन्तुः यत् यदा उपावति
वृषारवोक्तस्य शब्दस्य प्रत्युत्तररूपेण चीचीशब्दकरणेन
उपगच्छति उपेत्य पालयति वा । तत्र दृष्टान्तः आघाटि-
भिरिव । आघाटयो घाटलिकाः काण्डवीणाः । ताभिः
धावयन् निपादादिसप्तस्वरान् शोषयन् गायक इव । तदा
अरण्यानिः सा अरण्यानी महीयते पूज्यते ॥ २ ॥

उत अपि च गाव इव गवयाद्याः मृगाः अस्याम्
अरण्यान्याम् अदन्ति तृणादिकं भक्षयन्ति । उत अपि च
लतागुल्मादिकं वेश्मेव गृहमिव दृश्यते । उतो अपि च
अरण्यानिः इयम् अरण्यानी सायं सायंकाले । इवः
संप्रत्यर्थे । संप्रति शकटीः शकटान् दारवाद्याहरणाय आगतान्
सर्जंति विसर्जयति । यद्वा शकटीः सर्जंतीव दृश्यते । अहनि
महदरण्यं शकटीभिः प्राप्य सर्वे जनाः अपेक्षितं काष्ठादिकं
शकटीषु अध्यारोप्य सायंकाले तस्मात् निर्गच्छन्ति ।
तदभिप्रायेण इदं वचनम् ॥ ३ ॥

अङ्ग हे अरण्यानि एषः त्वदधिष्ठिते महारण्ये संप्रति
वर्तमानः गाम् आ ह्वयति । एषः च अन्यः दारु काष्ठम्

अपावधीत् अपहन्ति । तथा सायं सायंकाले रात्रौ अरण्यान्यां
महारण्ये निवसन् मनुष्यो नानाविधं पक्षिमृगादिशब्दं शृण्वन्
अक्रुक्षत् कश्चित् तस्करादिः आक्रोशति इति भीतः सन्
मन्यते बुध्यते ॥ ४ ॥

न वै न खलु अरण्यानिः अरण्यान्नी हन्ति तत्र
निवसन्तं हिनस्ति । यदि अन्यः व्याघ्रचौरादिः नाभिगच्छति ।
तर्हि स्वादोः रसवतः आम्नादेः फलस्य । द्वितीयार्थे पष्ठी ।
फलं जग्ध्वाय भक्षयित्वा तत्र निवसन् पुरुषः यथाकामं
यथेच्छं नि पद्यते निगच्छति निवर्तते ॥ ५ ॥

आञ्जनगन्धिम् । अञ्जनस्येदम् आञ्जनम् कस्तूर्यादि ।
तस्य गन्ध इव गन्धो यस्याः तादृशी ताम् । अत एव
सुरभिं सौरभ्योपेतां वह्निनां बहुभिः अन्नैः अदनीयैः
फलमूलादिभिः उपेताम् । अकृषीवलाम् । कृषिः एषाम्
अस्ति इति कृषीवलाः कर्षकाः । तैः वियुक्ताम् । तादृशीं
मृगाणां मातरं जनयित्रीम् अरण्यानिम् अरण्यानीम् अहं प्र
अशंसिषम् उक्तेन प्रकारेण स्तुतवान् अस्मि ॥ ६ ॥

ऋतमिति सत्यनाम । ऋतं मानसं यथार्थसंकल्पनं
 सत्यं वाचिकं यथार्थभाषणम् । चकाराद् अन्यदपि शास्त्रीयं
 धर्मजातं समुच्चीयते । तत् सर्वम् अभीक्षात् अभितप्तात्
 ब्रह्मणा पुरा सृष्ट्यर्थं कृतात् तपसः अधि । अधि उपर्यर्थे ।
 उपरि अजायत उदपद्यत । यद्वा । अभीक्षात् अभितः
 प्रकाशमानात् परमात्मनः ऋतं सत्यं च अजायत । ततः
 तस्मादेव ईश्वरात् रात्री । उपलक्षणम् एतद् अहोऽपि ।
 अहश्च रात्रिश्च अजायत । ततः तस्मादेव ईश्वराद् अर्णवः
 अर्णसा उदकेन युक्तः समुद्रश्च अजायत । समुद्रशब्दः
 अन्तरिक्षोदध्योः साधारणः इति अभिमतार्थस्य प्रकाशनाय
 अर्णवशब्देन विशेष्यते ॥ १ ॥

अर्णवात् समुद्रात् सृष्ट्यात् अधि ऊर्ध्वं संवत्सरः
 संवत्सरोपलक्षितः सर्वः कालः अजायत । स च ईश्वरः
 अहोरात्राणि एतदुपलक्षितानि सर्वाणि भूतजातानि विदधत्
 कुर्वन् सृजन् मिषतः निमिषादियुक्तस्य विश्वस्य सर्वस्य
 प्राणिजातस्य वशी स्वामी भूत्वा वर्तते ॥ २ ॥

सूर्याचन्द्रमसौ कालस्य ध्वजभूतौ दिवं च पृथिवीं च
 अन्तरिक्षं च इत्थं त्रिभुवनं स्वः । स्वःशब्दः सुखवाची
 दिवो विशेषणम् । सुखरूपां दिवम् । तदेतत् । सर्वं घाता
 विधाता यथापूर्वं पूर्वेस्मिन् कल्पे अकल्पयत् सृष्टवान् तथैव
 आगामिन्यपि कल्पे कल्पयिष्यति इत्यर्थः ॥ ३ ॥

यजुर्वेदः

३५

*शु. य. वा. अ. १

इषे त्वा द्विपदो मन्त्रः श्रुत्या शाखाच्छेदे विनियुक्तः ।
न चाख्यातमुपलभ्यतेऽत्र । न चाख्यातं विना वाक्यं किंचिद्
विधत्ते इत्याध्याहारेण अनुपङ्गेण वा वाक्यपरिपूर्तिः कर्तव्या ।
नन्वाध्याहारानुपङ्गयोः को विशेषः । लौकिकोऽध्याहारः ।
अनुपङ्गस्तु मन्त्रावाक्यव एव । अयं विशेषोऽध्याहारानुपङ्गयोः ।
इह त्वन्यशाखापरिपठितेनाख्यातेन सूत्रकारेण वाक्यपरिपूर्तिः
कृता । अथ कोऽर्थः । शाखा उच्यते । हे शाखे इषे
अन्नाय वृष्ट्यै वा त्वा त्वां छिनद्मि । ऊर्जे वृष्टिगतजला-
त्मकरसाय त्वा त्वां संनमयामि ऋजूकरोमि । वायव स्थ ।
वत्सं शाखयोपस्पृशति । यथा वायुर्वृष्टिद्वारेण गवामाप्यायकः
एवं यूयमपि प्रस्तुतिद्वारेणाप्यायका भवथेत्यर्थः । [यद्वा]
वान्ति गच्छन्ति इति वायवो गन्तारः । हे वत्साः यूयं
वायवः स्थ मातृभ्यः सकाशादन्यत्र गन्तारो भवत ।
मातृभिः सह गमने सति सायं दोहो न लभ्यत इत्यभिप्रायः ।
एकस्यापि वत्सस्योपस्पर्शने सर्वेषां संस्कारो बहुवचनोपदेशात् ।
पूजार्थं वा बहुवचनम् । अथ वत्सानां मातरो या गावः

* अयं संक्षेपः वाजसनेयिमाध्यंदिननुकलयजुर्वेदसंहितायाः
उषटविरचितम-प्रभाष्याद् महीधरविरचितवेददीपाव्याख्यानं वृत्तः ॥

सन्ति तासां मध्ये एकां गां व्याकृत्य पृथक्कृत्य देवो व
 इति मन्त्रेण शाखयोपस्पृशति । देवो दानादिगुणयुवतः
 सविता । सुवति स्वस्वव्यापारे प्रेरयतीति सविता । हे गावः
 वः युष्मान् प्रापयतु प्रभूततृणोपेतं वनं गमयतु । किमर्थम् ।
 श्रेष्ठतमाय कर्मणे । चतुर्विधं कर्म । अप्रशस्तं प्रशस्तं श्रेष्ठं
 श्रेष्ठतमं चेति । लोकविरुद्धं वधवन्धचौर्यादिकमप्रशस्तम् ।
 लोकैः श्लाघनीयं बन्धुवर्गपोषणादिकं प्रशस्तम् । स्मृत्युक्तं
 वापीकूपतडागादिकं श्रेष्ठम् । वेदोक्तं यज्ञरूपं श्रेष्ठतमम् ।
 यज्ञो वै श्रेष्ठतमं कर्म इति श्रुतेः । तादृश्यं चतुर्यी ।
 यज्ञार्थमित्यर्थः । हे अघ्न्याः अनुपहिंस्या गावः । गोवधस्य
 उपपातकत्वाद् हन्तुमयोग्या अघ्न्या उच्यन्ते । तथाविधा
 यूयम् इन्द्राय भागम् इन्द्रमुद्दिश्य संपादयिष्यमाणदधिहेतु-
 [भूतं] क्षीरम् आप्यायध्वं समन्ताद् वधेयध्वम् । इन्द्रोऽत्र
 हविर्भाक् । कयंभूताः सत्यः । प्रजावतीः जीवद्वत्साः
 बह्वपत्या वा । अनमीवाः । अमीवा व्याधिः व्याधिविशेषो
 [वा] । न विद्यते अमीवा यासां ताः । अयक्ष्माः । यक्ष्मा
 व्याधीनां राजा स यासां न विद्यते ता अयक्ष्माः ।
 आदरार्थं पुनर्वचनम् । किंच मा वः युष्माकं स्तेनः चौरः
 ईशत ईशानं कार्ष्णि ईश्वरः समर्थो मा भूत् । अघशंसः
 अघेन तीव्रपापेन भक्षणादिना शंसो घातको वृको वा
 चाण्डालो वा वो हिंसको मा भूत् । किंच यूयं गोपती
 गवा युष्माकं पत्न्यौ अस्मिन् यजमाने ध्रुवाः शाश्वतिकीः
 बह्वीर्बहुविधाः स्यात् भवत । शाखामुपगूहति [उपस्थापयति] ।
 हे शाखे त्वमुन्नतप्रदेशे स्थित्वा प्रतीक्षमाणा सती यजमानस्य

पशून् अरण्ये संचरतश्चोरव्याघ्रादिभयात् पाहि रक्ष ।
शाखया रक्षिता गावो निरुपद्रवाः सत्यः सायं पुनरागच्छन्ती-
त्याशयः । यद्यप्यचेतना शाखा तथापि तदभिमानिनीं देवता-
मुद्दिश्यैवमुक्तम् । यथा शास्त्रज्ञा अचेतनेऽपि शालग्रामे
शास्त्रदृष्ट्या विष्णुसंनिधिमभिप्रेत्य विष्णुं संबोध्य षोडशो-
पचारान् विदधते इति ॥ १ ॥

वसोः पवित्रमिति पवित्रमस्यां पर्णशाखायां वध्नाति ।
द्वौ कुशौ कुशत्रयं वा पवित्रमुच्यते । वासयति वृष्ट्यादि-
द्वारा स्थापयति विश्वमिति वसुः यज्ञः । यज्ञो वै वसुः
इति श्रुतेः । यज्ञशब्देन तदीयहविर्द्रव्यरूपं क्षीरं लक्ष्यते ।
हे दर्भमय पवित्र वसोः इन्द्रदेवताया निवासहेतोः पयसः
शोधकं पवित्रं त्वमसि । द्यौरसीति स्थाल्यादानम् । यस्यां
स्थाल्यां क्षीरं प्रक्षेप्तव्यं तद्ग्रहणार्थोऽयं मन्त्रः । हे स्थालि
मृज्जलाभ्यां निष्पन्ना त्वं द्यौरसि जलहेतुवृष्टिप्रदद्युलोकरूपासि ।
द्युसंबन्धात् तद्रूपमस्यामुपचर्यते । तथा पृथिव्यसि पृथिव्याः
सकाशादुद्धृतया मृदा निष्पन्नत्वात् पृथिवीरूपत्वम् । मातरिश्वन
इत्यधिश्चरति । गार्हपत्यादुदीचोऽङ्गारान् निरुह्य तेषूखामधि-
श्चरति । [उखा = स्थाली] । हे उखे त्वं मातरिश्वनः
वायोः घर्मः दीपकोऽन्तरिक्षलोकोऽसि । मातरि अन्तरिक्षे
श्वसिति निश्वासवच् चेष्टां करोति इति मातरिश्वा वायुः ।
घर्मः दीपकः संचारस्थानप्रदानेन वायोर्दीपकोऽभिव्यञ्जकोऽ-
न्तरिक्षलोकः । [अयवा] त्रयो घर्मा अग्निवायुसूर्यदेवत्याः ।
तत्र मध्यमो घर्मः वायुदेवत्यः स त्वमसीत्यर्थः । द्यौरसि
पृथिव्यसीति पूर्वमन्त्रे लोकद्वयरूपत्वमुखाया उक्तम् । अत्र

मातरिश्वनो घर्मोऽसीत्यन्तरिक्षलोकरूपत्वमुच्यते । तस्माद्
 एषां त्रयाणां लोकानां धारणात् त्वं विश्वधा असि । विश्वं
 दधातीति विश्वधाः विश्वधारणसमर्थसि लोकत्रयरूपत्वात् ।
 किञ्च परमेण धाम्ना उत्तमेन बहुक्षीरधारणसामर्थ्यरूपेण
 तेजसा हे उखे त्वं दृंहस्व दृढा भव त्वन्निष्ठस्य क्षीरस्य
 गलनं वारयितुम् । अन्यथा भग्नायास्तव छिद्रेण क्षीरं
 गलेत् । [अथवा] धामानि त्रीणि भवन्ति स्थानानि
 नामानि जन्मानीति च । उत्कृष्टेन नाम्नाभिहिता सती
 घर्मोऽसीत्यादिना आत्मानं दृंहस्व दृढीकुरुष्वेत्यर्थः । मा ह्याः
 मा ह्यार्षीः मा कुटिलीभूः । दृढीभूतायामपि लुटितायां पयः-
 स्कन्दनं भवति । तन् मा भूदित्येवमुच्यते । किञ्च ते
 यज्ञपतिः त्वत्संबन्धी यजमानः मा ह्यार्षीत् कुटिलो मा
 भूत् अधिष्ठानात् [प्रच्युतो मा भूत्] ॥ २ ॥

वसोः पवित्रमिति पवित्रमस्यामुखायां करोति । हे
 शाखापवित्र वसोः पयसः शोधकं त्वमसि । पवित्रेण
 व्यवधाने सति क्षीरेण सह स्याल्यां पततां तृणपर्णादीनां
 प्रतिवध्यमानत्वात् पवित्रस्य क्षीरशोधकत्वम् । किंभूतं
 पवित्रम् । शतधारं शतसंख्या धारा यस्मिन् । तथा सहस्रधारं
 सूक्ष्मैः पवित्रच्छिद्रैः स्याल्यां पतन्तीनां क्षीरधाराणां
 शतसहस्रसंख्याकानां सद्भावाच्च शोधकत्वमाहर्तुम् । वसोः
 पवित्रमिति द्विवक्तिः अभ्यासे भूयांसमर्थं मन्यन्ते इति ।
 देवस्त्वेत्यासिच्यमाने जपति । पय उच्यते । देवस्त्वा
 सविता पुनातु दोषात् पृथक् करोतु निर्दोषं करोतु ।
 सुष्येति पवित्रविशेषणम् । सुष्यु पुनाति इति सुपूः तेन

सुप्वा । साधुपवनेन पवित्रेण । कामधुक्ष इति प्रश्नोऽयम् ।
गवां मध्ये त्वं कां गामधुक्षः ॥ ३ ॥

पूर्वोक्तप्रश्नस्योत्तरे अमूं गामिति दोग्धा प्रोक्ते सा
विश्वायुरित्यध्वर्युराह । सा गौर्विश्वस्य जगतः आयुषो दात्री ।
[अथवा] विश्वमायुर्यस्याः सा विश्वायुः । यजमानस्य
सम्पूर्णमायुः प्रयच्छतीत्यर्थः । यथा प्रथमा गौः पृष्ठा एवमितरे
द्वितीयतृतीये गावो तद्गोहनादध्वं कामधुक्ष इति मन्त्रेण
प्रष्टव्ये । दोग्धा तूत्तरे अमूमिति प्रोक्ते सा विश्वकर्मा सा
विश्वधाया इति मन्त्राभ्यां क्रमेण तयोराशिषं ब्रूयात् ।
या द्वितीया गौस्त्वया [दुग्धा] सा विश्वकर्मा विश्वस्य
जगतः कर्त्री । या तृतीया सा विश्वधायाः विश्वस्य जगतः
पाययित्री । धाया इति धयतेर्णिजन्तस्यासुनि रूपम् ।
[अथवा] विश्वान् सर्वान् देवान् दधाति क्षीरदध्यादिहविर्दानेन
पुष्णातीति विश्वधायाः । यज्ञादेव सर्वाः प्रजा उत्पद्यन्ते
आयुर्भोजनसहिताः स गवामुपचर्यते । क्वथितं क्षीरमग्नेरुद्धास्य
मन्दोष्णे तत्र [क्षीरे] प्रातःकालीनहोमावशिष्टेन दध्ना
दधिनिष्पत्तये आतञ्चनं कुर्यात् [इन्द्रस्य त्वेति मन्त्रभागेन] ।
हे क्षीर इन्द्रस्य भागं त्वां सोमेन आतनन्मि दध्यर्थं
कठिनीकरोमि दधिभावमापादयामीत्यर्थः । यद्यप्यत्र
आतञ्चनहेतुर्दधिशेषस्तथापि भावनया तस्यैव सोमत्वं
संपाद्यते । [आतञ्चनानन्तरं तत् क्षीरपात्रम् अमृण्मयेन
पात्रेण अपिदधाति विष्णो हव्यमिति मन्त्रशेषेण] । हे विष्णो
इदं हव्यं क्षीरं रक्ष । सर्वत्र सृष्टौ पालने संहारे च

ब्रह्मविष्णुमहेश्वरा अभिमानिन्यो देवताः । अतो विष्णुं
संबोध्य हविषो रक्षा प्रार्थ्यन्ते ॥ ४ ॥

अपरेण आहवनीयं प्राङ् तिष्ठन् अग्निमीक्षमाणः अप
उपस्पृश्य व्रतमुपैति अग्ने व्रतपत इत्यादिना । हे व्रतपते
व्रतस्य अनुष्ठेयस्य कर्मणः पते पालक हे अग्ने त्वदनुज्ञया
व्रतं चरिष्यामि कर्म अनुष्ठास्यामि । तच्छक्यं तत्कर्म
अनुष्ठातु शक्तो भूयासं त्वत्प्रसादात् । तन्मे राध्यतां मदीयं
तत्कर्म निर्विघ्नं सत् फलपर्यन्तं सिध्यतु । अहं यजमानोऽस्माद्
अनृतात् मनुष्यजन्मन उद्गत्य सत्यं देवताशरीरम् उपैमि
प्राप्नोमि । अनृतं मनुष्यजन्म शीघ्रविनाशित्वात् । सत्यं
देवजन्म बहुकालस्थायित्वात् । यद्वा लोकप्रसिद्धे एव सत्यानृते
ग्राह्ये । नानृतं वदेदिति कर्मणि अनृतनिषेधात् ॥ ५ ॥

एवं व्रतमुपेत्य ब्रह्माणं वृत्वा अपां प्रणयनं कुर्यात् ।
तत्र मन्त्रं प्रयुञ्जानोऽध्वर्युर्यज्ञारम्भकर्मण्यात्मनः कर्तृत्वमपनीय
प्रजापतेर्यज्ञकर्तृत्वं प्रश्नोत्तररूपाभ्यां मन्त्रवाक्याभ्यां
प्रतिपादयति । प्रणीतानामपां धारक हे पात्र त्वां कः पुरुषो
युनक्ति आहवनीयस्य उत्तरभागे स्थापयतीति प्रश्नः ।
सर्वेषु वेदेषु जगन्निर्वाहकत्वेन प्रसिद्धो यः प्रजापतिरस्ति स
एव परमेश्वरः हे पात्र त्वां युनक्तीत्युत्तरम् । पुनरपि कस्मै
प्रयोजनाय त्वां युनक्ति इति प्रश्नः । तस्मै प्रजापतये
तत्प्रीत्यर्थं त्वा युनक्तीत्युत्तरम् । सर्वकर्माणि परमेश्वर-
प्रीत्यर्थमनुष्ठेयानीति । कर्मणे वामिति शूर्पं चाग्निहोत्रहवणीं
चादत्ते । कर्मणे यज्ञकर्मणे वां युवाम् अहम् आददे इति

वाक्यशेषः । वेपाय यज्ञव्याप्त्यर्थं वां युवाम् अहमाददे इति च ॥ ६ ॥

प्रत्युष्टमिति अग्निहोत्रहवणीशूर्पे प्रतपति । रक्षः राक्षसजातिः प्रत्युष्टं प्रत्येकं दग्धम् । अरातयोऽपि प्रत्युष्टाः प्रत्येकं दग्धाः । हविषो दक्षिणाया वा दानं रातिः । रातेः प्रतिबन्धकां अरातयस्तेऽपि दग्धाः । शूर्पादौ निगूढं रक्षो निष्टप्तं निःशेषेण तप्तं संतप्तम् । अरातयश्च निष्टप्ताः । अनयोर्मन्त्रयोर्विकल्पः । गच्छति उर्वन्तरिक्षमिति । उरु विस्तीर्णम् अन्तरिक्षमवकाशम् अन्वेमि अनुसृत्य गच्छामि । गच्छतः पुरुषस्य पार्श्वयोरेव स्थितं रक्षोऽग्नेन मन्त्रेण निराक्रियत इत्याशयः ॥ ७ ॥

श्रपणस्य पुरोडाशपाकहेतोर्गर्हिपत्यस्य पश्चाद् अनः शकटं ब्रीहियुक्तं तिष्ठति तस्य धुरं धूरसीति मन्त्रेण स्पृशति । ब्रीहिरूपहविर्घारिकशकटसंबन्धिनो युगस्य बलीवर्दबहनप्रदेशे कश्चिद् हिंसकोऽग्निः शास्त्रदृष्टोऽस्ति तं प्रार्थयते । हे वह्ने त्वं धूरसि हिंसकोऽसि । यतो धूरसि अतो धूर्वन्तं हिंसन्तं पाप्मानं धूर्वं विनाशय । किञ्च यः राक्षसादिर्यागविघ्नेन अस्मान् धूर्वन्ति हिंसितुमुद्युक्तस्तमपि धूर्वं विनाशय । यं च वयं धूर्वामः तमपि धूर्वं । शकटस्य दीर्घं काष्ठमीपां तदग्रस्य भूमिस्पर्शो मा भूदिति तदाधारत्वेन स्थापितं काष्ठमुपस्तम्भनं तस्य पश्चाद्भागे तामीपां स्पृशेत् देवानामसीति । हे शकट त्वं देवानां संबन्धि असि । किंभूतम् । वह्नितमम् । वहतीति वह्नि । अतिशयेन वह्नि वह्नितमम् । ब्रीहिरूपस्य हविषोऽतिशयेन प्रापकम् । तथा

सस्मितमम् अतिशयेन शुद्धम् । यद्वा दाढर्थाय चर्मादिभिरतिशयेन
वेष्टितम् । पप्रितमम् व्रीहिभिरतिशयेन पूरितम् । जुष्टतमम्
देवानामतिशयेन प्रियम् । देवहूतमम् देवानामतिशयेन
आहूतात् । व्रीहिपूर्णं शकटं दृष्ट्वा देवा आहूता इव
शीघ्रमागच्छन्ति ॥ ८ ॥

अहूतमसि अकुटिलमसि । आरोहणेऽपि भङ्गभीतिर्नास्ती-
त्यर्थः । हविर्धानं हविषो व्रीहिरूपस्य धारकं पोषकं भवसि ।
अतः आत्मानं दृंहस्व दृढीकुरु ।* . . . विष्णुस्त्वा
इत्यनेनारोहति । हे शकट विष्णुर्व्यापको यज्ञः त्वा त्वां
क्रमतां पादेनाक्रम्य आरोहतु । नाहं समर्थ इति भावः ।
प्रेक्षते उरु वातायेति । हे शकट वाताय उरु भवेति
शेषः । शकटस्य व्रीहीणां तृणाद्याच्छादितत्वात् संकोचे
वायुप्रवेशाभावात् आच्छादनमपनीय यथा वायुः प्रविशति
तथा संकोचं परित्यजेत्यर्थः । वायुरूपप्राणप्रवेशाद् हविः
सप्राणं क्रियते मन्त्रेण । किञ्च वायुप्रवेशरहितं सर्वं वस्तु
वरुणदेवत्यं भवति । वरुणश्च बन्धकारित्वाद् यज्ञनिरोधकः ।
तन्निवृत्त्यर्थमयं मन्त्रः । अपद्रव्यं निरस्यति अपहृतमिति ।
रक्षो यज्ञविधातकम् अपहृतं निराकृतम् । तृणादिकमेव
रक्ष उच्यते । यच्छन्तामित्यालभते । पञ्च पञ्चसंख्याका
अङ्गुलयो व्रीहिरूपं हविः यच्छन्तां नियच्छन्तु । अनेन
पञ्चाङ्गुलियुक्तेन भुष्टिना व्रीहीन् गृह्णीयादित्यर्थः ॥ ९ ॥

* अयं मन्त्रभागः द्वितीये मन्त्रे व्याख्यातः । तत्र मा
ह्वारित पाठः । अत्रापि स एव शुद्धः पाठः ॥

देवस्य त्वेति हविर्गृह्णाति । हे हविः सवितुर्देवस्य प्रसवे
 प्रेरणे सति तेन प्रेरितोऽहम् अग्नये जुष्टं प्रियं त्वा गृह्णामि ।
 अग्नीषोमाभ्यां व्यासयत देवाभ्यां च जुष्टं त्वा गृह्णामि । काम्याम् ।
 अश्विनोर्वाहुभ्यां पूष्णो हस्ताभ्यां च । अंसमण्वन्धयोर्मध्यभागो
 दीर्घदण्डाकारो बाहुः । पञ्चाङ्गुलियुवताग्रभागो हस्तः ।
 अश्विनो हि देवानामध्वर्यू । पूषा हि देवानां भागधुक् । अतो
 ग्रहणसाधनयोः स्वबाह्वोरश्विबाहुभावना कार्या हस्तयोस्तु
 पूषहस्तभावनेति भावः । सर्वात्मकेस्याग्नेर्हविस्तादृशं मनुष्येण
 कथं ग्रहीतुं शक्यमिति सवित्रानुज्ञातः अश्विबाहुभ्यां पूष्णो
 हस्ताभ्यां गृह्णामीत्यर्थः । देवानां सत्यरूपत्वात् तदनुस्मृतिपूर्वकं
 हविर्ग्रहणं फलपर्यवसायित्वात् सत्यं भवति । देवतास्मृत्यभावे
 तु मनुष्याणामनृतरूपत्वात् तत्कृतमनुष्ठानं निष्फलत्वाद् अनृतं
 भवतीति देवतास्मरणमित्यभिप्रायः । हविर्गृह्णन्तमध्वर्युं देवताः
 सेवन्ते मम नाम ग्रहीष्यतीति । अनामग्रहं हविषि गृहीते
 तासां मिथः कलहो भवेद् इदं मदर्थमेव गृहीतमिति
 तत्कलहनिवृत्त्यर्थमग्नये जुष्टमग्नीषोमाभ्यां जुष्टमिति देवता-
 निर्देशपूर्वकं हविर्ग्रहणमित्यभिप्रायः ॥ १० ॥

भूताय त्वेति शेषाभिर्मशनम् । हे व्रीहिशेष शकटावस्थित
 भूताय भवनाय यागान्तराणां ब्राह्मणभोजनस्य च पुनरपि
 सद्भावाय त्वा त्वां संपरिशेषयामीति शेषः । न अरातये
 अदानाय शेषयामि । स्वरिति प्राङ् ईक्षते । अहं स्वः
 अभिविख्येयम् यज्ञं पश्येयम् । यज्ञदिवसदेवसूर्याः स्वःशब्देन
 उच्यन्ते । स्वर्गहेतुत्वादपि स्वःशब्देन यज्ञः । विपूर्वः
 ख्यातिर्दर्शनार्थः । अनेन मन्त्रेण प्राङ्मुखो यज्ञभूमिं वीक्षते ।

दृंहन्तामिति शकटादवरोहति । पृथिव्यां वर्तमानाः दुर्याः
 गृहाः दृंहन्तां दृढा भवन्तु । दुरो द्वााराणि अहन्तीति दुर्याः
 गृहाः । हविर्गृहीत्वा उत्तरतः [शकटादवतरतः] अध्वर्योभरिण
 गृहक्षोभः संभाव्यते सोऽग्नेन मन्त्रेण वार्यते ।* . . .
 श्रपणस्य पश्चात् सादयति पृथिव्यास्त्वेति । हे हविः पृथिव्या
 नाभौ मध्ये त्वां सादयामि स्थापयामि । तस्यैव व्याख्यानम्
 अदित्या उपस्ये इति । उपस्ये अङ्गे । यथा सुप्तं बालं
 पुत्रं माता स्वाङ्गे स्थापयति एवमिदं हविः अदित्या उपस्ये
 भूम्या अङ्गे सादयामि । [अथवा] अदित्याः देवमातुः ।
 हे अग्ने तव समीपे स्थापितमिदं हव्यं त्वं रक्ष ॥ ११ ॥

कुशौ समौ अप्रशीर्णाग्नौ अनन्तर्गमौ कुशौश्छिनत्ति
 पवित्रे स्थ इति । पवित्रे पवनक्रियाशीले युवां भवथः ।
 वैष्णव्ये इति प्राप्ते वैष्णव्यौ इति लिङ्गव्यत्ययः । वैष्णव्यौ
 यज्ञसंवन्धिनी । हविर्ग्रहण्यामपः कृत्वा ताभ्यामुत्पुनाति
 सवितुर्व इति । सवितुः प्रेरकस्य प्रसवे प्रेरणे सति हे
 आपः वः युष्मान् उत्पुनामि उत्कर्षेण शोधयामि । केन ।
 अच्छिद्रेण छिद्रहीनेन पवित्रेण शोधकेन वायुरूपेण । सूर्यस्य
 रश्मिभिः शुद्धिहेतुभिरुत्पुनामीति संबन्धः । सव्ये कृत्वा दक्षिणे-
 नोदिङ्गयति [= उत्क्षिपति] देवीराप इति । उत्पूताभिरदिङ्गः
 पूरितामग्निहोत्रहवणीं सव्यहस्ते स्थापयित्वा मन्त्रमुच्चायर्न्
 दक्षिणहस्तेन ऊर्ध्वं चालयेत् । हे देवीः आपः द्योतनात्मिका
 आपः द्योतनात्मिका आपः यूयमद्य अस्मिन् दिने इमम्

* अयं मन्त्रभागः सप्तमे मन्त्रे व्याख्यातः ॥

इदानीं प्रवर्तमानं यज्ञम् अग्रे नयत पुरतः प्रवर्तयत निर्विघ्नं
 समापयत । किंभूता आपः । अग्रेगुवः अग्रे गच्छन्तीति
 अग्रेगुवः पुरतो निम्नदेशं प्रति गमनशीलाः । तथा अग्रेपुवः
 अग्रे पुनन्तीति अग्रेपुवः । अग्रे यस्मिन् पूर्वभागे गच्छन्ति
 तस्मिन् अपहृतिनिवारणेन शोधनशीलाः । यद्वा अग्रे
 पिवन्तीत्यग्रेपुवः । प्रथमं सोमरसस्य पानकर्त्र्यः । किञ्च
 यज्ञपतिं यजमानमग्रे नयतेत्यनुवर्तते । फलभोगाय प्रेरयत ।
 कथंभूतम् । सुधातुम् । सुष्ठु दक्षिणादिना दधाति यज्ञं
 पुष्पातीति सुधातुः तम् । यज्ञस्य पतिं पालयितारम् ।
 एको यज्ञपतिशब्दो योगेन व्याख्येय एको रूढ्या । तथा
 देवयुवम् । देवान् कामयत इति देवयुः । इदंयुरिदं
 कामयमान इति यास्कः ॥ १२ ॥

हे आपः इन्द्रः देवः वृत्रतूर्ये वृत्रवधे निमित्तभूते सति
 युष्माः युष्मान् अवृणीत । यूयमपि तमिन्द्रं वृत्रतूर्ये निमित्ते
 अवृणीध्वं वृत्रवत्यः सहकारित्वेन । प्रोक्षिताः स्थेति तासां
 प्रोक्षणम् । प्रोक्षिता यूयं तावद् भवथ । असंस्कृता
 अन्यसंस्कारक्षमा न भवन्तीति । हविः प्रोक्षति अग्नये त्वेति ।
 अग्नये त्वा त्वां जुष्टम् अभिषचितं प्रोक्षामि । अन्यदपि
 हविस्तद्देवतोच्चारेण प्रोक्षणीयम् । पात्राणि प्रोक्षति
 दैव्यायेति । पात्राणि कृष्णाजिनोलूखलादीनि । हे यज्ञपात्राणि
 यूयं शुन्धध्वं शुद्धानि भवत । किमर्थम् । दैव्याय अग्न्यादि-
 देवतासंबन्धिने कर्मणे देवयज्यायै देवसंबन्धिन्यै यागक्रियायै
 दर्शादिकायै च । किञ्च अशुद्धाः नीचजातयस्तक्षादयः वः
 युस्माकं संबन्धि यदङ्गं पराजघ्नुः पराहतं कृतवन्तः छेदन-

तक्षणादिकाले स्वकीयहस्तस्पर्शरूपमशुचित्वं चक्रुः तदिदं
वः युस्माकम् अङ्गं शुन्धामि प्रोक्षणेन शुद्धं करोमि ॥ १३ ॥

शर्मासीति कृष्णाजिनादानम् । अजिनस्य चर्मेति मानुषं
नाम चर्मेति दैवं नाम । हे कृष्णाजिन त्वम् उलूखलस्य
धारणार्थं शर्मं मुखहेतुरसि । तद् अवधूनोति अवधूतमिति ।
रक्षः कृष्णाजिने गूढम् अवधूतम् । कृष्णाजिनकम्पनेन भूमौ
पातितम् । एवम् अरातयः अदानशीलाः पुरुषाः अपि
पातिताः । कृष्णाजिनमास्तृणाति अदित्या इति । हे
कृष्णाजिन अदित्याः भूमिदेवतायाः त्वग्रूपमसि । ततोऽदितिः
भूमिस्त्वा त्वां प्रतिवेत्तु प्रतिगृह्य मदीयेयं त्वगिति जानातु ।
अद्रिरसीति तस्मिन् उलूखलं निदधाति । हे उलूखल त्वं
यद्यपि वानस्पत्यः तथापि दृढत्वात् अद्रिरसि पापाणोऽसि ।
पुनः किंभूतः । पृथुबुध्नः स्थूलमूलः ग्रावासि दाढ्येन
पापाणसदृशोऽसि । अदित्यास्त्वक् अधस्ताद् आस्तीर्णा
कृष्णाजिनरूपा त्वां प्रतिवेत्तु स्वकीयत्वेन जानातु ॥ १४ ॥

हविरावपति अग्नेस्तनूरसीति । आहवनीयोऽत्र
अग्निरुच्यते । तत्र हि हविः प्रक्षिप्तमग्निर्भवति । अत
एवमुच्यते अग्नेस्तनूः शरीरमसीति । अथवा अग्निशब्देन
यस्य देवतायै हविर्गृह्यते सा लक्ष्यते । तस्या अपि
हविस्तनूर्भवतीति । किंभूतं हविः । वाचो विसर्जनम् ।
अपां प्रणयनकाले नियमिताया यजमानवाचः हविरावपनकाले
विसर्गो भवति । तस्मादिदं हविः वाचो विसर्जनम् ।
देववीतये देवतर्पणाय त्वा गृह्णामि आवपामीत्यर्थः ।
बृहद्ग्रावेति मुसलमादत्ते । हे मुसल त्वं यद्यपि वानस्पत्यः

दारुमयः तथापि ग्रावासि दाढर्धेन पापाणसदृशोऽसि । तथा दीर्घत्वेन बृहन् महानसि । स इदमित्यवदधाति । हे मुसल त्वं देवेभ्यः अग्न्यादिदेवोपकारार्थम् इदं हविः ग्रीहिरूपं शमीष्व शमय । भक्षणविरोधितुपापनयनेन शान्तं कुरु । तस्यैव पदस्य व्याख्यानं सुशमि शमीष्वेति । सुशमि सुष्ठु शान्तं यथा भवति तथा शमीष्व शमय । शान्ति-द्विविधा । बाह्यतुपापनयनादाद्या । अन्तःस्थितमालिन्यस्याप-नयनादन्या । तं द्विविधं तण्डुलसंस्कारं कुवित्यर्थः । हविष्कृदेहीति त्रिराह्वयति । यजमानः तत्पत्नी अन्यो वा यो ग्रीहीन् अवहन्ति स संबोध्याह्वयते । हे हविष्कृत् एहि अत्रागच्छ । हविः करोतीति हविष्कृत् । त्रिवारमुक्तमर्थं देवा मन्यन्त इति त्रिराह्वानम् ॥ १५ ॥

आहन्त्यन्यो दृपदुपले कुक्कुटोऽसीति । हे शम्यारूप यज्ञायुधविशेष त्वं कुक्कुटोऽसि असुराणां मधुजिह्वश्चासि देवानाम् । असुराः क्व क्वेति तान् हन्तुमिच्छन् यः अटति सर्वत्र संचरति स कुक्कुटः । यद्वा कुक्कुटं कुत्सितशब्दं कुटति तनोतीति कुक्कुटः । यद्वा कुक्कुटाख्यपक्षिवद् ध्वनिविशेषमसुर-भीत्यर्थं तनोतीति कुक्कुट इत्युपचर्यते । मधुजिह्वकनामा कश्चिद् देवानां भृत्यः । मधुर्मधुरभाषिणी जिह्वा यस्य । तद्रूपं हे यज्ञायुध त्वम् असुरान् पराभवन् यजमानस्य इषमूर्जं चावद । अन्नं रसश्च यथा समागच्छति तथा शब्दं कुरु । तव शब्देन असुरेषु पराभूतेषु तदीयमन्नं रसं च यजमानः प्राप्नोति । ततः त्वया कृत्वा वयं संघातं संघातं जेष्म असुरैः सह क्रियमाणं तं तं संग्रामं जेष्म जयेमः ।

सम्यग् हन्यन्ते असुरा यत्रेति युद्धम् । मनोः राज्ञः एको
वृषभ आसीत् । तस्मिन् असुरघ्नी वाक् स्थिता । तस्मिन्
शब्दं कुर्वति तं श्रुत्वैव असुरा त्रियन्ते । ततः किलाताकुली
नाम असुरयाजको मनुं गत्वा तेनैव ऋपभेण अयाजयताम् ।
ऋपभे हते सा वाङ् मनोजयां प्रविष्टा । तौ पुनः तथापि
मनुमयाजयताम् । ततः सा वाग् यज्ञपात्राणि प्रविष्टा ।
अतः असुरपराभवाय तद्वाक्प्रकटनार्थं शम्यया दृषदुपलहननम् ।
वर्षवृद्धमसीति शूर्पमादत्ते । हे शूर्प त्वं वर्षवृद्धमसि । वर्षेण वृष्ट्या
तद्भूतजलेन वृद्धं वर्षवृद्धम् । वर्षवृद्धवेणुशलाकानिमित्तत्वात्
शूर्पस्य वर्षवृद्धत्वम् । प्रति त्वेति हविरुद्धपति । हे हविः
वर्षवृद्धं शूर्पं त्वा त्वां प्रतिवेत्तु स्वकीयत्वेन जानातु ।
व्रीहिशूर्पयोर्वर्षवृद्धत्वाद् भ्रातृत्वम् । परापूतमिति निष्पुनाति ।
रक्षः परापूतं निराकृतम् । शूर्पेण तुपेषु परापूतेषु तद्गतं
रक्षोऽपि तैः सह भूमौ पातितम् । अरातयः हविःप्रतिकूलाः
आलस्यादिशत्रवश्च परापूता निराकृताः । अपहतमिति
तुपान् निरस्यति । रक्षः अपहतम् दूरे अपनीय मारितम् ।
भूमौ पतितान् तुपान् दूरे निःसारयेत् । वायुर्व इति
विविनक्ति । हे तण्डुलाः वायुः शूर्पचलनोत्थः वः युष्मान्
विविनक्तु सूक्ष्मकणेभ्यः पृथक्करोतु । देवो व इति
पात्र्यामोष्य अभिमन्त्रयते । हे तण्डुलाः सविता देवः वः
युष्मान् अच्छिद्रेण पाणिना अङ्गुलिविश्लेषहीनेन स्वहस्तेन
प्रतिगृह्णातु स्वीकरोतु । पात्रीप्रक्षेपसमये भूमौ पतनं मा
भूदिति सवितुर्ग्रहणं प्रार्थ्यते । किभूतः सविता । हिरण्यपाणिः

हिरण्ययुक्ती अङ्गुलीयाद्याभरणयुक्ती पाणी यस्य स
हिरण्यपाणिः । यद्वा दैत्यैः प्राशिन्नप्रहारेण छिन्नो सवितुः
देवैः हिरण्यमयी कृतो इति सवितुर्हिरण्यपाणित्वम् ॥ १६ ॥

पलाशशाखाया मूलदेशे छिन्नः काष्ठभाग उपवेपस्तमादत्ते
घृष्टिरसीति । उपवेप उच्यते । हे उपवेप त्वं घृष्टिरसि
प्रगल्भोऽसि । तीव्राङ्गाराणामितस्ततश्चालने प्रभुत्वादस्य
प्रागल्भ्यम् । अपाग्न इति अङ्गारान् प्राचः करोति । तत्र
त्रयोऽग्नयः सन्ति । एकः आमात् । आमम् अपक्वम् अत्तीति
आमात् । लौकिकोऽग्निः । द्वितीयः ऋष्यात् । शवदाहे ऋष्यं
मांसमत्तीति ऋष्यात् । चित्ताग्निः । तृतीयो यागयोग्यः । तथा-
विधांस्त्रीनङ्गारान् गार्हपत्यात् प्राग्भागे पृथक्कृत्य तेषां
मध्ये यागयोग्यताहीनो द्वावग्नी आमात्कव्यात्संज्ञौ तौ वारयितुं
गार्हपत्यं प्रत्युच्यते । हे अग्ने हे गार्हपत्य आमादमग्निम् अपजहि
तथा ऋष्यादमग्निं निःषेध निःशेषं दूरे गमय परित्यजेत्यर्थः ।
आ देवयजमित्यङ्गारमाहरति । हे गार्हपत्य देवयजं देवानां
यागयोग्यं तृतीयमङ्गारम् आवह समीपमानय । देवा इज्यन्ते
यस्मिन् असौ देवयाद् तं देवयजम् । तं कपालेनावच्छादयति
ध्रुवमसीति । हे कपाल त्वं ध्रुवमसि स्थिरं भवसि ।
अङ्गारोपरि वर्तमानमपि इतस्ततो न पतसि । पृथिवी भूमि
दृढ दृढीकुरु । पुरोडाशपाकसमये त्वत्कृतव्यवधानेन भूमेर्दाहकृतं
शैथिल्यं न भविष्यतीत्यर्थः । किञ्च त्वाम् उपदद्यामि
अङ्गारे स्थापयामि । किमर्थम् । आतृव्यस्य शत्रोरसुरस्य
पाप्मनो वा वधाय हिसार्यम् । किंभूतं त्वाम् । ब्रह्मवनि
ब्रह्मणा ब्राह्मणेन वन्यते पुरोडाशनिष्पत्त्यर्थं स्वीक्रियते इति

ब्रह्मवनि । तथा क्षत्रवनि- । सजातवनीति समाने कुले
जाताः सजाताः यजमानस्ये ज्ञातयः तैर्वन्यत इति ॥ १७ ॥

सव्याङ्गल्यां शून्ये अङ्गारं निदधाति अग्ने ब्रह्मेति ।
हे अग्ने निधीयमानाङ्गाररूपं ब्रह्म प्रीढं कर्म अस्माभिः
क्रियमाणं गृष्णीष्व गृल्लीष्व । नाशकरक्षोवधेन अनुगृल्लीष्व ।
यद्वा ब्रह्म ब्राह्मणं मामनुगृल्लीष्व । अङ्गुलिदानासक्तं मा
दहेत्यर्थः । धरुणमिति पूर्वस्थापितकपालस्य पश्चाद्भागे
द्वितीयं निदधाति । हे द्वितीय कपाल त्वं धरुणं पुरोडाश-
स्य धारकमसि । अतो अन्तरिक्षं दृंह दृढीकुरु । ब्रह्मवनी-
त्यादि पूर्ववत् [मन्त्र १७] । पुरस्ताद् धर्ममसीति प्रथमस्य
पूर्वभागे तृतीयं कपालं स्थापयेत् । हे कपाल त्वं धर्म
धारकम् असि । दिवं दृंह द्युलोकं दृढीकुरु । अन्यत्
पूर्ववत् [मन्त्र १७] । विश्वाभ्य इति दक्षिणतः चतुर्थं कपालं
निदधाति । हे चतुर्थकपाल विश्वाभ्य आशाभ्यः सर्वदिग्भ्यः
सर्वदिग्दाढर्चाय त्वा उपदधामि । आग्नेयपुरोडाशस्य
अष्टाकपालत्वात् चतुर्णां स्थापितत्वात् अवशिष्टानां चतुर्णां
मध्ये द्वे द्वे दक्षिणोत्तरयोर्निदध्यात् चितः स्येति । हे
कपालविशेषा यूयं चितः स्थ प्रथमकपालोपचयकारिणः स्थ
भवथ । तथा ऊर्ध्वचितः स्थ ऊर्ध्वमुपहितानां द्वितीयादि-
कपालानामुपकारिणो भवथ । भृगूणामित्यङ्गारैरभ्यूहति ।
अङ्गारैः कपालानि छादयति । हे कपालानि यूयं भृगूणामङ्गिरसां
भृगुनामकानामङ्गिरोनामकानां देवर्षीणां तपसा तपोरूपेणाग्निना
अग्नेन तप्यध्वं तप्तानि भवत ॥ १८ ॥

शर्मासीत्यादीनि त्रीणि यजूंषि व्याख्यातानि [मन्त्र
 १४] । कृष्णाजिने दृपदं निदधाति धिपणासीति । हे शिले
 पेपणाधारभूते त्वं पर्वती पर्वतात्मिका तदुत्पन्ना । त्वं
 धिपणासि । धियं बुद्धिं कर्म वा सनोति व्याप्नोति ददाति वा
 इति धिपणा । अदित्याः भूमेस्त्वक् कृष्णाजिनरूपा तादृशी त्वा
 त्वां प्रति वेत्तु त्वदवस्थानमनुजानातु । दृपदः पश्चात् अधस्तात्
 कृष्णाजिने शम्यामेतन्नामकयज्ञपात्रमुपदधाति दिव इति ।
 हे शम्ये दिवः द्युलोकस्य स्कम्भनीः स्तम्भनकारिणी त्वमसि ।
 दृपदि उपलामुपदधाति धिपणासीति । हे उपले उपरितनशिले
 त्वं धिपणासि पेपणव्यापारधारिकासि । किंभूता । पार्वतेयी
 पर्वत्या अधस्तनदृपदः पुत्री पार्वतेयी बालस्वरूपा । अतः
 पर्वती मातृसमा त्वां प्रतिवेत्तु पुत्रीं जानातु ॥ १९ ॥

दृपदि तण्डुलानावपति धान्यमसीति । हे हविः त्वं
 धान्यमसि । धिनोति प्रीणातीति धान्यम् । अतो देवान्
 अग्न्यादीन् धिनुहि प्रीणय । पिनष्टि प्राणाय त्वेति ।
 प्रकर्षेण अनिति सर्वदा मुखे चेष्टते इति प्राणः श्वासवायुः ।
 उद् अनिति ऊर्ध्वं चेष्टते इति उदानः उत्क्रान्तिवायुः ।
 व्यनिति व्याप्य चेष्टते इति व्यानो व्यापको बलहेतुर्वायुः ।
 हे तण्डुल त्वा त्वां प्राणाय प्राणदानार्थं पिनष्मितीति शेषः ।
 एवमुत्तरत्र योजनीयम् । दीर्घामिति कृष्णाजिने प्रक्षिपति ।
 दीर्घामिविच्छिन्नां प्रसितिमनु कर्मसन्ततिमनुलक्ष्य आयुषे
 यजमानस्य आयुरभिवृद्धयर्थं हे हविः त्वां घां कृष्णाजिने
 दधामि । यजमानस्य आयुर्वृद्धौ सत्यां कर्मसन्ततिः प्रवर्तते इति
 भावः । देवो वः सवितेति मन्त्रशेषो व्याख्यातः [मन्त्र १६] ।

चक्षुषे त्वेतीक्षते । हे हविः चक्षुषे यजमानस्य चक्षुरिन्द्रिय-
पाटवाय त्वा त्वां पश्यामीति शेषः । आज्यं निर्वपति
महीनां पयोऽसीति । हे आज्य त्वं महीनां गवां पयोऽसि
क्षीरमसि । क्षीरोत्पन्नत्वाद् घृतं पयःशब्देनोच्यते । महीति
गोनाम् ॥ २० ॥

पात्र्यां पिष्टान्यावपति देवस्य त्वेति । तदेतद्
हस्ताभ्यामित्यन्तं व्याख्यातम् [मन्त्र १०] । एतानि पिष्टानि
संवपामि पात्र्यां सम्यक् क्षिपामि । उपसर्जनीः प्रतिगृह्णाति
समाप इति । पिष्टसंवपनीया आपः उपसर्जन्यः । आप
उपसर्जनीरूपाः ओषधीभिः पिष्टरूपाभिः संपृच्यन्तां संगच्छन्तां
सम्यगेकीभवन्तु । तथा ओषधयः पिष्टाख्याः रसेन
उपसर्जनीरूपेण उदकेन संपृच्यन्ताम् । तथा रेवतीः रेवत्यः
आपः जगतीभिः पिष्टाख्याभिः संपृच्यन्ताम् । रेवत्य आपो
जगत ओषधय इति श्रुतेः । मधुमतीः माधुर्योपिता आपः
मधुमतीभिः माधुर्योपिताभिः पिष्टरूपौषधीभिः संपृच्यन्ताम्
॥ २१ ॥

संयौति जनयत्यै त्वेति । अपां पिष्टानां च मिश्रीकरणं
संयवनम् । हे जलपिष्टरूपपदार्थद्वय त्वां संयौमि सम्यङ्
मिश्रीकरोमि । किमर्थम् । जनयत्यै यजमानस्य प्रजोत्पादनार्थम् ।
जलपिष्टयोर्यथा मिश्रणं तथा शुक्रशोणितमिश्रणेन यजमानस्य
प्रजोत्पत्तिर्भवति । तदर्थं त्वां संयौमि । इदमग्नेरिति मिश्रीकृतस्य
पिष्टस्य अवदानाद्धितं पिण्डद्वयं कृत्वा पुनरमेलयिष्यन्
इदमग्नेः अग्निसंवन्धि भवतु इति प्रथमं पिण्डं स्पृशेत् ।
इदमग्नीषोमयोर्भवतु इति द्वितीयं स्पृशेत् । इषे

त्वेत्याज्यमधिश्रयति । हे आज्य इषे इष्यमाणवृष्टचर्यं त्वा
 त्वामधिश्रयामीति शेषः । आज्यप्रविलापनार्थं तत्पात्रस्याग्नी
 स्थापनमधिश्रयणम् । पुरोडाशमधिश्रयति धर्मोऽसीति । हे
 पुरोडाश त्वं धर्मोऽसि । धर्मशब्देन दीप्यमानः प्रवर्ग्यं
 उच्यते । श्रप्यमाणतया दीप्यमानत्वात् प्रवर्ग्योऽसि । प्रवर्ग्यः
 सोमपागारम्भे विधिविशेषः । तथा विश्वायुः विश्वं कृत्स्नम्
 आयुर्यस्मात् स विश्वायुः । यस्माद् यजमानः सर्वमायुराप्नोतीति
 भावः । उरुप्रथा इति पुरोडाशं प्रथयति । सर्वकपालेषु
 संश्लेषयितुं तं प्रसारयति । हे पुरोडाश त्वं स्वभावतः
 उरुप्रथाः उरु विस्तीर्णं यथा तथा प्रथते प्रसरतीत्युरुप्रथाः ।
 अत इदानीमपि उरु प्रथस्व प्रेक्ष्यातो भव । किञ्च ते
 यज्ञपतिः तव यजमानः उरु विस्तीर्णं पुत्रपश्वादिभिः प्रथतां
 प्रेक्ष्यातो भवतु । अग्निष्ट इति अद्भिरभिमृशति । हे
 पुरोडाश अग्निः श्रपणाय प्रवृत्तः ते तव त्वचं त्वक्सदृश-
 मुपरितनभागं मा हिंसीत् मा विनाशयतु । अतिदाहेन
 मपीभावो विनाशः सोऽत्र मास्त्वित्यर्थः । अवघातपेपणोत्थः
 श्रपणाज्जायमानश्च हविष उपद्रवो जलस्पर्शेन शाम्यतीति
 भावः । देवस्त्वेति श्रपयति । हे पुरोडाश सविता देवः
 वर्षिष्ठे अत्यन्तवृद्धे नाके द्युलोकवर्तिनि नाकनाम्नि अग्नी
 त्वा त्वाम् अधि अधिश्रित्य श्रपयतु प्रकवं करोतु । दिवि
 नाको नाम अग्निः रक्षोहा इति तित्तिरिवचनात् नाको नाम
 स्वर्गस्थोऽग्निः । यद्वा नाके स्वर्गे स्थितं पुरोडाशं नाके स्वर्गे
 स्थितो वा सविता देवः ॥ २२ ॥

मा भेरिति पुरोडाशमभिमृशति । हे पुरोडाशः त्वं
 मा मेः भयं मा कार्पीः । मा संविकथाः चलने मा
 कार्पीः । अतमेहरिति पुरोडाशं भस्मना अभिर्वासयति ।
 यज्ञः यागहेतुः पुरोडाशः अतमेरुः भूयात् । भस्माच्छादनेन
 ग्लानिरहितो भवतु । तमु ग्लानी । ताम्यतीति तमेरुः ।
 न तमेरुरतमेरुः । यजमानस्य प्रजा पुत्रपौत्रप्रपौत्रादिः
 अतमेरुः ग्लानिरहिता भूयात् । पात्र्यङ्गुलिप्रक्षालनमाप्तेभ्यो
 निनयति त्रितायेति । हे पात्र्यङ्गुलिप्रक्षालनोदक त्रिताय
 त्रितनाम्ने देवाय त्वां निनयामीति शेषः । तथा द्विताय
 त्वा निनयामि । तथा एकताय त्वा निनयामि । पूर्वं
 कुतश्चिद् हेतोः भीतोऽग्निरपः प्राविशत् । ततो देवास्तं
 ज्ञात्वा जगृहुः । तदा अग्निना वीर्यमप्सु मुक्तम् । तत
 आप्त्या उत्पन्नाः त्रितद्वितैकतसंज्ञाः । ते देवैः सह चरन्तो
 यज्ञे पात्रीप्रक्षालनजललक्षणं भागं लेभिरे । इत्येवं श्रुतिकथा
 अत्रानुसंधेया ॥ २३ ॥

देवस्य त्वेति स्पयमादत्ते । स्पयो यज्ञसाधनविशेषः ।
 देवस्य त्वेति व्याख्यातम् [मन्त्र १०] । देवेभ्यः देवोपकारार्थम्
 अध्वरकृतम् । अध्वरं करोतीति अध्वरकृत् वेदिखननादि-
 द्वारेण । तम् । आददे स्पयमहं गृह्णामि । तं सतृणं संव्ये
 कृत्वा दक्षिणेन आलभ्य जपति इन्द्रस्य वाहुरिति । हे
 स्पय त्वमिन्द्रस्य दक्षिणो वाहुरसि । किंभूतः स्पयः ।
 सहस्रभृष्टिः । भृष्टिः भर्जनं पाकः मारणमिति यावत् ।
 सहस्रसंख्याकानां शयूणां भृष्टियंस्य स सहस्रभृष्टिः । तथा
 शततेजाः । शतं तेजांसि यस्य सः । बहुधा दीप्यमानः ।

किञ्च वायुरसि । वायुसदृशोऽसि । अत एव तिग्मतेजाः
तीक्ष्णतेजाः । यथा वायुर्वह्नि प्रदीप्य तीव्रां ज्वालामुत्पादयन्
तीव्रतेजा भवति एवं स्पयोऽपि स्तम्बच्छेदरूपं कर्म
कुर्वन्तीव्रतेजा उच्यते । तथा द्विपतो वधः । हन्तीति
वधः । कर्मद्वेपिणामसुरादीनां हन्तेत्यर्थः ॥ २४ ॥

पृथिवि देवयजनीति पृथिवीं प्रहरति । हे पृथिवि हे
देवयजनि । देवा यस्याम् इज्यन्ते सा देवयजनी तस्याः
संवोधने हे देवयजनि । ते तव ओषध्यास्तृणरूपाया मूलमहं
मा हिंसिषं मा विनाशयामि । व्रजं गच्छेति पुरीषमादत्ते ।
स्फ्यप्रहारोत्पन्ना मृत् पुरीषमुच्यते । हे पुरीष त्वं व्रजं
गच्छ । व्रजन्ति गच्छन्ति स्थातुं गावो यत्र स देशो व्रजः तं
गच्छ । किंभूतम् । गोष्ठानम् । गवां स्थानम् । वर्षतु त इति
वेदिं प्रेक्षते । हे वेदे ते तुभ्यं त्वदर्थं द्यौः द्युलोकाभिमानी
देवो वर्षतु जलसेकं करोतु । वर्षणेन खननजनितदुःखशान्तिरस्तु
इत्यर्थः । वधानेति स्फयोत्खातां मृदमुत्करे करोति । हे
देव सवितः योऽस्मान् द्वेष्टि वयं च यं शत्रुं द्विष्मः
तमुभयविधं शत्रुं परमस्यां पृथिव्यां वधान । परमा अन्तिमा
यत्र अन्धतामिस्रो नरकः तत्र । कर्षन्धनं कर्तव्यं तदाह ।
शतेन पाशैः शतसंख्याकाभिः बन्धनरज्जुभिः । किञ्च अस्माद्
अन्धतामिस्रात् नरकात् तं मा मीक् कदाचिदपि मा
मुञ्च ॥ २५ ॥

अपारहमिति द्वितीयवारं प्रहरति । पृथिव्यै देवयजनात्
पृथिव्याः संवन्धिनो देवयजनास्याद् वेदिस्थानात् अरहम्
अरहनामानम् असुरम् अप वध्यासम् अपनीय यथा हतो

भवति, तथा करवाणि । व्रजं गच्छेति पूर्ववत् [मन्त्र २५] । अभिन्यस्यति अग्नीद्^१ उत्करम्^२ अररो दिवमिति । हे अररो त्वं दिवं द्युलोकं मा पप्तः मा गमः । तृतीयवारं प्रहरति द्रप्सस्ते द्यामिति । हे वेदिदेवते ते तव पृथिवीरूपाया यो द्रप्सः उपजीव्यो रसः द्यां द्युलोकं मा स्कन् मा स्कन्दतु मा गच्छतु । व्रजं गच्छेति पूर्ववत् [मन्त्र २५] ॥ २६ ॥

पूर्वं प्रतिगृह्णाति गायत्रेण त्वेति । यस्मात् प्रदेशात् अरर्हनिष्कासितस्तत्र वेदेः इयत्तां निश्चेतुं दक्षिणादिदिवत्रये स्प्येन रेखात्रयकरणं पूर्वंः परिग्रहः । विष्णुर्देवता मन्त्रत्रयस्य । हे विष्णो त्वा त्वां गायत्रेण छन्दसा गायत्र्यादिच्छन्दस्त्रयरूपतया भावितेन स्प्येन दिवत्रये प्रतिगृह्णामि । ततः छन्दोदेवताः दिवत्रये असुरेभ्यस्त्वां पालयिष्यन्ति । उत्तरं परिगृह्णाति सुक्ष्मा चासीति । वेदिखननात् पूर्वं क्रियमाणः पूर्वंः परिग्रहः पश्चात् क्रियमाणः उत्तरः परिग्रहः । तत्रापि पूर्ववत् दिवत्रये स्प्येन रेखात्रयं कार्यम् । हे वेदे त्वं सुक्ष्मा शोभना भूमिः शिवा शान्ता चासि । खननेन अश्मादिदोषनिवर्तनं भूमेः शोभनत्वम् । उग्रस्य असुरस्य निष्कासनेन शान्तत्वम् । एकोऽयं मन्त्रः । स्योना सुखरूपा चासि । सुपदा । सुष्टु सीदन्ति देवा यस्यां सा सुपदा । सम्यगुपवेशनयोग्या चासि । द्वितीयोऽयं मन्त्रः । ऊर्जस्वती पयस्वती चासि । ऊर्जःशब्दोऽन्नवाची पयःशब्दस्तद्विकारदध्यादिवाची तदुभयवती । तृतीयोऽयं मन्त्रः ॥ २७ ॥

१. अग्नीद् एतन्नामक ऋत्विग्विशेषः ।

२. उत्करम् उत्पातं मूलमूहम् ॥

वेदिमनुमार्ष्टि पुरा क्रूरस्येति । अत्र इयमाख्यायिका
मन्त्रेऽभिप्रेता । कदाचिद् देवानामसुरैः सह संग्राम उपस्थितः ।
तदा देवैः मिथो मन्त्रितम् । यद् अस्या भूमेरुत्कृष्टं
देवयजनस्थलं तच्चन्द्रे संस्थाप्य युद्धं कुर्मः । तत्र यद्यप्यस्माकं
पराजयः स्यात् तदा देवयजने यागं विधाय पुनर्देत्यपराजयं
करिष्याम इति । एवं संमन्त्र्य भूमेः सारभागं देवयजनं
चन्द्रे स्थापयामासुः । तत् कृष्णवर्णमिदानीमपि दृश्यते ।
विरप्सीति महन्नाम । विविधं रपति वेदत्रयरूपेण शब्दं
करोतीति विरप्सी । यज्ञो वेदित्वं प्राप्तो विष्णुः संबोध्यते ।
हे विरप्शिन् विष्णो परमेश्वर त्वं शृणु । अनुगृहाणेति
शेषः । क्रूरशब्दोऽत्र संग्रामवाची । विविधं संपन्ति योधा
यस्मिन् इति विसृप् । पञ्चम्यर्थो पष्ठ्यौ । विसृपो
नानायोध्युतात् क्रूरात् युद्धात् पुरा देवाः जीवदानुं जीवं
ददातीति जीवदानुः तां जीवस्य धात्रीं सारभूतां यां
पृथिवीम् उदादाय ऊर्ध्वं गृहीत्वा स्वधामिः वेदेः सह
चन्द्रमसि इन्दौ ऐरयन् प्राक्षिपन् स्थापयामासुः तामु तामेव
चन्द्रस्यां पृथिवीम् अनुदिश्य दर्शनेन संपाद्य सैव भूमिः
अस्यां वेद्यां विद्यते इति भावयित्वा धीरासः धीराः
मेधाविनः यजन्ते यागं कुर्वन्ति । स्वधाशब्दो यद्यप्यन्नवाची
तथाप्यत्र अन्नहेतुभूता वेदत्रयी कथ्यते । अनेन मन्त्रेण
खातायां वेद्यां लोष्टकृतवैषम्यनिवृत्तये समीकरणरूपं मार्जनं
कुर्यात् । प्रोक्षणीरासादयेति अग्नीघ्नं प्रति प्रैषः । प्रोक्ष्यन्ते
आभिरिति प्रोक्ष्यः आपः ता आसादय वेद्यां स्थापय ।
द्विपतो चघ इति स्फ्यमुदञ्चं प्रहरति । हे स्फ्य त्वं
द्विपतः शत्रोर्वघोऽसि हिसकोऽसि ॥ २८ ॥

अथ सुवमादत्ते । तं प्रतपति प्रत्युष्टमिति । तदेतद् व्याख्यातम् [मन्य ७] । तं संमाष्टि अनिशितोऽसीति । हे सुव त्वम् अनिशितोऽसि अतीक्ष्णीकृतोऽसि । अस्मद्विषये तीक्ष्ण उपद्रवकारी न भवसीत्यर्थः । सपत्नक्षित् । सपत्नान् अस्मच्छत्रून् क्षिणोति हिनस्तीति सपत्नक्षित् । अत एव त्वां संमाज्मि सम्यक् शोधयामि । किंभूतं त्वाम् । वाजिनम् । वाजः अन्नमस्पर्शस्तीति वाजिनं यज्ञ-द्वारा अन्नहेतुत्वाद् अन्नवन्तम् । यद्वा वाजो यज्ञस्तद्वन्तम् । किमर्थं संमाज्मि । वाजेध्यायै । वाजस्य इध्यायै यज्ञस्य दीप्त्यै प्रकाशनार्थम् । शोधितेन सुवेण आज्ये गृहीते हुते च सति अग्निर्दीप्यते । तद्दीप्या आहुतिफलभूतमन्नं प्रकाशितं भवतीत्यर्थः । सुचं संमाष्टि प्रत्युष्टमिति । स्त्रीत्वं विहाय सर्वं पूर्ववत् । जुहू-उपभृद्-ध्रुवसंज्ञास्तिष्ठः सुचः । ताः सर्वाः अनेन मन्त्रेण प्रतप्य वेद्यां स्थापनार्थम् अध्वर्यवे दीयन्ते ॥ २९ ॥

योक्त्रेण -पत्नीं संनहति । अदित्यै रास्नासीति । हे योक्त्र अदित्याः संवन्धिनी या रास्ना सा त्वमसि । रास्ना रक्षना । दक्षिण पाशमुत्तरे प्रतिमुच्य ऊर्ध्वमुदगूहति विष्णोर्वेष्य इति । हे दक्षिणपाश त्वं विष्णोः यज्ञस्य वेप्योऽसि व्यापकोऽसि । आज्यमुद्घासयति ऊर्जे त्वेति । हे आज्य त्वामुद्घासयामि । किमर्थम् । ऊर्जे उत्तमरसलाभाय । विलापितं घृतं सुस्वादु भवतीति । पत्नी आज्यमवेक्षते अदव्येनेति । हे आज्य अदव्येन अनुपहिंसितेन चक्षुषा त्वामवपश्यामि । अवाचीनं यथा तथा अधोमुखी सती

पश्यामि । किञ्च हे आज्य त्वमग्नेः जिह्वासि । यदाज्यमग्नी
हूयते तदा जिह्वेव ज्वालोत्पद्यते अतस्त्वम् अग्नेजिह्वा ।
किंभूता । देवेभ्यः सुहूः । सुष्ठु हूयन्ते आहूयन्ते अनया
सा सुहूः । ज्वालां दृष्ट्वा देवाः आयान्तीति । उपकृत्य
प्रत्युपकारं प्रार्थयते धाम्ने धाम्ने इति । अतो मे मम
धाम्ने धाम्ने भव । तथा यजुषे यजुषे च भव । धाम
स्थानम् । मम यज्ञस्य यावन्ति स्थानानि भवन्ति यावन्ति
यजूंषि तावन्ति व्याप्नुहीत्यर्थः ॥ ३० ॥

आज्यमुत्पुनाति सवितुस्त्वेति । व्याख्यातमेतत् । [मन्त्र
१२] । प्रोक्षणीरुत्पुनाति । सवितुर्व इति पूर्ववत् ।
आज्यमवेक्षते तेजोऽसीति । यो ह्येतद् भक्षयति ददाति
जुहोति वा तस्य तेजःप्रभृतीनि भवन्तीति वाक्यार्थः ।
यद्वा एतद्गुणयुक्तमाज्यमस्तीति वाक्यार्थः । आज्यं गृह्णाति
धामेति । हे आज्य त्वं धाम स्थानमसि । धीयते स्थाप्यते
चित्तवृत्तिर्देवैरत्रेति धाम । तथा नाम । नामयति आत्मानं
प्रति सर्वाणि भूतानीति नाम । आज्यं दृष्ट्वा सर्वेऽप्यत्तुं
नमन्ति । तथा देवानां प्रियम् इष्टम् । अनाधृष्टम् अनभिभूतम् ।
देवयजनम् । देवा अनेन इज्यन्ते इति देवयजनम् ।
ईदृशं त्वमसि इत्यतः त्वां गृह्णामीति शेषः ॥ ३१ ॥

यन् मनः जाग्रतः पुरुषस्य दूरम् उदैति उद्गच्छति ।
 चक्षुराद्यपेक्षया मनो दूरगामीत्यर्थः । यच्च देवं देवो
 विज्ञानात्मा सोऽनेन गृह्यते इति देवम् । तद् । यदः स्थाने
 तच्छब्दः उकारश्चार्थः । यच्च मनः सुप्तस्य पुंसः तथैव
 एति यथा गतं तथैव पुनरागच्छति स्वापकाले सुपुप्तावस्यायां
 पुनरागच्छति । यच्च दूरंगमं दूरं गच्छतीति दूरंगमम्
 अतीतानागतवर्तमानव्यवहितविप्रकृष्टग्रहीतृ । यच्च ज्योतिषां
 प्रकाशकानां श्रोत्रादीन्द्रियाणामेकमेव ज्योतिः प्रकाशकं
 प्रवर्तकम् । मनःप्रवर्तितान्येव श्रोत्रादीन्द्रियाणि स्वविषये
 प्रवर्तन्ते इत्यर्थः । तन् मे मनः शिवसंकल्पमस्तु । शिवः
 कल्याणकारी धर्मविषयः संकल्पो यस्य तत् तादृशमस्तु ॥ १ ॥

येन मनसा मनीषिणः मेधाविनः यज्ञे कर्माणि
 कुर्वन्ति । किंभूताः मनीषिणः । अपसः अपस्विनः कर्मवन्तः
 कर्मनिष्ठा इत्यर्थः । पुनः किंभूताः । विदधेपु यज्ञविधि-
 विधानेषु धीराः धीमन्तः । किञ्च यन् मनः अपूर्वम् । न
 विद्यते पूर्वं इन्द्रियं यस्मात् तत् अपूर्वम् । इन्द्रियेभ्यः
 पूर्वं मनसः सृष्टेः । यच्च मनः यक्षं यष्टुं शक्तं पूज्यं
 वा । यच्च मनः प्रजानां प्राणिमात्राणाम् अन्तः । तन्मे
 मनः इति पूर्ववत् [मन्त्र १] ॥ २ ॥

यन् मनः प्रज्ञानं प्रकर्षेण ज्ञानजनकम् । उत अपि
च यन् मनः चेतः चेतयितृ ज्ञापयितृ । यद्वा विशेषप्रतिपत्तिः
प्रज्ञा सामान्यप्रतिपत्तिः चेतः इति यन् मनः सामान्यविशेष-
ज्ञानजनकम् । यच्च मनः धृतिः धैर्यरूपम् । यच्च मनः
प्रज्ञासु अमृतम् अन्तर्ज्योतिः । येन च विना किञ्चिदपि कर्म
न क्रियते । तन्मे मनः इति पूर्ववत् [मन्त्र १] ॥ ३ ॥

— अमृतेन नित्येन शाश्वतेन येन मनसा भूतं भूतकालीनं
भुवनं वर्तमानकालीनं भविष्यत् भविष्यत्कालीनम् इदं सर्वं
वस्तुजातं ज्ञातम् । येन च होतृमन्त्रावरुणादिसप्तहोतृमान्
अग्निष्टोमः यज्ञः त्रायते तन्यते क्रियते । तन्मे मनः इति
पूर्ववत् [मन्त्र १] ॥ ४ ॥

यस्मिन् मनसि ऋचः प्रतिष्ठिताः । यस्मिन् सामानि
यजूंषि च प्रतिष्ठितानि । मनसः स्वास्थ्ये एव वेदत्रयीस्फूर्तः ।
कथमिव । रथचक्रनाभौ आराः इव । किञ्च यस्मिन् मनसि
प्रज्ञानां सर्वं चित्तं ज्ञानम् ओतम् पटे तन्तुसन्तानमिव
स्थितम् । तन्मे मनः इति पूर्ववत् [मन्त्र १] ॥ ५ ॥

यन् मनः यथा सुपारथिः अश्वान् अत्यर्थं नयति
तथा मनुष्यान् अत्यर्थम् इतस्ततः सर्वतश्च नयति । यच्च
मनः सुसारथिः यथा वाजिनः वेगवतः अश्वान् अभीशुभिः
प्रग्रहैः नियमयति तथा मनुष्यान् नियमयति । उपमाद्वयं
नयननियमनरूपकार्यद्वयज्ञापनार्थम् । यच्च मनः हृदि प्रतिष्ठितम्
अजिरं जरारहितं जविष्ठं वेगवच्च । तन्मे मनः इति
पूर्ववत् [मन्त्र १] ॥ ६ ॥

*कृ. य. तै. का. ३. प्रपा. ५. अनु. ६

हे पत्नि त्वां पयसा धृतेन च निमित्तभूतेन
संनह्यामि तदुभयसिद्धयर्थं सम्यग् योक्त्रेण वध्नामि ।
तथोपधीभिः सहितां अप उद्दिश्य तदुभयसिद्धयर्थं त्वां
संनह्यामि । प्रजया निमित्तभूतया अहमध्वर्युरद्यास्मिन् कर्मणि
त्वां संनह्यामि । अस्मे, अस्मासु वाजमघ्नं सनवः सनितुं
दातुं सा पत्नी दीक्षिता भवतु ॥

ब्रह्मणो ब्राह्मणस्य यजमानस्य पत्नी प्रैतु पत्नीशालाया
निर्गत्य प्रकर्षेण गच्छतु । [वर्णेन यथा शोभना दृश्यते
तथा वेदिं सीदतु यज्ञवेदिमुपगच्छतु ।] ॥

अथाहम् इह स्वे लोके स्थाने विशा उपविशामि ।
कीदृशी । अनुकामिनी यजमानस्य आनुकूल्यं कामयमाना ॥

हे अग्ने सुप्रजसः शोभनापत्याः सुपत्नीर्धर्मपत्न्यो
वयमदब्धासः केनाप्यतिरस्कृताः सत्यः त्वामुपसेदिम तव
समीपे उपविष्टाः स्मः । कीदृशं त्वाम् । सपत्नदम्भनं
वैरिनाशकम् । अदाभ्यं केनाप्यतिरस्कार्यम् ॥

सुकेतः शोभनज्ञानयुक्तः सविता प्रेरकोऽन्तयामी यं
योक्त्ररूपं वरुणस्य पाशं पूर्वमवध्नीत तमिमं विष्यामि

* अयं संक्षेपः कृष्णयजुर्वेदीयतैत्तिरीयसंहितायाः श्रीरायणाचार्य-
विरचितवेदार्थप्रकाशाख्यभाष्यात् कृतः ॥

विमुञ्चामि । ततः सुकृतस्य फलभूते उत्तमे लीके धातुश्च
परमेश्वरस्य योनी स्थाने पत्या सह मे स्थोनं सुखं करोमि ॥

हे पत्नि प्रेहि शालामुखीयस्थानान् निगंत्य पन्नेजनीरपः
[= पादप्रक्षालनार्थं जलम्] आनेतुं प्रकर्षेण गच्छ । उदेहि
विलम्बमकृत्वा उत्थाय गच्छ । ऋतस्य वामीः यज्ञस्य
प्रेरकोऽयमग्निस्ते गमनमनुमन्यमानोऽग्रं नयतु पुरतः प्रेरयतु ।
अदितिर्भूमिश्च मध्यं ददताम् उभयोः पार्श्वयोर्मध्येऽवस्थितं
मार्गं प्रयच्छतु । त्वं च रुद्रावसृष्टासि क्रूरेणोपद्रवकारिणा
देवेन विमुक्तासि । अतो युवा नामासि युवतिर्वा वाघकेभ्यः
पृथग्भूता वासि । इत्थमाकारयन्तं मां नेष्टारं मा हिंसीर्मा
वाघस्व ॥

हे आपो वो युष्मान् पन्नेजनीर्गृह्णामि । किमर्थम् ।
वस्वादिदेवप्रीत्यर्थम् । किंच यज्ञार्थमपि पन्नेजनीर्वो
गृह्णामि ॥

अत्र सादयामीत्येतावानाम्नातो मन्त्रः । तस्य च
शेषत्वेन वसुभ्य इत्यादिकं गृह्णामीतिपदव्यतिरिक्तं सर्वमनुपज्य
पूर्ववद् व्याख्येयम् ॥

हिंकारमुच्चार्य अनन्तरमुद्गाता यथा पत्नीं पश्यति
तथा अध्वर्युरिमं मन्त्रमुच्चारयन् प्रदर्शयेत् । हे अग्ने
विश्वस्य ते संदृशि विश्वात्मकस्य तव कटाक्षवीक्षणे सति ।
तथा विश्वमस्य अस्तीति विश्वावान् । वृष्णिष्यं बलमस्य
अस्तीति वृष्णिष्यावान् । तादृशस्य तव वीक्षणे सति
वामीर्वननीयस्य अनुष्ठानस्य प्रवर्तकोऽहं विश्वा रेषांसि

बहुपुत्रकारणानि सर्वाण्यपि वीर्याणि धिपीय अनुक्रमेण पत्न्यां स्थापयेय ॥

अयं यज्ञो देवान् अगन् प्राप्नोत् । देवीद्योतमाना आपो देवेभ्योऽस्मदीयं यज्ञं नितरामशिपन् विस्पष्टमुधत्तवत्यः । अस्मिन् यजमाने सुन्वति सोमाभिषवं कुर्वति स्वाहाकृताः स्वाहाकारेण संपादिताः समुद्रसमाने स्वर्गेऽवस्थिता आशिपः फलविशेषा ये संपद्यन्ते ते सर्वेऽप्यनुक्रमेण गन्धर्वं पत्न्या मम गन्धर्ववत् प्रियं यजमानमातिष्ठत प्राप्नुवन्तु । वातस्य यज्ञप्रवर्तकस्य वायोः पत्मन् पतने प्रेरणे सति इडः फलसाधनभूताः स्तोत्रविशेषा [अनु] ईडिताः ऋत्विग्भिः प्रयुक्ताः । तस्मात् तत् फलं सर्वं यजमानः प्राप्नोत्विति तात्पर्यार्थः ॥

अत्र विनियोगसंग्रहः—

सं. त्वा पत्न्यां योक्त्रवन्धः प्रैतु शालामुखे नयेत् ।

अथाहमुपविश्यैषा सुप्रजेति जपेदथ ॥

इमं काले योक्त्रमोकः प्रेहि पत्नीमुदानयेत् ।

वसु पत्रेजनीः पत्नी गृहीत्वा तेन सादयेत् ॥

विश्वस्य पत्नीमुद्गात्रा संख्यापयति सा त्वगन् ।

अपः प्रवर्तयत्यूरावत्र मन्त्रा दश स्मृताः ॥

कृ. य. सं. का. ४. प्रपा. २. अनु. ६

युगशब्दः कालवाची । त्रियुगं वर्षाः शरद् वसन्त
इति कालत्रयमुद्दिश्य पुरा सृष्ट्यादौ देवेभ्यः सकाशाद् या
ओषधय उत्पन्नाः बभ्रूणां प्राणिभरणसमर्थानां परिपाकेन
पिङ्गलवर्णानां वा तासामोषधीनां शतं धामानि शतसंख्याकान्
जातिभेदान् सप्त च विशेषाकारेण ग्राम्यान् आरण्याश्च
सप्त धान्यभेदान् अवेक्ष्य मन्दामि हृष्यामि ॥ १ ॥

हे अम्ब मातृस्थानीया ओषधयो वो युष्माकं धामानि
जातिभेदाः क्षेत्राणि वा शतं सन्ति । उत अपि च वो
युष्माकं रुहः प्ररोहा अङ्कुराश्च सहस्रं सन्ति । शतं
सहस्रमित्याभ्यामपरिमितत्वमुपलक्ष्यते । अथैवं बहुभेदोपेतत्वे
सति शतसंख्याकाः क्रतवो याभिर्युष्माभिर्निष्पाद्यन्ते तादृश्यः
शतक्रतवो यूयं मे मदीयमिमं यजमानमगदं कृत
क्षुत्पिपासादिरोगरहितं कुरुत ॥ २ ॥

अत्र ओषधयो नानाविधैर्विशेषणैः प्रशस्यन्ते । पुष्पावतीः
काश्चिदोषधयः पुष्पमात्रपर्यवसायिन्यो न तु फलन्ति ।
प्रसूवतीरन्या ओषधयः पुष्पपूर्वकफलोत्पत्ति [पर्यन्त]—
स्यायिन्यः । फलिनीरपराः काश्चिदोषधयः पुष्पं विना केवलेन
फलेन युक्ताः । उत अपि च अफलाः अन्याः काश्चिदोषधयः
फलेन तद्धेतुपुष्पेण च विरहिताः । वीरुधः काश्चिदोषधयो
लतारूपाः । पारयिष्णवः फलपाकान्तत्वं परित्यज्य पारं

बहुसंवत्सरावसानं प्राप्तुं शीलं यासां तास्तथाविधाः । तद्
यथा नागवल्लीप्रभृतयः । एताः सर्वा ओपधयोऽश्वा इव
सजित्वरीः । यथाऽश्वा युद्धे बहवः सह शीघ्रं गत्वा
जयशीला भवन्ति एवमोपधयोऽपि बह्व्यः सहोत्पन्नाः
फलपर्यन्तलक्षणजयशीला भवन्ति ॥ ३ ॥

हे मातरो मातृसमाना देव्रीर्देव्यः । इतिशब्दोऽत्र
हेत्वर्थे वर्तते । यस्मादोपधीर्युयमोपधयस्तत् तस्माद् वो
युष्मानुपब्रुवे प्रार्थये । ओपो दाहः फलपाको धीयते
स्थाप्यते यासु ता ओपधयः । अतो युष्मान् प्रति प्रार्थनमुचित-
मित्यर्थः । कथं प्रार्थनमिति तदुच्यते । रपांसि विघ्नतीः
पापानि विनाशयन्त्यो रपश्चातयमानाः पापफलं दुःखमपि
विनाशयन्त्य इत प्राप्नुत ॥ ४ ॥

हे ओपधिदेवताः वो युष्माकमश्वत्ये निपदनं पर्णे
पलाशवृक्षे वो युष्माकं वसतिः कृता निवासकारणं गृहं
कुतम् । देवताधिष्ठितत्वादेव लोके अश्वत्यवृक्षः प्रदक्षिणा-
नमस्कारादिभिः पूज्यते पलाशवृक्षश्चेध्मादिरूपेण कर्मसाधनं
संपन्नः । ईदृश्योपि यूयं गोभाज इत् भवदीयस्थावररूपेण
भूमिभाज एव भूत्वा असथ किल स्थिता इत्येतल्लोके
प्रसिद्धम् । तत् किमर्थमिति तदुच्यते । यद् यस्मात्
कारणात् पूरुषं मनुष्यं सनवथ अन्नदानेन पोषयथ तस्मादेवं
स्थावररूपावस्थानम् इत्यर्थः ॥ ५ ॥

यद् यदा अहं वाजयन् अन्नमिच्छन् इमा ओपधीर्हस्ते
आदधामि तदानीमेव यक्ष्मस्य क्षुधादिरोगस्य आत्मा स्वरूपं
पुरा नश्यति भोजनात् प्रागेव नष्टसदृशो भवति । तत्र

दृष्टान्तः । यथा लोके जीवगृभो धीवरैर्जीवस्य शशादेग्रंहणात्
पुरा भीतः शशः कर्णाभ्यां नेत्रे पिघाय भूमिसंश्लिष्टो मृत
इव तिष्ठति तद्वत् ॥ ६ ॥

यद् यदा ओपधयः सर्वाः संगच्छन्ते फलदानाय
क्षेत्रसंगता भवन्ति । तत्र दृष्टान्तः । राजानः समिताविव ।
यथा युद्धे प्रतिपक्षिणः सेनां जेतुं परस्परमनुकूला राजानः
संगच्छन्ते तद्वत् । तदानीं संगतास्वोपधिषु विप्रो मेघावी
रसवीर्यभावनाभिज्ञो यः पुरुषः स भिषगुच्यते क्षुधादिरोग-
चिकित्सक इत्यभिधीयते । कथं भिषक्त्वमिति तदुच्यते ।
रक्षोहा पक्वाभिरेताभिः पुरोडाशं राक्षोघ्नं कृत्वा रक्षसां
हन्ता तदुपद्रवरूपं रोगं विनाशयति । अमीवचातनः
ओपधिजन्यपथ्यादिभिरमीवान् रोगांश्चातयति विनाशयती-
त्यमीवचातनः ॥ ७ ॥

हे ओपधयो वो युष्माकं निष्कृतिर्नाम क्षुधादिविनाशनमेव
माता मातृवदुत्पत्तिनिमित्तम् । क्षुदादिकं निवारयितुमेव हि
भवतीनामुत्पत्तिः । अथैवं सति यूयं संकृतीः स्थ सम्यक्
स्वकार्ये क्षमा भवत । सराः क्षुदादीनामपवारयिष्यः पतत्रिणीः
पतत्रं पत्रं तस्मात् प्रत्यागमनं तेनागमनेन उपेताः स्थन
भवत । यत् क्षुदादिकमामयति रोगवद्वाधते तत् निष्कृत
विनाशयत ॥ ८ ॥

हे ओपधयो वो युष्माकं मध्ये अन्या काचिदोपधिव्यक्तिः
अन्यामितरामोपधिव्यक्तिमवतु रक्षतु ! तथा रक्षिता सा
अन्यापि अन्यस्या रक्षिकाया उपावत समीपमागत्य तामप्यवतु ।

संभूयकारित्वात् परस्पररक्षकत्वमुचितम् । तथाविधाः सर्वा
हे ओपधयः संविदानाः परस्परमैकमत्यं गता इदं मे मदीयं
वचो वाक्यं प्रार्थनारूपं प्रावत प्रकर्षेण रक्षत ॥ ९ ॥

ओपधीनां शुष्माः, तदुपभोगजन्या बलविशेषा उदीरते
उद्गच्छन्ति । तत्र दृष्टान्तः । गावो गोष्ठादिव । यथा
गावो निवासस्थानाद् गृहादरण्यदेशं प्रत्युद्गच्छन्ति तद्वत् ।
कीदृशीनामोपधीनाम् । पूरुष तवात्मानं धनं सनिष्यन्तीनां
हे यजमान त्वदीयं शरीरं धनमिव दातुमिच्छन्तीनाम् ।
यथा धनं दास्यन्ति एवमोपधयोऽपि त्वदीयशरीराकारेण
परिणताः शरीरं दास्यन्तीत्यर्थः ॥ १० ॥

परिष्ठाः शरीरस्य उपरि स्थिता उदरमध्ये प्रविष्टा
विश्वाः सर्वा ओपधयो अति अजीर्णादिदोषम् अतिलङ्घ्य
अक्रमुः क्रान्ता देहे व्याप्ता इत्यर्थः । तत्र दृष्टान्तः ।
स्तेन इव ब्रजम् । यथा रात्रौ गुप्तचोरो गोष्ठं प्रविश्य
गामपहर्तुं सावधानो गोशालां सर्वतो व्याप्नोति तद्वत् ।
तनुवां शरीराणां संवन्धि यत् किञ्च रपो ज्वरशिरोव्याधि-
गुल्मातिसारादिरूपं पापफलं यत् किञ्चिदस्ति तत् सर्वमोपधयः
प्राचुच्युवुः विनाशितवत्यः ॥ ११ ॥

हे यजमान ते तवात्मानं शरीरं या ओपधय
आतस्युः आक्रम्य तिष्ठन्ति या ओपधयः परःपरुराविविशू-
रमरूपेण तत्तत् पवं प्रविष्टवत्यस्ताः सर्वास्ते तव यक्ष्मं
रोगं विवाधन्तां विशेषेण नाशयन्तु । तत्र दृष्टान्तः ।
मध्यमशीरिव । मध्यमेन स्वकीयपरकीयपक्षपातरहितेन

शास्त्रीयमार्गेण गेते वर्तते इति मध्यमशीः । तादृशो राजा
दुष्टान् प्रत्युग्रो भूत्वा यथा तान् विनाशयति तद्वत् ॥ १२ ॥

श्लेष्मावरुद्धकण्ठजन्यध्वनेरनुकरणार्थोऽयं किकिशब्दः ।
तेन किकिना ध्वनिविशेषेण दीव्यति व्यवहरतीति
रोगविशेषः किकिदीविः । स च श्लेष्मजन्यः । श्येनवत्
तीव्रतरत्वात् पित्तजन्यो रोगः श्येनः । हे यक्ष्म राजयक्ष्मादिरोग
त्वं पित्तजन्येन श्लेष्मजन्येन च रोगेण साकं प्रपत प्रकर्षेण
नष्टो भव । तथा वातस्य ध्राज्या वातरोगस्य गत्या
व्याप्त्या साकं नश्य नष्टो भव । तथा यया पीडया
निहतोऽस्मि हा कण्ठमिति शब्दं करोमि सा निहाका तया
सह नष्टो भव ॥ १३ ॥

काचिदोषधिजातिरश्वावती । अश्वा अस्यां सन्तीति
अश्वावती । ओषधिसमृद्धौ सत्यां धनद्वारेण अश्वा लभ्यन्ते
इत्यर्थः । अन्या काचिदोषधिजातिः सोमवती । सोमयागो-
ऽस्यामस्तीति सोमवती । धान्यसमृद्धौ सत्यां सोमयागः
कर्तुं शक्यत इत्यर्थः । अपरा ऊर्जयन्ती ऊर्जं बलं प्राणचेष्टां
वा करोतीत्यर्थः । अन्या जातिरुदोजाः । उत्कृष्टमोजः
अष्टमधातुरूपं यस्या सा उदोजाः । अन्नद्वारेण शरीरधातून्
पोषयतीत्यर्थः । ताः सर्वा ओषधीरहमावित्ति लब्धवान्
अस्मि । किमर्थम् । अस्मा अरिष्टतातये । अरिष्टस्य
तातिः अरिष्टतातिः । अस्य यजमानस्य हिंसाराहित्यायेत्यर्थः
॥ १४ ॥

तदेवमोषधिवापार्था ऋचश्चतुर्दशाम्नाताः । अथान्नैव
विकल्पिताः पङ् ऋच आम्नायन्ते ॥

या ओषधयः फलयुक्ता याः फलरहिता याश्च पुष्परहिता
याश्च पुष्पयुक्तास्ताः सर्वा वृहस्पतिप्रसूता सत्यो नः
अस्मान् अंहसः पापात् मोचयन्तु ॥ १५ ॥

सोमो राजा यासां ताः सोमराज्यः । तादृश्यो या
ओषधयः पृथिवीमनु प्रविष्टाः तासां मध्य इदानीमुप्यमाने
हे ओषधे त्वमुत्तमासि । अतो नः अस्मान् जीवातवे
जीवनोपधाय प्र सुव प्रकर्षेण प्रेरय ॥ १६ ॥

द्युलोकात् पतन्तो वृष्टिविन्दव ओषधिरूपेणोत्पद्यन्ते ।
दिवः परि स्वर्गस्योपरितनप्रदेशात् अवपतन्तीः अधस्ताद्
भूमौ पतन्त्य ओषधयः अवदन् एतद् वचनमुक्तवत्यः ।
कीदृशं वचनमिति तदुच्यते । यं जीवमश्नवामहे व्याप्नुमः
स पुरुषो न रिप्याति नैव विनश्यति ॥ १७ ॥


याश्चोषधिदेवता इदं मदीयं प्रार्थनमुप शृण्वन्ति
याश्चान्या ओषधिदेवता दूरं यथा भवति तथा परागताः
सत्य ईषच्छृण्वन्ति ताः सर्वा ओषधिदेवता इह कर्मणि
संगता भूत्वा अस्मै यजमानाय भेषजं संदत्त क्षुदादिरोगचिकित्सां
सम्यक् कुरुत ॥ १८ ॥

हे ओषधयो वो युष्माकं खनिता चिकित्सायै युष्मदीयं
मूलं ग्रहीतुं खननस्य कर्ता मा रिपन् मा विनश्यतु । अहं
च यस्मै रुग्णाय चिकित्सार्थं खनामि युष्मन्मूलं ग्रहीतुं
खननं करोमि सोऽपि मा विनश्यतु । किं बहुना । अस्माकं
संबन्धि, यद् द्विपद् चतुष्पद् वा प्राणिजातं युष्मदुपजीवति
तत्सर्वं रोगरहितमस्तु ॥ १९ ॥

ओषधय ओषधिदेवताः स्वकीयेन स्वामिना सोमेन
राज्ञा संह संवादं कुर्वन्ति । कथं संवाद इति तदुच्यते ।
यस्मै रुग्णाय चिकित्सामस्मदीयमूलादिना ब्राह्मणः करोति
हे राजन् तमातुरं वयं पारयामसि व्याधेरुत्तारयामः ॥ २० ॥

ॐ तिलमाषत्रीहियवाः प्रियङ्गवणवो गोधूमाश्चेति सप्त
ग्राम्या ओषधयः । वेणुश्यामांकनीवारजतिला गवीधुका
मकंदका गर्भुताश्चेति सप्त आरण्या ओषधयः । नानाविध-
स्यान्नस्य बीजवापेन नानाविधमन्नमाप्नोति । अत्र विनियोग-
संग्रहः—

या जा ग्राम्यास्तथारण्याः कृष्ठाकृष्टभुवोर्वपेत् ।
चतुर्दशभिरन्यास्तु पडग्रैव विकल्पिताः ॥



कृ. य. तं. का. ४. प्रपा. ६. अनु. ६.

यद् यदा वर्मी कवचयुक्तो राजा समदां शत्रूणामुपस्थे
समीपे याति तदा जीमूतस्य मेघस्य प्रतीकं मुखमिव
भवति । सैन्यद्वयं युद्धार्थं यदा मिलन्ति तदानीं वर्पितुं
यतस्तत आगताः प्रौढा मेघा यथान्तरिक्षे सर्वमावृण्वन्ति
एवं भूमिं सर्वां व्याप्तं भवतीत्यर्थः । तस्मिन् काले हे
राजन् अनाविद्धया परकीयप्रहाररहितया तनुवा स्वशरीरेण
युक्तो भूत्वा विजयं प्राप्नुहि । वर्मणः कवचस्य तादृशो
महिमा त्वां पिपर्तुं पालयतु ॥ १ ॥

वयं घन्वना घनुपा गा जयेम परकीयान् गवादीनाहराम ।
तथा घन्वना आर्जि युद्धं जयेम । तथा घनुपा तीव्राः
शूरभटोपेताः समदो मदसहिताः परकीयसेनाः जयेम । इदं
घनुः शत्रोरस्मदीयवैरिणः अपकामं कृणोति कामेभ्योऽ-
पनयोऽपकामः तं कृणोतु करोतु । किं बहुना सर्वा अपि
प्रदिशः उत्कृष्टान् सर्वदिग्वर्तिशत्रून् जयेम ॥ २ ॥

इयं ज्या घनुपि आरोपिता मीर्वी वक्ष्यन्ती इव
किञ्चिद् रहस्यं वाक्यं वदिष्यन्ती इव कर्णम् [इत् आ]
गनीगन्ति कर्णसमीपमागच्छति । तत्र दृष्टान्तः । प्रियं सखायं
परिपस्वजाना प्रीतियुक्तं सखिसमानं विश्रम्भव्यवहारयोग्यं
भर्तारमालिङ्गन्ती योपेव शिङ्खले अव्यक्तं शब्दं करोति ।

सा यथा स्वकीयं योगक्षेमं शनैः कथयति तद्वदियमपि ज्या
शब्दयतीत्यर्थः । कीदृशी ज्या । अधि धन्वन् धनुष उपरि
वितता विशेषेण प्रसारिता समने युद्धे पारयन्ती युद्धसमाप्ति
गमयन्ती ॥ ३ ॥

[इमे आर्त्तौ] ते धनुषः कोट्यौ विस्फुरन्ती विस्फुरन्त्यौ
पुनः पुनः प्रवर्तमाने सत्यौ संविदाने परस्परमैकमत्यं गते अमित्रान्
अत्यन्तविरोधिनः शत्रून्पविध्येताम् । कीदृशे कोट्यौ । समने
युद्धे योषेव आचरन्ती तद्वत् मधुरशब्देन हितं बोधयन्त्यौ ।
पुनः कीदृशे । माता पुत्रमिव तद्वद्वितकारिण्यावित्यर्थः ।
उपस्थे विभृताम् ॥ [अत्र समनेव इत्यस्य पदपाठीयः
पदच्छेदः समना इव इत्यतः समने युद्धे इति
भाष्यकारीयविवरणं न समीचीनं प्रतिभाति । अथवा समना
इत्यस्यार्थः समने भाष्यकारैः कृतः स्यात्-इति] ॥ ८४ ॥

अयमिषुधिर्वाणाधारः समनाऽवगत्य समने युद्धे प्राप्य
चिश्चा कृणोति वाणाकर्पणवेलायामव्यक्तं ध्वनिं करोति ।
तस्य ध्वनेरनुकरणं चिश्चेति । कीदृश इषुधिः । बह्वीनामिषूणां
पालकः । अत एवास्य पितृस्थानीयस्य पुत्रस्थानीय इषुसंघो
बहुविधः । सोऽयमिषुधिः पृष्ठे निनद्धः पृष्ठभागे नितरां
वद्धः प्रसूतो धानुष्केण प्रेरितो वाणाकर्पणे सङ्काः सम्यक्
प्राप्ताः सर्वा अपि पृतना जयति ॥ ५ ॥

सुपारथिः सुशिक्षितोऽयं सारथिः स्वयं रथे तिष्ठन्
यत्र यत्र कामयते गन्तुं तत्र तत्र पुरः पुरस्ताद् वाजिनोऽश्वान्
नयति प्रेरयति । हे ऋत्विग्यजमाना अश्वधारणहेतूनां रश्मीनां

महिमानं पनायत महिम्नः वाचां स्तुतिं कुरुत । स्तुतिप्रकार उच्यते । रश्मय एते प्रग्रहाः सारथ्येर्मनोऽनुसृत्य पश्चाद् यच्छन्ति नियता भवन्ति । सारथ्येर्मनोवृत्तिः पुरस्तात् प्रवर्तते तेनैव प्रकारेण पश्चाद् अश्वानां नियमं कुर्वन्तीत्यर्थः ॥ ६ ॥

एतेऽश्वाः तीव्रानत्युच्चान् भोपान् हेपाशब्दान् कृण्वते कुर्वते । कीदृशा अश्वाः । वृषपाणयः । सेचनवाचिना वृषशब्देन शक्तिरूपलक्ष्यते । पाणिशब्दः पादलक्षकः । गन्तुं शक्ताः पादा येषां ते वृषपाणयः । रथेभिः सह वाजयन्तो रथैः सह शीघ्रं गच्छन्तः । प्रपदैः पादाग्रैः खुरैरमित्रान् वैरिणोऽवक्रामन्तः । तादृशा अश्वा अनपव्ययन्तः प्रत्यापत्तिमकुर्वन्तो भीतिरहिता इत्यर्थः । शत्रून् क्षिणन्ति हिंसन्ति ॥ ७ ॥

यत्र यस्मिन्नल्पे शकटे अस्य यजमानस्यायुधं धनुरादिकं वरुणं कवचं च इत्येवमादिकं निहितं स्थापितं तस्य शकटस्य रथवाहनमिति नामधेयम् । प्रत्यागत्य रथोऽस्मिन् शकटे स्थाप्यत इति तच्छकटं रथवाहनम् । तस्य हविर्वदुपकारकत्वाद् हविष्ट्वम् । तत्र तस्मिन् रथवाहने शकटे विश्वाहा सर्वेष्वपि दिनेषु सुमनस्यमानाः सौमनस्यं प्राप्ताः वयं शर्मं सुखगमनहेतु रथमुपसदेम उपेत्य स्थापयाम ॥ ८ ॥

ये पितरोऽस्मदीयाः सन्ति त एतैर्विशेषणैर्विशिष्टाः । कानि विशेषणानीति तान्युच्यन्ते । स्वादुर्पंसदः अस्माभिः समपिते स्वादुर्न्यन्ने सम्यक् सीदन्ति तेन तृप्ता इत्यर्थः । वयोधाः अस्मदीयस्य वयस आयुषः स्थापयितारः । कृच्छ्रे

व्यसने प्राप्ते सति रक्षार्थं श्रीयन्ते प्राणिभिः सेव्यन्ते इति
 कृच्छ्रेऽश्रितः । शक्तीवन्तः शक्तियुक्ताः । गभीरा अगाधबुद्धयः ।
 चित्रा विविधा हस्त्यश्वादिरूपा सेना येषां ते चित्रसेनाः ।
 इषुभिर्योद्धुमतिबला इषुबलाः । अमृघाः परैर्योद्धुमशक्त्याः ।
 सन् विद्यमानो लोके प्रसिद्धो यः शूरः तस्मादप्यतिशूराः
 सतोवीराः । उरवो विस्तीर्णा धनसेनादिसमृद्धाः । व्रातं
 परकीयभटानां संघातं सहन्ते अभिभवन्तीति व्रातसाहाः ॥ ९ ॥

येऽस्मदीयाः पितरः ते ब्राह्मणासो ब्रह्म वेदः
 तदर्थपरा ब्राह्मणाः । अत एव अस्मासु सोम्यासः सोम्याः
 अनुग्रहपरा इत्यर्थः । यथैते पितरस्तथा द्यावापृथिवी उभे
 अपि अनेहसा अनेहसि सर्वस्मिन्नपि काले नः अस्मान् प्रति
 शिवे शान्ते अनुग्रहपरे भवतामिति शेषः । तथा ऋतावृधो
 यज्ञस्य वर्धयिता पूषा पोषको देवो नोऽस्मान् दुरितात्
 पातु । हे पितृसमूह रक्ष अस्मान् पालय ।
 नोऽस्माकमघशंसः पापशंसनपरा निन्दका माकिरीशत
 निन्दितुं समर्था मा भूवन् ॥ १० ॥

पितृसंबन्धिनी येयमिषुः प्रशस्यते अस्याः इषोः सुपर्ण
 पृष्ठेऽवस्थितं शोभनं पतन्तं भागं वस्तु आच्छादयति ।
 अथास्या इषोर्दन्तः शल्यं भृगदन्तवत् तीक्ष्णम् ।
 सेयमिषुर्गोभिर्गोसंबन्धिभिः संनद्धा दूढं वद्धा । तादृशेयमिषुः
 प्रसूता पितृभिः प्रेरिता सती पतति सहसा गर्च्छति ।
 कुत्रेति तदुच्यते । नरः पुरुषा योद्धारो यत्र यस्मिन्
 परसंन्ये सं च वि च द्रवन्ति प्रथमम् उत्सुकाः सन्तः
 प्राप्नुवन्ति पश्चाद् भीताः सन्तः पलायन्ते च । तत्रेयमिषुः

पततीति पूर्वश्रान्वयः । तादृश्यः पितृणामिषवोऽस्मभ्यं शर्म
यंसन् सुखं यच्छन्तु ॥ ११ ॥

ऋजीतिशब्द इषुवाची । हे ऋजीते अस्मान् परि
वृद्धग्धिः परितो वर्जितान् कुरु । नः अस्माकं तनूः अस्मा
भवतु पापाणवद् दृढा भवतु । सोमो नः अस्मान् अधि
ब्रवीतु अधिका एते मान्या इति कथयतु । अदितिः शर्म
यच्छन्तु सुखं यच्छन्तु ॥ १२ ॥

कशाधारिणः सारथय एषामश्वानां सानु पर्वतसानुसदृशं
पाश्वंमा जङ्घन्ति सर्वतस्ताडयन्ति । तथा पृष्ठभागानुप
जिघ्नते उपेत्य ताडयन्ति । तथाविधताडनहेतुभूते हे
अश्वजनि अश्वप्रेरके कशे प्रचेतसः ताडनेन प्रकृष्टगमने
चित्तयुक्तान् समत्सुं युद्धेषु चोदय प्रेरय ॥ १३ ॥

धानुष्कं वामहस्तः केनचित् चर्मविशेषेण वेष्टयते ।
तथायं दृष्टान्तः । अहिरिव भोगैः । यथा सर्पः
स्वकीयशरीरवेष्टनैः पुरुषस्य हस्तं पादं वा वेष्टयति तथायं
चर्मविशेषः पुरुषस्य बाहुं पश्येति परितो व्याप्नोति । किं
कुर्वन् । ज्याया आकर्णमाकृष्य सहसा मुक्ता या हेतिस्तां
परिघाघमानः परितो निवारयन् । ज्यायाः प्रहारश्चर्मण्येव
लगति न तु घाहो । हस्ते स्थित्वा ज्याघातेन हन्यमानश्चर्म-
विशेषो हस्तघ्नः । सोऽस्मान् सर्वस्मादुपद्रवात् पातु । तत्र
दृष्टान्तः । विद्या वयुनानि विद्वान् सर्वान् मार्गानभिजानानः
पुमान् पुमांसमन्यं पुरुषं यथा पालयति तद्वदिति शेषः ॥ १४ ॥

हे वनस्पते वनस्पतिनिष्पन्न रथ वीड्वद्भो हि
दृशन्त एव भूयाः । कीदृशस्त्वम् । अस्मत्सरा अस्मानु

सखिवत् स्निग्धः । प्रतरणः प्रकृष्टगमनसोधनभूतः । सुवीरः
 शोभनैर्वीरैर्भटैरुपेतः । गोभिः संनद्धोऽसि गवादिचर्मरज्जुभिः
 सम्यग् वद्धोऽसि । वीडयस्व अत्यन्तं दृढो भव । ते तव
 आस्यता जेत्वानि जेतव्यानि परसैन्यानि जयतु ॥ १५ ॥
 हे यजमान त्वं रथमिमं हविषा बलिकर्मणा यज
 पूजय । कीदृशं रथम् । दिवः पृथिव्याः परि ओज उद्धृतं
 द्युलोकाद् भूलोकाच्च सर्वतो बलमानीय संपादितम् । तथा
 वनस्पतिभ्योऽपि परितः सहो बलमानीय आभृतं संपादितम् ।
 तथा अपामोज्जमानम् अप्संबद्धमोज आनीय निष्पादितम् ।
 गोभिर्गवादिविकारैः स्नावभिश्चर्ममयरज्जुभिश्च परित आवृतम्
 इन्द्रस्य वज्रमिव दृढीभूतम् ॥ १६ ॥

यथा इन्द्रस्य वज्रोऽत्यन्तं दृढः यथा च मरुतामनीकं
 सैन्यं बहुभिर्भटैरुपेतं यथा मित्रस्य गर्भः अत्यन्तं सुरक्षितः
 यथा वरुणस्य नाभिः केनापि तिरस्कर्तुमशक्यः तथाविधं गुणैरुपेतं
 हे देव रथ नः अस्मदीयामिमां हव्यदाति हविर्दानं जुषाणो
 हव्या अस्मद्दत्तानि हव्यानि प्रति गृभाय प्रत्येकं गृहाण ॥ १७ ॥

रथसमीपवर्तिदुन्दुभिरपि एवंमहिमा किभूतः पुनर् रथ
 इति विवक्षया दुन्दुभिः प्रशस्यते । हे दुन्दुभे पृथिवीमुपश्वासय
 त्वदीयेन शब्देन पूरय । उत अपि च द्यां द्युलोकमप्युपश्वासय ।
 पुरुषा पुरुषु द्युलोकभूलोकादिस्थानेषु विष्टितं विशेषेण
 स्थितं सर्वं जगत् ते तव शब्दं मनुतां जानातु । स
 त्वमिन्द्रेण अन्यैर्देवैश्च सज्जः समानप्रीतिः सज्जं च नूनस्मदीयान्
 दूराद् दवीयो दूरादप्यत्यन्तं दूरदेशं प्रत्यपसेध अपसारय ॥ १८ ॥

हे दुन्दुभे यत्नं परकीयसैन्यं प्रति आपन्नदय आप्नोशं
 गुरु अमुं जहि अमुं प्रहरेत्यत्यन्तभीतिहेतुं शब्दं गुरु । नः

अस्माकम् ओजो बलम् आ धाः आधेहि सम्यक् संपादय ।
 दुरिता बाधमानोऽस्मदीयानि दुरितानि विनाशयन् निष्टनि-
 हि गर्जनसमानम् अस्मदुत्साहहेतुं शब्दं कुरु । दुच्छुनान्
 दुष्टचित्तान् पुरुषान् इतः अस्मात् अपप्रोथ अपसारय ।
 त्वमिन्द्रस्य भुष्टिरसि वज्रधारकमुष्टिसमानोऽसि अतो
 वीडयस्व दृढीभव । ईदृशैर्दुन्दुभिध्वनिभिः सहितोऽयं रथः
 प्रवर्तते इति तात्पर्यार्थः ॥ १९ ॥

हे इन्द्र अमूः परकीयसेनाः समन्ताद् अज प्रेरय
 पलायिताः कुरु । इमाः अस्मदीयाः सेनाः प्रत्यावर्तय
 अक्षताः सत्यो यथा प्रत्यावृत्ता भवन्ति तथा कुरु । अयं
 दुन्दुभिः केतुमत् ज्ञानवद् अस्मदीयो जयो यथा सर्वैर्ज्ञायते
 तयां वावदीति भूशं ध्वनिं करोति । अश्वपर्णा अश्वपत्रा
 अश्ववाहनयुक्ता इत्यर्थः । तादृशा नो नरः अस्मदीयाः
 पुरुषाः संचरन्ति सम्यग् विश्रम्भेण चरन्तु । अस्माकं
 संबन्धिनो ये रथिनः मुख्यपुरुषाः ते जयन्तु ॥ २० ॥
 अत्र विनियोगसंग्रहः—

अथाश्वमेधे जीमूत कवचं प्रतिमुञ्चति ।
 धन्वना धनुरादत्ते वक्ष्यन्ती ज्यामभिस्पृशेत् ॥ १ ॥
 ते संमृशेद् धनुष्कोट्यो वह्नीतीपुधिवन्धनम् ।
 रयेति सारथि तीव्रानश्वानप्यभिमन्त्रयेत् ॥ २ ॥
 रथ. काले रथः स्थाप्यो भजेत् स्वादुशयात् पितॄन् ।
 ऋज्यात्मानमभिस्पृश्य ह्या जघ्नेत्याहरेत् कशाम् ॥ ३ ॥
 हस्तं मन्त्रयतेऽहीति रथं तु वनपञ्चभिः ।
 दुन्दुभि वादयेदामूरत्र मन्त्रास्तु विशतिः ॥ ४ ॥

* अथर्ववेदः

४०

का. १ सू. १ ।

यच्छब्दोत्र प्रसिद्धार्यवाची । ये लोकवेदप्रसिद्धाः त्रिसप्ताः
त्रयो वा सप्त वा भावाः । तदयमर्थः । पृथिव्यादयस्त्रयो
लोकाः । तेषामधिष्ठातारः अग्निवाय्वादित्याः । सत्त्वरजस्तमो-
गुणाः । ब्रह्मविष्णुमहेश्वराः । इत्येवमाद्याः त्रिसंख्या-
क्रान्ताः ये सन्ति ते सर्वे अत्र त्रिशब्देन विवक्षिताः । तथा
सप्त ऋषयः । सप्त ग्रहाः । सप्त मरुद्गणाः । सप्त लोकाः ।
सप्त च्छन्दांसि । इत्याद्यां ये सप्तसंख्याक्रान्ताः सन्ति ते सर्वे
अत्र सप्तशब्देन अभिमताः । त्रिसंख्याक्रान्ताः सप्तसंख्या-
क्रान्ता वा इति यावत् । यद्वा । त्रिः सप्त त्रिसप्ताः । त्रिरावृत्त-
सप्तसंख्यायुक्ता इत्यर्थः । ते चैवं द्रष्टव्याः । प्रसिद्धसूर्या-
धिष्ठितप्राचीदिग्ब्यतिरिक्ताः सप्तभिः सूर्यैरधिष्ठिताः सप्त
दिशः । होतृप्रभृतयो वषट्कर्तारः । विवस्वद्ब्यतिरिक्ताः
सप्त आदित्या इति । यद्वा । सप्त सिन्धवः सप्त लोकाः
सप्त दिशः इत्येवं त्रिसप्ताः । सप्त ग्रहाः सप्त ऋषयः
सप्त मरुद्गणा इति वा त्रिसप्ताः । अथ वा । त्रिगुणिता

* अयं मन्त्रः । श्रीमान्णाचार्यविरचितात् अथर्ववेदार्थप्रकाशाख्यं
अथर्वगंहिनाभाष्यात् उक्तः ॥

सप्त संख्या येष्विति बहुव्रीहिः । एकविंशतिसंख्याका इत्यर्थः ।
 ते च द्वादश मासाः पञ्चैतवस्त्रय इमे लोका असावादित्य
 एकविंशः (तै. सं. ७. ३. १०. ५) इति प्रसिद्धाः परिगृह्यन्ते ।
 यद्वा । शरीरारम्भकाणि पञ्च महाभूतानि पञ्च प्राणाः पञ्च
 ज्ञानेन्द्रियाणि पञ्च कर्मेन्द्रियाणि अन्तःकरणं चेति । एवम्
 उक्तलक्षणाः त्रिसप्तसंख्या ये देवाः परियन्ति । प्रतिदिनं
 प्रतिवत्सरं प्रतिकल्पं प्रतिशरीरं यथोचितं पर्यावर्तन्ते । किं
 कुर्वाणाः । विश्वा विश्वानि सर्वाणि रूपाणि प्रतिनियता-
 कारान् जगदनुग्रहार्थं विभ्रतः धारयन्तः । यद्वा । रूप्यन्ते
 इति रूपाणि चेतनाचेतनात्मकानि वस्तूनि विभ्रतः अभिमत-
 फलप्रदानेन पोषयन्तः । वाचस्पतिः वाचः वेदात्मिकायाः
 पतिः पालकः स्वामी । निसर्गसिद्धत्वेन नित्यानामपि वेदानां
 प्रथमतः तन्मुखादभिव्यक्तेस्तस्य स्वामित्वव्यपदेशः । पदद्वय-
 मपि परस्परसापेक्षतया एकार्थतावृत्तित्वात् निरूढत्वाच्च
 ब्रह्मणः संज्ञा । तेषां प्रागुदीरितानां त्रिसप्तानां देवानां
 बला बलानि तत्तदसाधारणसामर्थ्यानि श्रुतधारणादीनि मे
 मम मेधादिफलार्थिनः तन्वः तन्वाः शरीरस्य अद्य इदानीं
 मेधाजननादिकर्मकाले दधातु विदधातु करोतु ॥ अस्य
 सूक्तस्य मेधाजनने विनियोगाभिधानात् तस्य च अधीत-
 वेदशास्त्रादिधारणसामर्थ्याधानरूपत्वात् वेदानाम् अधिपति-
 ग्रंहीव तत् कर्तुम् शक्नोतीति ब्रह्मप्रार्थनमत्र कृतम् । अनेनै-
 वाभिप्रायेण श्रुतिरपि तद्वाचकशब्दान्तरं परिहृत्य वाचस्पति-
 शब्देन ब्रह्माणं निरदिक्षत् ॥ १ ॥

का. १. सू. १

हे वाचस्पते वाचः वेदरूपायाः पालयितर्देव । ईदृश
 हे ब्रह्मन् देवेन द्योतनात्मकेन मनसा अन्तःकरणेन । अनु-
 ग्रहबुद्ध्या इत्यर्थः । सकलेन्द्रियानुग्राहकत्वात् सत्त्वगुणपरि-
 णामरूपत्वेन स्वच्छत्वाच्च मनसो द्योतनात्मकत्वम् । तादृशेन
 मनसा सह संगतः सन् पुनरेहि । क्रियाभ्यावृत्युपलक्षणार्थोयं
 पुनःशब्दः । अभिमतफलप्रदानार्थं पुनःपुनः मत्समीपम्
 आगच्छेत्यर्थः । यद्वा । वसोः वासकस्य प्राणस्य पते स्वामिन्
 प्रजापते नि रमय अभिमतग्रामादिलक्षणफलप्रदानेन नितराम्
 अस्मान् क्रीडय । यतस्त्वं वसुपतिः अतस्तव ग्रामादिविविध-
 फलप्रदानशक्तिरस्ति । तस्मादस्मदपेक्षितानां विविधफलानां
 साकल्येन प्रदानात् निरन्तरं सुखयेत्यर्थः । इदानीं ग्रामादि-
 विविधसंपत्त्या सर्वोत्कृष्टताम् आत्मनः प्रार्थयते । मय्येवास्तु
 त्वया दत्तं ग्रामादिकम् अनन्यसाधारण्येन मय्येव वर्तताम् ।
 अन्ययोगव्यवच्छेदार्थोयम् एवकारः । मेधाजननस्य प्राधान्यं
 दर्शयितुं विप्रपरिव्राजकन्यायेन पार्थक्येन निर्दिशति मयि
 श्रुतमिति । श्रुतम् उपाध्यायाद् विधितोधीतं वेदशास्त्रादि-
 कमपि मय्येव अस्तु इत्यनुपङ्गः । सम्यगधीतस्यापि वेदादेः
 प्रायेण विस्मरणसंभवाद् अधीतस्य धारणार्थं मह्यं मेधां
 प्रयच्छेत्यर्थः ॥ २ ॥

हे वाचस्पते इहैव अस्मिन्नेव साधके जने उभे श्रुत-
 धारणलक्षणां मेधां विविधभोगहेतुभूतां ग्रामादिसंपदं च ।
 अनयोः ऐहिकामुष्मिकफलसाधनेन व्यवस्थितत्वात् कोटिद्वयेन
 निर्देशः । ते उभे अपि फले अभि वि तनु अभितो विस्तीर्णौ
 कुरु । सर्वजनेभ्योपि मय्येव प्रभूते कुर्वित्यर्थः । तत्र

दृष्टान्तः । ज्यया मौर्व्या धनुषि आरोपितया आर्त्नी इव
 अटन्याविव । ते यथा अभिवितन्येते तथेत्यर्थः । अनेन स्वरसतः
 अप्राप्तयोरपि बलात् प्रापणम् उक्तम् इति द्रष्टव्यम् । यद्वा ।
 इहैव अभि वि तनु । अभिमतं फलम् इति शेषः ।
 उभे आर्त्नी इवेति उभशब्दस्य उत्तरत्र संबन्धः । इदानीं
 प्राप्तस्य फलस्य स्थैर्यं प्रार्थयते । वाचस्पतिः विधाता नि
 यच्छतु स्वात्मने दत्तं निखिलम् फलं नियमयतु । यथा मां
 न जहाति तथा स्थिरीकरोतु इत्यर्थः । अभिमतफलस्य
 अयोगव्यवच्छेदम् उक्त्वा अन्ययोगव्यवच्छेदमाह ।
 मय्येवास्तु मयि श्रुतमिति ॥ ३ ॥

वाचस्पतिः वाचः पालयिता देवः उपहूतः समीपम्
 आहूतः । सत्स्वपि अन्येषु देवेषु असावेव मम अभिलषित-
 फलप्रदातेति अस्माभिः प्रार्थित इत्यर्थः । यतो मयोप-
 हूतः ततो हेतोर्वाचस्पतिः स देवः अस्मान् मेघाजननादि-
 फलकामान् उप ह्वयताम् तत्तत् फलं प्रदातुं स्वसमीपम्
 आह्वयतु । यद्वा । तत्तत्फलप्राप्तिम् अभ्यनुजानातु ।
 उपपूर्वो ह्वयतिः अभ्यनुज्ञानेपि वर्तते । तेन उपहूताः सन्तो
 वयं श्रुतेन विधितोधीतेन वेदशास्त्रादिना संगमेमहि
 संगच्छेमहि । वाचस्पतिप्रसादप्राप्तया मेघया कृत्स्नं
 वेदशास्त्रं प्राप्नवामेति भावः । अधीतस्य वेदशास्त्रस्य
 स्वस्मिन् सर्वदावस्थानं प्रार्थयते मा श्रुतेनेति । श्रुतेन
 उक्तलक्षणेन मा वि राधिपि विराद्धो विमुक्तो मा भूवम् ।
 सर्वदा वेदशास्त्रादिसहितो भूयासम् इत्यर्थः ॥ ४ ॥

जनासः हे जनाः ज्ञातुकामा यूयम् इदं वक्ष्यमाणं वस्तु
विदथ जानीथ । किं तद् इत्यत आह । मन्त्रद्रष्टा ऋषिः महत्
महत्त्वगुणयुक्तं व्यापकं ब्रह्म ब्रह्मणः प्रथमकार्यम् [उदकम्]
तादृशं ब्रह्म वदिष्यति कथयिष्यति । तस्य उदकस्य प्रति-
नियतं निवासस्थानं वक्तु लोकप्रतीतिसिद्धं स्थानम् अपवदति ।
तत् उदकात्मकं ब्रह्म पृथिव्यां भूमौ न । तिष्ठतीति शेषः ।
ननु लोकप्रतीतिसिद्धद्युलोक एवेत्यत आह । नो नैव दिवि
द्युलोके । तिष्ठतीति शेषः । तर्हि संभाविता लोकद्वये
अविद्यमानस्य तस्य खपुष्पकल्पनेत्यत आह । येन उक्तेन
उदकेन वीरुधः विरोहणशीलाश्च ओषधयः प्राणन्ति जीवन्ति ।
उदकम् अन्तरेण अनुपपद्यमानं वीरुधां जीवनं तत्सत्तायाः
कल्पकम् इति तस्य नासत्त्वम् इत्यर्थः ॥ १ ॥

आसां वीरुधां स्थाम स्थानं स्थितिहेतुभूतम् उदकम्
अन्तरिक्षे द्यावापृथिव्योर्मध्यवर्तिनि लोके वर्तत इति शेषः ।
यद्वा । आसां वीरुज्जीवनहेतुभूतानाम् अपां स्थाम स्थानम्
अन्तरिक्षे अन्तरिक्षलोके । आह च भगवान् पतञ्जलिः
महाभाष्ये । अन्तरिक्षे महत् समुद्रं विततम् अस्ति
इति । श्रूयते च । अस्मिन् महत्यणवेन्तरिक्षे
(तै. सं. ४.५.११.१) इति । तत्र दृष्टान्तः । श्रान्त-

सदामिव । तपसा कृच्छ्रचान्द्रायणादिना श्रान्ताः सन्तः
सीदन्ति निवसन्ति सुखोपभोगार्थम् इति श्रान्तसदः यक्ष-
गन्धर्वादयः । तेषां यथा अन्तरिक्षे स्थानम् । यक्षगन्धर्वा-
प्सरोगणसेवितम् अन्तरिक्षम् - (नृ.-पू. ता.-१-) इति
श्रुतेः । तथेति पूर्वसंबन्धः - । इवेन विभक्त्यलोपः
पूर्वपदप्रकृतिस्वरत्वं च वक्तव्यम् - इति - समासः - ।
लोकान्तरगतत्वेन तद् उदकं भूलोकनिवासिनाम् अनुपकारकम्
इत्याशङ्क्याह आस्थानम् इति । अस्य अस्मिन् लोके परिदृश्य-
मानस्य भूतस्य लब्धसत्ताकस्य स्थावरजङ्गमात्मकस्य जगत
आस्थानम् । आ समन्तात् तिष्ठन्ति जीवन्ति अनेनेति
आस्थानम् । वृष्टिद्वारा जगज्जीवनकारणम् इत्यर्थः । तस्य
दुर्ज्ञानत्वमाह । तत् कारणभूतम् उदकं वेधसः विधातारो
मन्वादयो जानन्ति न वा विदुः न वा जानन्ति ।
सर्वस्रष्टृणां तेषामपि संदिग्धं किल तत् किमु वक्तव्यम्
अर्वाचीनानां मनुष्याणां दुर्ज्ञेयम् इत्यर्थः ॥ २ ॥

तस्य उदकस्य उत्पत्तिप्रकारमाह । रोदसी हे धावा-
पृथिव्यौ रेजमाने कम्पमाने जलम् उत्पादयितुं व्याप्रियमाणे ।
रेजु कम्पने इति घातुः । म्यसते रेजत इति भयवेपनयोः इति
यास्कः (नि. ३. २१) । भूमिः चकाराद् घोरश्च युवां यत्
प्रागुदीरितम् उदकं निरतक्षतम् उदपादयतम् । तत् उदकम्
अद्य इदानीं वर्तमानकाले सर्वदा सर्वस्मिन् काले आद्रंम्
आद्रं गुणयुक्तं शोपरहितम् । वर्तते इति शेषः । वृष्टिद्वारा
उदके निर्गतेऽपि पुनरपि अन्तरिक्षगतम् उदकम् अनुपक्षीणं

वर्तत इत्यर्थः । तत्र दृष्टान्तः । समुद्रस्येव स्रोत्याः ।
यथा समुद्रगामिन्यो नद्यः अक्षीणोदका वर्तन्ते तद्वद्
इत्यर्थः ॥ ३ ॥

विशिष्टकारणजन्यत्वेन आप्यं श्रृंष्ठयं — सूचयितुं
कारणत्वेन उक्ते द्यावापृथिव्यौ प्रशंसति । विश्वम् । कर्मणि
पृष्ठयभावश्छान्दसः । विश्वस्य अन्याम् अन्या द्यौः अभीवारः
अभितो वरणं छादनम् । भवतीति शेषः । अथ वा विश्वं
कृत्स्नं जगत् अन्याम् अन्यया दिवा । व्यत्ययेन द्वितीया ।
अभीवारः अभिवृतम् । आच्छन्नमित्यर्थः । लिङ्गव्यत्ययः ।
अथ वा विश्वं कर्तृभूतं जगत् अन्यां दिवमुद्दिश्य अभीवारः ।
अभितः संभजनयुक्तं वृष्टिविषयप्रार्थनायुक्तमभूत् । तदुक्तं
विश्वम् अन्यस्यां पृथिव्याम् अधिश्रितम् आश्रितं वर्तते ।
दिवे उक्तलक्षणाय द्युलोकाय विश्ववेदसे । वेद इति धननाम ।
विश्वस्य जगतो धनभूताय । वृष्टिप्रदानेन सर्वधनहेतुत्वाद्
धनात्मकत्वम् । यद्वा वेद इति ज्ञाननाम । विश्वं विश्वविषयं
ज्ञानं यस्याः सा तथोक्ता तस्यै । तथा पृथिव्यै विश्वाधार-
भूतायै । परस्परसमुच्चयार्थो नकारौ । नमः अन्ननामैतत् ।
हविलक्षणम् अन्नं नमस्कारं वा अकरवम् करोमि ॥ ४ ॥

वेनतेः कान्तिकर्मसु पाठाद् दीप्यमान आदित्यो वेन
 इत्युच्यते । वेनो वेनतेः कान्तिकर्मण इति हि यास्कः ।
 गुहा गुहायाम् । गुहारूपे सर्वप्राणिहृदये यत् श्रुत्यन्तर-
 प्रसिद्धं सत्यज्ञानादिलक्षणं परमं ब्रह्म । यत्र यस्मिन्
 अधिष्ठानरूपे ब्रह्माणि विश्वम् आरोपितं कृत्स्नं जगत्
 एकरूपम् एकाकारं भवति । तत् उक्तलक्षणं ब्रह्म वेनः
 पश्यत् अपश्यत् । स्वानन्यत्वेन साक्षात्कृतवानित्यर्थः । पृश्निः ।
 दिवश्च आदित्यस्य च साधारणनामैतत् । प्राप्तोज्जलवर्ण
 आदित्यः । इदं भूतभौतिकप्रपञ्चजातम् अदुहत् ।
 अनुद्भूतनामरूपात्मकं जगत् ब्रह्मानन्यत्वेन सर्वशक्तित्वाद्
 उद्भूतनामरूपत्वेन व्यक्तम् अकार्षीद् इत्यर्थः । जायमानाः
 उत्पद्यमानाः [व्राः] । व्रियन्ते इति व्राः । आवृतात्मानः
 प्रजाः स्वविदः । स्वःशब्दाभिधेयम् आदित्यं स्वोत्पादकं
 विदन्ति जानन्तीति स्वविदः । अभ्यनूपत । आभिमुख्येन
 तम् आदित्यं स्तुवन्ति ॥ यद्वा । वेनः पर्जन्यात्मा
 मध्यमस्थानो देवः । तत् आदित्यमण्डलस्थम् उदकं पश्यति ।
 तदेव विशिनष्टि । परमम् उत्कृष्टं गुहारूपे आदित्यमण्डले
 यद् उदकम् अस्ति । यत्र च उदके विश्वम् जगत् एकरूपं
 नैमित्तिकप्रलय उदकात्मकं भवति । अथवा यत्र यस्मिन्नुदके

विषये विश्वम्^१ एकरूपम् उपजीव्यत्वेन एकाकारबुद्धिमद्
भवति । तत् पश्यतीति संबन्धः । इदम् । उदकनामैतत् ।
उदकम् उक्तम् उदकं पृथिनः आदित्यः तद्रश्मिसमूहो वा
अदुहत् वर्षन्ति । जायमानाः पृश्नेरुत्पद्यमानाः स्वर्विदः
सुखस्य लम्भयित्रीः त्राः त्रियमाणाः संभज्यमानाः स्वीक्रिय-
माणा अपः सर्वे जना अभ्यनूपत अभिष्टुवन्ति । एवम्
उक्तलक्षणः सर्वज्ञ आदित्यः शुभाशुभविज्ञानं करोतु इति
विज्ञानकर्मणा संबन्धः ॥ १ ॥

अमृतस्य अविनाशिनो ब्रह्मणः स्वरूपं विद्वान् जानन्
गन्धर्वः । गावो रश्मयः तान् धारयतीति गन्धर्वः आदित्यः ।
गां वेदलक्षणां वाचं वा धारयतीति गन्धर्वः । तत् उक्त-
लक्षणं ब्रह्म प्रवोचेत् प्रब्रवीतु । उपासकेभ्य इति शेषः । किं
तद् इति तदाह । परमं क्रियाफलभूतविनश्वरस्वर्गाद्यपेक्षया
उत्कृष्टं धाम पुनरावृत्तिरहितं स्थानम् । उक्तं हि भगवता ।
न तद् भासयते सूर्यो न शशाङ्को न पावकः । यद् गत्वा
न निवर्तन्ते तद् धाम परमं मम ॥ (भ. गी. १५. ६)
इति । गुहा गुहायां हृद्रूपायां स्थितं यत् तत्त्वं तद् वोचेत्
इति संबन्धः । हृदयस्थस्य नित्यापरोक्षस्य परतत्त्वस्य
उपदेश्यत्वम् अनुपपन्नम् इत्यत आह त्रीणि पदानीति ।
अस्य परमात्मनः त्रीणि पदानि गुहा गुहायां निहितानि ।
यद्यपि अत्र निरुपाधिकस्य ब्रह्मणो निरवयवत्वात् पादकल्पना
नोपपद्यते तथापि भूतभौतिकप्रपञ्चजातात् तदुपादानस्य
आत्मानो निरतिशयमहत्त्वं प्रतिपादयितुं त्रिपदत्वम् उक्तमिति
अविरोधः । गुहानिहितपदार्थवत् अज्ञातम् अपरिच्छिन्नं ब्रह्म

उपदेशैकसमधिगम्यम् अस्तीति तात्पर्यार्थः । यद्वा अस्य पूर्वोक्तस्य परब्रह्मणः त्रीणि पदानि पद्यन्ते गम्यन्ते मुमुक्षुभिः प्राप्यन्त इति पदशब्देन अंशीभूता विराड्हिरण्यगर्भेश्वरा उच्यन्ते । गुहा । गूहयति संवृणोति परिच्छिनत्ति परमात्मानम् इति गुहा माया । तत्र निहितानि समष्टिरूपेण उपहितानि । गुरुपदेशजनितब्रह्मावबोधस्य प्रयोजनम् आह । यः शमदमादिसंपन्नोऽधिकारी तानि तत् पादत्रयोपलक्षितं निष्कलं ब्रह्म वेद जीवेश्वरोपाधिपरित्यागेन साक्षात्करोति स विद्वान् पितुः स्वजनकस्यापि पिता कारणभूतः असत् भवति । सर्वजगदधिष्ठानभूतब्रह्मीभावेन स्वस्यापि सर्वजगत्कारणत्वोपपत्तेः । तदुक्तं सामब्राह्मणे । शिशुर्वा आङ्गिरसो मन्त्रकृतां मन्त्रकृदासीत् । स पितृन् पुत्रका इत्यामन्त्रयत् । इत्यादि । स्मर्यन्ते च । अध्यापयामास पितृन् शिशुराङ्गिरसः कविः । पुत्रका इति होवाच ज्ञानेन परिगृह्य तान् ॥ ते तमर्थमपृच्छन्त देवानागतमन्यवः । देवाश्चैनान् समेत्योचुर्न्याय्यं वः शिशु-
स्वतवान् ॥ (मनु. २. १५१-१५२) इति । अथ वा तानि विराड्हिरण्यगर्भेश्वरतत्त्वानि वेद प्रणवावयवैः अकारादिभिः व्यष्टिरूपाणां विस्वतैजसप्राज्ञानां समष्टिरूपविराटादितादात्म्य-
ज्ञानपुरःसरं तुरीयं वस्तु यो वेद स पितुः पिता अराद् इति पूर्ववत् ॥ २ ॥

ग मूर्पात्मकः परमात्मा नः अस्माकं पिता पालयिता । न केवलं पालकः किन्तु जनिता जनयिता उत्पादकः । उत अपि यः सः उत एव बन्धुः भ्रात्रादिरूपो बन्धुवर्गः । इदानीं तस्य मयंज्ञताम् आह । पामानि कर्मफलभूतस्यर्गादि-

स्थानानि । तत्र स्थितानि विश्वा विश्वानि सर्वाणि । भवन्ति सत्तां लभन्ते उत्पद्यन्ते इति भुवनानि भूतजातानि च वेद । स्वाध्यस्तं कृत्स्नप्रपञ्चं स्वाभिन्नं जानातीत्यर्थः । तथा य उक्तः परमात्मा एक एव देवानाम् इन्द्रादीनां स्वसृष्टानां *नामधाः । इन्द्रमित्रादीनि नामानि दधाति विदधाति करोतीति नामधाः । यद्वा इन्द्राग्न्यादिदेवतात्मकः सन् तत्तन्नामानि स्वयमेव धत्ते इति नामधाः । तथा चाम्नायते । तदेवाग्निस्तद् वायुस्तत् सूर्यस्तद् चन्द्रमाः । तदेव शुक्रं तद् ब्रह्म तदापस्तत् प्रजापतिः ॥ (तै. आ. १०. १. २.) इति । इन्द्रं मित्रं वरुणमग्निमाहुरयो दिव्यः स सुपर्णो गरुत्मान् । एकं सद् विप्रा बहुधा वदन्ति अग्निं यमं मातरिश्वानमाहुः ॥ (ऋ. १. १६४. ४३) इति उक्त-लक्षणम् आत्मानं विषयीकृत्य सर्वाणि [भुवना] भुवनानि भूतजातानि । संप्रश्नम् । किंविधोयमात्मा इति संभूय क्रियमाणः प्रश्नः संप्रश्नः । तं यन्ति प्राप्नुवन्ति । यतो वाचो निवर्तन्ते (तै. आ. ८. ९) इत्यादिश्रुत्या परतत्त्वस्य अवाङ्मनसगोचरत्वात् तत्स्वरूपं निश्चेतुम् असमर्थाः सन्तो जिज्ञासवः किमयमात्मा ज्ञानादिगुणकः उत निर्गुणः परिच्छिन्नः अपरिच्छिन्नो वा जगतः किं निमित्तकारणमेव उत उपादान-कारणमपि इत्येवमादिसंशयम् आपद्यन्ते इत्यर्थः । अथ वा संप्रश्नम् । क्रियाविशेषणमेतत् । संगतः प्रश्नः संप्रश्नः । तत्पूर्वकं गुरुशास्त्रोपदेशतस्तमेव परमात्मानं यन्ति । तदेक्यं लभन्त इत्यर्थः ॥ ३ ॥

ज्ञानोत्तरकालं तत्त्वविद् ब्रूते । द्यावापृथिवी द्यौश्च
 पृथिवी च द्यावापृथिव्यौ । तदुपलक्षितं कृत्स्नं जगत् सद्यः
 तदानीं तत्त्वज्ञानसमकालमेव पर्यायम् परितः प्राप्तवानस्मि ।
 स्वाभेदेनावगतस्य ब्रह्मणः सर्वात्मकत्वाद् इति भावः ।
 ऋतस्य सत्यस्य सत्याद् ब्रह्मणः प्रथमजाः भूतभीतिकप्रपञ्च-
 जातात् पूर्वम् उत्पन्नः सूत्रात्मा । उपातिष्ठे । स यथा
 समष्टिरूपेण कृत्स्नं जगत् व्याप्य अवतिष्ठते तद्वद्
 अहमस्मीत्यर्थः । सद्यः प्राप्तिं दृष्टान्तेन उपपादयति वाच-
 मिवेति । वक्तारि प्रयोक्तारि स्थितां वाचं निकटस्थता
 बोद्धारो यथा प्रयोगसमकाल एव अवगच्छन्ति तथेत्यर्थः ।
 यद्वा ज्ञानिना प्राप्यस्य तत्त्वस्य सर्वात्मकताम् आह वाच-
 मिवेति । प्रथमार्थे द्वितीया । वाक् रवात्मकं विततं शब्दब्रह्म
 वक्तारि पुरुषे परिच्छिन्नं सत् यथा आविर्भवति । यथाहु-
 राचार्याः । स रवः श्रुतिसंपन्नैः शब्दब्रह्मेति कथ्यते । स
 तु सर्वत्र संस्पृतो जाते भूताकरे पुनः । आविर्भवति देहेषु
 प्राणिनाम् अर्थविस्तृतः ॥ इति । एवं परमात्मा भुवनेष्ठाः ।
 मायातत्कार्यात्मके भुवने भूतजाते तिष्ठति उपहितः
 सन् वर्तत इति भुवनेष्ठाः । एष परमात्मा धास्युः
 पोषणेच्छावान् । हेतुगर्भविशेषणमेतत् । पोषणाद्धेतोः तत्रतत्र
 भूतेषु वर्तत इत्यर्थः । यद्वा धासिरित्यन्नाम । तदुपलक्षितं
 भोग्यजातम् आत्मन इच्छतीति धास्युः । निष्क्रियस्य सतः
 कथं पोषकत्वं चेति तत्राह नन्वेषो अग्निरिति । एष
 परमात्मा अग्निः ननु वैश्वानरात्मना पोषको भोक्ता
 खलु । श्रूयते हि वाजसनेयके । एतावद् वा इदमन्नं चैवान्नादश्च

सोम एवान्नमग्निरन्नादः । इति । भगवताप्युक्तम् । अहं
वैश्वानरो भूत्वा प्राणिनां देहमाश्रितः । प्राणापानसमायुक्तः
पचाम्यन्नं चतुर्विधम् ॥ (भ. गी. १५-१४) इति ॥ ४ ॥

विश्वा विश्वानि भुवनानि पृथिव्यादीन् कर्मफलभूतान्
लोकान् पर्यायम् ज्ञानोत्पत्तेः प्राक् खलु परितः प्राप्नुवन् ।
परितो गमनस्य प्रयोजनम् आह । ऋतस्य सत्यस्य ब्रह्मणः
तन्तुम् पटस्य तन्तुवत् जगतः कारणभूतम् विततं व्याप्तं
स्वरूपं दृशे द्रष्टुं पर्यायम् इति संबन्धः । कम् इति पादपूरणः ।
तथा च यास्कः । पादपूरणास्ते मिताक्षरेष्वनर्थकाः कमीमिद्विति
॥ (नि. १. ९) इति ॥ यद्वा ऋतस्य पुण्यापुण्यलक्षणकर्मणः
कारणभूतं तन्तुं तन्तुवद् बन्धनहेतुं मूलाज्ञानं विततम् अनादि-
त्वेन विस्तीर्णम् । छित्त्वेत्यध्याहारः । कम् सुखात्मकं ब्रह्म
दृशे द्रष्टुं पर्यायमिति योजना । द्रष्टव्यं ब्रह्मैव विशिनष्टि यत्र
देवा इत्यर्धर्चेन । यत्र यस्मिन् ब्रह्मणि देवा इन्द्राद्या अमृतम्
अविनश्वरं परमानन्दम् आनशानाः प्राप्नुवन्तः
समाने योनी एकस्मिन्नेव कारणभूते ब्रह्मणि ऐरयन्त स्वात्मानम्
अगमयन् । तदेकीभूता इत्यर्थः । अथ वा तत्त्ववित् स्वानु-
भवमाविष्करोति । यत्र ब्रह्मणि मनोवृत्तिभिः साक्षात्कृते
अमृतम् अनश्वरनिरतिशयानन्दम् आनशानाः प्राप्नुवन्तो देवा
इन्द्रियाणि समाने योनी साधारणे कारणभूते ब्रह्मणि
अध्यैरयन्त प्राप्नुवन्ति । लीना भवन्तीत्यर्थः । अर्थद्वयेपि
तद् ब्रह्म द्रष्टुम् इति संबन्धः ॥ ५ ॥

द्यौश्च पृथिवी च द्यावापृथिव्यौ । उरु विस्तीर्णम्
 अन्तरिक्षम् । तयोर्मध्ये वर्तमानोऽन्तरिक्षलोकः । क्षेत्रस्य ।
 क्षियन्ति निवसन्ति अस्मिन्निति क्षेत्रम् उक्तं लोकत्रयम् ।
 तस्य पत्नी अधिपतिः देवता क्रमेण अग्निवायुसूर्यात्मिका ।
 अद्भुतः त्रिविक्रमरूपत्वेन सर्वलोकव्यापनाद् आश्चर्यभूतः
 उरुगायः उरुभिर्महानुभावंदंहुभिर्वा गीयमानः स्तूयमानः
 लोकानां पालको विष्णुः । उत अपि च वातगोपम् । वातो
 वायुः सूत्रात्मा गोपाः गोपायिता यस्य । यद्वा वातेन
 गोप्यमानं धार्यमाणं वातगोपम् । उरु विस्तीर्णं ब्रह्माण्डान्तर्व्यापि
 अन्तरिक्षं महाकाशम् । एवं ये लोकास्तदधिपतयश्च सन्ति
 ते सर्वे इह अस्मिन् अभिचारकर्मणि मयि अभिचारके
 तप्यमाने दीक्षानियमेन उपवासादिना क्लिश्यमाने सति तप्यन्तां
 संतप्ता भवन्तु । अहं यथा द्वेष्यं नाशयितुम् उद्युक्तोऽस्मि एवं
 भवन्तोपि शत्रोः स्थानाद्यप्रदानेन हिंसका भवन्तु इत्यर्थः ॥ १ ॥

हे देवा इदं वक्ष्यमाणं मद्वाक्यं शृणुत । ये यूयं
 यज्ञियाः यज्ञार्हाः स्य भवथ । किं तद् इति तद् आह ।
 भरत् देवानां पोषकं वाजो हविलक्षणम् अन्नं यस्य सोऽयं
 भरद्वाजः वषट्कारेण देवानां हविषः प्रदाता एतन्नामको
 महर्षिः मह्यम् मदर्थं मदभिलषितसिद्धये उक्तानि शस्त्राणि
 शंसति पठति । यद्वा उक्तशब्दः स्तावकमन्त्रमात्रोपलक्षणपरः ।

अभिचारकर्मोचितदेवतास्तुतिपरान् मन्त्रान् प्रयुङ्क्ष्वत इत्यर्थः ।
 यः शत्रुः अस्माकम् इदं पूर्वं सन्मागंप्रवृत्तं मनः मानसं
 हिनस्ति वाधते । अनभिमतकार्यकरणेन इष्टविधातेन च यो
 विक्षिप्तं करोति स शत्रुः पाशे पाशेन मत्कृताभिचारकर्मरूपेण
 बद्धः निरुद्धगतिः सन् दुरिते दुर्गते मरणरूपे नियुज्यतां
 नियुक्तो भवतु । अनेन कर्मणा मृतिं प्राप्नोतु । इत्येतत्
 शृणुतेति पूर्वेण संबन्धः ॥ २ ॥

[पूर्वं] देवाः सामान्येन प्रार्थिताः । इदानीं तत्प्रधानभूतः
 इन्द्रः प्रार्थ्यते । हे सोमप । सोमं पिबतीति सोमपः ।
 सोमपानेन सर्वदा संतुष्टमानस हे इन्द्र इदं वक्ष्यमाणं भदीयं
 वाक्यं शृणुहि शृणु । तदेव दर्शयति यद् इति । शोचता
 द्वेष्यकृतापकारैः शोकार्तेन हृदा मनसा त्वा त्वां जोहवीमि
 पुनः पुनराह्वयामि । आर्तस्य अनन्यगतिकस्य मम वचनं
 मा उपेक्षिष्ठा इति क्रियासमभिहारेण सूचितम् । जोहवीमीति
 यत् तद् इदमिति संबन्धः । तं शत्रुं वृश्चामि छिनद्मि ।
 किमिव । कुलिशेन वज्रसदृशेन परशुना वृक्षम् इव । यो
 अस्माकमित्यादि व्याख्यातं [द्वितीयायामृचि] ॥ ३ ॥

तिसृभिः त्रिसंख्याकाभिः अशीतिभिः तृचाशीतिभिः
 तत्संख्याक्रान्तैस्तृचैः तत्प्रतिपाद्येन्द्रदेवतया वा सामगेभिः
 सामगेरुद्गात्रादिभिः तत्प्रयुक्तैः स्तोत्रैर्वा आदित्येभिः आदित्यै-
 र्द्वादशभिः वसुभिः अष्टभिः अङ्गिरोभिः प्रसिद्धैः दीर्घसत्रानुष्ठां-
 तृभिर्महर्षिभिः । वस्वादित्यसमभिव्याहाराद् अङ्गनाद्
 व्यापनाद् रुद्रा वा अङ्गिरःशब्देन प्रत्येतव्याः । तैः सह ।

पितृणाम् अस्मत्पूर्वपुरुषाणाम् इष्टापूर्तम् । इष्टं श्रुतिविहितं
यागादि । पूर्तं स्मृत्युक्तं कूपारामतटाकादि । तदुभयजनितं
सुकृतं नः अस्मान् अवतु शत्रोः सकाशाद् रक्षतु । यद्वा
स्तुतशस्त्रैर्वसुध्वादित्यरूपाभिः सवनदेवताभिश्च निष्पादितं
पितृणाम् इष्टापूर्तम् अस्मान् अवतु इति । रक्षाप्रार्थनायाः
प्रयोजनम् आह । अमुम् अपकर्तारम् अमुकनामानं शत्रुं दैव्येन
देवसंबन्धिना । मत्कृताभिचारजनितकृत्यारूपदेवताकृतेनेत्यर्थः ।
हरसा क्रोधेन आ ददे स्वीकारोमि । निगृह्णामीत्यर्थः ॥ ४ ॥

द्यावापृथिवी हे द्यावापृथिव्यौ मा शत्रुनिरसनार्थं दीप्तं
माम् अनुश्रुवामपि आ दीप्ते भवतम् । शत्रुजयार्थम् आनुकूल्यं
कुरुतम् इत्यर्थः । विश्वे देवासः हे विश्वे देवाः एतन्नामानो
गणदेवा मा शत्रुजयार्थम् उद्युक्तं माम् अनु [आ रभध्वम् शत्रुं
निग्रहीतुम् उद्युक्तं माम् अनुगता भवत । तथा हे सोम्यासः
सोमार्हा अङ्गिरसः हे तथाविधाः पितरः एतन्नामानो देवाः ।]
यूयमपि आ रभध्वम् इति पूर्वोण संबन्धः । प्रार्थनायाः प्रयोजनं
दर्शयति । अपकामस्य अनभिमतस्य कार्यस्य द्रोहस्य कर्ता
शत्रुः पापं मृतिलक्षणम् आच्छेत्तु प्राप्नोतु ॥ ५ ॥

हे मरुतः एकोनपञ्चाशत्संख्याका गणदेवाः यः शत्रुः
नः अस्मान् अतीव अतिक्रान्त इव मन्यते आत्मानं जानाति ।
यश्च शत्रुः । वाशब्दः चार्थः । क्रियमाणम् अस्माभिरनुष्ठीय-
मानं ग्रह्य मन्यसाध्यं कर्म निन्दितम् निन्देत् । तस्मै
उभयविधाय शत्रवे तपूँषि तापकानि तेजांसि आयुधानि वा
वृजिनानि वर्जकानि बाधकानि सन्तु । द्यौः आदित्यः

द्युस्थानत्वात् । ब्रह्मद्विपं मदीयं कर्म द्विपन्तं शत्रुम्
अभिसंतपाति अभितः संतपतु ॥ ६ ॥

सप्त सप्तसंख्याकान् प्राणान् शीर्षण्यान् चक्षुरादी-
न्द्रियाणि । छिद्रापेक्षया सप्तसंख्या । अष्टौ मन्यः धमन्यः
कण्ठगता नाडीविशेषाः । तान् अष्टौ अष्टसंख्याकान्
प्रधानभूतांश्च वृश्चामीत्यन्वयः । ते तव संवन्धिनः तान्
प्रसिद्धान् अवशिष्टावयवान् ब्रह्मणा मन्त्रेण तत्साध्याभिचार-
कर्मणा वा वृश्चामि छिनद्धि । एवं मन्त्रप्रभावेण
छिन्नसर्वाङ्गः त्वं यमस्य अन्तकस्य सदनं गृहम् अयाः याहि
गच्छ । गमनप्रकारमाह । अग्निदूतः अग्निदूतः अनुचरो
यस्य स तथोक्तः दाहार्थं तस्यैव आनीयमानत्वात् । अरंकृतः
अलंकृतः शवालंकारेण विभूषितः ॥ ७ ॥

समिद्धे सम्यग्दीप्ते ज्वलिते जातवेदसि अग्नौ । जातानि
जनिमन्ति भूतानि वेत्ति तैर्विद्यते शायते इति वा जातेषु
सर्वेषु भूतेषु वैश्वानररूपेण विद्यते सत्तां लभत इति वा
जातवेदाः । यदुक्तं यास्केन । जातवेदाः कस्मात् । जातानि
वेद जातानि वैनं विदुः जातेजगते विद्यत इति वा ।
(नि. ७. १९) इत्यादि । तस्मिन्नग्नौ हे शत्रो ते तव
पदं छिन्नपर्णसहितं पदपांसुम् आ दधामि प्रक्षिपामि ।
आप्तेऽग्निसंतप्ते भर्जयाभीत्यर्थः । अग्निः शरीरं त्वदीयं
वेवेष्टु पदपांसुद्वारा पादं प्रविश्य कृत्स्नम् अङ्गं व्याप्नोतु ।
दहतु इत्यर्थः । वागपि वागिन्द्रियं च असुं प्राणं गच्छतु
प्राप्नोतु । उपलक्षणमेतत् । सर्वेन्द्रियव्यवहारशून्यो भवतु
इत्यर्थः ॥ ८ ॥

हे अग्ने संभलः संभाषकः समादाता वा कन्यार्थी
 पुरुषः नः अस्माकं कन्यावतां सुमतिं शोभनां बुद्धिम्
 आगमेत् आगच्छतु अस्मद्वुद्धयनुसारेण सर्वलक्षणसंपूर्णः
 अभिलषितो वरः प्राप्नोतु । यद्वा संभलो हिंसकः पूर्वम्
 अभिलापविधाती कन्याम् अनिच्छन् पुरुषः सुमतिम् एतत्कामना-
 युक्तां कल्याणीं बुद्धिं प्राप्य नः अस्मान् आ गमेत् ।
 कन्यां वरयितुम् इति शेषः । आगत्य च भगेन भाग्येन
 सह नः अस्मदीयाम् इमां कुमारीम् । आ गमेत् इत्यनुषङ्गः ।
 ततः समनेषु समानमनस्केषु । सलोपश्छान्दसः । यद्वा समानं
 मन्यमानेषु सहृदयेषु । वरेषु वरयितृषु कन्यावरणार्थम्
 आगतेषु वरपक्षीयेषु । तेषु जुष्टा प्रीता वरयितृपुरुषसंमता
 सती वल्गुः रुचिरा प्रीतिजननी स्यात् । [ओपम्] ऊपम् ऊपति
 रुजति अपनुदति दुःखजातम् इति ऊपम् सुखकरम् पत्या सह
 निवाससाधनं सौभगं सौभाग्यम् अस्थै अस्याः [कुमार्याः]
 अस्तु भवतु । पष्ठचर्थे चतुर्थी ॥ १ ॥

सोमजुष्टम् सोमदेवेन सेवितं ब्रह्मणा परिवृढेन गन्वर्वेण
 च जुष्टम् । अयम्णा । अत्र अयमशब्देन विवाहाग्निरुच्यते ।
 तेन च संभृतं स्वीकृतं भगं कन्यारूपं भागधेयं धातुः । धाता
 गर्भं दधातु ते (ऋ. १०. १८४. १) इति प्रसिद्धस्य देवस्य
 सत्येन अनुज्ञारूपेण यथार्थवचनेन पतिवेदनं देवताव्यति-

रिक्तस्य मनुष्यरूपस्य पत्युलम्बकं कृणोमि करोमि ।
 सोमादिदेवताप्रयोपभोगानन्तरं कन्याया मानुषपतिसम्बन्धः
 श्रुत्यन्तरे समाम्नायते । सोमः प्रथमो विविदे गन्धर्वो विविद
 उत्तरः । तृतीयो अग्निष्टे पतिस्तुरीयस्ते मनुष्यजाः ॥
 (ऋ. १०. ८५. ४०) इति ॥ २ ॥

हे अग्ने इयम् अस्मदीया नारी कुमारी पतिं विदेष्ट
 विन्दतां लभताम् । हि यस्मात् सोमो राजा सुभगां सौभाग्य-
 युक्तां कृणोति करोति । पतिलाभानन्तरं पुत्रान् सुवाना
 जनयन्ती महिषी महनीया श्रेष्ठा भार्या भवति भवतु ।
 इत्थं पतिं गत्वा लब्ध्वा सुभगा सौभाग्ययुक्ता सती
 विराजतु विशेषेण तेजस्विनी भवतु ॥ ३ ॥

*मधवान् महनीयभोग्यपदार्ययुक्तः चारुः शोभनः
 मृगाणाम् आखरः निजावासप्रदेशः । स प्रदेशः प्रियः सन्
 यथा येन प्रकारेण सुपदाः सुखेन स्थातुं योग्यो बभूव भवति ।
 एव एवम् इयं नारी भगस्य भाग्येन जुष्टास्तु । किं कुर्वती ।
 पत्या भर्ता सह संप्रिया संप्रियाणि सम्यक् प्रीतिकराणि
 भोग्यानि वस्तूनि *अभिराधयन्ती अभिवर्धयन्ती । यद्वा पत्या
 सह संप्रिया संप्रीयमाणा अभिराधयन्ती पुत्रपश्वादिभिः
 समृद्धा भवन्ती ॥ ४ ॥

भगस्य भाग्यस्य प्राप्तिसाधनभूतां पूर्णाम् अभिमतफलैः
 परिपूरिताम् अनुपदस्वतीं क्षयरहितां नावं हे कन्ये त्वम्
 आ रोह । तथा उक्तलक्षणया नावा उप अभिलप्यमाण-

* श्रीसायणाचार्याभिमतौ पाठौ मधवांश्चारु इति अभिराधयन्ती
 इति च प्रतिभातः ॥

पतिसमीपं प्रतारय आत्मानं प्रापय । प्रतिकाम्यः अयमेव
मे भर्ता स्याद् इति प्रतिनियतं काम्यमानो यो वरः पतिः
तस्य समीपम् इति पूर्वत्र संबन्धः ॥ ५ ॥

हे घनपते वैश्रवण वरं वरयितारं पतिम् आ क्रन्दय
एषा कन्या मे जाया भूयाद् इति संततम् उद्घोषय
अभिधापयेत्यर्थः । यद्वा वरम् आक्रन्दय एतत्कन्याभिमुखम्
आह्वय । तथा आमनसम् अभिमुखमनस्कं कृणु कुरु । किञ्च
सर्वं प्राणिजातं प्रदक्षिणं प्रदक्षिणाचारं विवाहानुकूलव्यापारं
कृणु कुरु । यो वरः प्रतिकाम्यः तस्मै सर्वं प्रदक्षिणं कुरु
इति संबन्धः ॥ ६ ॥

इदं हिरण्यं हिरण्मयालंकारः गुग्गुलु घूपनद्रव्यविशेषः
प्रसिद्धः । अयम् औक्षः प्रलेपनद्रव्यम् । तत्स्वरूपं च
कौशिकमूत्रभाष्यकारेर्दक्षितम् । आवपेत् सुरभीन् गन्धान्
क्षीरं सर्पिस्तथोदके । एतदायनमित्याहुरौक्षं तु मधुना सह ॥
इति । अथो अपि च तेषाम् अलंकारादीनाम् अधिष्ठाता
भगः एतन्नामा देवः । एते सर्वे धारणधूपनलेपनैः हे कुमारि
त्वां पतिभ्यः सोमगन्धर्वाग्निभ्यः प्रतिकामाय प्रतिनियतम्
एनां कन्यां कामयमानं मानुष पतिं वेत्तवे वेत्तुं लब्धुम्
अदुः दत्तयन्तः ॥ ७ ॥

हे कन्ये ते त्वाम् अभिलक्ष्य सविता सर्वस्य प्रेरको
देवः आ नयतु वरम् आगमयतु । यः प्रतिकाम्यः पतिः
सोऽपि नयतु उपयम्य त्वां स्वगृहं प्रापयतु । तथा हे
ओषधे श्रीस्यात्मने त्वम् अस्यं कुमार्यै धेहि पतिं विधेहि
प्रयच्छेत्यर्थः ॥ ८ ॥

हे अग्ने असौ स्वराष्ट्रात् प्रच्युतो राजा अचिन्तदत्
 पुनः स्वराष्ट्रप्रवेशाय त्वाम् आह्वयति प्रार्थयते इत्यर्थः ।
 स त्वदनुग्रहात् इह स्वराष्ट्रे स्वपाः स्वकीयानां प्रजानां
 पालकः *सुकर्मा वा भुवत् भवतु । तद्रक्षणार्थं त्वं च उरुची
 उरुच्यौ उर्वञ्चने व्यापनशीले इत्यर्थः । ईदृशौ रोदसी
 रोदस्यौ द्यावापृथिव्यौ व्यचस्व व्याप्नुहि । अपि च विश्ववेदसः
 सर्वविषयज्ञानयुक्ता मरुतः एतन्नामान एकोनपञ्चाशत्संख्याका
 देवाः हे अग्ने त्वा त्वां युञ्जन्तु प्राप्नुवन्तु । त्वत्सहाया
 भवन्तु इत्यर्थः । [नमसा] नमस्कारेण युक्तं रातहव्यं
 दत्तहविष्कम् अमुम् उक्तलक्षणं राजानम् आ नय पुनः
 स्वराष्ट्रं प्रापय ॥ १ ॥

अरुपासः आरोचमानाः दीप्यमानाः । अरुप आरोचनाद्
 इति यास्कः (नि. १२. ७) । ऋत्विजः दूरे चित् सन्तम् ।
 चित्-शब्दः अप्यर्थे । स्वर्गे वसन्तं विद्यमानमपि विप्रं
 मेधाविनम् इन्द्रं सख्याय अस्य राज्ञः सखिकर्मणे साहाय्या-
 चरणाय आ च्यावयन्तु आगमयन्तु । आनेतव्यस्य इन्द्रस्य
 आधिक्यं दर्शयति । यत् यस्मात् कारणाद् देवाः प्रसिद्धाः

* नायमर्थः. प्रतिद्धादराठानुसारी । अथर्ववेदीयस्य पदपाठस्य वा न
 तथादरो यथा ऋग्वेदीयस्य ॥

अस्मा इन्द्राय गायत्रीं सोमाहरणादिना प्रख्यातवीर्यं गायत्र्याख्यं
 छन्दः बृहतीम् अस्मात् न्यूनाधिकाक्षराणाम् अन्येषां छन्दसां
 प्रधानभूताम् अकम् अर्चनसाधनभूतं मन्त्रात्मकं बृहदुपधात्मकं
 शस्त्रं सौत्रामण्या । सुष्ठु त्रायते इति सुत्रामा इन्द्रः ।
 तद्देवत्यया क्रियया दधृपन्त अधारयन् गायत्र्यादिभिरिन्द्रम्
 अतिशयितवीर्यम् अकुर्वन्नित्यर्थः । यद्वा गायत्र्यादिकम् अस्मा
 इन्द्राय प्रायच्छन् इति शेषः । तथा सौत्रामण्या एतन्नामकेन
 हविर्यज्ञेन देवा दधृपन्त पूर्वं विस्रस्तावयवम् इन्द्रं पुनः
 सर्वावयवोपेतम् अकुर्वन्नित्यर्थः । श्रूयते हि । इन्द्रस्य सुपु-
 वाणस्य दशधेन्द्रियं वीर्यं परापतत् । तद् देवाः सौत्रामण्या
 समभरन् (तै. सं. ५. ६. ३. ४) इति । तस्माद् अति-
 शयितवीर्ययोगात् तमेव आ च्यावयन्तु इति संबन्धः ॥ २ ॥

हे परैरवरुद्धराष्ट्र राजन् त्वा त्वां वरुणो राजा
 अद्भ्यः स्वसंवन्धिनीभ्यः सकाशाद् ह्वयतु आकारयतु ।
 तथा सोमः लतारूपेण अवस्थितः पर्वतेभ्यः स्वनिवास-
 स्थानेभ्यः त्वा त्वां ह्वयतु । इन्द्रश्च विट्पतिः । आभ्यः
 यासु प्रजासु त्वम् इदानीं निवससि आभ्यः विड्भ्यः
 प्रजाभ्यः सकाशात् त्वा त्वां ह्वयतु । राज्यभ्रष्टस्य राज्ञः
 त्रीणि निवासस्थानानि संभावितानि । समुद्रमध्यं पर्वता
 देशान्तरं वा । तेभ्यः सर्वेभ्यः स्वकीयेभ्यो वरुणादयः त्वाम्
 आह्वयन्तु । पुनः स्वराज्यप्रवेशायेत्यर्थः । एवं तैर्देवैः
 आहूतस्त्वम् इमाः स्वकीयाः पूर्वं पालिता विशः प्रजाः
 श्येनो भूत्वा । श्येनः पक्षिविशेषः । स इव शीघ्रगतिः
 परैरनाधपितश्च भूत्वा आ पत आगच्छ ॥ ३ ॥

स्येनः संसानीयगतिः पुंस्यानो देवः अन्यक्षेत्रे परराष्ट्रे
 अवरुद्धं शत्रुभिर्निरुद्धं चरन्तं यतमानम् अत एव हव्यं
 ह्यातव्यम् । ईदृशं तं राजानं परस्मात् परराष्ट्राद् आ
 नयतु स्वदेशं प्रति प्रापयतु । तथा हे राजन् ते तव
 अश्विना अश्विनो देवो पन्थां पन्थानम् आगमनमार्गं सुगं
 सुप्तेन गन्तुं योग्यं निरोधकशत्रुशून्यं कृणुतां कुरुताम् । हे
 सजाताः समानजन्मानो बन्धवः यूयम् इमं पुनः स्वराष्ट्रं
 प्रविष्टं राजानम् अभिसंविशध्वम् अभितः सर्वतः प्रविश्य
 संविशध्वम् उपविश्य सेवध्वम् ॥ ४ ॥

प्रतिजनाः हे राजन् त्वा त्वां *वयन्तु सांतत्येन
 सेवन्ताम् । तथा प्रतिमित्राः प्रतिकूलानि मित्राणि अवृषत
 विरोधं परित्यज्य, संभजन्ताम् । इन्द्राग्नी विश्वे देवाश्च
 विशि । जातावेकवचनम् । विश्वे प्रजासु *ते तव क्षेमं
 रक्षणम् अदीधरन् धारयन्तु कुर्वन्तु ॥ ५ ॥

हे राजन् ते तव हवं स्वराष्ट्रप्रवेशविषयं पुनराह्वानं
 यः सजातः समानजन्मा समवल इत्यर्थः । यश्च निष्टयः
 नीचः निकृष्टवल इत्यर्थः । अनयोः अन्यतरः कश्चिद्
 विवदत् विवदेत् नानुमन्येत । हे इन्द्र तम् उभयविधं
 शत्रुम् अपाञ्चम् अपगतं बहिष्कृतं कृत्वा अथ अनन्तरम्
 इमं प्रकृतं राजानम् इह अस्मिन् राष्ट्रे अव गमय बोधय
 अस्य राष्ट्रस्य अयमेव राजेति प्रख्यापयेत्यर्थः ॥ ६ ॥

* श्रीसायणाचार्यपाठो तु वयन्तु इति देवास्त इति च ॥

हे राजन् त्वा त्वां राष्ट्रं शत्रुभिराक्रान्तं स्वकीयं
 राज्यम् आ गन् पुनरागमत् । ततः त्वं वर्चसा बलेन सह
 उदिहि उदितः प्रख्यातो भव । अनन्तरं प्राक् पूर्वं विशाम्
 प्रजानां सर्वासां पतिः पालकः सन् एकराट् निःसपत्नो
 मुख्यो राजा भूत्वा त्वं वि राज विशेषेण दीप्यस्व । हे राजन्
 त्वा त्वां सर्वाः प्रदिशः प्रकृष्टा दिशः प्राच्याद्याः तदभि-
 मानिन्यो देवताः तत्रस्था जना वा ह्वयन्तु स्वामित्वेन
 अनुजानन्तु । इह अस्मिन् स्वकीये राष्ट्रे उपसद्यः सर्वैरुप-
 सदनीयः सेव्यः नमस्यः नमस्कार्यश्च भव । नमस्यः
 नमस्कारार्हः ॥ १ ॥

हे राजन् त्वां विशः प्रजा राज्याय । राज्ञो भावः कर्म
 वा राज्यम् । राजभावाय राजकर्मणे वा वृणतां संभजन्ताम् ।
 तथा इमाः परिदृश्यमानाः प्रदिशः प्राच्याद्याः पञ्च मध्यदिशा
 सह पञ्चसंख्याका देवीः देव्यो द्योतमानाः । वृणताम् इति
 संबन्धः । ततः राष्ट्रस्य वर्ष्मन् वर्ष्मणि शरीरे स्वपालनीयभू-
 शरीरे इत्यर्थः । तत्रापि ककुदि ककुदीवोन्नते स्थाने प्रशस्ते
 वा सिंहासने श्रयस्व आस्व । ततः उपवेशानन्तरम् उग्रः
 उद्गूर्णबलः शत्रुभिरनभिभाव्यः सन् वसूनि धनानि नः
 अस्माकं सेवकानां वि भज यथायोग्यं प्रयच्छ ॥ २ ॥

हे राजन् त्वा त्वां सजाताः समानजन्मानः अन्ये राजानो हविनः । हवम् आह्वानम् आज्ञारूपम् एषाम् अस्तीति हविनः । तादृशाः सन्तः । अच्छ इत्याभिमुख्ये । [यन्तु] अभिगच्छन्तु । सर्वे राजानः त्वदाज्ञावशवर्तिनो भवन्तु इत्यर्थः । [तथा] अजिरः त्वया प्रेरितो गमनशीलो वा दूतः त्वदीयो भटः अग्निः । लुप्तोपमम् एतत् । अग्निरिव अप्रघृण्यः सं चरातं संचरतु । अपि च जायाः भार्याः पुत्राश्च तदुपलक्षिताः सर्वे बान्धवाः सुमनसः पुनः स्वराष्ट्र-प्राप्त्या सोमनस्ययुक्ता भवन्तु । उग्रः उद्गूर्णवलस्त्वं बहुम् अधिकं बहुविधं वा बलिम् उपायनं करं वा प्रति पश्यासे प्रतिमुखम् आगतं पश्य ॥ ३ ॥

हे राजन् त्वा त्वाम् अग्रे प्रथमम् अश्विना अश्विनी देवी उभा उभौ मित्रावरुणा मित्रावरुणौ च ह्वयन्तु इति संबन्धः । तथा त्वा त्वां विश्वे देवा मरुतश्च ह्वयन्तु राज्यप्रवेशं कारयन्तु । अथ अथ राज्यप्रवेशानन्तरं हे राजन् मनः त्वदीयं वसुदेयाय अर्थिभ्यो धनप्रदानाय कृणुष्व कुरु । ततो न इत्यादि व्याख्यातं [द्वितीयायामृचि] ॥ ४ ॥

हे दूरदेशस्थित राजन् परावतः । दूरनामेतत् । परमस्याः परावतः अत्यन्तदूरदेशात् आ प्र द्रव स्वराष्ट्राभिमुखं शीघ्रम् आगच्छ । स्वराष्ट्रं प्रविशतः ते तव उभे द्यावापृथिव्यौ शिवे मङ्गलकारिण्यौ स्तां भवताम् । तत् तस्मिन् त्वदा-गमनविषये अयं वरुणो राजा तथा यथा प्रागुक्तं तथा तेनैव प्रकारेण आह ब्रूते । सोऽयम् उक्तो वरुणः त्वा त्वाम् आह्वत् आह्वयति । स वरुणेन आहूतः त्वम् इदं स्वराष्ट्रम् उपहि उपागच्छ ॥ ५ ॥

इन्द्रेन्द्र । आदरार्थं पुनर्वचनम् । हे इन्द्र परमेश्वर्य-
युक्त मनुष्याः मनुष्यान् अस्मान् । यद्वा मनोरपत्यभूताः
प्रजाः प्रति परेहि आगच्छ । हि यस्मात् कारणात् हे इन्द्र
त्वं वरुणैः वरुणेन संविदानः ऐकमत्यं प्राप्तः । पूजायां
बहुवचनम् । सम् अज्ञास्याः एतदाह्वानविषये समानज्ञानवान्
असि । तस्माद् आगच्छेति संवन्धः । सोऽयं वरुणेन ऐकमत्यं
प्राप्तः इन्द्रः हे राजन् त्वा त्वाम् अह्वत् आह्वयति । ततः
स्वराष्ट्रं प्रविशेति शेषः । प्रविश्य च स्वे स्वकीये सघस्ये
सहस्याने स्वराष्ट्रे वर्तमानः स राजा देवान् इन्द्रादीन्
यक्षत् यजतु । स उ स एव राजा विशः प्रजाः कल्पयात्
स्वस्वव्यापारेषु कल्पयतु नियुङ्क्ताम् ॥ ६ ॥

रेवतीः रैमत्यः धनवत्यः । पथ्याः पथोजनपेताः मार्ग-
हितकारिण्यः एतत्संज्ञा देवताः । यद्वा पथ्याः पथि साधवः ।
रेवतीः आपः । तदभिमानिन्यो देवताः । आपो वै
रेवतीः (तै. ब्रा. ३. २. ८. २.) इति श्रुतेः । ता
विशेष्यन्ते । बहुधा बहुप्रकारं वर्तमाना विरूपाः विविधा-
काराः एवंविधा याः सन्ति ताः सर्वाः संगत्य संभूय हे
राजन् ते तव वरीयः उत्तरं श्रेयः अक्रन् कुर्वन्तु । हे
राजन् ताः सर्वा देवताः संविदाना ऐकमत्यं प्राप्ताः सत्यः
[त्वा] ह्वयन्तु त्वां राष्ट्रप्रवेशार्थम् आह्वयन्तु । ताभिराहूतः
इह अस्मिन् राष्ट्रे उग्रः उद्गूर्णवलस्त्वं सुमनाः संतुष्टमनाः सन्
दशमीं नवतिसंवत्सरोर्ध्वभाविनीं वर्षदशकात्मिकां चरमा-
वस्थाम् । अत्यन्तसंयोगे द्वितीया । तावत्पर्यन्तं वस निवस ।
जरापर्यन्तं स्वकीयं राज्यं निष्कण्टकं भुङ्क्ष्वेत्यर्थः ॥ ७ ॥

अहं व्यवहर्ता इन्द्रम् परमेश्वर्योपेतं देवं वणिजं
 वाणिज्यकर्तारं चोदयामि प्रेरयामि प्रवर्तयामि । सेः
 वणिक्त्वेन प्रेरित इन्द्रो नः अस्मान् ऐतु आगच्छतु ।
 आगत्य च नः अस्माकं पुरेता पुरतो गन्ता अस्तु भवतु ।
 किं कुर्वन् । अरार्ति वाणिज्यविघातकं शत्रुं परिपन्थिनं
 पर्यवस्यातारं मार्गनिरोधकं चोरं मृगं व्याघ्रादिकं च नुदन्
 हिसन् ईशानः ईश्वरो नियन्ता स इन्द्रः मह्यं वणिजे धन-
 दाः वाणिज्यलभरूपधनप्रदाता अस्तु भवतु ॥ १ ॥

ते प्रसिद्धा देवयानाः । देवा यान्ति येष्विति देवयानाः ।
 देवानुकूल्ययुक्ता इत्यर्थः । यद्वा दीव्यन्ति व्यवहरन्तीति
 देवा वणिजः । ते यत्र यान्ति ते देवयानाः । प्रहताः [प्रसिद्धाः]
 इत्यर्थः । ईदृशा बहवः बहुदेशसंबन्धिनो ये पन्थानः मार्गाः
 द्यावापृथिवी अन्तरा द्यावापृथिव्योर्मध्ये संचरन्ति वर्तन्ते ।
 ते मार्गाः पयसा घृतेन च मा मां जुघन्तां सेवन्ताम् ।
 मार्गश्रमनिवर्तकक्षीरघृतोपलक्षितान्नपानोपेता भवन्तु इत्यर्थः ।
 यथा येन प्रकारेण अहं क्रीत्वा पण्यं विक्रीय धनं लाभसहितं
 मूल्यधनम् आहराणि स्वगृहं प्रापयाणि तथा जुघन्तामिति
 संबन्धः ॥ २ ॥

हे अग्ने इच्छमानः वाणिज्यलाभं कामयमानः सोऽहम्
 इध्मेन इन्धनसाधनेन समित्समूहेन घृतेन आज्येन च सह

हव्यं हविः जुहोमि । किमयंम् । तरसे वेगाय शीघ्रगमनाय
 वलाय शरीरसामर्थ्याय च । ब्रह्मणा मन्त्रेण स्तोत्ररूपेण
 वन्दमानः त्वां स्तुवन् देवीं द्योतमानां व्यवहारकुशलाम् इमां
 मदीयां धियं वृद्धिं शतसेयाय । शतमिति अपरिमितनाम ।
 असंख्यातधनलाभाय यावद् अहम् ईशे शक्नोमि लब्धुं
 तावज्जुहोमीति संबन्धः । यद्वा यावद् अहम् ईशे ईश्वरो
 घनाढ्यो भवामि तावत् [ब्रह्मणा वन्दमानः] स्तोत्रेण स्तुवन्
 [देवीं] द्योतमानाम् इमां धियम् । धीरिति कर्मनाम । इदं
 वाणिज्यलाभनिमित्तं होमलक्षणं कर्म करोमीति शेषः ॥ ३ ॥

हे अग्ने नः अस्माकम् इमां शरणिं प्रवासनिबन्धनां
 व्रतलोपलक्षणां हिंसां मीमृषः क्षमस्व । यम् अध्वानं मार्गं
 दूरम् अगाम गतवन्तः स्म । तदध्वगमनजनिताम् इमां
 शरणिम् इति पूर्वत्रान्वयः । यद्वा यम् अध्वानं दूरम् अगाम
 इमां शरणिम् इमम् अध्वानं नः अस्मान् मीमृषः मर्षयं
 तितिक्षाय । तज्जनितदुःखनिवर्तने सह्यं कुर्वित्यर्थः । प्रपणः
 व्यवहर्तुं पण्यद्रव्यस्य परिमाणकल्पनम् । विक्रयः तस्यैव
 सलाभमूल्यस्वीकारेण परेषां प्रदानम् । तदुभयमपि नः
 अस्माकं शुभं सुखं यथा भवति तथा अस्तु भवतु । तथा
 प्रतिपणः । प्रत्यानेतुं परद्रव्यस्य परिमाणकल्पनं प्रतिपण
 इत्युच्यते । सोऽपि मा मां फलिनं प्रभूतलाभोपेतं कृणोतु ।
 हे इन्द्राग्नी युवां संविदानीं संजानानीं ऐकमत्यं गतौ इदं
 मया हूयमानं हव्यं हविः जुषेथां सेवेथाम् । युवयोः प्रसादात्
 नः अस्माकं चरितम् आचरितं विक्रयादिकम् उत्थितं तस्माद्
 व्यवहाराद् उत्पन्नं लाभयुक्तं धनं च शुभं सुखम् अस्तु ॥ ४ ॥

हे देवाः धनेन मूल्यधनेन धनं वृद्धियुक्तं धनम् इच्छमानः
अहं येन धनेन प्रपणं व्यवहर्तुं परिमाणकल्पनं चरामि करोमि
तत् मे मदीयं धनं भूयः बहुतरं भवतु कनीयः अल्पतरं मा
भवतु । किञ्च हे अग्ने सातं लाभं घ्नन्तीति सातहनः तान्
सातघ्नः लाभप्रतिबन्धकान् देवान् हविषा हूयमानेन नि पेध
परितोप्य निवारय ॥ ५ ॥

येनेति यत् पूर्वोक्तं धनं तस्मिन् मे मदीये धने रुचिं
सर्वजनप्रीतिं धनप्रदानेन आदानेच्छाम् इन्द्रः आ दधातु
स्थापयतु । तथा प्रजापत्यादयश्च रुचिं कुर्वन्तु ॥ ६ ॥

हे होतः देवानाम् आह्वातः वैश्वानर विश्वनरहित
अग्ने त्वा त्वां वयं नमसा हविलक्षणेन अन्नेन सह उप
स्तुमः उपेत्य स्तोत्रं कुर्मः । स स्तुतः त्वं नः अस्माकं
प्रजामु पुत्रपौत्रादिलक्षणासु आत्मसु अस्मासु गोषु अस्मदीयेषु
पशुषु प्राणेषु च जागृहि बुध्यस्व । प्रजादिषु दुःखलेशोऽपि
यथा न प्राप्नोति तथा रक्षन् अवहितो वर्तस्वेत्यर्थः ॥ ७ ॥

हे जातवेदः जातानां वेदितः अग्ने तिष्ठते स्वगृहे नित्यं
वर्तमानाय ते तुभ्यं विश्वाहा सर्वाणि अहानि सदमित् सदैव
भरेम हरेम हविरिति शेषः । तत्र दृष्टान्तः । अश्वायेव ।
स्वगृहे वर्तमानाय अश्वाय कालेकाले यथा घासः प्रदीयते सद्ब्रत् ।
हे अग्ने ते तव प्रतिवेशाः परिचरणादिना प्रत्यासन्ना वयं
रायः धनस्य पोषेण समृद्ध्या इषा इष्यमाणेन अन्नेन च सं
भदन्तः संमाद्यन्तो हृष्यन्तः मा रिषाम विनष्टा मा
भूम ॥ ८ ॥

का. ३ सू. ३०

हे विवदमाना जनाः युष्माकम् अविद्वेषं विद्वेषाभावोप-
लक्षितं सांमनस्यं कर्म कृणोमि करोमि । कीदृशं तत्
सांमनस्यम् । सहृदयं समानैर्हृदयरूपेण समानचित्तवृत्तियुक्त-
मित्यर्थः । ततो यूयमपि जातं वत्सम् *अध्याः अहन्तव्या
गाव इव अन्योन्यं परस्परम् अभि हृत आभिमुख्येन
कामयध्वम् ॥ १ ॥

पुत्रः तनयः पितुः अनुव्रतः अनुकूलकर्मा भवतु । यत्
पिता कामयते तत्कर्मकारी भवतु मात्रा च समानमनस्को
भवतु । किञ्च पत्ये भर्त्रे जाया भार्या मधुमतीं माधुर्यवती
शन्तिवां सुखयुक्तां वाचं वदतु ॥ २ ॥

भ्राता सोदरः भ्रातरं मा द्विष्यात् दायभागादि-
निमित्तेन भ्रातृविषयम् अप्रियं मा कुर्यात् । उत अपि च
स्वसारं भगिनीं स्वसा मा द्विष्यात् । किञ्च ते सर्वे भ्रात्रा-
दयः सम्यञ्चः समञ्चनाः समानगतयः सव्रताः समान-
कर्माणो भूत्वा भद्रया कल्याण्या वाचा वागिन्द्रियेण [यूयं]
वदत [भवन्तः] वदन्तु ॥ ३ ॥

* श्रीसायणाचार्यपाठस्तु अध्या. इति सविस्मयः प्रतिभाति ॥

येन ब्रह्मणा देवा इन्द्रादयः न वियन्ति विमर्ति न प्राप्नुवन्ति । नो च नैव च मियः परस्परं विद्विषते विद्वेषं न कुर्वते । तत् संज्ञानं समानज्ञाननिमित्तम् ऐकमत्यापादकं ब्रह्म मन्यात्मकं सांमनस्यं वः युष्माकं गृहे पुरुषेभ्यः पुरुषार्थं कृष्मः कुर्मः ॥ ४ ॥

ज्यायस्वन्तः ज्यायस्त्वगुणोपेताः ज्येष्ठकनिष्ठभावेन परस्परम् अनुसरन्तः इत्यर्थः । चित्तिनः समानचित्तयुक्ताः संराधयन्तः समानसंसिद्धिकाः समानकार्या इत्यर्थः । मधुराः समानकार्योद्बहनाः । इत्थं चरन्तः वर्तमानाः यूयं मा वि योष्ट मा पृथग् भूत वियुक्ता मा भवतेत्यर्थः । अन्योन्यस्मै परस्परं वल्गु शोभनं प्रियवाक्यं वदन्तः भाषमाणा यूयम् ऐत आगच्छत । अहमपि हे जनाः वः युष्मान् सध्वीचीनान् सहाञ्चतः कार्येषु सह प्रवृत्तान् संमनसः समानमनस्कान् कृणोमि करोमि ॥ ५ ॥

हे सांमनस्यकामाः वः युष्माकं समानी एका प्रपा पानीयशाला भवतु । अन्नभागश्च सहैव भवतु । परस्परानु- रागवशेन एकत्रावस्थितम् अन्नपानादिकं युष्माभिरुप- भुज्यताम् इत्यर्थः । तदर्थम् अहं वः युष्मान् समाने योक्त्रे एकस्मिन् बन्धने स्नेहपाशे सह युनज्मि सह बध्नामि । अपि च सम्यञ्चः संगताः एकफलार्थिनो भूत्वा समानज्ञानाः सन्तः अग्निं सपर्यत पूजयत । कथमिव स्थिताः इति तत्राह । अरा नाभिमिव अभितः । रथचक्रस्य मध्यछिद्रं नाभिः । तस्या अभितो वर्तमाना अराः चक्रावयवाः

कीलका नियतस्थानाः परिवेष्ट्य वर्तन्ते एवम् एकम् अग्निम्
अभितो वर्तमानाः परिचरतेत्यर्थः ॥ ६ ॥

सध्रीचीनान् सह प्रवर्तमानान् एककार्यकरणे सहोद्युक्तान्
सौमनसः समानमनस्कान् वः युष्मान् कृणोमि करोमि । तथा
युष्माकम् एकश्लुष्टिम् एकविधं व्यापनम् एकविधस्य अन्नस्य
भुक्तिं वा करोमि । संवन्नेन वशीकरणेन अनेन सांमनस्यकर्मणा
युष्मान् सर्वान् वशीकरोमीत्यर्थः । अमृतं द्युलोकस्थम्
अजरामरत्वप्रापकं पीयूषं रक्षमाणाः ऐकमत्येन पालयन्तः
देवाः [इव] इन्द्रादयो यथा सौमनस्ययुक्ता भवन्ति एवं
वः युष्माकं सायंप्रातः एतदुपलक्षिते सर्वस्मिन् काले सौमनसः
सौमनस्यं शोभनमनस्कत्वम् [अस्तु] भवतु ॥ ७ ॥



भूतः समृद्धः अभियेकेण प्राप्तैश्वर्यः भूतेषु समृद्धेषु
जनपदेषु स्वाम्यमात्यादिप्रकृतिजनेषु वा पयः । उपलक्षण-
मेतत् । क्षीरोपलक्षितं भोज्यं वस्तुजातम् आ दधाति
स्थापयति । सर्वेषामनुजीविनाम् अन्नप्रदो भवतीत्यर्थः । अतः
एव सः अभिषिक्तो राजा भूतानां प्राणिनाम् अधिपतिः
अधिष्ठाता स्वामी बभूव । मृत्युः धर्मराजः धर्माधर्मप्रविभागेन
दुष्टनिग्रहशिष्टपरिपालने कारयितुं तस्य राज्ञो राजसूयं
चरति । राजा सूयते अनुज्ञायते रक्षणविधौ येन कर्मणा
तद् राजसूयम् अभियेकारूपम् इदं कर्म अनुतिष्ठतीत्यर्थः ।
स कृताभियेको राजा राज्यम् । राज्ञः कर्म दुष्टनिग्रहशिष्ट-
परिपालनादिकं राज्यम् । तद् अनु मन्यताम् अङ्गीकरोतु ॥ १ ॥

हे राजन् सिंहासनं हस्त्यश्वरथादियानं च अभि प्रेहि
अभिलक्ष्य प्रगच्छ । मा अप वेनः । अपकामम् अनिच्छां
मा कार्षीः । उग्रः उद्गूर्णवलः दुरासदः चेत्ता चेतिता
कार्याकार्यविभागज्ञानशीलवान् इत्यर्थः । अत एव सपत्नहा
सपत्नानां शत्रूणां हन्ता । राजासनादिसमीपं गत्वा च
मित्रवर्धनः याति राजमित्राणि महामात्रादीनि सन्ति तेषां
वर्धयिता सन् आ तिष्ठ राजासनं हस्त्यश्वादियानं च आरोह ।
एवंभूताय तुभ्यं देवा इन्द्रादयो लोकपालाः अधि ब्रुवन्
[अधिब्रुवन्तु] । अधिवचनं पक्षपातेन वचनम् । मदीयोऽयम्
इति त्वाम् अनुगृह्णन्तु ॥ २ ॥

आतिष्ठन्तम् सिंहासनादिकम् आरोहन्तं विश्वे सर्वे
 जनाः पर्यभूयन् परितः अलंकुर्वन्तु । [यद्वा] परितो भवन्तु
 वर्तन्ताम् । सेवन्तामित्यर्थः । आस्थानानन्तरं श्रियं वसानः
 राजलक्ष्मीं धारयन् स्वरोचिः स्वायत्तदीप्तिः चरति
 राज्यपरिपालने वर्तते । [वृष्णः समर्थस्य] असुरस्य शत्रूणां
 निरसितुः । यद्वा असून् प्राणान् राति प्रयच्छति पादाक्रान्तानां
 द्विषाम् इति असुरः । ईदृशस्य तस्याभिषिक्तस्य राज्ञः
 तन्नाम अभिषेकसमये कृतं सुन्दरपाण्ड्यादिकं नाम महत्
 अधिकं यन्नामश्रवणमात्राद् भीताः शत्रवः पलायन्ते
 [तादृशम्] । तादृङ्नामाङ्कितो राजा विश्वरूपः शत्रुमित्र-
 कलत्रादिषु नानाविधरूपः सन् अमृतानि अमृतत्वप्रापकानि
 दण्डयुद्धादीनि अध्ययनादीनि च कर्माणि आ तस्थौ आ
 तिष्ठतु । आचरतु इत्यर्थः ॥ ३ ॥

वैयाघ्रे व्याघ्रस्य विकारश्चर्मं वैयाघ्रम् । व्याघ्र-
 चर्मणि अधि उपरि उपविष्टः सन् व्याघ्रः व्याघ्रवद्
 दुष्प्रधर्षो भूत्वा महीः महतीः प्राच्याद्या दिशः वि क्रमस्व
 विजयस्व । विक्रमेण शौर्येण व्याप्नुहि इत्यर्थः । हे राजन्
 एव तेजस्विनं त्वा त्वां सर्वा विशः प्रजाः वाञ्छन्तु
 स्वामित्वेन इच्छन्तु । त्वदाज्ञावशे वर्तन्ताम् इत्यर्थः । तथा
 दिव्याः दिवि भवाः पयस्वतीः पयस्वत्यः सारवत्यः आपश्च
 त्वां वाञ्छन्तु । त्वद्विपये अनावृष्टिर्मा भूद् इत्यर्थः ॥ ४ ॥

दिव्या दिवि भवा या आपः पयसा स्वकीयेन
 सारभूतेन रसेन मदन्ति प्राणिनः तर्पयन्ति । याश्च अन्तरिक्षे
 वर्तमाना आपः उत वा अपि वा पृथिव्यां भूम्याम् अवस्थिता

तासां सर्वासां लोकत्रयव्याप्तानाम् अपां वर्चसा बलकरेण
सारेण हे राजन् त्वा त्वाम् अभि पिञ्चामि ॥ ५ ॥

हे राजन् त्वा त्वां प्रागुक्ताः दिव्याः [पयस्वतीः]
पयस्वत्यः आपः स्वकीयेन वर्चसा अभि [असिचन्] आभि-
मुख्येन [सिञ्चन्तु] । यथा त्वं मित्रवर्धनः मित्राणां वर्धयिता
असः भवेः । सविता सर्वप्रेरको देवः त्वा त्वां तथा कर्तुं
करोतु ॥ ६ ॥

या आपो दिव्या इति प्राग् उक्ता आपः एना इति
अन्वादिश्यन्ते । एना एता उक्ता आपः । [व्याघ्रं] व्याघ्रवत्
पराक्रमयुक्तं परिपस्वजानाः परितः अभितः अतिशयेन
आलिङ्गन्त्यः । मातरो वत्सम् इव अत्यन्तं प्रीणयन्त्य इत्यर्थः ।
सिंहं सहनशीलं यद्वा सिंहतुल्यपराक्रमं राजानं हिन्वन्ति
वीर्यप्रदानेन प्रीणयन्ति । किमर्थम् । महते सौभाग्ये अधिकार्य
सौभाग्याय । तत्र दृष्टान्तः । समुद्रं नेति । यथा नदीरूपा
आपः समुद्रं प्रीणयन्ति तद्वत् अभिपेकसाधनभूता आपः
राजानं प्रीणयन्ति इत्यर्थः । यद्वा समुद्रशब्देन वरुण उच्यते ।
समुद्रं न वरुणमिव । अप्सु उदकेषु परितो वर्तमानेषु
अन्तः मध्ये तस्थिवांसं स्थितवन्तं द्वीपिनं शार्दूलवद् अप्रघृष्यं
राजानं सुभुवः । सुष्ठु भवन्ति समृद्धा भवन्तीति सुभुवः
सेवकजनाः । ते मर्मज्यन्ते पुनः पुनः अङ्गप्रत्यङ्गानि
अभिपेकेण शोध्यन्ति । यद्वा पट्टवस्त्रकटकमुकुटादिभिः
अलंकुर्वन्ति ॥ ७ ॥

बृहन् महान् परिवृढो वा वरुणः एषां दुरात्मनां
 शत्रूणाम् अधिष्ठाता नियन्ता सन् तैः कृतं सर्वम् अन्याय्यम्
 अन्तिकादिव पश्यति समीपदेशादिव जानाति । न तस्य व्यव-
 धायकं किञ्चिद् अस्ति इत्यर्थः । यो वरुणः [चरन् सन्] तावत्
 सातत्येन वर्तमानं मन्यते । सर्वं जगत् जानाति इत्यर्थः ।
 ईदृग्विधज्ञानसद्भावं वरुणस्य उपपादयति सर्वम् इति ।
 व्यवहितं विप्रकृष्टं स्थिरं नश्वरं स्थूलं सूक्ष्मम् इति एतादृग्
 इदं सर्वम् अतिरोहितज्ञानत्वाद् देवाः विदुः जानन्ति ॥ १ ॥

पूर्वस्याम् ऋचि एषाम् इत्युक्तम् । तत्र इदमा
 [इदम्-शब्देन] के पुनः प्रतिनिदिश्यन्ते इति तान् निदिशति
 यस्तिष्ठतीति पूर्वार्धेन । यः शत्रुः तिष्ठति अभिमुखम्
 अवतिष्ठते यश्चरति गच्छति यश्च वञ्चति कौटिल्येन
 प्रतारयति यः शत्रुः निलायं निलयनेन अनिर्गमनेन चरति
 यः शत्रुः प्रतङ्गं प्रकर्षेण कृच्छ्रजीवनं प्राप्य चरति वर्तते ।
 एषां शत्रूणामिति पूर्वोक्तं संबन्धः । अन्तिकादिव पश्यतीति
 यद् उक्तं तदपि समर्थयते द्वौ संनिपद्येत्युत्तरार्धेन । द्वौ
 पुरुषौ रहसि संनिपद्य उपविश्य यत् कार्यं मन्त्रयेते गुप्तं
 भापेते तयोः गुप्तं भापमाणयोः तृतीयः त्रित्वसंख्यापूरकः
 सन् राजा ईश्वरो वरुणः स्वसार्वभ्युपेयत्वेन तत् सर्वं वेद

का. ४. सू. १६

जानातीत्यर्थः । ततश्च अकार्यचिन्तावसर एव तान् निग्रहीतुं
वरुणः शक्नोतीत्यर्थः* ॥ २ ॥

उतशब्दः अप्यर्थे । इयं सर्वाधिष्ठानत्वेन निहिता
भूमिरपि राज्ञः ईश्वरस्य दुष्टनिग्रहे अधिकृतस्य वरुणस्य
वशे वर्तते । उप अपि च असौ विप्रकृष्टा बृहती महती
दूरेअन्ता दूरे विप्रकृष्टे देशे अन्ते अन्तिके च भवतीति
दूरेअन्ता । यत एवं व्याप्य वर्तते अतो बृहतीति भावः ।
एवंरूपा द्यौश्च वरुणस्य राज्ञो वशे वर्तते । बृहती दूरेअन्तेति
विशेषणद्वयं भूभ्या अपि योज्यम् । अत एव दूरेअन्ते इति
धावापृथिव्योर्नामसु पठितम् [निघ. ३. ३०] । उतो अपि
च समुद्रौ पूर्वपश्चिमौ वरुणस्य राज्ञः कुक्षौ दक्षिणोत्तर-
पार्श्वभेदेन अवस्थिते द्वे उदरे । एवं भूभ्यादिकं कृत्स्नं
जगद् व्याप्य वर्तमानोऽपि अस्मिन् अल्पेपि उदके तटाक-
हृदादिगते निलीनः अन्तर्हितो भवति ॥ ३ ॥

उत अपि च यः शत्रुः अनर्थकारी परस्तात् [बहिर्दूरे]
द्याम् अन्तरिक्षप्रदेशम् अतिसर्पात् अतिक्रम्य सर्पेत् गच्छेत् ।
यद्वा सुकृतप्राप्यं द्यां स्वर्गम् अतिक्रम्य अपथे प्रवर्तते इत्यर्थः ।
स शत्रुः वरुणस्य राज्ञः पार्श्वभ्यः न मुच्यते न मुच्येत ।
तैर्बद्ध एव वर्तताम् इत्यर्थः । कथं द्युलोकस्थो वरुणः मनुष्य-
कृतम् अपराधं जानातीति तत्राह । दिवः स्पश इति ।

* अकार्यचिन्तासमकालमेव प्रादुर्भवश्चापधरः पुरस्तात् ।
अन्तःशरीरेष्वपि यः प्रजानां प्रत्यादिदेशाविनयं विनेता ॥
(रघुवंश ६. ३९) इति कालिदासीयः श्लोकः अत्रार्थेनुसंधेयः ॥

दिवः. द्युलोकात् निर्गता अस्य वरुणस्य स्पशः चारा इदं पार्थिवं स्थानं प्र चरन्ति प्राप्य संचरन्ति । ते च सहस्राक्षाः सहस्रसंख्याकैर्दर्शनोपायैर्युक्ताः सन्तः भूमिम् अति पश्यन्ति । भूलोकवृत्तान्तं सर्वम् अतिशयेन साक्षात्कुर्वन्तीत्यर्थः ॥ ४ ॥

रोदसी अन्तरा द्यावापृथिव्योर्मध्ये यत् प्राणिजातं वर्तते तथा परस्तात् [तयोर्वहिः] यत् प्राणिजातम् अस्ति तत् सर्वं वरुणो राजा विचष्टे विशेषेण पश्यति । तस्मात् तेषां जनानां प्राणिनां निमिषः निमेषणव्यापारस्य । उपलक्षणमेतत् । अक्षिपरिस्पन्दोपलक्षितस्य अस्य साध्वसाधुकर्मणः संख्याता परिमाणयिता वरुणः तानि पापिनां शिक्षाकर्माणि तत्तत्पापानुसारेण नि मिनोति निक्षिपति । तत्र दृष्टान्तः । अक्षानिवेति । श्वघ्नी स्वम् आत्मानं घनं च हन्तीति कितवः श्वघ्नी । तथा च यास्कः । श्वघ्नी कितवो भवति स्वं हन्ति [नि. ५. २२] इति । यथा कितवः अक्षान् आत्मनो जयार्थं निक्षिपति तद्वद् इत्यर्थः ॥ ५ ॥

हे वरुण ये त्वदीयाः पाशाः सप्तसप्त उत्तममध्यमाधमभेदेन प्रत्येकं सप्तसंख्याकाः त्रेधा त्रिप्रकारं विसिताः तत्र तत्र पापिनां निग्रहाय जालवद् बद्धाः रुशन्तः तत्तत्पापानुसारेण पापिष्ठान् हिंसन्तः तिष्ठन्ति सर्वे ते पाशाः अनृतं वदन्तं पापकृतम् अस्मदीयं शत्रुं छिनन्तु छिन्दन्तु । यस्तु सत्यवादी सत्यवदनशीलः पुण्यकृत् तम् अतिसृजन्तु विमुञ्चन्तु ॥ ६ ॥

हे वरुण शतेन शतसंख्याकैः त्वदीयैः पाशैः एनम् अनृतवादिनं शत्रुम् अभिघेहि वधान । वद्ध्वा निगृहाणेत्यर्थः ।

अभिपूर्वो दधातिर्वन्धने वर्तते । यथा अश्वाभिधानीम् आ
दत्ते [तै. सं. ५. १. २. १.] इति । हे नृचक्षः नृणां
मनुष्याणां साध्वसाधुचरित्राणां विवेकेन द्रष्टः । ईदृश हे
वरुण अनृतवाक् अनृतं ब्रुवन् पुरुषः ते त्वत्तः [मा] मोचि
विमुक्तो विसृष्टो मा भूत् । किन्तु जाल्मः असमीक्ष्यकारी
स्वकीयम् उदरं श्रंशयित्वा जलोदररोगेण स्रस्तं कृत्वा अवन्धः
बन्धरहितः प्रान्तेषु अकृतवन्धनः असेः कोश इव परिकृत्यमान
आस्ताम् त्वत्पाशवद्ध एव वर्तताम् । अत एव अन्यत्र
आम्नातम् । अनृते खलु वै क्रियमाणे वरुणो गृह्णाति
[तै. ब्रा. १. ७. २. ६] इति ॥ ७ ॥

समानम् आमयति व्याधितो भवति [पुरुषोज्जेनेति]
समाम्यः । ईदृशो यो वरुणः । लुप्ततद्धितोऽयं निर्देशः ।
वारुणः पाशः इत्यर्थः । विगमनेन विविधं वा आमयति
[व्याधितो भवति] पुरुषोज्जेनेति व्याम्यो यः पाशः । तथा यो
वरुणः वरुणसंबन्धी पाशः संदेश्यः समानदेशे भवः । यश्च
विदेश्यः विदेशे भवः । यश्च वरुणः वरुणसंबन्धी पाशो
दैवः देवेषु भवः । यश्च वरुणपाशो मानुषः मनुष्येषु प्रयुक्तः ।
तैः त्वा सर्वैः पाशैः अभि ध्यामि अभिदधामि बध्नामि
इत्यर्थः । तथा हे शत्रो ते तुभ्यं तान् सर्वान् पाशान्
अनुलक्षीकृत्य संदिशामि संप्रयच्छामि । असौ इत्यस्य स्थाने
संबुद्ध्या शत्रुनामग्रहणम् । आमुष्यायणेति गोत्रतो निर्देशः ।
अमुष्याः पुत्रेति अदःशब्दस्थाने मातृनामनिर्देशः ॥ ८-९ ॥

[वरुणेन पूर्वम् अथर्वणे एकां पृश्निर्गोः दत्ता प्रतिश्रुता वा आसीत् । दत्त्वा पुनरदातारं प्रतिश्रुत्य वा न दातारं वरुणं प्रति क्रुपितेन अथर्वणा अभिहितं हे वरुण पृश्नि दक्षिणां ददावान् त्वं हे पुनर्मघ मनसा अचिकित्सीः इति । एवम् अभिहितवन्तम् अथर्वणं प्रति वरुणो ब्रूते ।

पृश्निं दक्षिणां ददावान् त्वं हे पुनर्मघ वरुण मनसा अचिकित्सीः इत्येवंरूपं वचनं हे अथर्वन् महे असुराय मह्यं वरुणाय इह त्वं कथम् अब्रवीः त्वेपनृम्णः त्वं हरये पित्रे कथम् अब्रवीः इति ॥

पृश्निः पृश्निवर्णा गोः । पृश्निः द्यौः । तत्सदृशवर्णा गोः अपि पृश्निः । पुनर्मघः मघं घनं दत्त्वा यः पुनरादत्ते स पुनर्मघः । अचिकित्सीः प्रतिश्रुता अपि पृश्निर्गोः अस्मिं न दातव्या दत्ता अपि वा पुनरादेया इति विचारितवान् असि । महे महते । असुराय ईश्वराय । त्वेपनृम्णः प्रदीप्त-वलः उद्धतः । हरये हरिद्वर्णाय दीप्ताय ॥

तथा च अयम् ऋगर्थः ॥

हे अथर्वन् अहम् वरुणः महान् समर्थश्च अस्मि । किञ्च दीप्तिमान् तव पितृतुल्यश्च अस्मि । तादृशाय मह्यम्

* अस्य सूक्तस्य श्रीसायणाचार्यविरचिता व्याख्या नोपलभ्यते ॥

उद्धतो भूत्वा त्वम् एवंप्रकारकं वचनं त्रयोपि । किंप्रकारकं
वचनम् इति चेत् उच्यते । पृश्निवर्णां गाम् एकवारं प्रतिश्रुत्य
पुनर् न ददामि दत्तां वा पुनराददासि इत्येवंरूपम् ॥ १ ॥

किन् हे अथर्वन् न अहं कामेन स्वच्छन्देन केनापि
कारणेन विना पुनर्मघः भवामि । त्वां सं चक्षे । त्वां
परीक्षे । त्वां परीक्षितुकामः अहम् एताम् पृश्निम् उपाजे
पुनराददामि । कमिति पादपूरणो निपातः । हे अथर्वन्
केन काव्येन कृत्वा त्वं दक्षिणाहंः केन च ज्ञातेन त्वं ज्ञान-
वान् सन् दक्षिणाहं इत्येतत् परीक्षितुं मया पृश्निः पुनरादत्ता
प्रतिश्रुत्य वा न दत्ता ॥ २ ॥

एवम् उक्तवन्तं वरुणं प्रति अथर्वा ब्रूते ।

हे वरुण अहं सत्य परमार्थतः काव्येन गभीरः अस्मि ।
किञ्च जातेन अहं सत्यं परमार्थतः जातवेदाः अस्मि । अस्ति मे
गभीरं ज्ञानम् । अस्ति मे अतीन्द्रियवस्तुदर्शनसामर्थ्यम् । एवंभूतं
वेदः ज्ञानं मे जातम् अतोऽहं परमार्थतो जातवेदाः । काव्यं
नाम कवित्वं क्रान्तदर्शित्वम् अतिगूढवस्तुदर्शनसामर्थ्यम् ।
तच्च मे परमार्थतः अस्ति । अतः सर्वथा अहं दक्षिणाहंः ।
एवंविधं तव सामर्थ्यं विद्यते इत्यत्र किं प्रमाणम् इति चेत्
उच्यते । यद् व्रतम् अहं धारयामि तत्र विघ्नम् उत्पादयितुं स्व-
सामर्थ्येन न कश्चिद् दासजातीयः न वा कश्चिद् आर्यजातीयो
जनः शक्तः अतोऽहं सर्वथा समर्थः दक्षिणाहंश्च अस्मि ॥ ३ ॥

अपि च हे स्वधावन् स्वतःसामर्थ्यवान् वरुण न
केवलम् अहमेव एतादृशसामर्थ्यवान् । त्वमपि तादृशसामर्थ्य-
युक्तः । न त्वत् अन्यः कोऽपि कवित्तरः । अन्यः कश्चिद् न

त्वाम् अतीन्द्रियवस्तुज्ञानविषये अतिशेते । न वा मेघया
 धीरतरः । न वा अन्यः कश्चिद् बुद्धिविषयेऽपि त्वाम्
 अतिशेते । इन्द्रियागोचरज्ञानवान् कविः इन्द्रियगोचरज्ञानवान्
 धीरः इति कविधीर-शब्दयोः अर्थभेदः । किञ्च त्वं ता विश्वा
 तानि सर्वाणि भुवनानि प्राणिजातानि वेत्य जानासि । अपरञ्च
 स चिन् नु मायी जनः त्वद् विभाय । यः कश्चित् मायावी
 अन्यान् स्वमायाभिः वञ्चयति सोऽपि त्वद् बिभेति यतः
 तव पुरः तस्य माया अकिञ्चित्करा ॥ ४ ॥

अपि च हे स्वधावन् सुप्रणीते वरुण त्वं हि अङ्ग
 विश्वा जनिम वेत्य । हे स्वतःसामर्थ्ययुक्त स्वयं शोभन-
 मार्गेण व्रजन् अन्यान् अपि तेन मार्गेण नयन् वरुण । अङ्ग
 इति कोमलसंबोधने । त्वं सर्वाणि प्राणिजातानि जानासि ।
 तर्हि अहं तुभ्यम् एतत् पृच्छामि अस्मात् अन्तरिक्षलोकात्
 पर किम् अस्तीति । किञ्च तस्मात् परस्मादपि किञ्चिद्
 अवरम् हे अमुर हे अमूढ हे बुद्धिमन् अस्ति न वा
 अस्तीति । एतत् परं स्थानं प्राप्यापि हीनतापादकं किञ्चिद्
 अस्ति न वेति प्रश्नः ॥ ५ ॥

हे वरुण अस्मात् अन्तरिक्षलोकात् यद् एकं परम्
 अस्ति तद् अहं जानामि । तस्मात् एकस्मात् परस्मात्
 अवरं हीनतापादकं दुर्गंशं नाशयितुं कठिनम् किञ्चित् एकम्
 अस्ति तदपि अहं जानामि । हे वरुण तत् विद्वान् जानन्
 अहं ते तुभ्यं प्र ब्रवीमि पणयः अधोवचसः भवन्तु न भवान्
 अधोवचाः भवतु इति । अपि च दासाः नीचैः भूमिम्
 उप सर्पन्तु न भवान् उपसर्पन्तु इति । औदार्यं सर्वतः

का. ५. सू. ११

श्रेष्ठम् । दत्त्वा पुनरादानं प्रतिश्रुत्य वा अदानं कनिष्ठत्वा-
पादकम् । पणयः एव एवं कुर्वन्ति दासाः एव एवं कृत्वा
अधो गच्छन्ति । नैतत् वरुणस्य शोभाकरम् इति अथर्वणः
अभिप्रायः ॥ ६ ॥

अङ्ग इत्यभिमुखीकरणार्थो निपातः । हे वरुण पुनर्मध्ये
दत्त्वा पुनराददानानां प्रतिश्रुत्य वा न ददानानां जनानां
विषये भूरि अवद्यानि नानाविधाः निन्दाः प्रवर्तन्ते इति
त्वं हि त्वमेव ब्रवीषि उक्तवानसि । हे वरुण एतावतः
पणीन् अभि मो पु भूत् पणिसदृशः त्वम् हे वरुण
एतावान् मा भूः । जनासः त्वा अराधसम् मा वोचन्
मनुष्याः त्वाम् कृपणं मा वदन्तु । वरुणः दत्त्वापि
पुनराददाति इत्येवंविधकृपणः इति जनाः मा वदन्तु
इत्यभिप्रायः ॥ ७ ॥

अथर्वणा एवमुक्तः वरुणः तं प्रति ब्रूते ।

अथर्वन् मा माम् जनासः मनुष्याः अराधसम् कृपणं
मा वोचन् मा वदन्तु । हे जरितः हे कवे ते तव पृश्नि
गाम् पुनः ददामि । विश्वं मे स्तोत्रं मद्यशः प्रतिपादकं समग्रं
काव्य विश्वासु मानुषीषु दिक्षु अन्तः शचीभिः आ याहि
मनुष्यपूर्णासु सर्वासु दिक्षु पूर्णबलेन आपातु । मद्यशः सर्वत्र
प्रसरतु इत्यर्थः ॥ ८ ॥

तदा अथर्वा ब्रूते ।

हे वरुण ते तव स्तोत्राणि उद्यतानि उद्गतानि सन्ति
विश्वासु मानुषीषु दिक्षु अन्तः यन्तु सर्वत्र जनसमूहेषु प्रसरन्तु
इत्यर्थः । पूर्वं यत् त्वं मे अदत्तः असि न दत्तवान् तत् नु

मे मह्यम् देहि यतः त्वं मे युज्यः सप्तपदः सखा असि
सप्तपदपर्यन्तं सहचलनेन मित्रभावम् उपगतः असि* ॥ ९ ॥

अपि च नौ आवयोः बन्धु बन्धुभावः समा समानः
हे वरुण जा जन्म अपि समा समानम् । यत् नौ आवयोः
एषा जा समा एतत् जन्म समानम् अतः अहं तद् वेद
जानामि ॥ ९३ ॥

तदा वरुणो ब्रूते ।

हे अथर्वन् पूर्वं यत् अहम् अदत्तः अस्मि न दत्तवान्
अस्मि तत् ते तुभ्यम् अहम् ददामि यतः अहं ते युज्यः
सप्तपदः सखा अस्मि सप्तपदपर्यन्तं सहचलनेन मित्रभावम्
उपगतः अस्मि ॥ १० ॥

अधुना ऋषिर्ब्रूते ।

वयोधाः हविर्दत्तवान् देवः अथर्वा देवाय वरुणाय
गृणते स्तौति इत्यर्थः । सुमेधाः शोभनप्रज्ञः विप्रः अथर्वा
विप्राय वरुणाय स्तुवते स्तुतिं करोति । हे स्वधावन् स्वतः—
सामर्थ्यवन् वरुण देवबन्धु देवाः बन्धवः सुहृदो यस्य
एतादृशम् अस्माकं पितरम् अथर्वाणं त्वम् अजीजनः
जनितवान् असि । अतः तव पुत्रभूताय तस्मै सुप्रशस्तं
सर्वैः सुष्टुतं राघः धनादिकं कृणुहि कुरु । यतः नः
तत्संबन्धिनाम् अस्माकम् त्वं सखा परमश्च बन्धुः सुहृद्
असि ॥ ११ ॥]

* नह्यं सतां साप्तपदीनमःह्यः इति कस्याप्यभियुक्तस्य उक्तिः
अथर्वसुसंश्लेषा ॥

५२*

का. ५ सू. २४

[सूक्तमेतत् स्पष्टार्थप्रायम् । अतः केषांचिदेव शब्दानाम्
अयं प्रदर्श्यते ॥ ब्रह्मणि स्तोत्रे यज्ञे वा । पुरोधायां पुरोहित-
कर्मणि । प्रतिष्ठायां स्थैर्यापादककर्मणि । चित्यां ज्ञानजनक-
कर्मणि । आकृत्याम् इच्छापूरककर्मणि । देवहृत्यां देवाह्वाने ॥]

—०—

५३

का. ६ सू. ७८

तेन प्रसिद्धेन भूतेन समृद्धिकरेण हूयमानेन हविषा
अयं पतिः पुनर् आप्यायताम् । पुनःपुनः प्रजापश्वादिभिः
समृद्धो भवतु । अस्मै पत्ये यां स्त्रियं जायाम् आवाक्षुः
जायात्वेन समीपम् आनयिषुः [आनयिषुः] विवाहकर्तारः
पितृमात्रादयः । ता जायां रसेन दधिमधुघृतादिना अभि
वर्धताम् अयं हूयमानोऽग्निः अभिवर्धयतु ॥ १ ॥

पूर्वमन्त्रोक्त एवार्थः अनया विन्नियते । अयं वरो
वधूश्च पयसा क्षीरेण अभि वर्धताम् । गोभिः समृध्यताम्
इत्यर्थः । तथा राष्ट्रेण अभि वर्धताम् । ग्रामादिसमृद्धिर्भवतु

* अस्य सूक्तस्य श्रोतायणाचार्यविरचिता व्याख्या नोपलभ्यते ॥

इत्यर्थः । सहस्रवचंसा अपरिमिततेजसा रय्या घनेन इमी
जायापती अनुपक्षितौ अनुपक्षीणौ संपूर्णकामी स्तां भवताम् ॥२॥

त्वष्टा तनूकर्ता शिल्पकारी एतत्संज्ञो देवः जायां
स्त्रियम् अजनयत् उदपादयत् । हे वर अस्य अस्या जायायाः
त्वां पतिं भर्तारिं त्वष्टैव अजनयत् । स्त्रीपुंससृष्टेस्त्वष्टैव
कर्तृत्यर्थः । श्रूयते हि तैत्तिरीयके । त्वष्टा वै पशूनां मियुनानां
प्रजनयिता (तं. सं. २. १. ८. ४) इति । यस्माद् एवं
तस्मात् हे जायापती वां युवयोः त्वष्टा देवः सहस्रसंवत्सर-
परिमितानि आयूंषि एवमात्मकं दीर्घम् आयुः कृणोतु करोतु ॥३॥

—०—

५४

का. ७. सू. १

ईदृशी खलु विवक्षूणां शब्दाभिव्यक्तिः । प्रथमम्
अभिलषितम् अर्थं विवक्षोः पुरुषस्य तद्वाचकशब्दप्रयोगार्थं
तदिच्छावशेन जातात् प्रयत्नात् मूलाधारे प्राणवायोः परिस्पन्दो
जायते । तेन परिस्पन्देन मूलाधारे सकलंशब्दमूलकारणभूता
निष्पन्दा सूक्ष्मा परा वाक् आविर्भवति । सैव मूलाधाराद्
ऊर्ध्वं नाभिदेशं प्राप्ता सामान्यज्ञानरूपा विवक्षितपदार्थदर्शनात्
पश्यन्तीति उच्यते । सैव हृदयदेशं प्राप्ता अर्थविशेषनिश्चय-
बुद्धियुक्ता मध्यदेशावस्थानाद् मध्यमेति गीयते । सैव कण्ठ-
तालवादिस्थानेषु वर्णरूपेण व्यज्यमाना विशेषेण परावबोधप्रचण्डा

का. ७. सू. १

वैखरीति भण्यते । अत्र पराद्यवस्थात्मकाः त्रयः शब्दा
देहान्तगंतव्याद् अस्फुटत्वेन विवक्षितम् अर्थं परेभ्यो न
प्रतिपादयन्ति । वैखर्यात्मकः शब्द एव अर्थप्रत्यायनक्षमः ।
गुहा त्रीणि निहता नेङ्गयन्ति तुरीयं वाचो मनुष्या वदन्ति
(ऋ. १. १६४. ४५) इति हि निगमः । गुहायां त्रीणि
पदानि निहितानि नार्थं वेदयन्ते (नि. १. ९) इति हि
यास्केन व्याख्यातम् । आगमोऽपि ।

स्वरूपं ज्योतिरेवान्तः परा वागनपायिनी ।
यस्यां दृष्टस्वरूपायामधिकारो निवर्तते ॥
अविभागेन वर्णानां सर्वतः संबृतक्रमा ।
प्राणाश्रयात् तु पश्यन्ती मयूराण्डरसोपमा ॥
मध्यमा बुद्ध्युपादाना कृतवर्णपरिग्रहा ।
अन्तःसंजल्परूपा तु न श्रोत्रमुपसर्पति ॥
ताल्वोष्ठव्यापृतिव्यङ्ग्या परबोधप्रकाशिनी ।
मनुष्यमात्रसुलभा बाह्या वाग् वैखरी मता ॥ इति ।
तथा च अस्या ऋचः अयम् अर्थः ।

ये प्रजापतेः इन्द्रान्योर्वा वाचकशब्दं विवक्षवः स्तोतारः
धीती धीत्या ध्यानात्मकेन विवक्षाजन्यप्रयत्नजातप्राणवायु-
परिस्पन्दाविर्भूतेन परावस्थापन्नेन प्रथमेन शब्दब्रह्मणा इति
यावत् । तृतीयेन ब्रह्मणा इति वक्ष्यमाणत्वाद् अत्रापि
सख्याविशिष्टब्रह्मपद संबध्यते । वाशब्दश्चार्थः । वाचो
अग्रम् । सर्वे वेदा यत् पदमामनन्ति (कठ. २. १५) इति
श्रुतेः सकलवाक्यप्रतिपाद्यत्वेन मुख्यं निखिलवाग्यवहारस्य

वा आदिभूतं प्रजापतिरूपम् अर्थम् इन्द्राग्निरूपं वा अनयन्
 ध्यानविषयं प्रापितवन्तः । ये च विवक्षवः मनसा सामान्य-
 धर्मग्राहकेण पश्यन्त्यात्मकेन द्वितीयेन शब्दब्रह्मणा इत्यर्थः ।
 ऋतानि सत्यभूतानि अखण्डपरावस्थापेक्षया ईपद् उद्गतानि
 वा वाक्यानि देवतावाचकशब्दविचारविषयाणि अवदन् ।
 वदनम् अत्र सामान्यज्ञानं विवक्षितम् । पूर्ववाक्ये यच्छब्दश्रुतेः
 तच्छब्दः अध्याहार्यः । ते विवक्षवः तृतीयेन । ध्यानमनो-
 वच्छिन्नपरापश्यन्त्यपेक्षया तृतीयत्वम् । त्रित्वसंख्यापूरकेण
 ब्रह्मणा । अन्तर्विभक्तवर्णात्मकेन अर्थविशेषाध्यवसायबुद्धि-
 युक्तेन मध्यमाख्येन इत्यर्थः । वावृधानाः । अन्तर्भावितण्यर्थः ।
 वर्धयन्तः अशब्दविषयम् अर्थं शब्दवाच्यत्वेन पोषयन्तः । तुरीयेन
 चतुर्थेन । चतुःसंख्यापूरकेण वैखर्यात्मकेन वर्णपदवाक्यरूपेण
 ब्रह्मणा । धेनोः । वाङ्मनामैतत् । वाच्यवाचकयोरभेदाद्
 वाच्ये वाचकशब्दः । मन्त्रप्रतिपाद्यस्य । यद्वा धेनुवद् धेनुः ।
 अभिमतफलप्रदानेन प्रीणनकारिणः प्रजापतेः नाम नामधेयं
 प्रजासर्जनपालनादिधर्मकं प्रजापतिरिति । इन्द्राग्निदेवतापक्षे
 इदंदर्शनभूतेन्धनादिगुणविशिष्टम् इन्द्र इति अग्रणीत्वाङ्गनादि-
 गुणकम् अग्निरिति च नामधेयम् अमन्वत उच्चारितवन्त
 इत्यर्थः । धातूनामनेकार्थत्वात् । एवं परादिवाचा प्रतिपादित-
 स्वरूपः प्रजापतिः अस्माकम् अभीष्टं साधयतु इति इन्द्राग्नी
 वा साधयताम् इति प्रार्थना ॥

अथवा वाचो अग्रम् इति पदेन वेदात्मिकाया वाचो
 निदानं पर्यवसानभूमिर्वा परमात्मतत्त्वं विवक्ष्यते । तादृशं
 सकलवाङ्मनिदानभूतं तत्त्वं ये जिज्ञासवो महर्षयो देवा वा ।

का. ७. सू. १

धीती । कर्मनामैतत् । वाशब्दो विकल्पवाची । बाह्यविषयव्या-
पृतया अक्षवृत्त्या अनयन् । ज्ञातुं प्रयत्नं कृतवन्तः इत्यर्थः ।
अनेन जाग्रदवस्थामानिविश्वसंज्ञात्मना तत्त्वं ग्रहीतुम् उद्युञ्जते
इत्युक्तं भवति । ये वा ततोऽपि सूक्ष्मदर्शिनो मनसा केवलेन
अन्तःकरणेन श्रुतानि सत्यब्रह्मविषयाणि वाक्यानि अवदन् ।
अनेन स्वप्नावस्थायां केवलमनोव्यापारात् तदभिमानितैजसा-
त्मकब्रह्मणा तत्त्वज्ञानाय प्रयतन्ते इत्युक्तं भवति । ये वा
ततोऽप्यान्तरं वस्तु जिज्ञासमानाः बाधधानाः परिच्छेदापनयन-
रूपवर्धनाद् हेतोः तृतीयेन त्रित्वसंख्यापूरकेण ब्रह्मण चैतन्या-
त्मना । अत्र सुपुप्ती कारणशरीराभिमानी प्रज्ञानघनः
प्राज्ञो विवक्षितः । तेन जागरस्वप्नावस्थावत् सुपुप्ती
बाह्यान्तरेन्द्रियजनितविक्षेपाभावात् अपरिच्छिन्नब्रह्मभावेन
वर्तन्ते इति शेषः । एवम् अवस्थात्रयाभिमानिविश्वादि-
तादात्म्येन तत्त्वं बुभुत्सवः सर्वेऽपि तत्रतत्र निरस्तसमस्तभेदं
तत्त्वम् अलभमानाः सन्तः वाचो अग्रम् इति निर्दिष्टस्य
फलप्रदस्य वा परमात्मनः नामनामकं यत् स्वरूपं प्रति सर्वे
प्रणताः तत् निरस्तसमस्तोपाधिकं सत्यज्ञानादिलक्षणं तत्त्वं
तुरीयेण तुर्यावस्थापन्नेन कारणशरीराभिमानरहितेन
सर्वसाक्षिणा चैतन्येन आत्मना अमन्वत जानन्ति स्म ।
स ब्रह्मा स हरिः सेन्द्रः सोक्षरः परमः स्वराट् (तं आ.
१०. ११. २) इति श्रुतौ परमात्मनो नानादेवतानाम-
व्यवहार्यत्वदर्शनाद् अत्र प्रजापतिशब्दव्यपदेश्यम् इन्द्राग्नि-
शब्दव्यपदेश्यं वा तदेव तत्त्वं सम्यग् अधिगतं सत् अस्माकम्
अभिमतं साधयतु इति प्रार्थ्यते ॥ १ ॥

अनया उक्तविधस्य देवस्य ब्रह्माभेदेन सार्वार्त्थ्यम् अभिधीयते । स विश्वात्मकः प्रजापतिः । स्वीयं रूपं सम्पग् जानतः पुरुषान् अनर्थहेतोः संसारात् त्रायते इति पुत्र इति व्यपदिश्यते । पुत्रः पुरु त्रायते (नि. २. ११) इत्यादि निरुक्तम् । पितरं द्युलोकं वेद वेत्ति । स एव मातरं पृथिवीं वेत्ति । प्रजापतिः द्यावाभूमी स्वधार्यत्वेन जानाति इत्यर्थः । द्यौः पिता पृथिवी माता (तै. ब्रा. ३. ७. ५. ५.) इति मन्त्रवर्णः । अथवा हिरण्यगर्भः समवर्तताग्रे (ऋ. १०. १२१. १) इति मन्त्रवर्णात् प्रजापतिः परमात्मना प्रथमं सृष्टः । तस्य पिता सकल-जगददिष्ठानं परं ब्रह्म । माता चित्प्रतिविम्बिता मूलप्रकृतिः । तौ प्रजापतिः स्वाभेदेन जानाति । पुत्रशब्दः अत्र मुख्यार्थ-वाची । न केवलं परिज्ञाता अपि तु स प्रजापतिः सूनुः सर्वस्य जगतः स्वस्वकर्मसु प्रेरयिता भुवत् भवति । स एव मधः । लिङ्गव्यत्ययः । धनवाचिना मधशब्देन कर्मफलं विवक्ष्यते । कर्मफलमपि भुवत् भवति । पुनःशब्दः चार्थः । स च अनुक्तसमुच्चयार्थः । भोक्तापि स एवेत्यर्थः । *यद्वा पुनर्मध इति समस्तं पदम् । स्तोतृभ्यः बहुधनप्रदानेऽपि पुनः पुनः अभिवृद्धधनः इत्यर्थः । किंच स प्रजापतिः द्याम् सुकृतिभिः अभिगन्तव्यां दिवम् और्णोत् स्वात्मना व्याप्नोति । अन्तरिक्षम् आकाशं तदपि व्याप्नोति । स च स्वः स्वर्गं पुण्यभोगस्थानं च व्याप्यापेक्षया व्यापकस्य

* स्वरदृष्ट्या पदपाठदृष्ट्या च एतद् वर्णकान्तरमेव साधीयः ॥

का. १०. सू. ८

अधिकवृत्तिप्रदर्शनात् सर्वेभ्योऽपि लोकेभ्यः प्रजापतिरधिकवृत्ति-
रित्यर्थः । ज्यायान् पृथिव्या ज्यायान् अन्तरिक्षाज् ज्यायान्
दिवः (छा. ३. १४. ३) इत्यादिश्रुतेः । किं बहुना ।
स प्रजापतिः, इदं परिदृश्यमानं नामरूपात्मकं विश्वं जगद्
अनवत् । विश्वात्मना स एव अवतिष्ठते । स आभवत् आ
सर्वतो व्याप्य वर्तते । आवृत्यावृत्य ताद्रूप्येण कारणात्मना
वा वर्तते । सोऽस्माकम् अभिमतसर्वफलानि साधयतु इति
प्राप्यन्ते ॥ २ ॥

—०—

५५*

का. १०. सू. ८

[तस्मै ज्येष्ठाय ब्रह्मणे नमः । स ज्येष्ठो ब्रह्मा पुनः
कीदृक् तद् उच्यते । यः ब्रह्मा भूतं भूतकालीनं भव्यं भविष्य-
त्कालीनं चकारात् वर्तमानकालीनमपि सर्वम् अधितिष्ठति ।
सर्वेभ्यः अधिक. इत्यर्थः । स्वः स्वर्गलोकश्च यस्य केवलः ।
स्वर्गलोकस्यापि सः अनन्याधिपतिः इत्यर्थः ॥ १ ॥

स्कम्भ इति अस्यैव ज्येष्ठब्रह्मणः नामान्तरम् । द्यौः
स्वर्गलोकः भूमिः पृथ्वीलोकः एतौ उभावपि अनेन ब्रह्मणा
विष्टमिते विधृती तिष्ठतः स्थिरी स्तः । यत् प्राणद् अस्ति

* अस्य अस्मादनन्तरस्य च सूक्तस्य श्रीसायणाचार्यकृता व्याख्या
नोपलभ्यते ॥

प्राणिति यत् निमिषच् चास्ति निमेषवच् चास्ति
तत् इदं सर्वम् आत्मन्वत् प्राणिजातम् स्कम्भ एव ।
स्कम्भापरनामा परो ब्रह्मा एव इदं सर्वम् अभवद् इत्यर्थः ॥२॥

तिस्रो ह प्रजा इति मन्यः ऋग्वेदसंहितायां प्रकारा-
न्तरेण पठ्यते । यथा—

प्रजा ह तिस्रो अत्यायमीयुन्यं न्या अर्कमभितो विविधे ।
बृहद् तस्थी भुवनेष्वन्तः पवमानो हरित आ विवेश ॥

(ऋ. ८. १०१. १४) इति ।

स च श्रीसायणाचार्यैः अधोलिखितप्रकारेण विव्रियते ।

याः तिस्रः प्रजाः अत्यायम् ईयुः अत्यायम् आयन्
ताः इमाः प्रजाः अर्कम् अर्चनीयम् अग्निम् अभितः
विविधे अभितो निविष्टाः ततो न परायभूवुः । भुवनेषु
अन्त मध्ये बृहत् महान् असौ आदित्यः । प्रजापतिः
इत्येके । तस्थी प्रकाशयन् अतिष्ठत् । हरितः दिशः पवमानः
वायुः आ विवेश आविष्टः ॥ तथा च ऐतरेयब्राह्मणम् ।
प्रजा ह तिस्रो अत्यायमीयुरिति । या वै ता इमाः प्रजाः
तिस्रो अत्यायमायन् तानि इमानि वयांसि वज्रावगधाश्चेर-
पादाः । न्यन्या अर्कमभितो विविध इति । ता इमाः प्रजा
अर्कमभितो निविष्टाः इममेव अग्निम् । बृहद् तस्थी भुवने-
ष्वन्तरिति । अद उ एव बृहद् भुवनेषु अन्तः असौ
आदित्यः । पवमानो हरित आ विवेशेति । वायुरेव पव-
मानो दिशो हरित आविष्टः ॥ (ऐ. आ. २. १. १) इति ॥

उपरिनिदिष्टात् ऐतरेयारण्यकीयसण्डात् पूर्वम् तत्र ग्रन्थे
अधोलिखितः संदर्भः ।

एष पन्थाः एतत् कर्म एतत् ग्रह एतत् सत्यम् ।
तस्मान् न प्रमाद्येत् तन् नातीयात् । न ह्यत्यायन् पूर्वं ।
ये अत्यायन् ते परा यभूवुः ॥

वङ्गावगधाश्चेरपादाः इत्यस्य तत्रत्यं श्रीसायणाचार्यकृतं
विवरणम् वङ्गाः वनगताः वृक्षाः इति अवगधाः ब्रीहियवाद्याः
ओषधयः इरपादाः उरपादाः उरःपादाः सर्पाः भूद्वि-
वासिनः इति ॥

तथा च मन्त्रस्यास्य अयम् अर्थो निष्पन्नः यथा याः
प्रजाः धर्मव्यतिक्रमम् अकुर्वन् तासाम् अधोगतिर्जाता याः
पुनः अग्निम् उपासितवत्यः तासाम् ऊर्ध्वगतिः संजाता अतो
धर्मव्यतिक्रमो नैव कर्तव्यः इति । उत्तरार्धस्तु एवं व्याख्येयः
यथा यत् बृहन् महान् अयं स्कम्भः रजसो विमानः सर्वान्
लोकान् व्याप्य स्थितः यश्च हरितः हरिद्वर्णः सोमः
हरिणीः हरिद्वर्णाः दिशः आ विवेश सर्वासु दिक्षु प्रसिद्धिम्
अवाप तत्र हेतुः धर्मस्य अव्यतिक्रम एव ॥ ३ ॥

द्वादश प्रधय इति मन्त्रः ऋग्वेदसंहितायां प्रकारान्तरेण
पठ्यते ।

द्वादश प्रधयश्चक्रमेकं त्रीणि नभ्यानि क उ तन्चिकेत ।

तस्मिन्त्साकं त्रिशता न शङ्खवोऽपिताः पृष्टिर्न चलाचलासः ॥

(ऋ. १. १६४. ४८) इति ।

स च श्रीसायणाचार्यैः अधोलिखितप्रकारेण विव्रियते ।

द्वादश एतत्संख्याकाः प्रधयः परिधयः प्रहिता वर्तन्ते । तत्स्थानीयाः द्वादश मासाः एकम् अद्वितीयं चक्रं क्रमणस्वभावं संवत्सराख्यं चक्रम् आश्रिताः । त्रीणि त्रिसंख्याकानि नभ्यानि नाभ्याश्रयाणि फलकानि । तत्स्थानीयानि ग्रीष्मवर्षा-हेमन्ताख्यानि आश्रितानि । क उ कोऽपि महान् तत् चक्रं चिकेत जानाति । तस्मिन् चक्रे साकं सह शङ्खवः न शङ्खव इव । अत्र पुरस्तादुपचारोऽपि न-शब्दः सामर्थ्याद् उपमार्थीयः । तस्मिन्नपि सवत्सरचक्रे त्रिशताः एतत्संख्याकाः पष्टिर्न । न-शब्दश्चार्थे । पष्टिश्च अराः अरस्थानीयानि अहानि अपिताः अपितानि । कीदृशानि तानि । चलाचलासः । एकः चल-शब्दो द्विर्भावप्राप्तः । चलाः चलनस्वभावानि इत्यर्थः ॥

अथर्ववेदीयमन्त्रे अपिताः इत्यस्य स्थाने आहताः इति शब्दः प्रयुक्तः । खीलाः कीलाः शङ्खव एव । अविचाचलाः अचलाः दृढनिबद्धाः इति यावत् । अन्यत् समानम् ॥४॥

पङ् यमाः मासद्वयात्मकाः ऋतवः पङ् अत्र यदि अभिप्रेताः स्युः एक एकजः अधिजायमानो मासस्तर्हि संभवति । पङ् यमाः एकजस्य एकस्य अपित्वं भागम् इच्छन्ति इत्यर्थः संपद्यते । विवक्षितोऽर्थस्तु न स्पष्टः ॥५॥

जरत् अतिपुराणम् महत् पदं स्थानं तत्त्वमिति यावत् । नाम-शब्दः पादपूरणः । तत् आविः सत् प्रकटमपि गुहा गुहायां निहितं निगूढमिति यावत् । एजत् चलं प्राणत् प्राणयुतं जीवदिति यावत् । इदं सर्वं तत्र तस्मिन् तत्त्वे आपितम् । तदवयवभूतमित्यर्थः ॥६॥

का. १०. सू. ८

एकाचक्रम् इति मन्त्रः अयववेदमंहितायामेव अन्यत्र
प्रकारान्तरेण पठ्यते ।

अष्टाचक्रं वर्तत एकनेमि सहस्राक्षरं प्र पुरो नि पश्चा ।

अर्धेन विश्वं भुवनं जजान यदस्यार्धं कतमः स केतुः ॥

(अयव. ११. ६. २२)

स च श्रीसायणाचार्यैः अधोलिखितप्रकारेण विव्रियते ।

अष्टाचक्रं त्वगसृगाद्याः सप्त धातवः ओजो नाम
अष्टमो धातुः । ते अत्र रयात्मना वर्णनीयस्य शरीरस्य
चक्रत्वेन रूप्यन्ते । अष्टौ चक्राणि यस्य तद् अष्टाचक्रं शरीरम् ।
तादृक् शरीरम् एकनेमि एकेनैव प्राणेन नेमिना इव वेष्टितम् ।
सहस्राक्षरं बहुभिः अक्षैः उपेतम् । यद्वा प्राणस्पन्दवशेन सहस्रं
बहुविधानि अक्षराणि वर्णावर्णात्मकानि शब्दरूपाणि यस्य
तत् तथोक्तम् । एवमथात्मकं शरीरं पुरः पुरस्तात् पूर्वस्मिन्
भागे प्र वर्तते पश्चात् पश्चात् अपरभागे नि वर्तते । इत्थं-
महानुभावः प्राणः प्राणिशरीरं प्रविश्य तत्र प्रवृत्तिनिवृत्ती
जनयति इत्यर्थः । स प्राणः सूत्रात्मभावेन स्थितः अर्धेन
स्वात्मनोऽंशेन एकेन विश्वं सर्वं भुवनं भूतजातं जजान
प्राणवाय्वात्मना प्रविश्य जनयामास । अस्य सूत्रात्मनः प्राणस्य
यद् अन्यद् अर्धं प्राणरूपेण अवस्थिताद् अपरो भागः तस्य
अपरिच्छिन्नस्य केतुः कतमः कीदृशः । परब्रह्मात्मकस्य प्राणस्य
एकदेशे एव कृत्स्नं जगद् वर्तते । अवशिष्टं स्वरूपम् आनन्त्यात्
इदम् ईदृग् इति निर्धारयितुम् अशक्यम् इत्यर्थः ॥

प्रस्तुतमन्त्रे एकचक्रम् इति पाठः । स च समग्र-
शरीरदृष्ट्या । क्व तद् बभूव इत्यस्य कतमः स केतुः
इत्यस्य च एक एवार्थः ॥ ७ ॥

पञ्चवाहीति मन्त्रस्य अन्वयस्त्वयम् । एषाम् अग्रं पञ्च-
वाही वहति । युक्ताः प्रण्टयः अनुसंवहन्ति । अस्य अयातम्
ददृशे । यातम् न ददृशे । अस्य परं नेदीयः । अस्य
अवरम् दवीयः ॥ एषाम् इत्यनेन के विवक्षिताः तन् न
स्पष्टम् । पञ्चवाही पञ्चानां वाहकः पञ्चभिः वाहको
वा कः तदपि न स्पष्टम् । प्रण्टयः पुरस्ताद् युक्ताः अश्वाः ।
अयातम् अगमनम् स्थितिः सा दृश्यते । यातम् गमनम् न
दृश्यते । अस्य परम् ऊर्ध्वभागः नेदीयः समीपे वर्तते अस्य
अवरम् अधोभागः दवीयः दूरे वर्तते ॥ परब्रह्मविषयकोऽयं
मन्त्रः अस्पष्टप्रायः ॥ ८ ॥

तिर्यग्बिल इति मन्त्र निरुक्ते विवृतः । यथा —

तिर्यग्बिलश्चमस ऊर्ध्वबन्धन ऊर्ध्वबोधनो वा ।
यस्मिन् यशो निहितं सर्वरूपम् । अत्र आसत ऋषयः
सप्त सह । आदित्यरश्मयो ये अस्य गोपा महतो
बभूवुः । इति अधिदेवतम् ॥ अथ अध्यात्मम् । . . .
इन्द्रियाणि यानि अस्य गोप्त्राणि महतो बभूवुः इति
आत्मगतिमाचष्टे ॥ (नि. १२. ३८)

दुर्गाचार्येण च निरुक्तविवृतौ विवृतः । यथा —

तिर्यञ्चि अस्य मण्डलस्य मधुपूर्णस्य इव रश्मि-
च्छिद्राणि । चमनं चोदकम् एष सनोति इति चमसः । ऊर्ध्वं
चैतद् बद्धम् आ भूतसंश्लवात् न निपद्यते इति । ऊर्ध्वं वा

अवस्थितः प्रकाशेन बोधयतीति ऊर्ध्वबुध्नः । तस्मिन् चमसे
 मण्डले यशः उदकं निहितं नियमेन अधिकं वा हितम्
 अवस्थापितम् । विश्वरूपम् अनेकप्रकारम् अनेकरूपम् । कं:
 पुनः तद् निहितम् इति । ये अस्य महतः जगतः आत्मनो वा
 गोपाः गोप्तारः एते रश्मयः वभूवुः भवन्ति । ये च अत्र
 एतस्मिन् मण्डले साकम् एकीभूताः तदधिष्ठात्रा सह आसते
 तैर्हि चतसृषु दिक्षु ऊर्ध्वम् अधो मण्डलं च उत्सृप्तानि यानि
 ज्योतीषि अस्य ते रश्मयः सप्त सप्त सर्पणाः ऋपणाद्
 दर्शनाद् अस्य धर्मस्य ऋपय उच्यन्ते । इति अधिदैवतम् ॥
 अथ अध्यात्मम् । तिर्यक्छिद्रम् इदमेव शिरः चमसः । चम्यन्ते
 अनेन रसा इति । ऊर्ध्वबन्धनश्च । उपरि ह्यवस्थितम्
 एतद् बन्धनम् अस्य शरीरस्य । एतद्वियोगे विस्त्रस्यते
 शरीरम् । यस्मिन् यशो निहितं विश्वरूपं नानाप्रकारम्
 इन्द्रियत्वेन भूतं रसाख्यं ज्ञानाख्यं वा । तस्य चमसस्य ये
 विधातारः तद्द्वारेण अस्य शरीरस्य महतो गोप्तारः तत्रैव
 चमसान्तरम् अनुप्रविष्टाः साकं सह यद् यशः उपजीवन्त
 आसते इति आत्मगतिमाचष्टे ॥ ९ ॥

या ऋक् पुरस्ताद् युज्यते या च पश्चात् प्रयुज्यते
 या च विश्वतः सर्वत्र या च सर्वतः । उक्तोऽर्थ एव
 पुनरुच्यते । प्रयुज्यते । यया ऋचा यज्ञः प्राङ् अग्रे तायते
 तन्यते ऋचां मध्ये सा कतमा इति ताम् पूर्ववर्णिताम् ऋचम्
 अहं त्वा त्वां पृच्छामि । सर्वासु ऋक्षु व्याप्य स्थितं यत्
 परमं तत्त्वं तद्विषयकोऽयं प्रश्न इति प्रतिभाति ॥ १० ॥

यद् एजति चलति यत् पतति उड्डयते यत् तिष्ठति
यत् प्राणत् चेतनं यत् अप्राणत् जडं यत् च निमिषत्
अक्षिसंकोचसहितं भुवत् भवति विश्वरूपं सर्वरूपं तत्
पृथिवीं दाधार । उपलक्षणमेतत् । सर्वान् धारयति तत् संभूय
प्रलयकाले एकीभूय एकमेव भवति तदतिरिक्तं नान्यत्
किञ्चिद् भवति ॥ ११ ॥

अनन्तं सर्वत्र सर्वदा च विद्यमानं-विभु नित्यं च पुरुषा
सर्वत्र विंततं व्याप्य स्थितम् । अस्मिन् अनन्तं नित्यम्
अन्तवत् अनित्यं च उभयमपि समन्ते एकीभूते । नाकपालः
स्वर्गाधिपतिः ते एकीभूते सान्तानन्ते विचिन्वन् मृगयमाणः
चरति । किंभूतः नाकपालः । अस्य परमतत्त्वस्य भूतं
वर्तमानदशां भव्यं भाविदशां च विद्वान् जानन् ॥ १२ ॥

प्रजापतिरिति मन्त्रस्य पूर्वार्धः वाजसनेयिशुक्लयजुर्वेद-
संहितायामुपलभ्यते पाठभेदेन । यथा —

प्रजापतिश्चरति गर्भे अन्तरजायमानो बहुधा वि जायते ॥

(शु. य. ३१.१९)

महोदधरेण च वेददीपाख्ये स्वभाष्ये विवृतः । यथा —
यः सर्वात्मा प्रजापतिः अन्तर्हृदि स्थितः सन् गर्भे
चरति गर्भमध्ये प्रविशति । यश्च अजायमानोऽनुत्पद्यमानः
नित्यः सन् बहुधा कार्यकारणरूपेण विजायते मायया प्रपञ्च-
रूपेण उत्पद्यते ॥ इति ॥

उत्तरार्धंस्तु अस्य सूक्तस्य सप्तम्या ऋचः उत्तरार्धेन
प्रायः सदृशः ॥ १३ ॥

तं परमात्मानं यथा उदहारी जलवाहिनी नारी कुम्भेन
उदकम् ऊर्ध्वं हरति एवम् उदकम् ऊर्ध्वं भरन्तं सर्वे चक्षुषा
पश्यन्ति परन्तु मनसा सर्वे तं न विदुः न जानन्ति । जनैः
उदहार्याः घटः दृश्यते किन्तु तद्वटान्तःस्थितं जलं न शायते
एवं जगद्रूपेण स्थितः परमात्मा सर्वैः दृश्यते किन्तु जगदन्तः-
स्थितं परमात्मनः रूपं न केनापि शायते इत्याशयः ॥ १४ ॥

अयं परमात्मा पूर्णेन दूरे वसति पूर्णादपि पूर्णतरः
कनेन दूरे हीयते हीनादपि हीनतरः । अणोरणीयान् महतो
महीयान् इत्याशयः । भुवनस्य मध्ये अयं परमात्मा महत्
यक्षम् महान् ईश्वरः । सर्वे राष्ट्रभूतः राजानः तस्मै वलिं
भरन्ति । अयं परमात्मा एव परमसम्राट् ॥ १५ ॥

यतः यस्मात् सूर्यः उदेति उत्पद्यते यत्र यस्मिंश्च
अस्तं गच्छति प्रलीनो भवति तदेव ज्येष्ठम् अहं मन्ये किं
चन किञ्चिदपि न तद् उ अत्येति तस्मात् ज्यायः ॥ १६ ॥

ये अर्वाङ्ग इति मन्त्रः तैत्तिरीयारण्यके पाठभेदेन
उपलभ्यते । यथा —

ये अर्वाङ्ग उत वा पुराणे वेदं विद्वांसमभितौ वदन्ति ।

आदित्यमेव ते परिवदन्ति सर्वे अग्निं द्वितीयं तृतीयं च हंसम् ॥

(तै. आ. २.१५)

श्रीसायणाचार्येण च वेदार्थप्रकाशनामके स्वभाष्ये
विवृतः । यथा —

अर्वाङ् अर्वाञ्चम् इदानीन्तनमनुप्यम् अध्येतृरूपम् उत
वा पुराणे अथवा पुरातनं व्यासवसिष्ठादिरूपम् । वेदं विद्वांसं
पाठाद् अर्थाच्च वेदतत्त्वाभिज्ञं महात्मानम् । ये मूर्खाः
अभितो वदन्ति तत्र तत्र निन्दन्ति ते मूर्खाः सर्वे आदित्यमेव
निन्दन्ति । ततो द्वितीयम् अग्निं निन्दन्ति । ततः तृतीयं
हंसं गमनशीलं वायुं निन्दन्ति । अस्य वेदविदः अग्निवाय्वा-
दित्यसायुज्ययोग्यत्वाद् एतन्निन्दैव तेषां निन्दा ॥१७॥

अस्य हरेः हरिद्वर्णस्य हंसस्य स्वर्गं पततः स्वर्गमुद्दिश्य
उड्डयमानस्य पक्षौ सहस्राहूयं वियतौ तावत् अन्तरं विस्तृतौ
यावत् अतिक्रमितुं दिनसहस्रं व्यत्येति । स हंसः सर्वान् देवान्
उरसि उपदद्य निधाय विश्वा भुवनानि सर्वाणि प्राणिजातानि
संपश्यन् याति गच्छति ॥१८॥

यस्मिन् ज्येष्ठं परब्रह्म अधि श्रितं स जनः सत्येन
सत्यरूपधर्मेण ऊर्ध्वः तपति ब्रह्मणा स्तुतिरूपेण धर्मेण अर्वाङ्
अधस्तात् वि पश्यति पृथ्वीलोकस्थितं सर्वं वस्तुजातं
विजानाति । प्राणेन प्राणनरूपधर्मेण तिर्यङ् सर्वतः प्राणति
व्याप्तो भवति । अथवा यस्मिन् सूर्ये ज्येष्ठं परब्रह्म अधि श्रितं
स सूर्यः । सत्येन इत्यादि तु तुल्यम् ॥१९॥

यो वै जनः याभ्यां वसु परब्रह्म निर्मथ्यते तं अरणी
विद्यात् स विद्वान् ज्येष्ठं मन्येत स महत् ब्राह्मणं विद्यात् ।
अत्र ज्येष्ठम् महद् ब्राह्मणम् इत्याभ्यां परब्रह्मैव विवक्षितम् ।
स्वदेहमरणं कृत्वा प्रणवं चोत्तरारणिम् । ध्याननिर्मथनाभ्यासाद्
देवं पश्येन् निगूढवत् ॥ (श्वेताश्व. १. १४) इति
श्वेताश्वतरीयो मन्त्रः अत्रार्थे अनुसंधेयः ॥२०॥

सः परमात्मा अग्रे सृष्टेः पूर्वम् अपाद् असृष्टः आसीत् ।
 अग्रे सृष्टौ पूर्वम् स्वः सूर्यम् आभरत् आहरत् जनयामास
 इत्यर्थः । अनन्तरं चतुष्पाद् भूत्वा भोगविषयः अभवत् । स
 एव च भोक्ता सन् भोजनम् आदत्त भोग्यं वस्तुजातं बुभुजे ।
 अस्य चतुष्पात्त्वं पादोऽस्य विद्वा भूतानि त्रिपादस्यामृतं
 दिवि (पुरुषसूक्त = ऋ. १०. ९०. ३) इत्यभिप्रायेण
 सोऽयमात्मा चतुष्पात् (माण्डूक्योप. २) इत्यभिप्रायेण वा ॥२१॥

यो जनः उत्तरावन्तं सर्वोत्कृष्टं सनातनं नित्यं देवं
 परमात्मानम् उपासातं उपासीत सः भोग्यः भोगयोग्यः
 भोक्ता भवत् भवेत् अथो अपिच बहु अन्नम् अदत् अन्येभ्यो
 भोग्यवस्तुजातं दद्यात् ॥२२॥

परमात्मानम् एनं विद्वांसः सनातनम् अनादित्वात्
 नित्यं पुरातनम् आहुः । उत अपिच अद्य पुनर्नवः स्यात्
 नवजात इव पुनर्भवति । अत्र दृष्टान्तः । अहोरात्रे पुरातने
 अपि प्रत्यहं प्र जायेते पुनःपुनः नवे इव जायेते । रूपयोः
 रूपविषये अन्यः नवजातः अन्यस्य भूतकालीनस्य समः ।
 यथा भूतकालीने अहोरात्रे तथा वर्तमानकालीने अपि इत्यतः
 पुराणत्वं नवत्वं च ॥ २३ ॥

यद्यपि परब्रह्म एकमेव तथापि अस्मिन् जगति स्वं
 स्वस्वरूपं शतं शतधा सहस्रं सहस्रधा अयुतं दशसहस्रधा न्यर्बुदं
 दशकोटिधा निविष्टं गूढं वर्तते । अत एव एकमपि तद् बहु
 भवति । अभिपश्यत एव अस्य तत् घनन्ति विद्वांसः तत्
 प्रकटीभूतम् अनेकत्वम् एकत्वम् आपादयन्ति । तस्मात् ततः
 एतत् एवंविधे विदुषि एषः देवः रोचते प्रकाशते ॥ २४ ॥

परमात्मनः द्वे रूपे । जीवः ईशश्च । तयोः एकं
 बालाद् अणीयस्कं केशादपि सूक्ष्मतरम् । बालाग्रशतभागस्य
 शतधा कल्पितस्य च । भागो जीवः स विज्ञेयः स चान-
 न्त्याय कल्पते ॥ (श्वेताश्व. ५. ९) इति श्रुतिरत्रानुसंधेया ।
 उत अपिच एकम् अपरं न इव दृश्यते व्यक्ततया न दृश्यते ।
 यतो वाचो निवर्तन्ते अप्राप्य मनसा सह ॥ (तैत्ति. उप.
 २. ४. ९) अदृष्टो द्रष्टा । (बृह. ८. ७. २३) इत्यादयः
 श्रुतयोऽत्रानुसंधेयाः । ततः परिष्वजीयसी उभाभ्यामपि
 परमात्मनः रूपाम्नां निकटतरा उभयरूपव्यापिनी या देवता
 सा मम प्रिया ॥ २५ ॥

इयं पूर्वोक्ता ईशो जीवे च व्याप्य स्थिता देवता
 कल्याणी परमानन्दस्वरूपा अजरा नित्या मर्त्यस्य मरणधर्मवतः
 मनुष्यस्य गृहे देहे अमृता अमरणधर्मा अविनाशशालिनी
 तिष्ठति । यस्मै जीवाय जीवस्य कृते सा कृता तपोयोग-
 समाधिभिः ज्ञानगोचरीकृता स जीवः शये निर्वृतो भूत्वा
 शय्यासुखम् अनुभवति । यः मनुष्यदेहः चकार बहून्
 प्रयत्नान् कृत्वा तां देवतां जीवाय ज्ञानगोचरीकृतवान् स
 जगार जीर्णः अभवत् ॥ २६ ॥

एवं स्मृति मन्त्रः श्वेताश्वतरोपनिषदि चतुर्थाध्याये
 तृतीयो मन्त्रः । स च तत्र स्पष्टो मन्त्रार्थ इत्येवं श्री-
 शंकराचार्यैर्विवृतः ॥ २७ ॥

उत्तीपामिति मन्त्रस्य शब्दार्थस्तु स्पष्ट एव एक एव
 परमात्मा अनेकरूपेण अवस्थित इत्यभिप्रायोऽपि स्पष्ट
 एव ॥ २८ ॥

का. १०. सू. ८

पूर्णं परब्रह्मरूपं जगत् पूर्णात् परब्रह्मणः उदचति
उद्गच्छति । परब्रह्मणः परब्रह्मरूपमेव जगत् उत्पद्यते ।
पूर्णं परब्रह्मरूपं जगत् पूर्णेन परब्रह्मणा सिच्यते पोष्यते ।
उत अपिच तत् परब्रह्म यतः येन तत्त्वेन परिपिच्यते
तद् अद्य विद्याम इति परब्रह्मणोऽपि परिपोषकं तत्त्वं
ज्ञातुम् ऋषिः आशंसते ॥ २९ ॥

एषा परब्रह्मरूपा देवता सनन्ती नित्या सती सनमेव
जाता नित्यमेव जायते । एकैव नित्यनूतनानि रूपाणि घत्ते !
पुराणी पुरातनी एषा देवता सर्वं परिवभूव सर्वदेशं सर्व-
कालं च व्याप्य तिष्ठति । उपसोऽपि विभाती प्रकाशिका
सा मही महती देवी एकैकेन मिपता विचष्टे । यः कोऽपि
पश्यति तस्मिन् स्थित्वा सा देवतैव पश्यति । सा देवता
यदि अन्तःस्थिता न भवेत् न कोऽपि पश्येद् इत्यर्थः ॥ ३० ॥

अविरिति मन्त्रस्य शब्दार्थः स्पष्टः । सकलं वस्तुजातं
यत् स्वस्वकार्यक्षमं तत्र हेतुभूता अन्तःस्थिता इयं परमात्म-
स्वरूपा देवी एव इत्यभिप्रायोऽपि स्पष्टः ॥ ३१ ॥

अन्ति सन्तं समीपे विद्यमानं परमात्मानं कोऽपि
न जहाति । परमात्मा वस्तुनः स्वरूपभूतः एव तद्वानौ
वस्तुनः स्वरूपनाश एव इत्यतः न कोऽपि तं जहाति
इत्यर्थः । अन्ति सन्तं समीपे विद्यमानं परमात्मानं न
कोऽपि पश्यति । देवस्य काव्यं माहात्म्यं पश्य यत्
स देवः न ममार न जीर्यति न म्रियते न वा जीर्णो
भवति ॥ ३२ ॥

अपूर्वेण सर्वप्रथमेन येन परमात्मना इपिताः प्रेरिताः
याः वाचः ता एव लोकाः यथायथम् यथा प्रेरिताः तथैव
अन्यूनानतिरिक्ताः वदन्ति । अपिच वदन्तीः उद्यमानाः ताः
यत्र गच्छन्ति तद् विद्वांसो महद् ब्राह्मणम् आहुः । उच्चरिताः
ताः यः शृणोति श्रुत्वा च तासाम् अर्थं यः जानाति सोऽपि
परमात्मा एव । अन्तःस्थितः परमात्मा यदि न भवेत् न
कोऽपि वक्तुं श्रोतुं वा समर्थो भवेद् इत्यभिप्रायः ॥ ३३ ॥

यत्रेति मन्त्रः स्पष्टार्थः ॥ ३४ ॥

येभिर्वात इति मन्त्रोऽपि स्पष्टार्थप्रायः । सध्रीचीः
संहिता इति यावत् । आहुतिम् अत्यमन्यन्त इत्यस्य आहुतिभिः
वयं न स्पृष्टाः इति ये अमन्यन्त इत्यर्थः । आशयस्तु एवंभूतः
परमात्मैव इति । केनेपितं पतति प्रेषितं मनः । (केन. १.१)
भीषास्माद् वातः पवते । (तैत्ति. उप. २.८) इत्यादयः
श्रुतयोऽत्रानुसंधेयाः ॥ ३५ ॥

इमामेषामिति मन्त्रः जैमिनीयोपनिषद्ब्राह्मणे विवृतः ।
इमाम् एषा पृथिवी वस्त एकः इति अग्निर्ह सः । अन्तरिक्षं
पर्यको बभूव इति वायुर्ह सः । दिवमेको ददते यो विधर्तेति
आदित्यो ह सः । विश्वा आशाः प्रतिरक्षन्ति अन्य इति एता ह
वै देवता विश्वा आशाः प्रतिरक्षन्ति चन्द्रमा नक्षत्राणीति ॥
(जैमि. उप. ब्रा. १. ३४) ॥ ३६ ॥

यो विद्यात् इति मन्त्रः स्पष्टार्थः ॥ ३७ ॥

वेदाहमिति मन्त्रोऽपि स्पष्टार्थः ॥ ३८ ॥

यदन्तरेति मन्त्रस्य अप्स्वासीत् इति मन्त्रस्य च शब्दार्थंस्तु स्पष्टप्रायः । आशयस्तु प्रलयकालेऽपि परमात्मा अक्षत एव तिष्ठतीति ॥ ३९-४० ॥

उत्तरेणेवेति मन्त्रस्य शब्दार्थंस्तु स्पष्टप्रायः । आशयः किन्तु अस्पष्ट एव ॥ ४१ ॥

निवेशन इति मन्त्रः प्रकारभेदेन ऋग्वेदसंहितायां पठितः । यथा -

रा॒यो बु॒ध्नः सं॒गम॑नो वसू॑नां वि॒श्वा रू॒पाभि च॑ष्टे श॒चीभिः ।
दे॒व इ॒व स॒विता स॒त्यध॑र्म॒न्द्रो न त॑स्यौ स॒मरे धना॑नाम् ॥
(ऋ. १०. १३९. ३)

श्रीसायणाचार्यैश्च विवृतः । यथा -

रायः धनस्यं बुध्नः बन्धको मूलभूतो वा । तथा वसूनां धनानां संगमनः संगमयिता प्रापयिता । ईदृशः सविता शचीभिः दीप्तिभिः विश्वा रूपा सर्वाणि रूपाणि निरूपणीयानि पदार्थ-जातानि अभि चष्टे अभिपश्यति प्रकाशयति । अपिच देवइव अयं सविता सावको देवः सत्यधर्मा सत्यम् अवितथं धर्मधारण धारणहेतुभूतं कर्म वा यस्य तादृशो भवति । तथा इन्द्रो न इन्द्र इव धनानां समरे संग्रामे सम्यक् प्रापणे तस्यौ । अयं सविता उद्युक्तः सन् तिष्ठति ॥४२॥

पुण्डरीकं नवद्वारं नवद्वारं शरीरम् । तत् त्रिभिर्गुणेभिः त्रिभिः सत्त्वरजस्तमोलक्षणगुणैः आवृत व्याप्तम् । तस्मिन्

तत्र यद् आत्मन्वत् यक्षं महत् परमात्मतत्त्वं वर्तते तत् वै
ब्रह्मविदो विदुः जानन्ति ॥४३॥

परमात्मा पूर्णकामत्वात् अकामः कामरहितः धीरः
बुद्धिमान् अमृतः नित्यः स्नेहः तृप्तो न कुतश्चन ऊनः
परिपूर्णरसात्मकः इत्यर्थः । तम् एवंविधं धीरम् अजरं जरारहितं
युवानं नित्यतरुणम् आत्मानम् एव विद्वान् जानन् मृत्योः न
विभाय न विभेति ॥४४॥]

—०—

५६ *

का. १२. सू. १

[यहृत् महत् सत्यम् उग्रम् ऋतम् कदापि क्षणमात्रमपि
अप्रस्खलन् सर्वं वस्तुजातं स्वस्वकर्मणि स्थापयन् विश्वस्थिति-
हेतुभूतो नियमः दीक्षा तपः ब्रह्म स्तोत्र यज्ञश्च इत्येतानि यां
पृथिवीं धारयन्ति सा भूतकालीनस्य भविष्यत्कालीनस्य । उप-
लक्षणमेतत् वर्तमानकालीनस्य वस्तुजातस्य च । पत्नी शासित्री
नः अस्माकम् उरुं लोकं कृणोतु करोतु । तस्याः कृपया
विशालस्यलभाजो वयं भवेम इत्यर्थः ॥१॥

उद्वतः उन्नतायाः प्रवतः प्रसृतायाश्च यस्याः पृथिव्याः
बहु असंवाधं समं च भूयिष्ठो देशः बाधारहितः समश्च । या
च नानावीर्याः विविधगुणाः ओषधीः विभर्ति धारयति सा

* अस्या व्याख्याया स्पष्टार्था मन्त्राः मन्त्रभागाश्च न विवृताः ॥

का. १२. सू. १

पृथिवी मानवानां वध्यतः मध्यतः मध्ये नः अस्मत्कृते प्रथताम्
विशाला भवतु राध्यतां समृद्धा च भवतु ॥२॥

यस्यां समुद्रः उत अपिच सिन्धुः नदी इतराश्च
आपः वर्तन्ते यस्याम् अन्नं कृष्टयः तद्भक्षकाः प्रजाश्च
संवभूवुः उत्पद्यन्ते यस्याम् इदम् प्राणत् उच्छ्वसत् एजत्
संचरत् इदं प्राणिजातं जिन्वति विचरति सा भूमिः नः
पूर्वेष्वेये दधातु सा तथा करोतु यथा वयं सोमादीनां प्रथम-
पातारो भवेम इत्यर्थः ॥ ३ ॥

यस्यां पूर्वं पूर्वजनाः भूतकालीनाः जनाः विचक्रिरे
विस्तृताः अभवन् यस्यां देवाः असुरान् अभ्यवर्तयन् पराजय-
भाजः अकुर्वन् गवाम् अश्वानां वयसश्च पक्षिणां विण्ठा
निवासस्थानं सा पृथिवी नः अस्मत्कृते भगं समृद्धिं वर्चः
तेजश्च दधातु अस्मभ्यम् एतत् ददातु इत्यर्थः ॥ ५ ॥

विश्वंभरा विश्वस्य सर्वस्य धारयित्री वसुधानी वसु
धनं दधाना प्रतिष्ठा स्थिरा हिरण्यवक्षा हिरण्यगर्भा जगतो
निवेशनी संचरतः प्राणिजातस्य स्थानदात्री वंश्वानरं सर्वत्र
वर्तमानम् अग्निं बिभ्रती इन्द्रऋषभा इन्द्रेण पतिमती नः
द्रविणे धनं दधातु ॥ ६ ॥

यां पृथिवी विशालां भूमिं विश्वदानी सर्वदा अस्वप्नाः
जाग्रतः देवाः अप्रमादं प्रमादरहिता भूत्वा रक्षन्ति सा नः
प्रियं मधु दुहां ददातु अयो अपि च वर्चसा तेजसा उक्षतु
सिञ्चतु ॥ ७ ॥

या अग्रे सृष्टेः प्रारम्भकाले अणवे अधि समुद्रे सलिलं जलरूपा आसीत् । अप एव ससर्जादौ (मनु. १. ८) इत्यादिः स्मृतिः अत्रानुसंधेया । यां मनीषिणः चतुराः देवाः मायाभिः स्वदिव्यशक्तिभिः अन्वचरन् अन्वगच्छन् यस्याः पृथिव्याः सत्येन आवृतं त्रिकालाबाधितम् अमृतं नित्यं हृदयं गूढस्वरूपं परमे व्योमन् सर्वोत्कृष्टे लोके । परब्रह्मणि इति यावत् । वर्तते सा भूमिः नः अस्मभ्यं त्विषि तेजः वलं च ददातु अस्मान् उत्तमे राष्ट्रे च दधातु ॥ ८ ॥

यस्याम् परिचराः समानीः आपः सर्वतो व्याप्तानि निम्नोन्नतत्वरहितानि जलानि अहोरात्रे रात्रिदिवम् अप्रमादं प्रमादराहित्येन क्षरन्ति प्रवहन्ति भूरिधारा बहुनदीका सा भूमिः नः पयः दुग्धं दुहां ददातु अथो अपि च वर्चसा तेजसा उक्षतु सिञ्चतु ॥ ९ ॥

याम् अश्विनौ अमिमातां यस्याः मानं अश्विनौ अकुरुताम् यस्यां विष्णुः विचक्रमे पदानि न्यदधात् शचीपतिः शक्त्या स्वामी इन्द्रः याम् आत्मने आत्मनः कृते अनमित्रां शत्रुरहितां चक्रे सा नो भूमिरित्यादि स्पष्टार्थम् ॥ १० ॥

हे पृथिवि ते तव हिमवन्तः गिरयः सुखदाः भवन्तु ते तव अरण्यम् स्योनम् सुखदम् अस्तु । वध्रुवर्णा कृष्णवर्णा रोहिणीं रोहितवर्णा लोहितवर्णा रक्तवर्णा विश्वरूपाम् अनेकवर्णाम् ध्रुवां स्थिराम् इन्द्रगुप्ताम् इन्द्रेण रक्षितां पृथिवीं विशालां भूमिम् अजीतः अनुपक्षितः अहतः अक्षतः । समानार्था इमे त्रयः शब्दाः । सन् अधि अस्याम् अधिष्ठितो भवेयम् ॥ ११ ॥

का. १२. सू. १

हे पृथिवि यत् ते तव मध्यं यच्च नभ्यं मध्यभागः ।
मध्यनभ्यशब्दौ समानार्थौ । याः ऊर्जः बलप्रदानि धान्यानि
ते तव तन्वः शरीरात् संबभूवुः उत्पद्यन्ते तासु तत्र नः
अस्मान् अभि पवस्व पवित्रीकुरु । मातेत्यादि स्पष्टार्थम् ।
पिपतुं इत्यस्य पूरयतु पूर्णान् करोतु इत्यर्थः ॥ १२ ॥

विश्वकर्माणः सर्वप्रकारकयागादिकर्मकर्तारः यस्यां
भूम्यां वेदिं परिगृह्णन्ति यस्यां यज्ञं तन्वते कुर्वन्ति यस्यां
ऊर्ध्वाः शुक्राः प्रकाशमानाः स्वरवः यूपाः आहुत्याः पुरस्तात्
मीयन्ते निर्मीयन्ते सा भूमिः स्वयं वर्धमाना नः वर्धयत्
वर्धयतु समृद्धान् करोतु इत्यर्थः ॥ १३ ॥

यः नः द्वेषत् अस्मान् द्विष्यात् यः पृतन्यात् अस्माभिः
समं युध्येत यः मनसा यश्च वधेन शस्त्रेण अस्मान् अभि
दासात् उपक्षपयेत् त हे पूर्वकृत्वरि भूमे पूर्वकार्यकारिणि
पृथिवि नः रन्धय अस्मद्वशं कुरु ॥ १४ ॥

येभ्यः मर्त्येभ्यः येषां मानवानां कृते ॥ १५ ॥

हे पृथिवि ताः समग्राः सर्वाः प्रजाः नः संदुहताम्
घनादिदात्र्यः भवन्तु ॥ १६ ॥

विश्वस्वम् सर्वप्रसविनीम् । स्योनां सुखदाम् ।
विश्वहा सर्वदा ॥ १७ ॥

सघस्थं यत्र स्थाने सर्वे सह तिष्ठन्ति तादृक् तव
स्थानं महत् । त्वमपि महती बभूविथ अभवः । तव वेगः एजयुः
वेपयुश्च महान् । त्रय इमे शब्दाः समानार्थकाः । महान्
इन्द्रः त्वाम् अप्रमादं रक्षति । हे भूमे सा त्वं नः संदृशि

हिरण्यस्य इव प्र रोचय अस्मान् तथा प्रकाशवतः कुरु यथा
वयं हिरण्यसदृशाः दृश्येम इति । संदृशि इत्यस्य दर्शने
इत्यर्थः । मा नः इत्यादि स्पष्टार्थम् ॥ १८ ॥

अग्निवासाः अग्निरूपवस्त्रवती असितज्ञूः कृष्णवर्ण-
जानुमती पृथिवी मा मां त्विषिमन्तं तेजस्विनं संशितं तीक्ष्णं
कुत्रापि अप्रतिहतप्रसरं कृणोतु करोतु ॥ २१ ॥

अरंकृतम् अलंकृतं सस्कृतम् । स्वघया सुखेन । जरदष्टि
दीर्घायुषं चिरंजीविनम् ॥ २२ ॥

पुष्करं कमलम् ॥ २४ ॥

भगः धनधान्यादिसमृद्धिः ॥ २५ ॥

विश्वहा सर्वदा । विश्वधायसम् सर्वेषां पोषयित्रीम् ।
अच्छावदामसि स्तुमः ॥ २७ ॥

उदीराणाः उत्तिष्ठन्तः । प्रक्रामन्तः प्रचलन्तः ।
मा व्यथिष्महि व्यथायुक्ताः न भवेम ॥ २८ ॥

विमृग्वरीम् शोधयित्रीम् पावनकर्त्रीम् । ऊर्जं बलम् ।
पुष्टं पोषणम् । शिष्टं स्पष्टार्थम् ॥ २९ ॥

सेदुः श्लेष्मादिरूपो मुखमलः ॥ ३० ॥

स्योनाः सुखदाः ॥ ३१ ॥

परिपन्थिनः शत्रोः । वधम् आयुधं वरीयः दूरतरं
यथा स्यात् तथा यावय पृथक्कुरु ॥ ३२ ॥

हे भूमे सूर्येण मेदिना सहायभूतेन यावत् ते तव अभि
विपश्यामि तावत् मे मम चक्षुः उत्तरोत्तरां समां प्रतिसंवत्सरं
मा मेष्ट मा नश्यतु ॥ ३३ ॥

का. १२. सू. १

उत्तानाः ऊर्ध्वमुखाः । प्रतीचीम् अभिमुखीं संनिहिताम् ।
पृष्टीभिः पशुभिः पार्श्वस्थिभिः । प्रतिशीवरि सर्वव्यापिनि
॥ ३४ ॥

अपिपं हिंस्याम् ॥ ३५ ॥

अप सर्पं विजमाना सर्पादिजन्तुम् अप विजमाना
दूरीकुर्वती । देवपीयून् देवनिन्दकान् दस्यून् परा ददती दूरे
स्थापयन्ती ॥ ३७ ॥

सदोहविधानि सदः आसनं हविर्धानं हविर्धारकं पात्रं
च । निमीयते निखन्यते । ब्रह्माणः स्तोतारः ॥ ३८ ॥

यस्यां पूर्वं प्राचीनाः भूतकृतः स्रष्टारः वेधसः पूज्याः
सप्त ऋषयः सत्रेण यज्ञेन तपसा च सह गाः घेनूः उदानृचुः
अस्तुवन् सा भूमिः नः अस्मभ्यं तद् धनं दिशतु प्रयच्छतु
यद् वयं कामयामहे । इन्द्रः पुरोगवः एतु अस्माकम् अग्रेसरो
भूत्वा व्रजतु भगः अनुप्रयुङ्क्ताम् अस्माकम् पश्चात् व्रजतु ।
उभाभ्यां सुरक्षिता वयं भवेम इत्याशयः ॥ ३९-४० ॥

व्यैलवाः वि-ऐलवाः विगतः ऐलवः चक्षुरोगः येषां ते ।
चक्षुरोगः ईर्ष्यादिः तद्रहिताः आनन्दपूर्णाः इत्यर्थः । आक्रन्दः
उच्चैः विनदन्तः ॥ ४१ ॥

कृष्टयः प्रजाः । पर्जन्यपत्न्यै पर्जन्यः पतिः पालको
यस्याः सा पर्जन्यपत्नी तस्यै । वर्षमेदसे वर्षेण वृष्ट्या भेदः
पीनता यस्याः सा वर्षमेदाः तस्यै ॥ ४२ ॥

यस्याः पृथिव्याः पुरः देवकृताः नगराणि देवैः निर्मितानि
यस्याः क्षेत्रे जनाः विकुर्वन्ते विशेषेण कुर्वन्ते धान्यादिवृद्धि

संपादयन्ति तां विश्वगर्भां विश्वं सर्वं गर्भे यस्याः सा तथोक्तां
पृथिवीं नः अस्मदर्थे प्रजापतिः आशामाशां सर्वत्र स्थले रण्यां
रमणीयां कृणोतु करोतु ॥ ४३ ॥

रासमाना प्रयच्छन्ती । सुमनस्यमाना कृपापूर्णमनस्का
॥ ४४ ॥

विवाचसं नानाविधभाषाभाषिणम् । नानाधर्माणं भिन्न-
भिन्नधर्मवन्तम् । धर्मशब्दोऽत्र समाजप्रचलितरीतिवाचकः ।
यथौकसं यथास्थानं स्वे स्वे स्थाने इत्यर्थः । अनपस्फुरन्ती
अप्रतिरुन्धाना ॥ ४५ ॥

तृष्टदंशमा तीक्ष्णदशनः । हेमन्तजव्वः शीतपीडितः ।
भूमलो निश्चेष्टः ॥ ४६ ॥

मत्वं लघु विभ्रती गुरुभृत् गुरु च विभ्रती भद्रपापस्य
निधनं तितिक्षुः भद्रस्य अभद्रस्य च मरणं सहमाना ।
भद्रो म्रियते अभद्रोऽपि म्रियते तयोः उभयविधयोः अपि
मृतदेहं स्वस्मिन् निखातं सहते । वराहेण संविदाना पृथिवी
सूकराय मृगाय वि जिहीते । वराहेण अविहृध्यमाना
सूकराय मृगाय च तयोः उपयोगकृते व्रजत्येव उद्यता वर्तत
एव ॥ ४८ ॥

उलम् आरण्यकपशुविशेषम् । दुच्छुनां वाधाम्
ऋक्षीकां भल्लूकीम् । अथवा दुच्छुना नाम ऋक्षीका नाम
च रक्षसी ॥ ४९ ॥

अरायाः किमीदिनश्च रक्षोविशेषाः ॥ ५० ॥

अचिः ज्वाला वातस्य प्रयाम् उपवाम् अनु वाति ।
 उपवा व्यक्तिविशेषस्य संमुखं वातस्य वानम् । प्रवा तद्विरुद्ध-
 दिशि वानम् । ज्वाला यस्यां दिशि वातः वाति तस्यां दिशि
 प्रजति ॥ ५१ ॥

भद्रया कल्याणप्रकारेण । प्रिये इष्टे । इष्टवस्तु-
 जातमध्ये इत्यर्थः ॥ ५२ ॥

व्यचः व्यापनम् इष्टफलप्रापणं वा ॥ ५३ ॥

सहमानः विजेता । अभीपाद् विश्वापाद् विपासहिः
 त्रयोऽपि इमे शब्दाः विजेतृवाचकाः । आशामाशां सर्वत्र ॥ ५४ ॥

अदः एतत् यद् यदा हे देवि त्वं देवं उक्ता सती
 पुरस्तात् प्रथमाना महित्वं विशालतां व्यसर्पः प्राप्तवती
 तदानीं त्वां सुभूतं शोभना अवस्था आविशत् त्वं चतस्रः
 प्रदिशश्च अकल्पयथाः ॥ ५५ ॥

संग्रामाः समितयश्च न भिन्नाः ॥ ५६ ॥

आक्षिपन् न्यवसन् । यात् यस्मिन् क्षणे पृथिवी
 अजायत तस्मात् क्षणात् आरभ्य । मन्द्रा प्रमोदयुक्ता ।
 अग्नेत्वरी पुरोगामिनी । गृभिः निघानम् ॥ ५७ ॥

त्विषीमान् त्विषिमान् तेजस्वी । जूतिमान् वेगवान् ।
 दोघतः पीडाकरान् जनान् ॥ ५८ ॥

शान्तिवा शान्ता । कीलालोद्धी कीलालः सारभूतो
 अंशः यस्याः सा तथोक्ता ॥ ५९ ॥

भुजिष्यं पात्रं भोग्यवस्तुपूर्णं भाजनम् । मातृमद्भूचः
 भोगे आविः अभवत् । पृथिवीरूपा माता येषां वर्तते तेभ्यः
 तेषां कृते पूर्वोक्तं पात्रं भोगाय प्रकटमभवत् ॥ ६० ॥

आवपनी दृष्टवस्तुजातस्य दात्री । प्रथमजा ऋतस्य
यज्ञादपि पूर्वं जातः ॥ ६१ ॥

हे पृथिवि अस्मभ्यं ते उपस्थाः अनमीवाः अयक्ष्माः
प्रसूताश्च सन्तु तव स्थानानि रोगरहितानि यक्ष्मरहितानि
सुखप्रसूनि च भवन्तु । नः अस्मभ्यं दीर्घम् आयुः प्रतिबुध्यमानाः
च सन्तु । तानि स्थानानि, दीर्घायुर्जनकानि च भवन्तु ।
शिष्टं स्पष्टार्थम् ॥ ६२ ॥

हे कवे अलौकिकसामर्थ्ययुते मातर्भूमे मा मां भद्रया
शोभनप्रकारेण श्रियां सुप्रतिष्ठितं निवेहि भूत्यां च मा मां
वेहि ॥ ६३ ॥]



५७

का. १९. सू. ५३

अनेन सूक्तेन सर्वजगत्कारणभूतः कालरूपः परमात्मा
स्तूयते । तत्र प्रथमया कालः अश्वात्मना रूप्यते । सप्तरश्मिः
[सप्त] संह्याकाः रश्मयो रज्जवो मुखग्रीवापादावबद्धा
यस्य सः सहस्राक्षः सहस्रलोचनः अजरः जरारहितः नित्ययुवा
भूरिरेताः । रेतः शुक्ररूपः सप्तमो धातुः । प्रभूतवीर्यः रेतः-
सेचनसमर्थः अपत्योत्पादनशक्तः । कालः कलयिता अश्वो
वहति स्वारोहकान् अभिमतं प्रदेशं प्रापयति । तम् अश्वं
विपश्चितः अश्वारोहणावरोहणादिषु कुशला अश्वशास्त्र-
निष्णाताः कवयो धीमन्तः आरोहन्ति । तस्य अश्वस्य चक्रा

चक्राणि गन्तव्यानि स्थानानि विश्वा विश्वानि भुवनानि ।
 इति अश्वपक्षे अर्थः । विवक्षितस्तु । अश्वः अश्नुते व्याप्नोति
 भूतभविष्यद्वर्तमानकालवर्तीनि वस्तूनीति अश्वः । कालः कलयिता
 सर्वस्य जगतः अनवच्छिन्नकालरूपः परमेश्वरः । सप्तरश्मिः ।
 रश्मिशब्देन ऋतव उच्यन्ते । सप्तर्तुः एकैक ऋतुर्मासद्वयात्मकः
 सप्तमस्तु प्रयोदशो मासः । सहस्राक्षः । अत्र अक्षिशब्देन
 दिनानि रात्रयश्च उच्यन्ते । सहस्रसंख्याकाहोरात्रयुवतः । अजरः
 जरारहितः सर्वदा एकरूपः । भूरिरेताः प्रभूतजगत्सर्जनसमर्थ-
 शक्तिसंपन्नः । एवरूपः कालो वहति प्राणिजातं स्वस्वकर्मसु
 प्रापयति । तं कालं कवयः क्रान्तदर्शिनो विपश्चितः विद्वांसः
 आ रोहन्ति स्वाधीनं कुर्वन्ति । स्वाधीनकाला भवन्तीत्यर्थः ।
 तस्य कालात्मकस्य रथस्य चक्रा चक्राणि विश्वा विश्वानि
 भुवनानि भूतजातानि । लोकान् अभिगच्छन्ति इति शेषः ॥
 अथवा । अश्वशब्देन आदित्य उच्यते । तथा च यास्कः । एको
 अश्वो वहति सप्तनामा । आदित्यः । सप्तास्मै रथमयो रथान्
 अभिसंतामयन्ति सप्तैनम् ऋषयः स्तुवन्तीति वा (नि. ४.
 २७) । कालात्मको अश्वः सूर्यः सप्तरश्मयः प्रधानभूता यस्य ।
 ते चैव सप्त सूर्या इत्युच्यन्ते । देवा आदित्या ये सप्त तेभिः
 सोमाभि रक्ष नः (ऋ. १. ११४. ३) इति निगमः । यद्वा
 रश्मिशब्देन छन्दासि अभिधीयन्ते । तथा च निगमः ।
 ऋग्भिः पूर्वाह्णे दिवि देव ईयते यजुर्वेदे तिष्ठति मध्ये
 अह्नः । सामवेदेनास्तमये महीयते वेदैरशूच्यस्त्रिभिरेति
 सूर्यः ॥ (तै. ब्रा. ३. १२. ९. १) यद्वा रश्मिमन्तो
 अश्वा रश्मिशब्देन उच्यन्ते । मत्वर्थीयस्य लोपः । सप्ताश्वः ।

सप्त युञ्जन्ति रथम् एकचक्रम् (अथर्व. ९. १४. २) इति
 निगमः । सहस्राक्षः अक्षिवद् अक्षीणि किरणाः सहस्र-
 किरणोपेतः अजरः अविनश्वरो नित्यः भूरिरेताः ।
 उदकवाची रेतःशब्दः । यदा खलु वा असावादित्यो
 न्यङ्ग रश्मिभिः पर्यावर्तन्ते अथ वर्पन्ति (तै. सं. २. ४. १०. २)
 इति श्रुतिः । एवंरूप आदित्यो वहति कालचक्रं धारयति ।
 तं कालात्मकं सूर्यं विद्वांसः अधिगतपरमार्थाः आरोहन्ति
 सूर्यमण्डलं भित्त्वा उपगच्छन्ति । द्वाविमौ पुरुषौ लोके
 सूर्यमण्डलभेदिनौ । परिव्राड् योगयुक्तश्च रणे चाभिमुखो
 हतः ॥ इति स्मृतेः । यद्वा स्वात्मभावेन अधितिष्ठन्ति ।
 अत एव आदित्यं पुरुषं प्रकृत्य श्रूयते । तद् योऽयं सोऽसौ
 योऽसौ सोऽहम् । तदुक्तम् ऋषिणा सूर्यं आत्मा जगतस्तस्थुषश्च
 (ऐ. आ. २. २. २. ४) इति । तस्य सूर्यस्य चक्रा चक्राणि
 चङ्क्रमणानि व्याप्तिस्थानानि सर्वाणि जगन्तीति ॥ १ ॥

अनया संवत्सररूपकालचक्रं वर्ण्यते । तस्य संवत्सर-
 कालस्य चक्राणि एकं त्रीणि षट् सप्त द्वादशैति तत्रतत्र
 आम्नायते । तथा च शौनकोऽप्याह । त्रिधा द्वादशधा षोढा
 पञ्चधा सप्तधा तथा । संवत्सरं चक्रवच्च पराभिः कीर्तय-
 त्यृषिः ॥ (वृ. दे. ४. ३२) इति । एष सर्वजगत्कारण-
 त्वेन अनुभूयमानः कालः परमात्मा सप्त चक्रा चक्राणि सप्त
 ऋतून् वहति धारयति । अस्य संवत्सरस्य सप्त नाभिः
 नाभयः । नह्यते नाभिः । अक्षबन्धकानि मध्यच्छिद्राणि
 सप्त ऋतुसंधिकालाः । अस्य अक्षः नु अमृतम्
 अमरणधर्मकम् अविनश्वरं तत्त्वम् । सः पूर्वोक्त-

का. १९. सू. ५३

संवत्सररूपः प्रथमः सर्वस्य आदिभूतो देवः द्योतमानः
 नित्यज्ञानरूपः कालः परमात्मा इमा इमानि
 नामरूपात्मना व्याकृतानि विश्वा विश्वानि भुवनानि भवनवन्ति
 चराचरात्मकानि जगन्ति अञ्जत् अञ्जन् व्यक्तीकुर्वन् स्वेन
 कालेन अवच्छिन्नानि कुर्वन् उत्पादयन् सः । स्यति संहर्तीति
 सः । पोऽन्तर्कर्मणि । संहर्तृश्च ईयते गच्छति व्याप्नोति सर्वम्
 आवृत्य वर्तते । नुशब्दः प्रसिद्धौ ॥ यद्वा अध्यात्मपरत्वेन
 योज्यः । कालः कलयिता सर्वेन्द्रियव्यापारकर्ता शरीराभिमानी
 देवः । बन्धकाः विषया रूपादयः । अमृतं चैतन्यम् । अक्षः
 सर्वेन्द्रियेषु तद्विषयेषु च अनुगतः । एवं सर्वाणि प्राणिजातानि
 अञ्जत् प्रेरयन् ईयते । सः उपसंहर्तृश्च स कालः ईयते
 तत्त्वज्ञैर्ज्ञायते ॥ २ ॥

काले सर्वजगत्कारणभूते नित्ये अनवच्छिन्ने परमात्मनि
 स्वस्वरूपे । अधिशब्दः सप्तम्यर्थनिवादी । पूर्णः सर्वत्र व्याप्तः
 कुम्भः । कुम्भः अहोरात्रमासर्तुसंवत्सरादिरूपः अवच्छिन्नो
 जन्यः कालः आहितः निहितो वर्तते । सर्वस्य कार्यस्य
 स्वकारणेऽवस्थानात् । अत्र विद्वदनुभवं श्रुतिः प्रमाणयति ।
 तं जन्यं कालं सन्तः सत्पुरुषाः बहुधा नानाप्रकारम् अहो-
 रात्रादिभेदेन पश्यामो नु अनुभवामः खलु । अथवा तं जन्य-
 कालाधारं परमात्मानं बहुधा बहुभिः श्रवणमनननिदिध्यासनैः
 पश्यामः साक्षात्कुर्मः । सन्तः सद्रूपब्रह्मोपासका वयम् ।
 अस्ति ब्रह्मेति चेद् वेद सन्तम् एनं ततो विदुः (तं. आ. ८. ६)
 इति हि श्रुतिः । वैनुशब्दो प्रसिद्धयर्थो । स कालः इमा
 इमानि परिदृश्यमानानि विश्वा विश्वानि व्याप्तानि भुवनानि

भूतजातानि प्रत्यङ्ग प्रत्यञ्चनः अभिमुखाञ्चनः आव्याप्नुवन्
भवति । तं कालं परमे उत्कृष्टे सांसारिकसुखदुःखादिद्वन्द्व-
दोषरहिते व्योमन् व्योमनि आकाशवत् निर्लेपे सर्वगते
विविधं रक्षके परमानन्दप्रदायके स्वस्वरूपे वर्तमानम् आहुः
विद्वांसः ॥ ३ ॥

स एव कालः भुवनानि भूतजातानि सम् आ भरत्
आहरत् आहरति उत्पादयति । यद्वा स्वेनोत्पादितानि
भुवनानि समन्तात् पुष्पाति । स एव कालः भुवनानि सं
पर्येत् सम्यक् परिगच्छति व्याप्नोति । स एव पिता एषां
भुवनानां जनकः सन् एषां पुत्रोऽभवत् भवति । काल
एव पितृत्वेन पुत्रत्वेन च व्यवह्रियते । यः पूर्वजन्मनि पितृ-
त्वेन जातः स एव अस्मिन् जन्मनि पुत्रत्वेन व्यवह्रियते
अवच्छेदककालाधीनत्वात् सर्वस्य । अथवा एकस्मिन् जन्म-
न्येव पितुः पुत्रत्वम् आम्नायते । अङ्गाद् अङ्गात् संभवसि
हृदयाद् अधि जायसे । आत्मा वै पुत्रनामासि स जीव
शरदः शतम् ॥ (कौ. उ. २. ११) । तस्मात् सर्वोत्पादकात्
सर्वगतात् पुत्रादिरूपेण भविष्यतश्च तस्मात् कालाद् अन्यत्
परम् उत्कृष्टम् तेजोरूपत्वम् अर्थसिद्धम् । तस्य भासा सर्वमिदं
विभाति (कठ. ५. १५) इति श्रुतेः ॥ ४ ॥

कालः परमात्मा [अमुम्] अमूं विप्रकृष्टां दिवं द्युलोकम्
अजनयत् । उत अपि च इमाः परिदृश्यमानाः सर्वप्राण्या-
धारभूताः पृथिवीः । व्यत्ययेन बहुवचनं कक्ष्याभेदेन वा ।
तथा । ह्यब्दः एवार्थः । कालेन एव भूतं भूतकाले आधारे
अवच्छिन्नं भग्नं भविष्यन्न इषितम् इष्टम् इष्यमाणं वर्त-

मानकालावच्छिन्नं च जगद् वि तिष्ठते विशेषेण आश्रितं
वर्तते ॥ ५ ॥

कालः कालरूपः परमात्मा भूमिं भवनवत् जगत् असृजत ।
व्यत्ययेन आत्मनेपदम् । काले प्रेरके सति सूर्यः आदित्यः
तपति जगत् प्रकाशयति । काले एव आश्रये विश्वा विश्वानि
भूतानि वर्तन्ते । काले चक्षुः । उपलक्षणमेतत् । चक्षुरादी-
न्द्रियाणि । वि पश्यति । इदमप्युपलक्षणम् । दर्शनादिकर्माणि
कुर्वन्ति । यद्वा चक्षुः । चक्षुःशब्दो लुप्तमत्वर्थीयः ।
चक्षुष्मान् सर्वेन्द्रियाधिष्ठाता वि पश्यति स्वस्वेन्द्रियव्यापारं
करोति ॥ ६ ॥

काले परमात्मनि मनः जगत्सिसृक्षानिमित्तभूतं मनो
वर्तते । तस्मिन्नेव प्राणः सूत्रात्मा सर्वजगदन्तर्यामी वर्तते ।
अन्तर्यमनोपाधिकत्वेन काले वर्तते इति आधार-
व्यपदेशः । यद्वा मनः । जात्येकवचनम् । सर्वेषां प्राणिनां
मनांसि । प्राणः पञ्चवृत्तिकः । प्राणाः अपि परमात्मन्येव
वर्तन्ते । तथा नाम नामधेयं सर्वेषां वस्तूनां संज्ञा अपि
तत्रैव समाहितम् । स्त्रीपुरुषादिसंज्ञाभिः काल एव उच्यते
इत्यर्थः । यद्वा सर्वेषां रूपाणि कृत्वा तेषां नामान्यपि
स्वयमेव व्यवहरति इत्येतदभिप्रायेण काले नाम समाहितम्
इत्युक्तम् । सर्वाणि रूपाणि विचित्य धीरो नामानि कृत्वा-
भिवदन् यदास्ते (तै. आ. ३. १२. ७) इति हि श्रुतिः ।
कालेन वसन्तादिरूपेण आगतेन सर्वा इमाः प्रजाः नन्दन्ति
संतुष्यन्ति स्वस्वकार्यसिद्धेः ॥ ७ ॥

काले परमात्मनि तपः जगत्सर्जनविषयं पर्यालोचनम् ।
 तपसा चीयते ब्रह्म (मु. १. १. ८) इत्यादौ तपःशब्दः
 पर्यालोचनार्थत्वेन व्याख्यातः । तथा ज्येष्ठं सर्वस्य आदिभूतं
 हिरण्यगर्भाख्यं तत्त्वं वर्तते । तथा ब्रह्म साङ्गो वेदः तत्प्रति-
 पादकः समाहितं सम्यगाहितः । यद्वा तपः कृच्छ्रचान्द्रायणा-
 दिकम् तत्फलप्रदातृत्वात् तत्रैव वर्तनम् । एकः कालशब्दो
 योगिकः । कलयितरि काले । ज्येष्ठं ब्रह्म हिरण्याख्यम् । ह्रशब्दः
 अवधारणे । कालः सर्वस्य जगत् ईश्वरः स्वामी । यः कालः
 प्रजापतेः प्रजानां स्रष्टुः चतुर्मुखस्य ब्रह्मणः पिता जनकः
 आसीत् ॥ ८ ॥

तेन कालेन इषितम् इष्टं सर्वं स्रष्टव्यं जगत् कामितम्
 इत्यर्थः । तेनैव जातम् उत्पादितं जगत् । तत् तज्जगत् ।
 उशब्दः अवधारणे । तस्मिन्नेव काले प्रतिष्ठितम् । कालो
 ह काल एव ब्रह्म देशकालावच्छिन्नं सच्चित्सुखयितृरसम्
 अबाध्यं परमार्थतत्त्वं भूत्वा परमेष्ठिनं परमे स्थाने सत्यलोके
 तिष्ठन्तं चतुर्मुखब्रह्माणं विभर्ति ॥ ९ ॥

कालः अग्रे सृष्ट्यादौ प्रजापतिं ब्रह्माणम् असृजत
 उदपादयत् । कालः प्रजाश्च असृजत । स्वयंभूः । स्वयम्
 आत्मना भवतीति स्वयंभूः । कालव्यतिरिक्तकालान्तरनिषेधकः
 स्वयंशब्दः । कश्यपः आरोगभ्राजादिसप्तसूयपिक्षया अष्टमः
 सूर्यः । तादृशः सूर्यः तपः संतापकं तेजश्च कालादजायत ॥ १० ॥

ताण्ड्यमहाब्राह्मणम्*

५८

ता. म. अ. ८. ख. ४

[गायत्र्याख्यायिका]

पूर्वं साध्याख्या देवा आसन् । ते सर्वेण यज्ञेन सोप-
करणेन सोमादिसाधनमादायैव स्वर्गं लोकमायन् अगमन् ।
ते प्रसिद्धा वस्वादयो देवा आदौ स्वर्गसाधनयज्ञार्थं सोमाहरणाय
छन्दांसि गायत्र्यादीनि यूयं सोमं द्युलोकादाहरतेत्युक्तवन्तः ।
. . . ते जगतीं प्राहिण्वन् । सा तत्रत्यैः सोमपालैः सह
युद्ध्वा त्रीण्यक्षराणि हित्वा एकाक्षरा भूत्वा पुनर्देवानागच्छत् ।
चतुरक्षराणि वै तर्हि छन्दांसि वक्ष्यति तदभिप्रायकमिदम् ।
. . . सा गायत्री द्युलोके सोमरक्षकैः कृष्णप्रभृतिभिर्जितानि
जगतीत्रिष्टुभोश्चतुरक्षराणि हरन्ती अष्टाक्षरा भूत्वा आगच्छत् ।
पुनः किं कुर्वती आगच्छदित्युच्यते । त्रीणि च सवनानि
सवनत्रयपर्याप्तानि सोमद्रव्याण्यादायेति । . . . [अंशुमती
=समग्रे] . . . धीतं पीतसारभूतम् । . . . अवाशीयन्त
अवशादितानि प्रभ्रष्टानि आसन् । . . . प्राप्रोयत् अधुनुत

* अयं संक्षेपः श्रीमायणाचार्यविरचितात् माधवीयात् सामवेदार्थ-
प्रकाशात् कृतः ॥

अङ्गानि । . . . सोमाभावे पूतीकादीनां प्रतिनिधित्वेन
स्वीकर्तव्यतामभिधातुं प्रासङ्गिकानाम् एषाम् उपन्यासः । . . .
आशिरं दधिपयोद्वयम् ॥ १ ॥

—०—

५९

ता. म. अ. १२. ख. ११

[कल्याणाङ्गिरसस्याख्यायिका]

आप्तः पर्याप्तः स्पृतः प्रियहेतुः । . . . ध्यायं
ध्यात्वा ध्यात्वा कोऽसौ देवयानः पन्था इति विचार्य उदन्नजत्
ऊर्ध्वमगच्छत् । . . . ऊर्णायुम् एतत्संज्ञकं गन्धर्वम् । . . .
प्रेङ्खयमाणं दोलया विहरन्तम् । . . . इयां प्राप्नुयामिति ।
. . . अभ्यदिशत् अभ्यध्यायत् । . . . कल्याणा ३ इति
कल्याण इति संबोध्य । . . . स्वर्ग्यं स्वर्गाय हितं स्वर्गप्राप्ति-
साधनम् । . . . यदि त्वां कश्चिद् अप्राक्षीत् तस्मै अहमेवा-
दर्शमिति अदर्शम् अज्ञासिषम् इति मा वोचः अपि तु
ऊर्णायुर्गन्धर्वः प्रावोचदिति ब्रूहीति ॥ १० ॥

स्वर्गं लोकमायन् अङ्गिरसोऽगच्छन् । . . . अहीयत
हीनो भूमामेव परित्यक्तोऽभूत् । हि यस्मात् सोऽनृतं
वित्तयमवदत् तस्माद् अहीयत । स एषोऽस्त्यवादी श्वित्रः
श्वेतकुण्ठी दृश्यते ॥ ११ ॥

—०—

६१

ता. म. अ. १३. ख. ४

[यतीनामाख्यायिका]

यतीन् एतत्संज्ञकान् यज्ञविरोधिनो जनान् । साला-
वृकेष्वेभ्यः सालावृक्याः पुत्रेभ्यः क्रोष्टुभ्यः । प्रायच्छत्
भक्षणार्थं दत्तवान् । . . . को नः अस्मान् इमान् पुत्रान्
पुत्रात्मना स्वीकृतान् कृत्वा भरिष्यति पोषयिष्यति । . . .
अधिनिधाय रथे आरोप्य वर्धयन् पोषयन् पर्यंचरत्
परिचर्या कृतवान् ॥ १७ ॥

समर्द्धयति समृद्धान् करोति ॥ १८ ॥

—०—

६२

ता. म. अ. १४. ख. ६

[वत्सस्याख्यायिका]

आक्रोशत् अश्लीलया वाचा पर्यवदत् । . . .
शूद्रापुत्रः शूद्रायाः पुत्रः अशूद्रापुत्रोऽपि शूद्रापुत्र इत्याक्रोश्यते ।
. . . व्ययाव आवां विशेषेण गच्छावः प्रविशावः इत्यर्थः ।
नौ आवयोर्मध्ये यतरो यो ब्रह्मीयान् ब्रह्मिष्ठ इति निर्णेतुम् ।
. . . तस्य वत्सस्य लोम च[न] नौपत् अग्निर्नादिहत् ।
[चन = अपि] । [कामसनि =] कामप्रदम् ॥ ६ ॥

—०—

६३

ता. म. अ. १५. ख. ५

[वसिष्ठस्याख्यायिका]

[निहवम् =] निह्वाख्यमेतत् साम । . . . ब्राह्मणम्
अनुष्ठेयार्यप्रतिपादकं वेदभागम् । . . . अथ मदुपदेशानन्तरं
[मा] माम् इन्द्रम् अन्येभ्यस्त्वद्व्यतिरिक्तेभ्यः ऋषिभ्यो मा
प्रवोचः न ब्रूयाः ॥ २४ ॥

६४

ता. म. अ. २१. ख. १३

[देवासुराणामाख्यायिका]

वाचो मिथुनेन स्त्रीपुलिङ्गात्मकेन । . . . अस्माकं
मध्ये वाङ्मिथुनं ये प्रयोक्तुं न शक्नुवन्ति ते पराभूता इति
मियः समयमकुर्वत । . . . अभवन् समार्धुवन् ॥ २ ॥

६५

ता. म. अ. २५. ख. १३

[इन्द्ररुशमयोराख्यायिका]

अंशं पणम् । . . . एतावता कुरुक्षेत्रमेव भूमेः
प्रशस्ततरो देवयजनप्रदेश इत्युक्तं भवति ॥ ३ ॥

ऐतरेयब्राह्मणम्*

६६

ऐ. ब्रा. अ. ३३. ख. १

[शोनःशेषाख्यानम्]

हरिश्चन्द्रो नाम राजर्षिः वेधसो नृपतेः पुत्र इक्ष्वाकु-
वंशोद्भवो राजा पुत्रहीन आस ॥ . . . ये देवमनुष्यादयो
विजानन्ति विवेकज्ञानयुक्ताः ये च पशवादयो न विजानन्ति
विवेकज्ञानरहिताः ते सर्वेऽपि नु क्षिप्रं पुत्रमिच्छन्ति ॥ १ ॥
. . . संनयति सम्यग् अवस्थापयति । . . . अवस्थापनात्
पुत्रपौत्रादिभिः ऋणं प्रत्यर्पणीयमिति स्मृतिकारा आहुः ।
. . . अमृतत्वं मरणरहितं मुक्तिपदं च गच्छति । पुत्रार्पित-
लौकिकवैदिकभारस्य अविघ्नेन तत्त्वज्ञानसंपादनात् ॥ १ ॥ . . .
सर्वेभ्यो भोगेभ्यो भूयानभ्यधिकः पितुः पुत्रे भोगो विद्यते ।
अत्यन्तसुखहेतुत्वात् । तथा चाहुः । पुत्रोत्पत्तिविपत्तिभ्यां
नापरं सुखदुःखयोः । इति ॥ २ ॥ . . . तमः ऐहिकमामुष्मिकं च
दुःखमत्यायन् अतिक्रामन्ति । तथा च बोधायन आह ।
पुदिति नरकस्याख्या दुःखं च नरकं विदुः । पुत्तस्त्राणात्
ततः पुत्रमिहेच्छन्ति परत्र च ॥ इति । . . . पितुः पुत्र

* अप संक्षेप श्रीनायणाचार्यविरचितात् माधवीयात् वेदार्थ-
प्रकाशाख्याद् ऐतरेयब्राह्मणभाष्यात् कृतः ॥

उत्पन्न इत्युक्ते सति पिता स्वस्मात् स्वयमेव जज्ञे उत्पन्न इत्युक्तं भवति । . . . इरावती अन्नयुक्ता अतितारिणी नदी-समुद्रादेरतितरणहेतुर्नारिति शेषः । यथा नौर्दुर्घटं नद्यादिकं तारयत्येवं पुत्रोऽप्यैहिकमामुष्मिकं च दुःखं तारयतीत्यर्थः ॥ ३ ॥

. . . अत्र मलजनिश्मश्रुतपःशब्देराश्रमचतुष्टयं विवक्षितम् । मलरूपाभ्यां शुक्रशोणिताभ्यां संयोगात् मलशब्देन गार्हस्थ्यं विवक्षितम् । कृष्णाजिनसंयोगात् अजिनशब्देन ब्रह्मचर्यं विवक्षितम् । क्षौरकर्मराहित्यात् श्मश्रुशब्देन वानप्रस्थ्यं विवक्षितम् । इन्द्रियनियमसद्भावात् तपःशब्देन पारिव्राज्यं विवक्षितम् । मलं गार्हस्थ्यं किन्तु किं नाम सुखं करिष्यति । न किञ्चिदित्यर्थः । एवमुत्तरत्रापि योज्यम् । . . . स वै स एव पुत्रोऽवदावदो लोकः । वदितुमयोग्यानि निन्दावाक्यानि अवदाः तैर्वाक्यैर्नोद्यते न कथ्यते इत्यवदावदः । अवदावदो दोषराहित्यात् निन्दानर्हं इत्यर्थः । . . . यद्यपि हरिश्चन्द्र एवात्र प्रष्टा तथापि तेन सह ऋषीणां बहूनां सभायामवस्थानात् ब्रह्माण इति संबोधनम् ॥ ४ ॥ . . . शरीरे प्राणावस्थिति-हेतुत्वाद् अन्नमेव प्राणः । वासः शीतोपद्रवाद् रक्षकत्वेन शरणं गृहसमानम् । हिरण्यं कर्णाभरणादिकं दृष्टिप्रियत्वाद् रूपसंपादकम् । पशवो गवाश्वादयो विवाहविशेषेण निर्वाहकाः । जाया भोगे सहकारित्वात् सखा ह सखिस्वरूपेव । एवमेते सुखहेतुत्वेन प्रसिद्धा अपि तात्कालिकमल्पमेव सुखं प्रयच्छन्ति । दुहिता ह पुत्रीति कृपणं केवलदुःखकारित्वाद् दैन्यहेतुः । तथा च स्मर्यते । संभवे स्वजनदुःखकारिका संप्रदानसमयेऽर्थ-हारिका । यौवनेऽपि बहुदोषकारिका दारिका हृदयदारिका

पितुः ॥ इति । पुत्रो ह पुत्रस्तु ज्योतिःस्वरूपं तमोनिवारक-
त्वेन । स हि पितरं परमे व्योमन् उत्कृष्ट आकाशे पर-
ब्रह्मस्वरूपे अवस्थापयति ॥ ५ ॥ . . . पत्युराकारद्वयमस्ति ।
वर्तमानपुरुषाकार एकः रेतोरूपेण गर्भाकारो द्वितीयः ।
जायाया अप्याकारद्वयमस्ति । पतिरूपमाकारं प्रति जाया
भवति । गर्भरूपमाकारं प्रति माता भवति । अतः स तादृशः
पतिः स्वयं रेतोरूपेण गर्भो भूत्वा पूर्वमवस्थितां जायां
भविष्यदाकौरेण मातरं सतीं प्रविशति । तस्यां मातरि
पुनर्नवो भूत्वा पूर्वमन्यस्यां मातर्युत्पन्नो जरठः इदानी पुन-
र्नूतनवालो भूत्वा तस्यामिदानींतन्यामस्यां मातरि गर्भपाके
सति दशमे मास्युत्पद्यते ॥ ६ ॥ . . . यद् यस्मात् कारणात्
अस्यां गर्भधारिण्याम् अयं पिता पुत्ररूपेण पुनर्जयिते तत् तस्मात्
कारणात् लोकप्रसिद्धा या जायास्ति सा जायतेऽस्यामिति
व्युत्पत्त्या जायाशब्दवाच्या भवति । किंचैषा भूत्याभूतिशब्दा-
भ्यामभिधीयते । भवत्यस्यां पुत्ररूपेण पतिरित्येषा भूतिशब्द-
वाच्या । रेतोरूपेणागत्य अस्यां पुत्ररूपेण भवतीत्याभूतिशब्द-
वाच्या । एतद् एतस्यां स्त्रियां, बीजं रेतोरूपं निधीयते
प्रक्षिप्यते तस्माद् उक्ताः शब्दा उपपद्यन्ते ॥ ७ ॥ . . . एता-
मेतस्यां योपिति देवाश्च महर्षयश्च स्वकीयं महत् तेजो
रेतोरूपं सारं समभरन् पुत्रोत्पादनाय संपादितवन्तः । स्वयमेव
संपाद्य ततो मनुष्यानित्यब्रुवन् । हे मनुष्या येयमिदानीं
जायारूपेण वर्तते सेयं पुनर्वो युष्माकं पुत्ररूपे जन्मनि जननी
भवति ॥ ८ ॥ . . . लोको लोकजन्यं सुखमपुत्रस्य नास्ति । नहि
पुत्रदर्शनेन यत् सुखं तदन्यदर्शनेन क्वचिदपि दृश्यत इति

यदस्ति तत् सर्वे गोमहिष्यादयो जानन्ति यस्मात् तस्मादेव
 कारणात् पशुजातो जातः पुत्रो वत्सः स्वकीयां मातरं भगिनीं
 वा पुत्रोत्पादनार्थमधिरोहति ॥ ९ ॥ . . . पुत्रिणः पुत्रवन्तो
 देवमनुष्यादयो विशोकाः शोकरहिताः सन्तो यं पन्थानं सुखानु-
 भवरूपं मार्गमाक्रमन्ते प्राप्नुवन्ति एष पन्थाः पुत्रसुखानुभवरूपो
 मार्गं उरुगायः उरुभिर्महद्भिः शास्त्रज्ञैः राजामात्यादिभिश्च
 गीयते । तथा सुशेवः सुष्ठु सेवितुं योग्यः । सुखाधिक्यस्य
 विद्यमानत्वात् । तं पुत्रसुखानुभवरूपं पशवो गवादयो वयांसि
 पक्षिणः संपश्यन्ति जानन्ति । तस्मात् ते पशुपक्ष्यादयः पुत्र-
 सुखार्थं मात्रा सह मिथुनीभवन्ति किमुतान्यया स्त्रिया
 सहेत्यर्थः ॥ १० ॥ . . . ॥ १३ ॥

उपधाव प्रार्थयस्व । . . . उपससार प्रार्थयामास । . . .
 निर्गन्तान्याशौचदिनानि दशसंख्याकानि यस्मात् पशोः सोऽयं
 निर्देशः । . . . दशदिनाशौचापगमे शुद्धत्वाद् यथा यागयोग्यत्वं
 तथा दन्तोत्पन्नत्वाद् अवयवसंपूर्त्या यागयोग्यत्वमित्यभिप्रायः ।
 . . . अशत वै जाता एव । पद्यन्ते पतन्ति । प्रथमोत्पन्नानां
 दन्तानामस्थायित्वेन मुख्यपश्ववयवत्वाभावात् तत्पाते सति
 पशोर्मेध्यत्वम् । . . . अपत्सत पतिताः । पुनरुत्पन्नानां दन्तानां
 स्थिरत्वेन संपूर्णावयवत्वात् पशोर्मेध्यत्वम् । . . . पश्वन्तरस्य
 पुनर्दन्तोत्पत्तिमात्रेण मेध्यत्वेऽपि अस्य पशोः क्षत्रियत्वात् स्व-
 जात्युचितघनुर्वाणकवचादिसंनाहशीलित्वे सति जात्युचित-
 व्यापारसंपूर्तौ मेध्यत्वम् । . . . उपलालनार्थं पुत्रे पितृवाचि-
 तत-शब्दप्रयोगः ॥ १४ ॥

उदरं जज्ञे जलेन पूरितमुच्छूनं महोदरनामकं रोगस्वरूपम्
उत्पन्नम् ॥ आ समन्तात् श्रान्त आश्रान्तः सर्वत्र पर्यटनेन
श्रान्तिं प्राप्तः तद्विपरीतोऽनाश्रान्तः एकत्रैव निवासशीलः
तादृशाय तथाविधस्य पुरुषस्य श्रीः बहुविधा संपत् नास्ति ।
यद्वा नानेति पदच्छेदः । श्रान्ताय सर्वत्र पर्यटनेन श्रान्तस्य नाना
श्रीर्वहुविधा संपदस्तीत्यनेन प्रकारेण रोहित वयं नीतिकुशलानां
पुरुषाणां मुखात् शुश्रुम । वरो जनो विद्यादिभिः श्रेष्ठोऽपि पुरुषो
नृपत् पापो नृपु मनुष्येषु सीदतीति नृपत् । श्रेष्ठोऽपि बन्धुगृहेषु
सर्वदावस्थितः तैरवज्ञातः पापः तुच्छो भवेत् ॥ १ ॥
. . . ब्राह्मणरूपस्येन्द्रस्य वाक्यं श्रुत्वा ब्राह्मणोऽयमरण्ये
चरैवेत्येवं मामुक्तवानिति । चरतः पर्यटनं कुर्वतः पुरुषस्य
जङ्घे पुष्पिण्या भवतः । यथा पुष्पयुक्तो वृक्षः शाखा लता वा
यथा सुगन्धोपेता सेव्या भवति एवं चरतो जङ्घे श्रमजयेन सेव्ये
भवतः । तथैव आत्मा मध्यदेहो भूष्णुर्वर्ध्मिष्णुः फलग्रहिः आरोग्य-
रूपफलयुक्तो भवति । यथा वर्धमानो वृक्षः कालेन फलानि
गृह्णाति एवं चरतः पुरुषस्य मध्यदेहः आरोग्यरूपं फलं गृह्णाति ।
तथैवास्य चरतः पुरुषस्य सर्वे पाप्मानः सर्वपापानि प्रपथे प्रकृष्टे
तीर्थक्षेत्रादिमार्गे श्रमेण तत्तद्देवतादिदर्शने तीर्थयात्रादिप्रयासेन
हताः विनाशिताः सन्तः शेरे शेरते शयाना इव भवन्ति ॥ २ ॥
. . . भगः सौभाग्यम् आसीनस्य उपविष्टस्य आस्ते तथैव
तिष्ठति न तु वर्धन्ते । अभिवृद्धिहेतोरुद्योगस्य अभावात् । तिष्ठतः
उपवेशनं परित्यज्य उत्थानं कुर्वतः पुरुषस्य भगः ऊर्ध्वोऽभिवृद्धेः
उन्मुखस्तिष्ठति । कृपिवाणिज्याद्युद्योगस्य संभावितत्वात् ।
निपद्यमानस्य भूमौ शयानस्य भगः शेते निद्रां करोति विद्य-

मानंघनररक्षादिचिन्ताया अपि अभावात् सर्वथैव विनश्यति* ।
 चरतः तेषु तेषु देशेषु अर्जनार्थं पर्यटनं कुर्वतः पुरुषस्य भगः
 सौभाग्यं चरति दिने दिने वर्धते ॥ ३ ॥ . . . चतस्रः
 पुरुषस्यावस्थाः । निद्रा तत्परित्यागः उत्थानं संचरणं चेति । ताश्च
 उत्तरोत्तरश्रेष्ठत्वात् कालिद्धापरत्रेताकृतयुगैः समानाः ॥ ४ ॥ . . .
 चरन्नेव पुरुषः क्वचिद् वृक्षाग्रे मधु भाक्षिकं लभते । क्वचित् स्वादु
 मधुरम् उदुम्बरादिफलविशेषं लभते । एतदुभयमुपलक्षणम् ।
 तत्र तत्र विद्यमानं भोगविशेषं लभते । तत्र सूर्यो दृष्टान्तः ।
 यः सूर्यः सर्वत्र चरन्नपि न तन्द्रयते कदाचिदप्यलसो न भवति तस्य
 सूर्यस्य श्रेमाणं श्रेष्ठत्वं जगद्वन्द्यत्वं पश्य ॥ ५ ॥ . . . अजीगर्तनामकं
 सूयवसस्य पुत्रम् अशनया परीतम् अन्नालाभेन क्षुत्पीडितम् ।
 . . . हे ऋषे ते तुभ्यम् अहं गवां शतं ददामि । . . . [निष्क्रीणं
 मूल्यं दत्त्वा आत्मानं मोचयामि] । [सः अजीगर्तः] ज्येष्ठपुत्रं
 शुनःपुच्छनामकं हस्तेन निगृह्णानः स्वसमीपे समाकर्पन् रोहितं
 प्रति एवमुवाच । तुभ्यमेकः पुत्रो दीयते इमं तु शुनःपुच्छं तु
 न ददामि मम प्रियत्वादिति । ततो माता कनिष्ठं हस्तेन
 गृहीत्वैवमुवाच । इमं शुनोलाङ्गूलं तु मम प्रियं नो एव सर्वथा
 न ददामीति । ततस्तावुभौ मातापितरौ मध्यमे पुत्रे शुनःशेपे
 दानं संपादयांचक्रतुः अङ्गीकृतवन्तौ । . . . तस्मै हरिश्चन्द्राय
 कर्तव्यत्वेन राजसूयम् उपदिदेश । स हरिश्चन्द्रो राजसूयं प्रक्रम्य
 तस्य मध्ये योज्यमभिषेचनीयाख्यः एकाहः सोमयागः

* व्यापारान्तरस्मृत्तुज्य वीक्षमाणो बधूमूलम् । यो गृहेष्वेव निद्राति
 दरिद्राणि न दुर्मतिः ॥ इत्येवंरूपा कस्यचिदभियुक्तस्य उक्तिरत्रार्थं
 अनुगम्येया ॥

तस्मिन् तमेतं शुनःशेषं पुरुषं पशुमालेभे सवनीयपशुत्वेन
आलब्धुं निश्चितवान् ॥ १५ ॥

तत्र जमदग्निरध्वर्युः अभिपेचनीये सोमयागे तं शुनःशेषं
सवनीयपशुत्वेन उपाकृतवान् । बर्हिर्युक्तया प्लक्षशाखया
मन्त्रपुरःसरं समुपस्पृश्य स्वीकार उपाकरणम् । तत ऊर्ध्वं
यूपबन्धनं नियोजनं तस्य क्रूरकर्मत्वाद् अध्वर्युः न नियोजने
प्रवृत्तः । तत उपाकृतायास्मै उपाकरणेन संस्कृतस्य
शुनःशेषस्य नियोक्तारं यूपे बन्धनकर्तारं क्रूरं कंचिदपि पुरुषं
न विविदुः न लेभिरे । . . . नियोक्ष्यामि रश्नया कट्यां
शिरसि पादयोर्बद्ध्वा रश्नाशस्य यूपे बन्धनं नियोजनं तदहं
करिष्यामि । निनियोज [इत्यत्र] धातोर्द्विर्भावं परित्यज्य उप-
सर्गस्य द्विर्भावश्छान्दसः । . . . आप्रीसंज्ञिताभिरेकादशभिः
प्रयाजयाज्याभिः यद् यजनं तद् आप्रीणनम् । दर्भरूपेण उल्मुकेन
त्रिः प्रदक्षिणीकरणं तत् पर्यग्निकरणम् । तथाविघ्नसंस्कार-
चतुष्टययुक्ताय तस्मै तस्य शुनःशेषस्य विशसितारं हिंसितारं
क्रूरात्मानं कंचिदपि पुरुषं न लेभिरे । ततः अजीगर्तः पूर्ववद्
अपरं गोशतं गृहीत्वा मारयितुम् असिं खड्गं निःशानो निशितं
तीक्ष्णं कुर्वन्नेव इयाय जगाम । . . . अन्यत्र पर्यग्निकृतं पुरुष-
मारण्यांश्चोत्सृजन्त्यहिंसाया इति श्रुतेः पर्यग्निकरणादूर्ध्वं
मनुष्यं परित्यजन्ति । एते तु माममानुपमिव मनुष्यव्यतिरिक्त-
मजादिपशुमिव विशसिष्यन्ति । . . . उपघावामि भजामि
. . . उपससार सेवितवान् । . . . नेदिष्ठो हविर्वहनेन अति-
समीपवर्ती । . . . तस्य च अग्नेः सहकारित्वेन सवितुरुपासनं
दर्शयति । प्रसवानां सर्वेषु कार्येषु प्रेरणारूपाणामनुज्ञानात्

सविता ईशः स्वामी भवति । . . . पूर्वस्मात् सवितृविपयात्
तृचादुत्तराभिरेकात्रिशत्संख्याकाभिर्ऋग्भिः . . . न हि ते क्षत्रम्
इत्याद्याः सूक्तशेषभूता दशर्चो यच्चिद्वि ते विशः इत्यादिक-
मेकाविंशत्यृचं सूक्तमित्येवमेकात्रिशत्संख्या द्रष्टव्या । . . .
अयमग्निः सर्वेषां देवानां मुखं मुखस्थानीयः । अग्निद्वारेणैव
सर्वेदेवंहंविःस्वीकारात् । अत एव प्रीत्या हविर्वहनादतिशयेन
सुहृदयः । . . . पूर्वोक्ताभ्य ऋग्भ्य उत्तराभिर्द्वाविंशतिसंख्या-
काभिर्ऋग्भिः । वसिष्वाहीत्यादिकं दशर्चं सूक्तम् अश्वं न
त्वा इत्यादिकं त्रयोदशर्चं सूक्तम् । तत्र अन्त्यां परित्यज्य सूक्त-
द्वयगता ऋचो द्वाविंशतिसंख्याकाः । . . . विश्वे देवा गणरूपा
न भवन्ति किन्तु सर्वे देवाः । . . . ओजोबलादिशब्दाः पूर्वा-
चार्यैरेवं व्याख्याताः । ओजो दीप्तिर्बलं दाक्ष्यं प्रसह्यकरणं
सहः । सुजनः सन् पारयिष्णुरुपक्रान्तसमाप्तिकृत् ॥ इति ।
इष्टप्रत्ययतमप्रत्ययाभ्यां तत्र तत्रातिशय उच्यते । . . . यच्चिद्वि
सत्य सोमपा इत्यनेन सप्तर्चं न सूक्तेन उत्तरस्मिन् अप्याव
इन्द्रमित्यादिके द्वाविंशत्यृचे सूक्ते पञ्चदशभिर्ऋग्भिः । . . .
प्रतीयाय मनसैव प्रतिजगाम । . . . अगदः निःशेषेण
रोगरहितः ॥ १६ ॥

देवतानुग्रहयुक्तं तं शुनःशेषं विश्वामित्रादयः सर्वे
ऋत्विजः एवमूचुः । हे शुनःशेष त्वमेव नोऽस्माकमस्याह्नः
अभिपेचनीयाख्यस्य संस्थां समाप्तिमधिगच्छ प्राप्नुहि
अनुष्ठापयेत्यर्थः । तरेवमुक्ते सति अनन्तरं शुनःशेषः
एतमभिपेचनीयाख्यं सोमयागमञ्जःसवं ददर्श । अञ्जसा
ऋजुमार्गेण सवः सोमाभिपवो यस्मिन् यागे सोऽञ्जःसवः

तादृशं प्रयोगप्रकारं निश्चितवान् । निश्चित्य च तं सोमं
यच्चिद्धीत्यादिभिश्चतसृभिः ऋग्भिः अभिपुतं कृतवान् । अथैन-
मभिपुतं सोममेतया उच्छिष्टं चम्बोरित्यूचा द्रोणकलश-
मभिलक्ष्य अवनिनाय द्रोणकलशे प्रक्षिप्तवान् । अथ अनन्तरम्
अस्मिन् हरिश्चन्द्रेऽन्वारब्धे शुनःशेषदेहमुपस्पृष्टवति सति
उक्ताभ्यः ऋग्भ्यः पूर्वाभिः यत्र ग्रावेत्यादिभिश्चतसृभिः ऋग्भिः
स्वाहाकारसहिताभिः सोमं जुह्वांचकार । यत्र ग्रावेत्यादिकं
सूक्तं नवचंम् । तत्र यच्चिद्धीति पञ्चमी तामारभ्य
चतसृभिः ऋग्भिरभिपवः । उच्छिष्टमित्यादिका नवमी
तथा द्रोणकलशे प्रक्षेपः । यत्र ग्रावेत्यादिभिश्चतसृभिः होमः ।
इत्येवं कृत्स्नस्य विनियोगः । अथ होमानन्तरमेव कर्तव्यम्
अवभृथम् अभिलक्ष्य अवनिनाय । सर्वमवभृथसाधनं तद्देशे नीत्वा
त्वं नो अग्न इत्यादिकाभ्याम् अवभृथयागं कृतवान् । अथ
तथा कृत्वा तत ऊर्ध्वम् एनमाहवनीयमग्निं शुनश्चिदित्यादि-
नोपस्थापयांचकार हरिश्चन्द्रमुपस्थाने प्रेरयामास । सोऽय-
मञ्जःसव इष्टिपशुसाङ्कर्यमन्तरेण अञ्जसा ऋजुमार्गेणा-
नुष्ठितत्वात् । . . . अथ अभिषेचनीयसमाप्तेरनन्तरं
हरिश्चन्द्रसहितेषु ऋत्विक्षु विस्मितेषु स शुनःशेषः इत ऊर्ध्वं
कस्य पुत्रोऽस्तु इति विचारे सति तदीयेच्छंव नियामिकेति
महर्षीणां वचनं श्रुत्वा शुनःशेषः स्वेच्छया विश्वामित्र-
पुत्रत्वमङ्गीकृत्य सहसा तदीयमङ्कमाससाद । पुत्रो हि सर्वत्र
पितुरङ्के निपीदति* । . . . अरासत दत्तवन्तः । . . .

* अङ्काथयप्रणयिनस्तनयान् बहन्तो घन्यास्तदङ्गरजसा मलिनी-
भवति ॥ इत्यभिज्ञानशाकुन्तलीया उक्तिरयार्थं अनुसर्धेया ॥

स च शुनःशेषो देवदंसत्वाद् देवरात इतिनामधारी
विश्वामित्रपुत्र एवास । तस्य च देवरातस्यैते कपिल-
गोत्रोत्पन्ना वभ्रुगोत्रोत्पन्नाश्च बन्धवोऽभवन् । . . .
विश्वामित्रेण निराकृतः सोऽजीगर्तः शुनःशेषं प्रत्येवमुवाच ।
हे पुत्र त्वं वा त्वमेव विश्वामित्रादपगतः सन् इहि
अस्मद्गृहे गच्छ । त्वदीयमाता च अहं च उभावावां
विह्वयावहे विशेषेण तवाह्वानं करवावहे । . . . आज्झिरसः
अज्झिरोगोत्रोत्पन्न आजीगर्तिरजीगर्तस्य पुत्रः कविर्विद्वान् श्रुतः
इत्येवं सर्वत्र प्रसिद्धः । . . . पैंतामहात् पितामहेन प्रजापतिना
संपादितात् तन्तोः संतानात् अज्झिरोवंशात् मापगाः अपगतो
मा भव ॥१॥ . . . शासो विशसनहेतुः खड्गः । हे अजीगर्त
मद्वधाय शासहस्तं खड्गहस्तं त्वां सर्वेऽप्यदर्शुः दृष्टवन्तः । यत्
क्रूरं कर्म शूद्रेषु अत्यन्तनीचेष्वपि नालप्सत न लब्धवन्तो
लौकिका जनाः तादृशं क्रौर्यं त्वया कृतम् । . . . मत् मां
निमिस्तीकृत्य ॥२॥ . . . निह्नवे परिहरामि । . . . गवां शतानि
पूर्वं मया गृहीतानि त्रीणि यानि तानि तुभ्यं प्रतियन्तु प्रति
एकमेव प्राप्नुवन्तु । इतरयोः पुत्रयोर्गवो मा भूवन् तवैव सर्वाः
सन्तिवति ॥३॥ . . . यः पुमान् धर्मशास्त्रभीतिरहितः सकृत्
पापकं कुर्यात् स पुमान् ततः पापादन्यदेनत् पापं तदभ्यास-
वशात् कुयदिव । त्वं तु शौद्रात् न्यायात् नीचजातिसंबन्धिनः
क्रूरादाचरणात् नापागा अपगतो न भवसि । असंधेयं प्रति-
सधानरहितं पापं त्वया कृतम् ॥४॥ . . . असंधेयम् अप्रतिसमाधेयं
पापमिति शुनःशेषेन यदीरितं तदेतदप्रतिसमाधेयत्वं विश्वा-
मित्र उपपपाद युक्तिभिरुपपादितवान् । . . . भीम एव भय-

हेतुरेव सन् शासेन हस्तगतखड्गेन विशिशसिपुरस्थाद् विशसन्
 कर्तुमिच्छुरवस्थितवान् ॥५॥ . . . अयं विश्वामित्रो जन्मना
 क्षत्रियः सन् स्वकीयेन तपोमहिम्ना ब्राह्मण्यं प्राप्तवानित्येवं
 तद्वृत्तान्तं सूचयितुं हे राजपुत्रेति संबोधितवान् । स वै तथाविधो
 राजजातीय एव सन् यथा येन प्रकारेण नोऽस्माभिः सर्वैरा
 समन्ताज्ज्ञपय ब्राह्मणत्वेन ज्ञायसे तथैवास्मद्विषयेऽपि त्वं वद ।
 कथं वदितव्यमिति तदुच्यते । अहमिदानीमङ्गिरोगोत्रः सन्
 तत्परित्यागेन तव पुत्रत्वं येनैव प्रकारेण उपेयां तथैव अनुगृह्णणेति
 शेषः । एतद्वाक्याभिप्रायः पूर्वैः संक्षिप्य दर्शितः । पुरात्मानं
 नृपं विप्रं तपसा कृतवानसि । एवमाङ्गिरसं मा त्वं वैश्वा-
 मित्रमूपे कुरु ॥ इति ॥६॥ . . . हे शुनःशेष त्वं मे पुत्राणां
 मध्ये ज्येष्ठः स्या ज्येष्ठो भव । तव पुत्रादिरूपा प्रजा अपि इतर-
 स्याः श्रेष्ठा स्यात् । मे मह्यं विश्वामित्राय देवं देवैः प्रसन्नैः
 दत्तं दायं पुत्रत्वरूपं लाभमुपेयाः प्राप्नुहि । तेन वै तेनैव
 प्रकारेण त्वोपमन्त्रये त्वां पुत्रत्वेन व्यवहरामि ॥७॥ . . .
 संज्ञानानेषु मद्विषयैकमत्यं प्राप्तेषु त्वदीयपुत्रेषु सर्वोऽपि मां
 ब्रूयात् । ज्येष्ठभ्रातृत्वेन व्यवहरतु । तच्च मे मम सौहार्दाय
 भ्रातृभिरितरैः स्नेहातिशयाय श्रियं धनलाभाय च संपद्यते ॥८॥
 . . . यो मधुच्छन्दा नाम यश्चर्पभो योऽपि रेणुर्योऽप्यष्टक
 एते मुख्याः । हे पुत्रकाः शृणोतन मदीयामाज्ञां शृणुत । ये
 केचिद् यूयं सर्वे भ्रातरः स्थ ते सर्वेष्वस्मै शुनःशेषादस्मादपि
 ज्येष्ठधाय न कल्पध्वं ज्येष्ठत्वाभिमानं मा कुरुत । किन्तु
 असावेव युष्माकं मध्ये ज्येष्ठो भूत्वा अवतिष्ठतामिति ॥९॥
 . . . ॥ १७ ॥

मधुच्छन्दोनामकः कश्चित् पुत्रो मध्यमस्ततोऽपि ज्येष्ठाः
 कनिष्ठाश्च प्रत्येकं पञ्चाशत्संख्याका इत्येवमेकशतं [= एकाधिकं
 शतं] तस्य पुत्राः । . . . तान् ज्येष्ठान् पञ्चाशत्संख्याकान्
 अनुलक्ष्य विश्वामित्रो व्याजहार व्याहरणं शापरूपं वाक्य-
 मुक्तवान् । हे ज्येष्ठपुत्रा युष्माकं मदीयाज्ञातिलङ्घिनां प्रजा
 पुत्रादिका अन्तान् भक्षीष्ट चण्डालादिरूपान् नीचजातिविशेषान्
 भजतामिति । . . . इतिशब्दस्य तत्प्रदर्शनार्थत्वादन्येऽपि नीच-
 जातिविशेषाः सर्वे विवक्षिताः । उदगतः अन्तः उदन्तः
 अत्यन्तनीचजातिः तत्र भवा उदन्त्याः । . . . दस्यूनां
 तस्कराणां मध्ये भूयिष्ठा अत्यधिकाः । . . . हे शुनःशेप
 नोऽस्माकं पिता विश्वामित्रो यत् कार्यं त्वदीयज्येष्ठपुत्रत्वरूपं
 संजानीते सम्यग् जानाति अङ्गीकरोति तस्मिन् कार्ये वयं
 तिष्ठामहे तत्कार्यमङ्गीकुर्मः । सर्वे वयं त्वा शुनःशेपनामानं
 त्वां पुरस्कुर्महे पुरस्कृत्य ज्येष्ठं कृत्वा वतमिहे । त्वामन्वञ्चः
 शुनःशेपमनुगच्छन्तः स्मसि भवाम इत्युक्तवान् ॥१॥ . . .
 प्रतीतः तेषु प्रत्ययं मदनुकूला इति विश्वासं प्राप्तः । . . .
 हे मधुच्छन्दःप्रमुखाः कनिष्ठपुत्रा ये यूयं मे मानं मदीयं
 मतमनुगृह्णन्तः आनुकूल्येन स्वीकुर्वन्तः मां विश्वामित्रं वीरवन्तं
 स्वधर्मशूरपुत्रयुक्तमकर्त कृतवन्तः ते वै तादृशा यूयं बहुविध-
 पुत्रयुक्ता बहुधानुकूलपुत्रयुक्ताश्च भविष्यथ ॥२॥ . . . गाथिन्-
 शब्दो विश्वामित्रस्य पितरमाचष्टे । हे गाथिनाः गाथिपौत्राः
 पुर एत्रा युष्माकं पुरतो गन्त्रा मुख्येन देवरातेन सह यूयं
 सर्वे वीरवन्तः श्रेष्ठपुत्रयुक्ताः राध्याः स्थ सर्वैः पुरुषैराराधनीयाः
 पूज्या भवथ । हे पुत्राः मधुच्छन्दप्रभृतयः एष देवरातो वो युष्माकं

सद्विवाचनं सन्मार्गस्य विशेषतोऽध्यापनं करिष्यतीति शेषः
 ॥३॥ . . . हे कुशिकाः कुशिकनाम्नो मत्पितामहस्य संबन्धिनो
 मधुच्छन्दःप्रभृतयः एष देवरातो वो युष्माकं ज्येष्ठभ्रातेति
 शेषः । तं देवरातं यूयमन्वित अनुगता भवत । मे मदीयं
 दायं धनं युष्मांश्च उपेता प्राप्स्यति । चकाराद् देवरातं च ।
 यामु च यामपि कांचिद् वेदशास्त्रादिरूपां विद्यां विद्मसि
 वयं जानीमः सापि युष्मानुपेता प्राप्स्यति । [मूलाशयस्तु
 देवरातः ज्येष्ठभ्रातृत्वात् युष्मान् दायं विद्यां च प्राप्स्यतीति
 प्रतिभाति] ॥४॥ हे वैश्वामित्राः विश्वामित्रस्य मम पुत्राः ये
 गाधिनाः गाधिपौत्राः ते यूयं सर्वेऽपि सम्यञ्चः समीचीनबुद्धयो
 ये साकं देवरातेन सार्धं सरातयो रातिर्धनसंपत्तिः तथा
 युक्ताः सन्तो देवराताय मदीयश्रेष्ठपुत्रस्य देवरातस्य धृत्यै
 धारणं युष्मत्पोषणं श्रृंष्ट्याय युष्माकं मध्ये श्रेष्ठत्वं च
 तस्थिरेऽङ्गीकृतवन्तः । [नेयं विश्वामित्रोक्तिरिति प्रतिभाति]
 ॥५॥ . . . अधीयत स्मृतिकारैर्महर्षिभिः स्मर्यते । कथमिति
 तदुच्यते । अयं देवरातो द्वयामुष्यायणत्वाद् उभयोः अजीगर्त-
 विश्वामित्रयोः संबन्धिनो ये रिक्थे धने तयोर्ऋषिर्द्रष्टा
 तदुभयमर्हतीत्यर्थः । अजीगर्तस्य कूटस्थ ऋषिर्जह्नुसंज्ञकस्तस्य
 वंशे जाताः सर्वे जह्नुवस्तेषां चाधिपत्ये स्वामित्वे देवरातो
 योग्यः । तथा दैवे देवसंबन्धिनि यागादिकर्मणि वेदे च
 मन्त्ररूपे समर्थः । गाधिनामस्मत्पितृवंशोत्पन्नानां च सर्वेषाम्
 आधिपत्ये योग्यः । [नेयमपि विश्वामित्रोक्तिरिति प्रतिभाति ।
 जह्नुनां गाधिनां च दैवे वेदे च आधिपत्यरूपं रिक्थद्वयमित्यपि
 प्रतिभाति] ॥६॥ . . . कस्य नूनं निधारयेत्यन्ताः सप्ताधिक-

नवतिसंख्याका ऋचः त्वं नः सस्वमित्यादिकास्तिस्र ऋचः ।
 एवमृचां शतम् । परःशब्दोऽधिकवाची । पूर्वोक्ताद् ऋक्शतात्
 परोऽधिकाः एकत्रिंशत्संख्याका यं न्विममित्याद्या गाथा
 यस्मिन्नाख्यानं तदेतत्परऋक्शतगाथम् । . . . तस्याख्यानस्य
 राजसूयक्रतो विनियोगं दर्शयति । तद्धोता . . . इति ।
 राजसूयक्रतावभिषेचनीयाख्ये कर्मणि यदा राजाऽभिषिक्तो
 भवति तदानीं तस्मै राज्ञे तदाख्यानं होता कथयेत् । . . .
 हिरण्यकशिपो सुवर्णनिमित्तसूत्रैर्निष्पादिते कशिपो । तदाख्यान-
 मध्येऽध्वर्युश्च . . . प्रतिगरं ब्रूयात् । हिरण्यस्य यशोहेतुत्वाद्
 यशस्त्वम् । तथा सत्येनं राजानं यशसैव 'समृद्धं' करोति ।
 अध्वर्युणा प्रयोक्तव्यं प्रतिगरविशेषं दर्शयति ओमित्यृचः . . .
 इति । होत्रा प्रयुक्ताया एकैकस्या ऋचोऽन्ते अध्वर्योः
 ओमित्येतादृशः प्रतिगरो भवति । ओमिति . . . देवं
 देवंरङ्गीकारार्थं प्रयुज्यते । . . . तथेति मानुषं मनुष्याः . . .
 अङ्गीकारे . . . प्रयुञ्जते । तत् तेन प्रतिगरेण देवेन मानुषेण च
 अध्वर्युरेनं राजानं पापादैहिकादपकीर्तिरूपाद् एनसो नरकहेतोश्च
 प्रमुञ्चति प्रमुक्तं करोति । ऋत्वर्थत्वेन उपाख्यानं विधाय
 ऋतुनिरपेक्षपुरुषार्थत्वेन विधत्ते । तस्माद्यो राजा . . . इति ।
 यस्मादुपाख्यानं पापप्रशमनहेतुः तस्माद् अयजमानोऽपि राजसूय-
 क्रतुरहितोऽपि राजा विजिती यदि विजयोपेतः स्यात् तदानीम्
 एतच्छीनःशेषमाख्यानमाख्यापयेत् । तस्य राज्ञो यः कश्चिद्
 ब्राह्मण उपाख्यानं ब्रूयात् । तथा सति तस्मिन् राजनि
 अल्पं चन किञ्चिदप्येनः पापं न ह वै परिशिष्यते सर्वं पापं
 नश्यतीत्यर्थः । . . . पूर्वमयज्ञसंयुक्तः कल्पो विजयिनो

राज्ञोऽभिहितः । इदानीं पुत्रकामानामपि विधत्ते । . . .
 [लभन्ते ह पुत्राल्लभन्ते ह पुत्रान् इति] अभ्यासः
 [=द्विरुक्तिः] अध्यायसमाप्त्यर्थः ॥ १८ ॥

६७

ऐ. घा. अ. ३८. ख. १-३

[ऐन्द्रो महाभिपेकः]

अथ मानुषक्षत्रियाभिपेकोक्त्यनन्तरं यतो दैवोऽभिपेको
 बुभुत्सितः अतः कारणाद् इन्द्रसंबन्धी महाभिपेकः कथ्यते
 इति शेषः । आरोहणोत्क्रोशनाभिमन्त्रणादिभिर्वक्ष्यमाणैरस्याभि-
 पेकस्य महत्त्वं द्रष्टव्यम् । तदभिपेकार्थं देवविवादं दर्शयति
 ते देवा अब्रुवन् . . . इति । प्रजापतिना सह वर्तन्ते इति
 सप्रजापतिकाः ते अग्न्यादयो देवाः परस्परमिदमब्रुवन् । हस्तेन
 इन्द्रं प्रदर्श्य कथयन्ति । . . . ओजिष्ठः अतिशयेन अष्टमधातु-
 युक्तः । [शुक्रं सप्तमः शरीरधातुः तद्रक्षाजनिता दीप्तिः
 अष्टमो धातुः । ओजो दीप्तिरित्यभियुक्तोक्तेः ।] बलिष्ठः
 अतिशयेन शरीरबलयुक्तः । सहिष्ठः अतिशयेन वीर्यभिभव-
 शीलः सत्तमः अतिशयेन स्वभक्तेषु साधुः । पारयिष्णुतमः
 अतिशयेन प्रक्रान्तस्य कार्यस्य समाप्तिकृत् । . . . [आमन्दी
 खट्वा] । ऋचं नामेत्यासन्ध्या विशेषणम् । ऋग्रूपा-
 भेत्तन्नामिकामित्यर्थः । तस्मै तस्या ऋग्रूपाया आसन्ध्या

वृहदादीनि अष्ट सामानि पूर्वपादाद्यष्टावयवान् अकुर्वन् ।
 आसन्धां शयानस्येन्द्रस्य शिरोदेशस्थं फलकं शीर्षण्यम् ।
 तच्च पाददेशाविष्कृतस्य फलकस्याप्युपलक्षणम् । अत एव
 शीर्षण्ये इति द्विवचनमुच्यते । अनूच्ये पार्श्वद्वयवर्तिनी फलके ।
 ऋगूपा ये मन्त्राः सन्ति तान् प्राचीनातानान् प्राक्प्रत्यगायतत्वेन
 विस्तारितान् दीर्घतन्तुविशेषान् अकुर्वन् । गीयमानानि
 सामानि तिरश्चीनवायान् तिर्यक्त्वेन वयनहेतून् रज्जुविशेषान्
 अकुर्वन् । यजूंषि अतीकाशान् रज्ज्वन्तरालच्छिद्रविशेषान्
 अकुर्वन् । यद् यशः कीर्तिः देवतारूपं तदासन्धा उपर्यास्तरणम् ।
 या तु श्रीः सम्पदभिमानिनी देवता ताम् उपबर्हणं शिरसि
 उपधानम् अकुर्वन् । तस्यै तस्या आसन्धाः पादादीन्
 अष्टावयवान् सवित्रादयोऽष्टौ देवा अधारयन् । . . . वस्वादयो
 देवगणा गायत्र्यादिच्छन्दोभिस्त्रिवृदादिस्तोमैः रथन्तरादि-
 सामभिश्च सह हे आसन्दि त्वां प्रथमत आरोहन्तु । ताननु पश्चाद्
 अहमारोहामि । आप्त्या इत्यनेनापि वस्वादिशब्दवत् कश्चिद्
 देवगणविशेष उच्यते । साम्राज्यादीनि आरोहणप्रयोजनानि ।
 [*साम्राज्यं धर्मेण पालनम् । भौज्यं भोगसमृद्धिः । स्वाराज्यम्
 अपराधीनत्वम् । वैराज्यम् इतरेभ्यो भूपतिभ्यो वैशिष्ट्यम् ।
 राज्यं देशाधिपत्यम् ऐश्वर्यं वा । पारमेष्ठ्यं प्रजापतिलोकप्राप्तिः ।
 माहाराज्यं तत्रत्येभ्यः इतरेभ्यः आधिक्यम् । आधिपत्यं तान्
 इतरान् प्रति स्वामित्वम् । स्वावश्यमपारतन्त्र्यम् । आतिष्ठत्वं
 चिरकालवासित्वम् ।] . . . इन्द्रारोहणादूर्ध्वं देवानामभ्युत्क्रोशनं
 दर्शयति । . . . यथा लोके वन्दितो गुणकथनेन राज्ञः कीर्ति

* अयमंशः सायणीयार्दतरेयब्राह्मणभाष्यादेव स्थलान्तरादुद्धृतः ॥

कुर्वन्ति एवमत्रापि गुणकीर्तनमभ्युत्क्रोशनम् । तेन रहितः
अनभ्युत्क्रुष्ट इन्द्रो युद्धादौ वीर्यं कर्तुं नैवाहंति । कीर्तिमन्तरेण
परेषां भीत्यनुदयात् । . . . भोजं भोक्तारम् अत एव भोज-
पितरं भोजपालकम् । . . . राजपितरं सर्वेषां राज्ञां पालकम् ।
क्षत्रमजनि ईदृशी क्षत्रियजातिः लोके समुत्पन्ना । तज्जातिमान्
क्षत्रियः । . . . [भूतस्य] सर्वस्य प्राणिजातस्य । . . . विशां
प्रजानाम् अत्ता भोक्ता । . . . पुरां परकीयाणां भेत्ता विदारयिता ।
ब्रह्मणो वेदस्य गोप्ता रक्षकः ॥ १ ॥

एतयर्चाऽभ्यमन्त्रयतेत्यत्र योऽयं मन्त्र ऋक्-शब्देन वि-
वक्षितः तं मन्त्रं दर्शयति । निषसाद . . . इति । धृतव्रतः स्वीकृत-
नियमो वरुणः सर्वस्यानिष्टस्य निवारयिता इन्द्रः पस्त्यासु
गृहेषु आगत्य साम्राज्यादिकफलसिद्धयर्थं सुक्रतुः शोभनसंकल्पो
भूत्वा निषसाद अस्थामासन्ध्यां निषण्णवान् । . . . पुरस्ताद्
आसन्ध्याः पूर्वस्यां दिशि प्रत्यङ्मुखस्तिष्ठन् । . . . आर्द्रया
आर्द्रपत्रोपेतया । [जातरूपमयेन] सुवर्णमयेन । . . . अन्तर्धाय
व्यवधानं कृत्वा ॥ २ ॥

इन्द्रस्य प्रजापतिकृताभिषेकादूर्ध्वं दिग्भेदेन देवविशेषैः
अभिषेकः कृतः । . . . सत्वताम् । दक्षिणस्यां दिशि वर्तमानाः
प्राणिनः सत्वन्नामकाः । . . . प्रतीच्यां दिशि वर्तमानाः
प्राणिनो नोच्या अपाच्याश्च । निकर्षमवन्तीति नोच्याः
अपकर्षमवन्तीत्यपाच्याः जात्या निकर्षः व्यवहारेण अपकर्षः ।
. . . हिमवन्तं परेण हिमवत्पर्वतपरभागे । . . . मध्यमा
दिङ् मध्यदेशः । स प्राच्यादिभिः सर्वाभिरपेक्षितत्वेन ध्रुवो
भवति । तदपेक्षयैव पूर्वा पश्चिमेत्यादिव्यवहारः । स च देशः

सर्वेषां वैदिकानामाश्रयः । [वशा उशीनराश्च देशविशेषाः
 तत्सहिताः सवशोशीनराः ।] . . . ऊर्ध्वायां दिशि स्वर्गरूपायां
 मनुष्यस्य संचाराभावात् तत्र राजानो नोदाहृताः । . . .
 कृत्स्नमिन्द्राभिपेकं निगमयति स एतेन इति । . . . जिती-
 जेतव्याः सर्वा युद्धभूमीः । . . . श्रैष्ठ्यमतिशयेन प्रशस्तत्वम्
 अतिष्ठां सर्वानतिक्रम्यावस्थानम् परमतामुत्कृष्टत्वम् । जातितः
 उत्तमत्वं श्रैष्ठ्यम् । गुणैरुत्तमत्वम् परमत्वम् । . . . अमृतः
 इतरमनुष्यवदल्पकाले मरणरहितः . सन् । . . . अमृतो
 मरणरहितो मुक्तः । [समभवत् समभवत् इति] अभ्यासोऽ-
 ध्यायसमाप्त्यर्थः ॥ ३ ॥



६८

ऐ. ब्रा. अ. ३९. ख. १

[क्षत्रियाभिपेकः]

तमभिपेकं विधत्ते स यः इच्छेदेवंवित् . . . इति ।
 एवंविद् इन्द्रसंवन्धिमहाभिपेकविद् यः आचार्यः क्षत्रियं प्रति
 सर्वजयादिफलमिच्छेत् स आचार्यः क्षत्रियमेतं शापयित्वा
 शपथं कारयित्वा एतेन पूर्वोक्तेन इन्द्रसंवन्धिना महाभिपेक-
 विधानेन तं क्षत्रियमभिपिञ्चेत् । . . . समन्तपर्यायी देशतः
 कालतः सर्वव्यापी । . . . आ अन्तात् समुद्रतीरपर्यन्तं
 सार्वभौमत्वं देशव्याप्तिः । आ परार्धात् परार्धशब्दाभिधेय-
 कालसंख्यापर्यन्तं सार्वायुषत्वं कालव्याप्तिः । . . . शापयि-

त्वेति यदुक्तं तमेव शपथप्रकारं दर्शयति यां च. . . इति ।
 अभिपिच्यमान हे क्षत्रिय यद्याचार्याय मे द्रुह्येः द्रोहं कुर्याः
 तदानीं त्वं यां रात्रिम् अजायेथा यस्यां रात्रावुत्पन्नोऽसि यां
 च रात्रिं प्रेतासि यस्यां रात्रौ मरिष्यसि तदुभयमन्तरेण
 उत्पत्तिमरणदिनयोर्द्वयोर्मध्ये ते तव इष्टापूर्तं श्रौतस्मार्तकर्मद्वयं
 तथा पुण्यलोकं तद्धेतुभूतमन्यदपि सुकृतं दीर्घमायुः प्रजां
 पुत्रादिकं वृञ्जीयं त्वत्तो वर्जयेयम् इत्येतद् आचार्यस्य वाक्यम् ।
 . . . आचार्यः क्षत्रियार्थं यादृशीं फलपरम्परां कामयित्वा
 शपथं कारयति । . . . स क्षत्रियः आचार्यस्याभीष्टं शपथमेवं
 कुर्यात् । हे आचार्य अहं यदि ते द्रुह्येयं तदानीं त्वं मम
 जन्ममरणमध्यवर्तीष्टापूर्तादिकं सर्वं वृञ्जीथा नाशयेरिति
 श्रद्धया सहितं शपथं ब्रूयात् ॥



शतपथब्राह्मणम्

६९

शत. ब्रा. का. १. अ. १. ब्रा. १

[*व्रतोपायनम्]

[अन्तरेण आहवनीयं च गार्हपत्यं च इत्यस्य आहवनीय-
गार्हपत्ययोः मध्ये इत्यर्थः । . . . यदप उपस्पृशति . . .
तेन पूतिरन्तरतः इति संबन्धः । पूतिरन्तरतः इत्यस्य अन्तः-
शुद्धिरित्यर्थः ॥ १ ॥]

संस्थिते यागे पर्यवसिते ॥ ३ ॥

यतो व्रतानन्तरम् अशनानशनापरनामकम् आरण्या-
द्यशनमेव यजमानेन कर्तव्यम् अतः तदनन्तरमेव तस्य
निरूपणं क्रियते । उपवसथनामनिर्वचनेन देवानामागमनं
द्रढयति तेऽस्येति । उप समीपे यजमानस्य वसन्ति देवाः ।
अस्मिन्निति पर्वदिवसे उपवसथनामके । [गृहेषूप वसन्ति
इत्येतदनन्तरम् अस्मिन् इत्यधिकं भाष्यकारदृष्टमूले वर्तते
इति प्रतिभाति] ॥ ७ ॥

* अयं संक्षेपः श्रीसायणाचार्यविरचितमाध्यंदिनशतपथब्राह्मण-
भाष्यात् कृतः ॥

दैविके हि कर्मणि देवान् प्रति उद्दिष्टस्यैव हविषः
प्रथममनुपयोगः । काममन्यस्य [उपयोगः] । पित्र्ये पुनः
हविषोऽन्यदपि अनुपयोज्यम् इति । [अनशनम् अनश्नतः]
पितृदेवत्यतामापादयति [इति] याज्ञवल्क्यस्याशयः । यदि तु
अश्नाति तदा अशिशिषतो देवानतिक्रम्य स्वयं भुक्तवान्
स्यात् ।^१ [एवम्] अशनानशनपक्षयोः उभयोरपि दोषश्चेत्
का गतिरिति [चेत्] यद् द्रव्यमशितमप्यनशितवद् भवति
तदश्नीयात् । यस्य द्रव्यस्य संबन्धि अन्नं हविष्ट्वेन देवा
न गृह्णन्ति तदशितमपि सद् अनशितवद् भवति । तथात्वे
दोषद्वयाभावमाह स यदिति ॥ ९ ॥

आरण्यग्रहणं प्राकृतदशपूर्णमासहविर्व्यतिरिक्तोप-
लक्षणम् । वृक्षं वृक्षोद्भवं फलम् । वृषा नाम कश्चित्
तस्य पुत्रो वाष्पः तस्य मुनेर्मतमपवदति तद् इति ।
शमीधान्यं तिलमापादि । उपचिनोतीति उपचम् । अल्पेनापि
माषपिष्टेन मिश्रितं ब्रीहिपिष्टम् उपचितं बहु भवति इति
प्रसिद्धम् । तदाह ब्रीहियवाविति । अतो माषोपयोगे
ब्रीहियवावेव यत् उपयुक्तौ स्यातामतस्तथा न कुर्यात् । अतो
युक्तम् आरण्यमेवाश्नीयादिति ॥ १० ॥

शत. ब्रा. का. १. अ. ८. ब्रा. १

[* इडाब्राह्मणान्तर्गतो मनुमत्स्यवृत्तान्तः]

अवनेज्यते हस्ताद्यनेनेति अवनेज्यम् ॥ १ ॥

[नाष्ट्रा नाशः संहार इति यावत् ।] कर्पूः खातिका ॥ ३ ॥

शश्वच्छब्दोऽत्र सामर्थ्यात् क्षिप्रवचनः । क्षपो महामत्स्यः ।
इतिथीम् इत्यभिनयः तेन संख्येयाः समादर्शितवान् । इयतीनां
दशानां द्वादशानां वा पूरणी इतिथी । इतिथीं यावतिथीं
तावतिथीमिति प्राप्ते छान्दसो यशब्दावशब्दलोपः । समा
संवत्सरः । [उपन्या = उप नि आ] । उत्तरं गिरिम् हिम-
वन्तम् ॥ ४-५ ॥

समवायात् अधः गच्छेत् अवतरेत् ॥ ६ ॥

* इडा मनुकृतात् पाकयज्ञात् उत्पन्ना देवता । तत्प्रतिपादकत्वात्
इदम् इडाब्राह्मणम् ॥ अयं संक्षेपः आचार्यहरिस्वामिविरचितमाध्यं-
दिनशतपथब्राह्मणभाष्यात् कृतः ॥

शत. ब्रा. का. ४. अ. १. ब्रा. १

[अश्विच्यवनोपाख्यानम्]

[यत्र वै . . . समाश्नुवत तच्च्यवनो वा इत्यत्र तत्
इत्यस्य तदा इत्यर्थः । तदेव जीर्णिः इत्यत्र तद् इत्यस्य
तत्र इत्यर्थः । जीर्णिः अतिवृद्धः । कृत्या भीषणाकृति-
देवताविशेषः । कृत्यारूपः कृत्यायाः रूपमिव रूपं यस्य
सः । जहे तत्तज्जे । एवंप्रकारं च्यवनं भूमौ त्यक्त्वा ते
भृगवो वा अङ्गिरसो वा स्वर्गं लोकं गताः इत्यर्थः ।
ग्रामेण अनुयायिगणेन सह । अनर्थं तुच्छम् । वि पिपिपुः
प्राहरन् ॥ २ ॥

असंज्ञां कार्याकार्यविचारशून्यताम् ॥ ३ ॥

ईक्षां चक्रे विचारयामास । आपदि आपतितम् । संह-
यितवै समाहूय ॥ ४ ॥

व्यपिषन् प्राहरन् ॥ ५ ॥

प्रसिष्यन्द रथेन ययौ ॥ यत्रपिरास तत् यत्र ऋषि-
रासीत् तत्र ॥ ६ ॥

अप ह्नुवे अपराधक्षमापनं करोमि । सं जानीतां
कार्याकार्यविचारवान् भवतु । उद्युयुजे . . . हिनसानीति
द्वितीयवारमपि अपराद्धो न भवेयमिति विचार्य रथं योजयित्वा
प्रचलितः ॥ ७ ॥

न जज्ञौ न ज्ञातवती । आ जज्ञौ ज्ञातवान् ॥ ९ ॥

अन्तयेन्ति बहिर्भावयन्ति ॥ १३ ॥

संसृष्टम् अनिष्टसंसर्गं यथा जातस्तथा ॥ १४ ॥]

शत. आ. का. ५. अ. २. आ. ९.

[*यूपारोहब्राह्मणम्]

[नेष्टा ऋत्विग्विशेषः ।] उदानेप्यन् शालातो निर्गम-
यिष्यन् । कौशं कुशमयं दर्भमयं वासः । यद्वा क्रिमिकोश-
विकारभूतं वासः । अर्धोरुकं विलासिन्या वासश्चण्डातकं
स्मृतमिति नृत्तोपयिकत्वेन आच्छादनीयम् ऊरुकञ्चुकम्
अर्धोरुकं वासः । वसनस्य प्रदेशं विधत्ते अन्तरमिति ।
दीक्षाकाले यद् वस्त्रं परिहितं तस्माद् बहिःप्रदेशे इत्यर्थः ।
अन्तरशब्दो बहिर्योगे वर्तते ॥ ८ ॥

निश्रेणी यूपारोहणार्थं सोपानसदृशः काष्ठनिर्मित-
पदार्थः ॥ ९ ॥

शिरसा यूपमत्युज्जिहीते अतिक्रम्य उद्गमयति यूपं
शिरसा स्पृशन् तमतिक्रम्य स्वशिर उन्नमयेत् ॥ १४ ॥

ऊपपुटैः ऊपक्षेत्रपांसवः ऊपाः तान् अश्वत्थपत्रैः पुटीकृत्य
तैः पुटैः यूपेऽवस्थितं यजमानमभिलक्ष्य उदस्यन्ति ऊर्ध्वान्
प्रतिदिशं प्रक्षिपेयुः ॥ १६ ॥

उपनद्धाः संवद्धाः ॥ १७ ॥

अवदृणीयात् अवदारयेत् । अवघुन्वीत विचालयेत् ॥ १८ ॥

हिरण्यमभिलक्ष्य यूपादवरोहेत् ॥ २० ॥

* अयं संक्षेपः श्रीसायणाचार्यविरचितमाध्यदिनशतपथब्राह्मण-
भाष्यात् कृतः ।

